

**UNIVERSAL
LIBRARY**

OU_184200

OUP—831—5-8-74—15,000

OSMANIA UNIVERSITY LIBRARY

Call No. **5294.1** Accession No. **P.G. M1436**
V4K

Author


Title **కెంపె రామేశ - విల. 1. పు. 1**

This book should be returned on or before the date last marked below

1950.

ऋग्वेदसंहिता

श्रीकपालिशास्त्रिविरचितवेदगुप्तार्थ-
सिद्धांजनार्थ्यभाष्यसमेता



प्रथमाष्टकम्
प्रथमो भागः
(१-३२ सूक्तानि)

प्रकाशकः—

माधव पुण्डलोक पण्डित

श्री अरविन्दाश्रमः

पाण्डिचेरी (भारत)

सर्वाधिकारः सुरक्षितः

शके १९५०

मूल्यम् ५० रु.

भागद्रयात्मकप्रथमाष्टकस्य

मुद्रणम्—

भूमिकातः प्रारम्भ्य आद्वितीयाध्यायसमाप्ति

शिरसि नन्दिनी मुद्रणालये, शिष्ठं सर्वं

श्री अरविन्दाश्रम मुद्रणालये ।


RIGVEDA SAMHITA

WITH THE COMMENTARY ENTITLED

SIDDHĀNJANA

BY

SRI T. V. KAPALI SASTRY



FIRST ASHTAKA

VOL. I—PART I

(1-32 SUKTAS)

Publisher :
M. P. PANDIT
SRI AUROBINDO ASHRAM
PONDICHERRY (INDIA)

All Rights Reserved

1950

Price Rs. 50/-

Vol. I (Parts 1 & 2)

Printed :

Part I, pages 1—332 at
the Nandini Mudranalaya, Sirsi;
the rest at Sri Aurobindo Ashram Press, Pondicherry.

I N D I A

PUBLISHER'S NOTE

IT is a valued privilege for me to be associated with the publication of this profound and sacred work. The printing and the publication of this volume has been planned, promoted and seen through by my revered brother Sri Sunderrao P. Pandit, Advocate, Sirsi. It was under his close supervision and guidance the first part of the present volume was completed at the Nandini Mudranalaya, Sirsi, by which time it was found possible, with the gracious approval of the Mother, to shift the work to our Ashram Press where it is being continued from the second part onwards.

Printing of a Vedic work has always its special difficulties and in this case a series of unexpected obstacles had to be surmounted which have delayed publication of the book and necessitated considerable alteration in the plan of the work. It has been possible to persevere and proceed with the undertaking because of faith in the cause of the Veda, the immortal bequest of the ancients to our land, because of the encouraging response and keen interest evinced by circles of progressive thought and aspiration in this substantial contribution to the resuscitation of the nation's culture and above all because of the blessings of the finder of the Light that has inspired and permeated the entire work, the Master, Sri Aurobindo.

It is not necessary to repeat here what I have stated in the Circular issued recently in this connection regarding the need, nature and scope of the work, and its esteemed author. Opinions of learned Pandits and scholars on this work have been included in the Circular and thanks are due to them for their warm-hearted response actuated, among other things, by their innate love of Sanskrit learning, esteem for the Vedic wisdom, and reverence and fealty to the Rishis of the Rig Veda.

14-1-1950

Sri Aurobindo Ashram,
Pondicherry.

M. P. PANDIT

FOREWORD

THIS Commentary on the Rig Veda of which the First Ashtaka is now published starts with the *Bhumikā* —a long introduction in which the line of esoteric interpretation as shown by Sri Aurobindo is expounded. A summarised version of the same in English was published some time ago. In this Foreword I should like to explain how I happened to undertake this sacred task. In the Translator's Preface to my Tamil rendering of the *Hymns to the Mystic Fire* I made a statement the substance of which I give below.

In the nineties of the last century when, according to the family custom, I was being taught the chanting of the Veda—*sāma gāna* with the Rik-texts, I had a vague idea, a strong belief characteristic of old style orthodoxy that Veda means Veda-Purusha, it is God as Veda, eternal, the sound-body of God. Beyond this I did not think and could not. When a few years later, I grew in knowledge of Sanskrit just enough to read and understand the simple and lucid commentary of Sayana, I was curious to know at least the meaning of those Riks which I had already got by heart. When I turned to the pages of Sayana-bhashya I did not find any difficulty in understanding the word-for-word meaning given therein, but in some places I vaguely thought there was something more than what was written there, but I was not able to go further, what little I could sense was that it was dark to me and the darkness was visible; in effect my eyes could not see. A few years afterwards it was the late Vasishtha Ganapati Muni—Kavyakantha Ganapati Sastri whom we adored and addressed as *Nayana*, beloved father—who in a way first opened my eyes. It was he who since 1907-1908 took me as his own and guided me in many branches of Sanskrit study and laid in me the foundations for spiritual life which in later years grew to claim me in its entirety. It was in 1910 that he favoured me with instructions regarding the Deities of the Rig Veda and depth of thought in the Vedic hymns.

But from 1914, ever since the *Arya* began to appear I have closely followed Sri Aurobindo's approach to the study of the Rig Veda and whole-heartedly, with sufficient reasons, accepted it. It is not that I rejected Vasishtha Muni's method in order to accept Sri Aurobindo's. There was no occasion or room for following the former. For while it is a fact that he took up stray hymns on occasions, explained them, taught us to appreciate the grandeur, beauty and wealth of ideas in the hymns, he did not write a commentary on even an *anuvāka* or a small portion of the Rig Veda. Nor did he work out a method of interpretation. There was indeed enough of original thinking and inspired talks he gave us in plenty. One remarkable fact is this: both Sri Aurobindo and Sri Vasishtha Muni came to extraordinary conclusions about the Vedic Gods and Vedic Secret independently without the one knowing the other. Their methods are not identical, their views are not the same, though both regard the Veda in supreme esteem as a Scripture of secret Wisdom. The latter closed his earthly career without committing to writing the results of his Vedic studies. Since I have made reference to these Vedic studies of Vasishtha Muni in some of my Sanskrit works including his biography and commentaries on his poems, since I am also closely associated with the Teachings of Sri Aurobindo and in particular am commentator on the Rig Veda along his lines, there is likely to be a misconception. To make the position clear is the relevancy for this personal note.

Nearly ten years ago some friends here asked me to give word-for-word meaning in simple Sanskrit for Rig Vedic hymns so that they could be rendered easily in Hindi afterwards. I thought it could be done, but thought also that it would not be acceptable to scholars in the absence of necessary explanations, grammatical notes, justification for departure where necessary from old commentaries or modern opinion. So I placed the matter before Sri Aurobindo with my submission that I would undertake the task only if he would be pleased to go through what I write. This he graciously agreed to do and added that I could write the commentary keeping close to his line of interpretation and using the clues he has provided to unveil the symbolic imagery for arriving at the inner meaning that is the secret of the Veda.

With his blessings, then, I started the work. As it was proceeding, I placed it before him in convenient parts for perusal at his pleasure.

This Commentary has received his general approval and the benefit of his occasional suggestions and remarks that have enabled it to keep more and more close to the spirit of his interpretation. But I am fully responsible for all that is written in the commentary, including details, regarding the fixing of meanings for certain words which lend themselves to different interpretations. I have generally taken Sayana for my model, in regard to word-for-word meaning, grammar, accent, etc., though necessarily there is departure in regard to the drift of the hymns and in some places, the construction of sentences. I have not mentioned the *vinyoga*, the application and use of the Mantra in particular rites; for that would be necessary if the present work were to explain the symbolic character of the Vedic rites. But that is beyond the scope of this commentary.

I had thought of recording and comparing the opinions of other commentators as far as available and at one time thought of making references to the opinions of modern scholars, especially of the West, who have made no mean contribution to Vedic studies, with the help of Comparative Philology with all its shortcomings, particularly in regard to the fixing of the meaning of words. But after deliberation and consultation in proper quarters, I found it advisable to confine myself to what I had to say positively, in view of the purpose of the commentary which is to expound the inner sense and not to encumber the work with the views of other authorities, and increasing it in bulk involving enormous labour that might entail the risk of not completing the printing even of the First Ashtaka.

As the commentary was progressing, the thought occurred to me that in the absence of a background to proceed with the modern scholar and the old type Pandit, both alike would be at a loss to follow the meanings and explanations given in the commentary. Therefore the *Bhumikā* was written explaining the position and examining it in the light of scriptural texts ranging from the Vedas down to the Puranas.

Thus the first hundred pages of the book were separately taken out from the printed formes and sent out to Pandits and scholars for opinion. The response was generous, almost unanimous and encouraging. If there was a note of hesitancy anywhere in the opinions, it was this: can all the hymns or the majority be shown to bear

out the esoteric sense? This is certainly a genuine doubt, revealing at the same time a certain openness to accept the esoteric interpretation if the hymns are systematically shown to contain the sense we plead for.

This Commentary, it is hoped, answers to the demands of the discerning mind.

Sri Aurobindo Ashram,
Pondicherry.

T. V. KAPALI SASTRY

Dedicated
To
Sri Aurobindo
In Adoration and Gratitude

ऋग्भाष्यभूमिका

प्रथमः खण्डः

जयति श्रीजुयामेको भुवनानामधीश्वरः ।

पुरुषाणामशेषाणा मात्मा यस्तमसः परः ॥

जयत्युत्तमशब्दार्थः शब्दमूर्तिधरः पुमान् ।

निःश्वासेन सृजन् विश्वं प्राणवान् तपसा प्रधुः ॥

तद्वां जयति व्योम स्थानं परममक्षरम् ।

यतो विसृष्टं भुवनं सार्थकं परमेष्ठिना ॥

वरेण्यं वरणीयानां वेदगुप्तार्थवेदिनाम् ।

भावं भावं महाभाग मरविन्दपदं महः ॥

तत्सम्मत मसम्बाध मवोधैः कर्मबन्धनैः ।

कुर्मो गूढार्थवोधाय वेदमर्मविभेदनम् ॥

वेदानां ऋग्यजुःसाम्नां साङ्गानां विज्ञतिः कचित् ।

कृता पूर्वैः पुराणानां गाथाभिस्फुट्विहिता ॥

धर्मानाहु वेदमूलान् सामयाचारिकानपि ।

तदेव मतमेकेषां प्राचामाचारशासिनाम् ॥

दिव्यज्ञानतपोनिष्ठा-निधीन् वेदान् विदुर्बुधाः ।

एके क्रियाकलापाना मालवालं प्रचक्षते ॥

तदत्र समयाचार्याः सर्वे भारतभूजुषः ।
 काण्डद्वयात्मकं वेदं धर्ममूलं च मेनिरे ॥
 आधारः कर्मणां काण्डं पूर्वं ज्ञानस्य तृत्तरम् ।
 कीर्त्यते पूर्वतत्रस्य ब्राह्मणान्युपजीवनम् ।
 तथोपनिषदो मूलं परज्ञानस्य चक्षते ॥

 ऋचो यज्ञैषि वा मत्राः प्रयोगसमवायिनः ।
 क्रियासु विनियोगार्था यागार्था इति निर्णयः ।
 तस्मादङ्गतमापन्ना मत्राः कर्मसु निश्चिताः ॥

 प्रसादनाय देवाना मन्तरङ्गस्य शुद्धये ।
 इष्टप्राप्तेनिष्टेय निवृत्तेरपि सिद्धये ॥
 जपादिपु प्रयुज्यन्ते पावना इति यद्यपि ।
 तथाऽपि कर्म परमं मत्रास्तस्योपसर्जनम् ॥
 मत्रब्राह्मणयोस्तस्माद् वेदाख्या धर्मशास्त्रतः ।
 सूत्रकारैः समाख्याता कर्मधर्मपरैः पुरा ॥

 एतादृशं पुरस्कृत्य समयं साम्प्रदायिकम् ।
 व्याख्यानं वेदमत्राणा मकार्षुर्भागशः क्वचित् ॥
 याजुषाणां तु मत्राणा मुव्वटश्च महीधरः ।
 ऋचामन्ये तथा स्कन्दस्यामी वेङ्कटमाधवः ॥
 सब्राह्मणानां सम्पूर्णाः संहितानां सविस्तरम् ।
 व्याख्याश्चत्तुर्णां चक्रे सुधीः सायणमाधवः ॥
 यस्यैव भाष्यं सर्वत्र प्राप्तप्रसरणं परम् ।
 बुधैराद्रियते प्राच्यैरपि पाश्चात्यपण्डितैः ॥

 नव्याः पश्चिमभूखण्डे वेदवाह्या अपि स्वयम् ।
 नवाभ्युदयसम्पन्नाः सर्वतो ज्ञानमीप्सवः ॥

कौतुकाद् भारतीयानां विमृशन्तः पुराकथाः ।
 प्राच्यपाण्डित्यसाहाय्याद् वेदान् केचन लेभिरे ।
 यथा प्रतीच्य संस्कारं चक्रवेदार्थनिर्णयम् ॥

 सायणोऽभवदेषां सुमहानुपकारकः ।
 समादृत्याशयान् तस्य स्वेषां यावदपेक्षितम् ॥
 एते वेदोक्तदेवानां मत्राणामपि सर्वेशः ।
 निरणेषुः स्वरूपाणि तथा मत्रदृशां मतम् ॥

 प्राप्तं परित्रमादेषां वैदुष्यस्याविशेषतः ।
 समासेनोच्यते ज्ञेय मेतत्रव्यविचारिणाम् ॥
 एक एव परो वेदः स क्रग्वेदः पुरातनः ।
 क्रष्णो मत्रकाव्यस्य कर्तारः कवयः स्मृताः ॥
 सूक्तात्मकानि काव्यानि न्यवधन् यज्ञकर्मणे ।
 मरुत्पर्जन्यभूताग्नि-भानवोऽन्याश्च देवताः ॥
 क्रष्णिभिः प्राकृतैर्भीत्या प्रायः प्रीत्या च सञ्चुताः ।
 निसर्गसिद्धा अन्येऽपि भूतात्मानो जडा अपि ।
 देवाः प्रकल्पिताश्रान्ये स्तूयन्ते चेतना इव ॥
 रागिभिर्द्वेषिभिः पूर्वैः प्राकृतैरेव मानुषैः ।
 देवा अभिषुताः सूक्तैर्नानाभीष्टार्थसिद्धये ॥

 यज्ञकर्मकलापेषु चीयमानेषु कालतः ।
 यजुषामपि मत्राणां ब्राह्मणानां च कल्पना ॥
 अयमूलाश्च भूतार्थः क्रग्भ्योऽवर्क्कालभाषया ॥

 अतीन्द्रियार्थविज्ञानं आत्मज्ञानमथापि वा ।
 यदि सूक्तेषु दृश्येत तदकिञ्चित्करं भवेत् ॥
 दशमे मण्डले ज्ञान-प्रशंसा दृश्यते स्फुटम् ।

भवत्यन्यत्र वेदे चेत् तदर्चीनसम्भवम् ॥
 इदं तु सर्वथा ज्ञेयं ऋषयः प्राकृता जनाः ॥
 ज्ञानसारण्यकग्रन्थाः शरणं न तु संहिताः ।
 तसान्मचेषु न ज्ञानं न रहस्यं न वा तपः ॥
 जडानां भूततन्मात्र-देवानां वा नभस्सदाम् ।
 मुष्टानां ऋषिभिः सोम-मदवैभवतोऽपि वा ॥
 अदृश्यानां च दृश्यानां असतां वा सतामिव ।
 स्तुतयः परिदृश्यन्ते प्रणीतास्तु पृथग्जनैः ॥

 एतादृशैरभिप्रायैः पाश्चात्येभ्यः समाहृतैः ।
 आक्रान्ता बहवोऽस्मासु बुद्धिमन्तोऽपि भारते ॥
 अनुयान्ति नवं मार्गं नव्यविद्यावशंगताः ।
 *अविमर्शनपाण्डित्यैः प्राचीनैरपि नाद्वताः ॥

 एवं स्थितेऽत्र भगवान् अरविन्दो विदां वरः ।
 अप्रतीक्षितमध्वानं अपश्यत् तपसि स्थितः ॥
 प्रकाशमभवत्स्य रहस्यं वेदगूहितम् ।
 मन्त्रार्थमार्गणायास्य न कदाऽप्यभवन्मतिः ॥
 तथाऽपि योगनिष्ठायां तिष्ठतोऽन्तरचक्षुपः ।
 प्रत्यक्षतां गताः ख्याता वेदे काश्चन देवताः ॥
 तदाप्रभृति वेदार्थ-विचारेऽभिरुचिः स्थिता ।
 वेदे रहस्यं विज्ञाय किञ्चिद्वा ज्ञापयन्मुनिः ॥
 ऋचां ऋषीणां देवानां तत्त्वानि गहनान्यपि ।
 यथादृष्टं समाचर्ख्यौ जिज्ञास्ननां प्रबुद्धये ॥
 दर्शनान्मतिमुत्पन्नां निर्विकल्पां महामनाः ।
 प्रत्यायनार्थमन्येषां युक्तिभिः प्रत्यपादयत् ॥

* प्रायदर्शनाभिप्रायेणदमुक्तम्, सन्ति तु विरलाः प्राचीनपाण्डिताः विमर्शरसिकाः ॥

तदर्शनमुपाध्रित्य तदुक्तीः परिभाव्य च ।
 एतिद्वयमपि चावेक्ष्य सम्प्रदायान् पुरातनान् ॥
 अपि प्राचीनतत्त्वाणां सुदूरपरिशीलनैः ।
 रहस्यं वेदभाषायां भिद्यतेऽत्र विचरन्तनम् ॥

 ब्राह्मणेष्वपि मन्त्रेषु तथा चोपनिषत्स्वपि ।
 नैरुक्तेष्वपि वाक्येषु प्राक्तनेष्वितरेष्वपि ॥
 पुराणेष्वितिहासेषु तथा शास्त्रान्तरेष्वपि ।
 वेदे रहस्यमस्तीति भावः सर्वत्र दृश्यते ॥

 क्रक्षमंहितायां तत्रादौ गोप्यं द्रष्टव्यमूलवणम् ।
 तत्तु भाषाविशेषेण सङ्केतात्मतया श्लिष्टम् ॥
 सङ्केतार्थे तु विज्ञाते गच्छेद् गोप्यं प्रकाशताम् ॥
 क्रपिदिष्टपु मन्त्रेषु तस्योद्घाटनमाधनम् ।
 अस्ति चेचक्षुरसाकं लभ्यते निर्विकल्पतः ॥
 निरूपिते तद्रहस्ये मत्रान् मन्त्रदृशः प्रति ।
 पलायिता स्याद्व्रीनितिरधिकृत्यापि देवताः ॥
 यच्चिरन्तनमार्प्य च तदस्मन्मतमिष्यते ।
 मन्त्रो मूलं ततः शास्त्रा ब्राह्मणोपनिषत्तिः ॥

 मधुच्छन्दःप्रभृतयः सूरयो मन्त्रदर्शिनः ।
 येषां चक्षुष्मतां प्राचां देवाः प्रत्यक्षतां गताः ॥

 न पाण्डित्यप्रकर्षेण चमत्कारेण वा गिराम् ।
 काव्यशोभारता एते स्मृतकाव्यानि निर्ममुः ॥
 अन्तरद्वृतशक्तीनां समुद्भासा दनर्गलम् ।
 सम्प्रसादाच्च देवानां श्रवणादीक्षणादपि ।
 मन्त्राद्वयं स्वयं ब्रह्म साक्षात्कुर्महर्षयः ॥

श्रुत्या च दृष्टिसम्पत्या दिव्यया वाऽथ सूक्ष्मया ।
 सिद्धया देवताभक्त्यां मन्त्रान् प्रापुस्तपोधनाः ॥
 तस्मादेतानि सूक्तानि गीयन्ते मन्त्रदृष्टयः ।
 अन्तर्दर्शनसम्पत्त्वां ऋषयः कवयः श्रुताः ॥
 देवीस्तु बहवः स्तुत्याः पृथड्नामानि विभ्रतः ।
 एक एव परो देवः स्त्रीयंत्मा परमः पुमान् ॥
 यस्यैव बहुधावृत्तिं नर्नादेवात्मतास्थितिः ॥
 सत्यं बहूनि नामानि परस्यैकस्य देवताः ।
 शक्तयो मूर्तयोऽप्येता नामान्येव न केवलम् ॥
 तस्मादेकः परो नाना-मूर्तिनामस्वरूपभृत् ॥
 पृथक्त्वेऽप्यपृथग्भृतं देवताभ्यः परं महः ।
 मुखतो देवताभेदः पृष्ठतः सर्वदेवताः ॥
 एककोऽपि ततो देवो व्यापारस्य विशेषतः ।
 पृथड्मूर्तेः पृथड्नामा सर्वदेवमयः परः ॥
 भवत्यज्ञिन एकस्य बहून्यज्ञानि वा यथा ।
 भिन्नप्रवृत्तयो देवाः परस्य ज्योतिषस्तथा ॥
 सन्नुता ऋषिभिस्तसात् पृथक्छन्दसि देवताः ।
 न केवलं नामभिदा व्यक्तिवृत्तिभिदा अपि ।
 विज्ञेयाः परमस्यैता एकस्यैवेह देवताः ॥
 आभ्यन्तरे वा ब्राह्मे वा विश्वस्त्रिन् बहुभूमिके ।
 नियुक्ता अधिकारेषु बहवो लोकपालकाः ॥
 अधीनं देवतास्वेव जगदन्तर्बहिस्तथा ।
 इदं रहस्यं विदितं पूर्वेषां मन्त्रदर्शिनाम् ॥
 तस्मात्प्राणेन मनसा गात्रेणापि महर्षयः ।
 सर्वात्मना च यजनं देवेभ्यो निरवर्तयन् ॥

अन्तर्यागसमर्थानां विरलानां महात्मनाम् ।
 गोप्यान्यप्रभवो वेतुं पामरास्तु सहस्रशः ॥
 देवान् बाह्येन यागेनाराधयन् मत्रपूर्वकम् ।
 मत्रस्तु भाषाविच्छिन्त्या द्विधाऽप्यभवदपेकम् ॥
 क्रपिदृष्टस्य मत्रस्य देवस्याराधितस्य च ।
 यज्ञस्य यजमानस्य होत्रादेशं फलस्य च ।
 स्वरूपं पुरतः स्पष्टं विचारेऽत्र भविष्यति ॥

सोऽयमसाकं पथः सङ्घरक्षोक्तरादौ सङ्घेषेणोपन्यस्तः । तमिमं यावदपेक्षं विस्त-
 रशस्त्र तत्र पुरस्ता दुपपादयिष्यामः । सेयं वेदगुप्तार्थगामिनी पद्या श्रीमदरविन्दपादैः
 प्रदर्शिता । सैवेयमस्यां प्रवर्तमानायां कर्मभाष्यभूमिकाया मवलम्ब्यते, येन निष्क-
 ण्टका स्या दनुसर्तव्या सरणि मंत्रार्थ-मीमांसकानाम् । तदिह प्रथमं तावद्विपक्षोद्भारः
 कार्यः । को नामायं विपक्षः कुतःप्रोहो वा, यसोद्भारः प्रतिज्ञायते? तमेव साम्प्रतं
 विमृशाम नाम ॥

पाश्रात्यपण्डितैर्यथावसरं प्राच्यपाण्डित्यसाहाय्य मुपादाय वेदानधिकृत्य केचन
 प्रत्ययाः किल विक्षिप्ताः । प्राधान्येन तानेवोपाश्रित्य भारताभिजनानां वहवो नव्य-
 विद्याप्रपञ्चसञ्चारिणः प्रज्ञावादान् प्रभापन्ते । तथा चाहुः— पश्चिमभूखण्डे यावज्जीवं
 वेदविद्याविचारिणः प्रमुखाः पण्डिता एवं किल निरर्णपु वेदानुदिश्य— कर्मवेदसूक्तेभ्यः
 प्राकृतानामार्थाणां शैशवदशा विस्पष्टा भवति । तेषां प्रार्थनानि सूक्तात्मकानि वाला-
 नामिव विनोदनिर्भर-निर्व्यजिवचनानि दरीदृश्यन्ते । यद्यप्यपरिष्कृता बालिशावस्था च
 तेषां समयधर्मव्यवस्था, तथाऽपि प्राकृतदश एकेश्वरवाद एवैषां मतभिति वक्तव्यम् ।
 अस्मद्भारतीयेषु पुनरुज्जीवनसमयाचार्याः राममोहनो दयानन्दस्थामिनोऽपि एकेश्वरवादमेव
 वैदिकं समयमभिप्रयत्नित स्म । एवमेषां मतं पाश्रात्यवैदिकसिद्धान्तेन सङ्गच्छते ।
 यद्यपि, पाश्रात्यानामभिप्रायेषु विप्रतिपत्तयो लक्ष्यन्ते, तथाऽपि तत्र सुलभं संवादं
 अत एव विरोधपरिहारं पश्यामः । तथा चैक आहुः— ‘कर्मवेदकविभिः प्राकृतैर्यज्ञार्थं
 सूक्तानि प्रणीतानि इति, कर्मविधिपारम्ये बद्धश्रद्धा एते यथाजाता इति च, अन्ये

शुनः वेदे वर्णमानाः देवताकथाः रूपकद्वान्तादिभिः गौण्या वृत्त्या वा जगन्निसर्ग-
व्यापारान् वर्णयन्तीत्याहुः । सुप्रसिद्धः सायणो वेदभाष्यकारस्तत्र व्याख्याने वृत्र-
वधादिवर्णं प्रकृतिकार्यविलसितं सूर्योदयवर्षकर्मादिकं प्रदर्शयति । इदं च सङ्गच्छते
याश्रात्यपिण्डताना मभिमतेनाभिप्रायेण । अर्वाक्तालिक-व्राञ्छणप्रन्थानुरोधेन क्रग्धर्थन्
विवृणोति सायणः । एवं विविधोक्तीना मवकाशो लभ्यते वेदे । एवमापाततो दृश्य-
मानानां विप्रतिपत्तीनां सूलं न केवलं ग्रहीतृजनवृद्धिस्थं, परं तु विविधाशयाधिकरणं
वेदग्रन्थं एवेति ग्राव्यम् । उच्चावचाभिप्रायगर्भितस्तथाविधः सूक्तानां सन्दर्भं क्रक्षसंहि-
तायां लक्ष्यते ॥

एवं प्राज्ञकोटि मास्त्रानां नव्यानां वैदिकेतिहास-मार्गणपराणां मत माश्रित्य स्थितानां
भारतीयाभिजनाना मग्रसरः कोडपि विष्ण्यातवैदुष्य आह— ‘वेदरहस्यवादी विवृधः
श्रीमान् अरविन्दः यदाह वेदे रहस्यमस्तीति तन्नादरणीयम् । अत्यन्तप्राचीनयवनेष्वपि
रहस्यवेदिन आसन्, तथा वेदर्पयोऽपीत्याह, तदसत् । कृतः? नव्यविद्याविमर्शविरुद्धं हि
तत् । वैदिकेतिहास-मत्वार्थ-देवतास्यरूपादि-विचारं यावजीवं कृतपरिश्रमाणां पाश्चात्य-
पण्डितानां तन्नाभिमतं स्यात् । कथं तु खलु तत्त्वादशमहाशयोल्लङ्घनजङ्घालो भवितुमहं-
त्यरविन्दीयो वेदरहस्यवादः? यथाकथञ्च दङ्गीकृते वेदगृहार्थमिद्रान्ते, न केवलं पूर्वोक्तानां
प्रामाणिकानां वाणी तिरस्कृता स्यात्, अस्मत्प्रमाणभूत-सायणमप्रदाय-व्याख्याविरोधोऽ
प्यापद्येत । किञ्च, वेदार्थविचारे प्रमाणभूतस्य मीमांसकमिद्रान्तस्यापि रहस्यार्थवादः
परिपन्थी भवति । तस्मादेप नूतनो वादः श्रीमतोऽरविन्दस्य दूरापास्तः स्यात्, आपात-
रमणीयश्चतुरो लक्ष्यमाणोऽपि न परीक्षणक्षमकोटिं प्रवेष्टुमीष्टे । अथ यदि कोडपि
चिरन्तन-आर्पाभिमान-प्रेरणया क्रम्बदर्पयो महान्तो गुप्तविद्या-सम्पन्ना इति प्रतीयात्,
सोऽनृतमेव सेवितवान् भवेत् । अभृतार्थे अतथ्यकल्पने रमतां नाम । यदि पुनर्वेदर्पय-
स्तादशी मध्यात्ममहोन्नतिं देवताप्रसादसम्पत्तिं वा अलप्यन्त, कथं तर्हि तल्लक्षणानि
कान्यपि उत्तरत्र ग्रन्थेषु सम्प्रदायेषु वा नोपालप्स्यन्त? अपि च भूखण्डवासिनामितरेपां
प्राकृतवर्गाणां इतिहास-संशोधनादिदं किलावगम्यते, यत् क्रमशः सर्वेषां अभिवृद्धिः,
न पुनः पुरातनाना मादिमदशायामेव महोन्नतिः समपद्यत, ततः परं क्रमेणाधोगमनमिति ।
तस्यान्तपरं सत्यं अध्यात्मरहस्यं सर्वं वैदिक-प्राकृतदशा मतिक्रम्य परिणतधिया मौपनिषद-

र्णां वाक्येष्वे द्रष्टव्यम् । ऋग्वेदसंहितायां तु कचिच्छ्रीजं लक्षितमपि तदत्पं अकिञ्चित्करं अर्वाचीनं अस्थानसन्दृढं वेति वोध्यम् । एवं सर्वथा अनुपपत्रो वेदरहस्यार्थ-सिद्धान्तो निरसनीयः' ॥

एप सारांशो विवरणः । एवं कथयतां अनुनातनपाश्चात्य-विद्यासंस्कारपारम्य-वादिनां भारताभिजननानां उद्ग्रोप उपेक्षां न क्षमते । यदि एतादशं वचनं अबुद्धादश्चुताद्ग्रा निर्गतं सात्, किमपि वदति वैधेय इत्यलक्षणिता न्यकाराहमिदं नामदृष्टिपथ-मारोदुर्महतीति मन्येमहि । अत्र तु प्रकृतः पुरुषो बहुश्रुतः, पाश्चात्याभिज्ञसङ्केषु विश्रुतमस्य कूलङ्कपं पाण्डित्यं, सर्वजनीना अस्य विविधजनमनःसमावर्जनधुरन्धरा सरखती । यद्यपि पूर्वोक्तमज्ञानीं आलम्य भाषमाणोऽयं न स्यं वेदविद्याविमर्शी, नापि वेदार्थविज्ञ-मन्यः, तथाऽपि नास्य वाचोयुक्ते रवीर्यता फलहासापत्तिर्वा । यतो न हि सर्वः सर्वं जानातीति न्यायेन सत्यजिज्ञासया भूतार्थान्वेषणश्रद्धया पाश्चात्याननुगच्छन् तत्र वेद-विचारभूमिषु प्रामाणिकवाणी माश्रयते, वेदार्थविचार-चतुरधियां वैशिष्ठ्यविरुद्याति मुद्द-इतां पश्चिमभूखण्ड-पण्डितानां मतं स्यं सीकृत्य अन्याँश्च तथा ग्राहयतीति नात्र दोषं पश्यामः । दोषस्त्वन्यविधो भवति, यस्यैव परीक्षा मुपक्रमामहे । अवश्या फलत्वती च भवेदिह दोषनिरीक्षा । यतोऽसौ प्राज्ञो यन्मन्यते वेदानधिकृत्य, तत् प्रायशः सर्वेषां नव्यमार्गं अवलम्ब्य वेदविचारप्रसक्तानां भारतीयाना मधुनातनं मतम् । तदिह प्रधान-मछुन्यायोऽवलम्ब्यते, अस्यैवोक्ति प्रतिनिधीकृत्य पाण्डित्यपल्लवग्राहितां उत्सार्य निर्मत्सर-दृष्टीनां वेदरहस्य-जिज्ञासायै प्रकल्पतां नाम सैषा तद्वेषपरीक्षा ॥

तत्र वेदगूढार्थवादे सारतत्त्वयः किल दोषा उद्घाविताः । तत्र आद्यः पाश्चात्य-तिहासविदां निर्णयः असदीय-वेदगुप्तार्थ-सिद्धान्तस्य प्रत्यर्थी इति । द्वितीयः सायणीय-सम्प्रदाय-वेदव्याख्या-रूप्य-प्रत्यवस्थानम् । तृतीयः मीमांसकसिद्धान्तस्य प्रतिद्वन्द्वी भवत्य-सत्पक्ष इति । तदत्र क्रमशः इमान् निर्धूलितान् विधाय एकैकशः सारांशग्राहं निस्सार-यिष्यामः ॥

तत्र प्रथमं तावद्युक्तं, सर्वत्र भूमण्डले वहनां मानुपवर्गाणां इतिहाससंशोधनेन यदवगम्यते, तस्य विरुद्धमिदं कथनं यद्यग्वेदर्थिकालात्प्रभृति क्रमशः अधःपतनमेव

भारतीयमानवर्गस्य, मानुषाणां व्यष्टेरिव समष्टेरपि क्रमाभिष्टुद्देशिति । अत्रेदं वक्तव्यम् । अस्सदुर्किं अन्यथा सम्भाव्य प्राज्ञेनेयं चतुरोक्तिरूपस्थाप्यते । न वर्यं वेदर्षयः सर्वेऽपि तत्समकालिकाः सामान्या जनाश्च सर्वतोमुखीं समृद्धिं मध्यात्मं मधिलोकं च सम्पादयात्मकुरित्यवोचाम । अस्मदुक्तिरन्या, प्रतिपक्षिणाऽन्यथाग्रहणादारोपितोक्तिरन्या । मन्त्रद्रष्टारं ऋषयोऽध्यात्मनिष्ठा अतीन्द्रियगोचरान् मार्गान् तपोबलेनाधिगम्य बहुधाऽभ्यन्तराभिष्टुद्धि प्रापुः, बहुरहस्यविदस्ते गोप्यानि गूढभाषया मन्त्रदृष्टिषु निचिक्षिपुरिति ब्रूमहे । अनेन सर्वे जनाः पूर्वं महोन्नर्ति प्राप्ता इति न मन्यामहे, न हि तथोक्तम् । न वा वेदर्षयः सर्वविधं ज्ञानं समग्रं अधिजग्मु रित्यभिहितमसामिः ॥

इदं तत्वधेयम् । तदादिमं क्रग्वेदयुगं योगविदां अध्यण्ड मधिपिण्डं च देवताव्यापारस्वरूप-बोधवतां गोप्याध्वदर्शिनां महर्षीणां युगम् । न तावतोक्तेन सर्वेऽपि जनास्तदानीन्तनाः आभ्यन्तरं गोप्यमार्गविदो नैषिकाः सर्वथा दिव्यसन्त्वसम्पन्ना इति वकुं युक्तम् । नैवं क्रपिष्टानां रहस्यानां देवतासाक्षात्कार-पद्यानां अन्येषां वा तपोनिष्ठालभ्यानां सत्यानां अभिज्ञोऽभृत् सर्वोऽपि तत्समकालिको लोक इत्युक्तं स्यात् । साम्प्रतं अस्मत्कालिकं एकं निर्दर्शनं उदाहरामः । विश्वजनीनमेतद् यदयतने युगे भौतिक-प्रकृतिविज्ञानस्यैव साम्राज्यमिति । बहुरहस्यान्तर्वली चेयं प्रकृतिरनुदिनं मनुष्यहृतं मन्त्रन्त्यान्यद्गुतानि आविर्भावयतीति प्रत्यक्षं पश्यामः । तादृशे बुद्धिप्रधानेऽस्मिन् काले कति वा बुद्धिमद्वर्याः? न खलु बहवः, विरला एवेति वक्तव्यम् । विरलानामपि तेषां बुद्धिमतां कति वा सन्ति प्रकृतिविज्ञानधारीं अनुगम्य तद्वोप्यानि साक्षादधिगन्तुं अधिकारिणः? तादृशाधिकारिणां मध्ये कति वा पुनः प्रभवन्ति प्रवेष्टुं भौतिकप्रकृति-गृद्ब्यापारविधिप्रपञ्चम्? यस्मात् अणुगर्भसुसाः पृथुलब्रह्माण्डशक्तिविसराः प्रबोध्य विग्रहोऽस्यन्ते । विरला अत्यन्तविरला अकुलिपरिगणनीया एवेति वक्तव्यम् ।

यस्मिन् कस्मिंश्चिद्युगे किमप्यस्तु प्रबलाधिकारस्वरूपम्, भवतु तत् अध्यात्म-विद्यादधिभूतविज्ञानान्तं धीविलसितं, साम्राज्यशासन-विक्रमसचिवं चाहुचलं वा, द्रव्यो-त्पादन-विभजन-विनिमयाद्यर्थनयानुशिष्टं वाणिज्यवैभवं वा, समुदायजीवन-व्यवसापन-क्रियादाक्षयं वा, सर्वदा तत् परिमितसङ्कल्पकैर्मानुष्ठैरैव स्वयं आविर्भूय सर्वं समुदाय-मनुशास्तीति नेदमास्यदं विचिकित्सायाः । तस्मात्, ज्ञानबलैश्चर्य-क्रियादाक्षयादीना-

मन्यतमेनैकेन वा नैकेन वा जनसामान्यसमुदाये विनीयमाने, नेतारः सत्त्वबृद्धाः
अत्यल्पगणना एवेत्यवधार्यम् ॥

एवमेव वेदर्थीणां अध्यात्मविद्यारहस्यज्ञानादिकं नाभूत् सर्वजनसाधारणं, अपि तु
जनसामान्यस्य बहिर्यागाद्यनुष्टुपानद्वारा देवताराधनसामग्री मम्पादिता । तसात् सर्वेऽपि
जना वेदकालिका अध्यात्ममहोन्नतिं गुप्तविद्याध्वनश्च अधिजग्मुरिति नैतत्तथ्यं अस्मदुक्ति-
प्वारोपितं भवति । अपरं च वेदकालिक-विज्ञानमहोन्नते रथःपतनपद्यायां प्रादुर्भूतानि
दार्शनिकशास्त्राणीति न कदाऽप्यवोचाम । वेदविज्ञानाधिगम-पद्धतिरन्या, दार्शनिक-
शास्त्र-विचारसरणिरन्या । आद्या साक्षादर्शन-श्रवणजन्या बाह्यसाधनैरशिक्षिता सहज-
बोधविशेषा, अपरा तु बुद्धिविलात् प्रत्यक्षानुमानादिप्रयुक्ताभिस्तक्युक्तिभिः साधितैः
विचारैर्लभ्या निश्चयविशेषात्मिका सिद्धान्तभावना । उभयोरपि मार्गयोः युग्मोरिति
बृहदन्तरं वर्तते । न हि अध्यात्मानुभूतिः कामपि तत्त्वकल्पनाविचारजन्यां बुद्धि-
माश्रित्य सम्भवति, नापि सा शरीरायात्रासाधनोपचय-वैभवद्रव्यसमृद्ध्यादिकं अपेक्षते ।
न वा गुप्तविद्यावैचक्षण्यं बाह्यबुद्ध्युक्तपर्यायं भवति । यां वयं इतिहासविन्मतानुरोधेन
प्रकृतदशां मन्यामहे तस्मेव बहवः पुरातनाः अधुनातनानां आश्र्यजनकानि गहनानि
प्रकृतेस्तत्त्वान्यवज्गमुरिति ज्ञायते । न द्यन्तश्चक्षुरधुनातनत्वायत्तम् ॥

ननु अध्यात्मसमृद्धिवेदर्थीणां वस्तुतश्चेदासीत् तत्कथं न तल्लक्षणं तदुत्तरयुगेषु
लक्षणीयतया विसृष्टमिति चेद्गमः । वेदर्थिप्रभावलक्षणानि उत्तरत्र दृश्यन्ते न वेति,
दृष्टानि चेत् केन प्रकारेणेति च, प्रचलत्यस्मिन् विचारे पुरस्तात्प्राधान्येन प्रसक्तो
भविष्यति । अत्र लिंदं वक्तव्यम् । वेदयुगभाषाबुद्धिविलासः बहुतरां विपरिणतिं प्राप्त
इति प्रत्यक्षमिदं उत्तरकालिकग्रन्थावलोकनेन । यद्यपि महदन्तरं वेदयुगस्य ब्राह्मणा-
रण्यकालस्य चाभवत् तथाऽपि वैदिकं ऐतिह्यं देवतादिरहस्यं वा ब्राह्मणेष्वारण्यकेषु च
किञ्चिद्वा रक्षितं रिरक्षिपितं इत्यद्बृतमेवेदं पश्यामः । आस्तां तावदेतत्, ननु कथं पुनः
तावदशं पावनं पुरातनं वैदिकं युगं अकृतार्थमेव नष्टमिति चेन्नैतच्चोदयम् । प्राचीनयवनेषु
रहस्यवेदिनां युगमिव, वेदर्थीणां युगमप्यस्तमितम् । यः कोऽपि भवतु अदर्शनप्रकारः,
सर्वथा कालस्य पर्यय एवेति वक्तव्यम् । प्राचीनयवनादिषु रहस्यवेच्छयुगं आसीदिति
प्रतियन्ति ऐतिहासिकाः । तदत्ययादधुना नैवासीत्तावदशं युगमिति न कोऽप्याह । एवं

वैदिकयुगात्यये नासीदार्षरहस्ययुगमिति शक्यं वदितुम् । अथवा सम्भावयामस्तावदिदं, यत् साम्प्रतिकी भूवनोत्तर-प्रकृतिविज्ञानविद्या-विजृम्भिता मानवजातीया सम्यता संस्कृ-तिर्वा केनाप्युत्पातेन प्रायः प्रध्वंसमापादिता भवेत्, भूमण्डलविध्वंसावहेन घोरात्म-विसर्जन-धूरीणेन अणुगर्भभेदनेन वेति । कथमसमदुत्तरकालिकैनैवासीत् प्रकृतिविज्ञान-साम्राज्यधुरन्धरं युगमिति वक्तुं शक्यम्?

रन्ध्रवहुलोऽयं पाश्चात्यैतिहासिकानां वादः, यत्पुरातनेषु युगेषु सर्वत्र मानुषाणा-मतिवालिशा बुद्धिरिति । साद्वा, प्राकृतभूतसर्गादौ अत्यन्तमपरिपक्वा यथाजातवस्था मानुषस्य । न तु सा प्राचीनयवनादिषु वेदर्पिषु वा अर्पणीया भवति । तावान् दृश्यते तेषु परिपाकः, यावता महर्षीणां मत्रदृष्टिषु धीप्रसादः अन्तर्दृष्टिश्रवणादिगोप्यसम्पत्ति-सचिवः प्रकाशो भवति चक्षुमताम् ॥

इदं चेह स्मारयामः यदरविन्द आचार्य आह— “भारतवर्षे, अन्यत्र भूखण्डे-व्विव, मानुषसामान्यस्य अभिवृद्धिरतिमन्दक्मा, विरलानां केषाविदेव अध्यात्म-सम्पद् रहस्यविद्याकौशलं च सिद्धे अभूताम् । अत्र प्रथमं अन्तर्दृष्टिप्रधानं वैदिकयुग-मागतम् । तत्त्वकल्पनाविचारजन्य-धीविशेषप्रधानं शास्त्रीययुगं ततः परमनुगतम् । वैदिके युगे ऋषीणां अन्तर्दर्शनमेव मुख्यं साधनं, शास्त्रीये तु प्रत्यक्षादिप्रमाणैर्विचारः साधनम् । यत् साक्षात्साधनजन्येन आन्तरेण साधितं महर्षिभिः, तदेव विचारवुद्घादिद्वारेण साधयितुं प्रवृत्ताः तत्परं योगाध्वानः । एवं कालान्तरेषु उत्तरत्र अन्तःकरणेन प्राणेन शरीरेणापि क्वचित् तं परमं पुरुषार्थं साधयितुं उद्यताः अर्वाचीनाः (वेदयुगापेक्षया) पन्थानाः । एवं तात्रिकसाधनानि राजयोग-हठयोगादयथेति वोध्यम् । न चैतानि वैदिक-गुप्तमार्गादधःपतनक्रमेण यदच्छ्या वा समुद्भूतानि साधनानि, किं तु वैदिका-दैतिशाद्वृद्धं परमप्रयोजनमुद्दिश्य, स्वतत्रया अन्तःकरणादिशोधनरूपायैः प्रवृत्तानीति ग्राह्यम् । इदमेव भारतीयमध्यात्मचरित्रम् । यत्र प्रथमं वेदयुगे अध्यात्मशिखरं प्राप्ता प्रज्ञा ततः परं पदे पदे कालान्तरेषु अन्तःकरण-प्राणादीन्यवराण्यज्ञानि उद्गृत्य याव-दाविष्ठुतां प्रज्ञां उत्तमसिद्धिशृङ्गमुच्चेतुं प्रतिष्ठन्ते” इति ॥

कथं पुनः पाशात्येषु प्राज्ञा क्रज्जुमार्ग मिच्छन्तोऽपि वद्वृचार्षसमयस्य प्राकृतावस्थां
निश्चिन्वन्तीति चेदस्त्यत्र कारणम् । भूमण्डले मानवजन्मिनः प्रादुर्भावः कृतिपय-
सहस्रवार्षिकः न तु वहुशतयुगकालिक इति कञ्चन काल्पनिकं पाशात्यं ऐतिहासिक-
सिद्धान्तमवलम्ब्य वेदर्थीणां कालं निरणेषुः । अत एव द्वित्रैः सहस्रर्थैः परिमितशत-
वर्षैर्वा आर्येजनोदयाभ्युदयादिकथास्तैः परिसमापिताः । इयं च पूर्वकथा तेषाम् ।
भूगोलेतिहास-गवेषणारम्भे शैशवावस्थायां तथाविधा मतिरासीतेषाम् । साम्प्रतं वर्धमाने
चेतिहासविज्ञाने तादृशी प्रतीतिः प्रायेण विपर्यस्ता । अपरं च, भौतिकविज्ञानाभ्युदय-
समये लोकायतिकसिद्धान्ते पाशात्यवृद्धमण्डले साम्राज्यं शासति, वेदार्थविचारद्वारेण
पूर्वीणां भारतभूजुपां साहिक-समयधर्मादिव्यवस्थां जिज्ञासन्ते स्त । तत्र नानामानुप-
वर्गाणां पुरावृत्त-समयधर्मं भाषातत्त्वादिपर्यालोचनया यावद्विदितं उपादाय यावदभिस्तं
भावनावल-साहाय्येन च भारतीय-वेदेतिहासधर्म-व्यवस्थामकल्पयन् । तथा सति तेषां
संस्कारे सामर्थ्यं च, नेदमाश्रयं यदभिहितं तैर्वेदर्थयः प्रायेण पामराः पृथग्जना वा,
तेषां कवित्वानि वालभावसुलभानि, तेषां देवताः प्रकृतिव्यापारावेक्षण-विस्मयसम्भाव-
नादि-सञ्चाताश्वेत्यादि । वेदविचारप्रारम्भे तल्लव्या सामग्री न पुष्कलेति तु तथ्यम् ।
मानुपप्रादुर्भावभिवृद्धि-सङ्घनय-धर्मस्थापनादिषु तेषामुक्तपूर्वं मतमधुना यातयामं भूयिष्ट-
भागशो गतरसं च । तसाद्वेदानविकृत्य सावधानं पुनर्विचारः करणीय इति तथ्या-
व्येपणपराणां धीरुत्साहश्चात्यन्तमपेक्षितावित्यलं विस्तरेण ॥

तावता भवतु विसर्जनं तावत् पश्चिमखण्ड-पाण्डित्यविलसितस्य । तदनुसारिणां
भारतीयानां नव्यसंस्कारोपस्कृतविधियां वेदार्थविचारसरणिरद्यापि सारतो न परिवृत्तेति
चेचेदमपलपितं स्यात् । यद्यपि वहवोऽसासु मेधाविनः प्रतिभाशालिनः क्रज्जुमार्गगाभिनः
विविधविद्याप्रस्थानेषु प्राच्येषु प्रतीच्येषु वा पुरातनेषु नूतनेषु वा न्यवसायिनो जेजी-
यन्ते, तथाऽपि वेदविद्याविचारे तथाविधाः सन्तीति नालं सो वदितुम् । सन्तोऽपि
विरलाः पाशात्यपुराणसिद्धान्तेषु पूर्वोक्तविषेषु बद्धभद्राः चालयन्ति परिश्रमं, यस्य
फलितेषु तु न लक्ष्यते वैशिष्ट्यम् । अथ सन्ति चेद्विशेषाः ते च विषयविस्तरेष्वप्रधान-
तथ्योपलब्धिषु वा दृश्यन्ते । सारांशेषु तु सैव पाशात्यानां दृष्टिः, तैः प्रकल्पित
एवाध्वा, तैर्विभावित एव वेदर्थ-धर्मसमय-सिद्धान्तः, तेभ्यः समुद्भूतमैतिष्ठमेव शिष्ट-

सम्मतम् । इदं सर्वमवलम्ब्य वेदमन्त्र-पद-पदार्थ-चरित्रविचारः क्रियतेऽस्मदीयैर्नव्यैः
विद्वद्भिः । तैः प्रतिपादिताः वर्चरप्राया एव वेदर्षयः, प्राकृतेषु अग्निवाच्चादित्य-
पर्जन्यादिषु देवताभिमान-जडबुद्धयः, शिशुजनता-कल्पनाकल्पानि कवितानि ।
अहरहरुदयत्यप्यरुणे अहरहराश्चर्यचकिता उषोदर्शने, रात्रिसरणमात्रेण साध्वसावेशः
तेषामृषीणाम् । एवमादयोऽभिप्रायाः सामान्येनाद्यापि न जहति वेदविचारप्रवृत्तिम् ।
अत्रैकं निर्दर्शनं उदाहरामः । अयं च अधुना शिष्टाचारप्राप्तः सम्प्रदायः सञ्चातः, यद्
सर्वैरपि नव्यमार्गेण वेदार्थविचारे क्रियमाणे वेदकविलस्य रामणीयकं कीर्तनीयमिति ।
तत्रापि उषस्यसूक्तानि पाश्चात्यर्दर्शितपूर्वाण्यपि श्रेयोविषये शतशोऽपि वक्तव्यमिति
उदाहृतानि भवन्ति । सन्त्येव बहूनि सूक्तानि काव्यशोभावहानि वेदे, तत्रापि विशेषतः
उषस्यसूक्तेषु । नात्र विवदामहे । परं तु तथा वर्णमानानां चारुकवितासूक्तानां तैः
प्रतिपाद्यमानं तदभिमतं तात्पर्यं कथित् सायणभाष्यानुरोधेन साधितं तथाविध-
सङ्कीर्तनानुगुणं समुत्कर्षं नावहति, प्रत्युत, ते च कवयः बालिशबुद्धयः, सर्वसाधारण-
व्यतिकरेषु लब्धाल्पतुष्यः कच्चिद्गुन्मतप्रलापालङ्घतवदना इति च निरूपयेदित्यसंशयम् ॥

“अतारिष्म तमसः पारमस्य” (१-९२-६) ऋषी कुत्स आङ्गिरसे एवं कृतज्ञतया
सम्मदेन च देवतास्तवमातन्वति, एपां वेदाथेविमर्शिनामर्थाविष्कारनये केवलमभिधा-
श्चूर्ध्वै भावो ग्रादः, न पुनस्तमस्पारस्य तरणेन अज्ञानस्यान्तो लक्ष्यते, व्यतीतायां रात्रौ
अहरहःसुसोत्थानमेव कीर्त्यते । ऋषिपदेन विश्रुतानामेषां तपस्विनां सन्तमसान्धा
रात्रिः प्रतिभयजननी किल भूतप्रेतपिशाचभूयिष्ठा । अन्यदस्ति चित्रम् । ऋषिपु
यजनायोपविष्टेषु, उदित एव सूर्ये पुनरुदयाय प्रार्थयन्ते । एपां प्रार्थनावलेन वेद-
पारायणमहिम्नैव सूर्य उदेत्य दिवमारुढ इति तेषां प्रत्ययः किल! स्यान्नाम तावशो
जनसामान्यसाप्यचिन्त्यो मूढविश्वासः, किं ते नाज्ञासिपुरिदं यद्रात्रेरपाये प्रभातं, तच्च
परिणतं दिनं, दिनस्यान्ते रात्रेरागम इति? नाविदितं तेषामिति शक्यं वदितुम्,
“न देव्यानि प्रमिनती व्रतानि” “ऋतस्य पन्थामन्वेति साधु” (१-१२४-२,३) एव-
मादिमन्त्रविष्टु जाग्रतीषु । एवज्ञातीयकान्यसङ्गतजल्पितानि मन्त्रद्रष्टव्यारोपितानि भवन्ति
पाश्चात्यवैदुष्यविनीतानां नव्यभारतीय-वेदविद्याविचारिणां मन्त्रार्थग्रहणसरणिं चेदनु-
गच्छेम ॥

अथ यदि वर्यं वेदमत्रान् मन्त्रदर्शिनो महर्षीशाधिकृत्य वहोः कालादागतं चिरन्तन-
मैतिहां अविसरन्तो विवेकसनाथया विचारदृष्ट्या वेदान् पश्येम, सद्यः प्रधंसो भवेद्
अमस्य, वेदस्तक्तानि न वालकल्पनादेश्यानि वालिशकवित्तानीति स्पष्टतामीयुः, मन्त्र-
द्रष्टारः 'सत्यश्रुतः' कथय इति च । यदि च श्रीमदरविन्दचरणैः प्रदर्शितमध्वानं प्रविशेम,
द्वेधा भवति लाभ इति ध्रुवम् । मन्त्रेष्वागेपितानि अनुपपत्तिप्रचुराणि प्रलपितानि
पलायितानि स्युः । दुरवगाहानि दुर्निर्णेयानि बहूनि थलानि मन्त्रेषु सुगमानि भवेयुः ।
अयमन्वयतो लाभः, व्यतिरेकतस्तु अयम् । मन्त्रदर्शिना मध्यात्मममृततिः, युक्तमन्त्रेषु
निक्षिप्तं गहनं तत्त्वं, देवतानां सरूपं, इत्यादीन्यधिकृत्य लभ्यते ज्ञानम् । उपनिषत्सु
क्षचिलुक्ष्यमाणाः दुरवगमांशाः स्पष्टा भवन्ति । अन्ते चेदम्, पुराणेतिहास-तत्त्व-
शास्त्रादीनां वेदमूलतकीर्तनं, वेदसारांशोपवृहणमेव मुख्यं प्रयोजनं इति च उद्घोषयन्ति
तत्तद्वन्ध-प्रमाणवाक्यान्युपपत्तानीति निश्चयश्च लभ्यते । तमादमन्मूलानां वहूधा
अनृतप्रायकल्पनाविद्वानां पाश्चात्यमतावलम्बिवेदवादानां निरासो न्यायः । वेदविचारे
यावज्जीवं कृतविद्यानां सिद्धान्तस्य मूलतो विरोधादरविन्दपादीयो वेदगुप्तार्थवाद उपेक्षा-
क्षम इति वादः प्रत्युक्तः ॥

अथ द्वितीय आश्रेपो विचार्य समाधीयते । सायणीयसम्प्रदायव्याख्याविरोधात्
परिहरणीयो वेदरहस्यवाद इति युक्तम् । किमियं अनादेः कालादागतं कमपि सम्प्रदाय-
भवलम्ब्य मन्त्राणां सायणीयव्याख्या प्रवृत्ता, उत, व्याख्याता सायण आचार्यः
स्वयमेव वेदभाष्यविरचनेन मन्त्रार्थविचारसम्प्रदायं नव्यं नवीकृतं वा प्रारेभेः सम्प्रदाय-
पदश्वरणादुद्गतो भवत्ययं प्रश्नः । यतो मन्त्रव्याख्यानेष्वयं व्याख्याता वेदानां कर्म-
परत्वं उद्घोषयतां सम्प्रदायमवलम्बते प्रायशः । क्वचित् पौराणिकं ऐतिहासिकं वेदान्त-
शास्त्रीयमन्यं वा सम्प्रदायमात्रयते । मन्त्रव्याख्यानेन वेदानां कर्मेकपरत्वं निरूपयितुं
परिकरबन्धः कृतः सायणेनेति निर्विचादम् । तस्माद्यत्र आरादपि कर्मसम्पर्कराहित्यं
ज्ञानमोक्षाक्षरप्रशंसा च दृश्येते, तत्र कर्मपरत्वादिनां प्रयोजनाभावमालक्ष्य तदनुरोधेन
अर्थविवृतिं साम्भोति । यत्र पूर्वीर्यास्कादिभिः ज्ञानप्रशंसापरं किमपि स्तुत्याहृतं तत्
परिहर्तुमक्षमः तादृशमष्टाणां अस्फुटार्थेषु सरसत्ताभावमुपदिशन् स्फुटेषु शब्दार्थेषु गत्य-
न्तरविरहाद् अध्यात्मपरतया व्याख्याय कथञ्चित् कृतकृत्यो निर्गच्छति । अत्रेदं इत्यत्त्वे

प्रदर्शयामः, सर्वेषां वेदानां आग्नायपदवाच्यानां यज्ञादिकर्मैव प्रयोजनम् । ये च न क्रियार्थस्ते निरर्थका इति प्रतिपादयति जैमिनेराचार्यस्य “आग्नायस्य क्रियार्थत्वात् आनर्थक्यं अतदर्थानाम्” इति स्त्रम् । ज्ञान-मोक्षाक्षर-प्रशंसा-विश्रुतानामपि मत्राणां कर्मसु विनियोग मामनन्ति स्त्रकाराः । तथा च सुप्रसिद्धस्य दैर्घ्यतमसस्य ‘अस्य वामस्य’ इति स्त्रक्तस्य विनियोग उक्तः । “महावते वैश्वदेवश्वेषे वैश्वदेवं निविद्वानं द्विप्रतीकम् । तत्र ‘अस्य वाम’स्येत्यादिकं एकचत्वारिंशष्ठ्यं प्रथमं प्रतीकम्” इति स्त्रत्रितम् । कर्मप्रधाने सायणीयभाष्ये अस्य स्त्रक्तस्य प्रथमचो व्याख्यानस्यान्ते एताः पञ्चीः पश्यामः । “एवं उत्तरत्रापि अध्यात्मपरतया योजयितुं शक्यम् । तथाऽपि स्वरसत्त्वाभावात् ग्रन्थविस्तर-भयाच्च न लिख्यते । यत्र ‘द्वा सुपर्णा’ इत्यादौ स्फुटमाध्यात्मिको हर्थः प्रतीयते तत्र प्रतिपादयामः । अयं मत्रो यास्केन व्याख्यातः (नि. ४-२६.)” इति । ‘अस्य वामस्य’ इत्यसा क्रतः अध्यात्मपरता अस्फुटार्थो किल, ‘द्वा सुपर्णा’ इत्यादिस्तु अन्यथा शरणं नासीति अध्यात्मपरतर्यव व्याख्यायते । क्रमु कर्मपरतर्यव व्याख्यातव्यासु एतादशाध्यात्मिकार्थो न स्वरमतां आवहतीत्यभिप्रायः सायणीयः स्पष्टः । एवमादिषु श्लेषु वेदान्तिनां तत्रापि अद्वैत्यकदेशिनां साम्प्रदायिकं मतमवलम्ब्य व्याचष्टे, क्वचित् पुराणकथाः क्वचित्पुरावृत्तान्यवलम्ब्य च । एवं वहुशः कृतेन प्रयासेनापि वैदिककर्म-पारम्परावादिनां वेदवादरतानां पक्षः न समग्रतः समवलम्ब्यते । निजोक्तिषु पूर्वापर-विरोधानलक्षयन् पूर्वतन्त्रसिद्धान्तविरोधं चादर्शयन्नपश्यन् वा मन्त्राणां ऐतिहासिक-पक्षाश्रयणेन करोति व्याख्यानम् । कथं वेदमन्त्रवर्ण-नित्यत-स्थापनपरेषु जैमिनीयेषु स्त्रेषु जाग्रत्सु गौणीं वृत्तिमनाश्रित्य पुरावृत्तपक्षः शब्दोऽवलम्बितुम्? सायणस्तु राजपूर्ववृत्तानि युद्रकथा अन्यानि च पुरावृत्तानि मन्त्रेष्वज्ञीकृत्यैव तात्पर्यमाचष्टे । विश्रुताश्च वासिष्ठ-वैश्वामित्रमण्डलीय-शपथाभिशाप-स्त्रकर्चोऽत्र निदर्शनम् । अथवा शतशः श्लेषु दश्यमानेषु स्थालीपुलाकन्यायेन एकां सायणभाष्यपञ्चिं उदाहरामः । “अवोचाम रहूणाः अप्ये मधुमद्वचः । द्युम्बैरभि प्रणोनुमः ॥” (१-७८-५) अस्या क्रतो व्याख्याने सायण आह— “ऋषिः कृतं स्तोत्रं अनया उपसंहरति । रहूणस्य पुत्राः वयं गोतमाः” इति । अत्र वेदापौरुषेयत्र-वादपक्षेच्छेदः कृतः । अयमेव व्याख्याता वेदनित्यतासिद्धान्तिनां पूर्वतन्त्राचार्याणां मतमभिमान्य वेदार्थस्य प्रकाशिकां व्याख्यां निचद्ववान् ॥

तदिह परीक्षितव्यम् । को वा सम्प्रदायः सायणेनावलभितः? सङ्कीर्ण एवेति बक्तव्यम् । सायणाद्वयोः कालात्मागेव कर्मपारम्यवादिनां सम्प्रदायो विदितचर इति नात्र संशयः । परं तु अन्येऽपि वेदार्थविचार-सम्प्रदाया अत्यन्तप्राचीना आसन्निति सन्देहगन्धोऽपि न भवति । यास्केनोल्लिखिताः सन्ति वहवः पक्षाः । अधिभूताधि-दैवताध्यात्मवादिनः, ऐतिहासिकाः, याज्ञिकाः नैरुक्ताश्वेत्येवमादयः । अधियज्ञ-अधि-दैवत-अध्यात्माख्यं त्रिविधं ज्ञानं वेदाल्लभ्यत इति यास्कनिरुक्ता दवगम्यते । न केवलं यज्ञपरमेव भवति मन्त्राणां व्याख्यानमिति मन्यते यास्कः । सप्रमाणमेतत् पुरस्ताद् उपपादयिष्यामः । इदमत्रावधेयम् । निरुक्त-बृहदैवतादिग्रन्थान् अवलोक्यैव सायणीयं वेदभाष्यं चिरचितम् इति निर्विवादम् । निरुक्तकार मुदाहरता भाष्यकृता नातपस्काय मन्त्ररहस्यं देवतारहस्यं वा प्रत्यक्षं भवतीति यास्कोक्तं न लक्षितं, नोल्लिखितं, कर्मपर-व्याख्यानानाय तदङ्गीकारो नापेक्षित इति विशदं भवति । तस्मात् सायणीयवेदभाष्येण अध्यात्मदेवतात्त्वादि-रहस्यानां निश्चेषो वेद इति चिरन्तन मैतिद्यं तिरस्कृतम् । सायण-भाष्यादेवोद्धतो नूतनः सम्प्रदायः, येन ऋचः सर्वाश्च यज्ञकर्मकपरा इति प्रत्ययः सर्व-जनीनः सञ्चातः । यद्यपि यज्ञपरत्वादो मन्त्राणां त्राद्विषेभ्यः समुद्भृतः, तथाऽपि अध्यात्मरहस्यादिपरतया मन्त्राणां ग्रहणं आसीत्पुरेति विश्वासो विदितचरः प्राचां चिदुपाम् । अत एव मन्त्राणां वेदपुरुषात्मतया पावनत्व-वीर्यवत्व-पूजनीयत्वादिकमै-तिद्यं पुरातनभारताभिजनेषु पुराणेतिहासेषु साक्षात्कृतपरतत्वानां महामनसां निबन्धेषु निरूढमभवत् । प्राक् सायणीयवेदभाष्यात् न केनापि वेदानां सम्पूर्णं व्याख्यानं प्रणीतम् । प्रणीतमिति न श्रूयते, सर्वथा नोपलभ्यते । यत्र कन्त्रिवद्वमपि, भागशः उपलभ्यते, भागश एव निवद्वं वा स्यात् । चतस्रूणां सब्राह्मणारण्यकानां वेदसंहितानां व्याख्यानं ब्रह्माण्डप्रयासेनावध्य कर्मैकपरतां वेदानां समर्थयामास व्याख्याता साय-णाचार्यः । तस्मादस्य चतुर्वेदभाष्यं समस्तपण्डितमण्डल मावर्जयतीति नात्र चित्रम् । किं तु सायणीयः सम्प्रदाय एक एव चिरन्तनो वेदार्थविचारसम्प्रदाय इतीदं अपलपितं प्रतिपक्षधृव्यहेणेत्यलम् ॥

अथ जघन्योऽयं तृतीय आक्षेपः । यद्वेदार्थविचारे प्रामाणिकानां पूर्वमीमांस-कानां सिद्धान्तस्य विरुद्धत्वादनादरणीयो वेदगुप्तार्थपक्ष इति । वयमादिवेदसंहितासूक्त-

तात्पर्यावगाहे प्रवृत्ताः, तसात् मन्त्रार्थविचारोऽत्र विषयोऽसाकम्, न ब्राह्मणवाक्यार्थविचारः यत्र तु पूर्वतन्त्रविचक्षणाः प्रामाणिका भवन्तु नाम । ब्राह्मणानि मन्त्रार्थविवरणानि तत्र तत्र यज्ञोपयोगीनि भवन्तीति हेतोरेव सायणः प्रथमं ब्राह्मणं व्याख्याय ततः परं तदनुसारेण ऋचां व्याख्यायानमारेते । आह च भाष्यारम्भे— “ब्राह्मणस्य मन्त्रव्याख्यानोपयोगितात् आदौ ब्राह्मणं आरण्यकाण्डसहितं व्याख्यातम्, अथ तत्र तत्र ब्राह्मणोदाहरणेन मन्त्रात्मकः संहिताग्रन्थो व्याख्यातव्यः” इति । तदत्र अस्मिस्द्वान्तः सायणीयसम्प्रदायविरुद्ध इति वादः सुवोधः । मीमांसकास्तु न कापि मन्त्रसंहितानां व्याख्यां चकुरिति श्रूयते, न वाऽस्त्यवसरः । ब्राह्मणवाक्यान्यादाय तदनुसारीणि स्मृतिवाक्यानि वा कच्चिदालोच्य वाक्यार्थनिष्कर्पय समीचीनः पन्थाः परिकल्पितो मीमांसकैः । तेषां धर्मजिज्ञासा मुख्या, न मन्त्रार्थमीमांसा । अत एव न कैश्चिदपि पूर्वतन्त्राचार्यैः वेदसंहिता व्याख्याता, व्याचिख्यासिता वा । सूत्रकारो जैमिनिन् प्रवृत्तो मन्त्रार्थमीमांसायाम् । न वा शवरस्तामी तद्वाष्यकारः । नापि भट्टपादाः । किमु वक्तव्यं अर्वाचीनैर्मीमांसकैर्न चिन्तितमिति । उत्तरत्र प्रसक्तो मीमांसकसिद्धान्तमधिकृत्याप्ति वक्तव्यमित्येतावतैव विरमामः । धर्ममीमांसकानां मन्त्रार्थमीमांसायां आदरोऽधिकारो वा शशविषाणसोदरतां भजत इत्यत्र सङ्घेषः । परिहतोऽविचारित-रमणीयः कनिष्ठ आक्षेपः ॥

अथ सायणीयभाष्यगत-गुणदोषस्मरणपुरस्सरं वेदार्थविचारप्रवृत्तानां सायणो न केवलमत्यन्त मुपयुक्तः, अपि तनिवार्य एवेत्युपपाद्य सिद्धान्तपक्ष माचक्षमहे । भरतखण्ड-गत-नानाविषयवास्तव्य-विद्वन्मण्डलीपाणिडत्य-निर्मथितं वेदार्थसार मुपादाय वेदान् व्याचार्यौ सायणः । महानयमुपकार उत्तरकालिकवेदविद्याविचारणिं इत्यसंशयम् । पदपाठसंहितानां संहितास्थमन्त्राणां व्याख्यानावसरे बहवोऽनर्धा विषया उल्लिख्यन्ते-प्राचीनप्रमाणग्रन्थवाक्यानां उदाहरणं, विविधान्यैतिद्यानि, निघण्डः, सूक्तमन्त्र-पद-तत्समूदायानां अर्थः, कच्चिदर्थान्तराणां सम्भवः, ऋचां छन्दोव्याकरणस्वरप्रक्रिया-इत्येषमादिषु सायणीयभाष्यानुगृहीतेषु सत्खेव, तत्परं तात्पर्यगुणदोषविचारस्यावकाशः सम्भवति । अर्थविचारशून्यैरपि वैदिकैरध्ययन-पारायणपैरः पदपाठयुक्ताः संहिताः कण्ठस्थाः छत्रान चेदरक्षिष्यन्त सायणभाष्यसैव नाभविष्यदवकाशः । एवमेव सायणीयभाष्यं न चेद्

अभविष्यत्, अन्धकारबन्धुरो दुरवगाह एवाभविष्यत् वेदशब्दसमुदायोऽसाक्ष्, वेदगुप्तार्थपक्षपरीक्षाऽपि दुर्घटाऽभविष्यत् । तस्मात् प्रशंसनीयः कृतज्ञतया प्रयोजन-गरिमा सामान्यतः मन्त्रपदपाठ-शब्दरूपावतार वाक्यान्वयप्रसङ्गेचित्यलं विस्तरेण । परं तु याज्ञिकपारम्यं द्रढयितुं प्रवृत्तेऽस्मिन् व्याख्याने छिद्रवहुलः स्वप्रयोजनस्यापि अनावश्यकः अनृजुः पन्थाः स्फुटास्फुटरहस्यार्थमन्त्रेषु कर्मपरतया व्याख्यानाय अवलम्बित इति पुरस्तात्तत्र तत्र मन्त्रार्थविचारेषु स्पष्टीभविष्यति । अयमप्यकिञ्चित्करो लोपः सायणीय-भगीरथप्रयत्नसाधित-वेदमन्त्रतात्पर्यापेक्षया । कीदृशं मन्त्रतात्पर्यं साधितम्? सर्वेषां मन्त्राणां प्राधान्येन कर्मसु विनियोजयत्वं अर्थात् कर्माङ्गत्वं अत एव कर्मैक-षर्गत्वं साधितम् । अथ किं फलितम्? वेदानविकृत्य यत्पुरातनमैतिथं तदसत्, वेदपावनतायाः प्रतिष्ठैव निर्मूलिता, अध्यात्मतत्त्व-देवतास्वरूपसाक्षात्कारादि-बहुरहस्य-निक्षेपो वेदराशिरिति विश्वजनीनविश्वासस्य निराधारता । निगमागम-पुराणेतिहासो-द्वोपिता वेदमूलकातिगहन-तपोज्ञानिष्ठा-रहस्यादिकथा सर्वांपि ब्रह्माण्डपरिमाणकल्पा काल्पनिकी केवलं गाथा । नेह अध्यात्मनिःश्रेयसादिकं द्रष्टव्यम्, ततु वेदान्ताख्यासु उपनिषत्पु । मन्त्रात्मकं मूलवेदे कर्मसाधनमेव लक्षणीयम्, येन विविधं धनं वलं प्रजाः पश्वः गताश्वादयः पुष्टिः तुष्टिः हिरण्यं भृत्याः विजयः अरातेर्वधः तद्वन्द्वरणं प्रतिस्पर्धिनां निन्दकानां विनष्टिः— एवमादिकलावासिः सिद्ध्यति । एतादशकल-प्रास्युपायभूतो यागो वेदे विधीयत इति सायणीय-मन्त्रव्याख्या-बलावलम्बनेन नव्याः प्राचीनर्पणां पृथग्जनतां निर्णेतुं प्रवृत्ता इति कथमिदं अन्याशयं भवितुमर्हति? यद्यपि स्वल्पशः सायणेनाङ्गीकृता अध्यात्मतत्त्वसन्ना मन्त्रेषु, यद्यपि तस्य महर्षिषु पूज्यताबुद्धिः, देवतासु अस्तित्प्रत्ययः, मन्त्रेषु पावनल-वीर्यवच्चादिविश्वासश्वासन् । तथाऽपि प्रतीन्याः वेदवाहास्तदनुयायिनो नव्याः भारतीयाश्च, सायणो व्याख्याता स्वीयकालिक-मूढ-विश्वासभागस्यामीति पूर्वोक्तप्रश्नात्मक-ईषणपोषणादिमहाफलानि याज्ञिककर्माण्येव वेदतात्पर्यहृदयमिति सहस्राधिकमूर्के अयुताधिकमन्त्रे ब्रह्मकोशे निर्लज्जं निर्विचारं निर्भयं च प्रतिपादयन्त्येवैके पूर्वेषाम् । तथा सति, तेषां मतं पूर्वतन्त्रसिद्धान्तं वा ईश्वरगीता-

“सर्वैश्च वेदैरहमेव वेद्यः वेदान्तकुद्देदविदेव चाहम्” इति वेदपारम्यमुद्गोषयन्त्यथि
ईद्वशान् वेदवादरतानविपश्चितो निन्दतीति किमत्र चित्रम्?

अथास्तपक्षसारत उपन्यसते । क्रग्वेद एवात्र विचारविषयः । अन्येषां
वेदानां स्थानं अन्यत्र विचिन्त्यते । मत्त्राणां रहस्यार्थो वर्तते । स एव वेदस्त्वानां वैदि-
क्यजनस्य च आन्तरः परमार्थश्च भवति । अनेन सायणप्रतिपादितो वेदानां बाह्यार्थोऽ
साक्षमभिमत इति प्रतीतं भवति । सायणव्याख्या क्वचित्पदस्य वाक्यस्य क्रचो वा
स्वीयकर्मपरतासाधनायापि नोपयुक्ता भवतु, नावश्या वा भवतु, कतिपयेषु स्थलेषु
तेन निष्पीडिता अर्था असङ्गता वा भवन्तु । तथाविधानि स्थलानि यथावसरं दर्श-
यिष्यामः । परं तु इदं सर्वमस्माकमुपेक्ष्यम् । विस्तरशस्त्रत्र तत्र अर्थानुपपत्तयो दृश्य-
माना अपि समासेन वहिर्याग-तदनुरुद्धदेवतादिपक्षसमर्थकं तदीयं मत्त्रव्याख्यानमत-
मभ्युपगच्छामः । मत्त्राणां आन्तरार्थस्तु गुप्तः, यस्य बाह्यार्थः कञ्चुकवद्विष्टते । आर-
ण्यकसहितानां ब्राह्मणानां युगादत्यन्तप्राचीनं मत्त्रदृष्ट्यां युगम् । तेषां गहनतत्त्वविदां
गृद्भाषया गोपितानां गोप्यानां कोश क्रग्वेदः । तेषां क्रक्षुक्तानां समुदायमेव क्रग्वे-
दसंहितामाचक्षमहे । तानि पुनः स्तुक्तानि नास्तपरिचितानीव कवित्वानीति वोध्यम् ।
प्रत्युत, साक्षात्कृतधर्माणां ऋषीणां श्रवणादर्शनाच्च निर्गता क्रचो मत्त्रदृष्टय इति
चिरन्तनं व्यपदेशं भजन्ते । प्रादुर्भावप्रभावतः शब्दतोऽर्थतः नादपरिष्पन्दविशेषतश्च
मत्त्राणां वीर्यवत्त्वं दृष्टफलकत्तं च सुप्रसिद्धे । क्रपेर्मत्त्रदृष्टु रन्येषां च पुरुषार्थसाधनायालौ-
किकोपायभूतो मत्त्र इति प्राचामाचार्याणां मत्तं अस्मदभिमतम् । एषां मत्त्राणां द्वावर्थो
भवतः इति प्रागुक्तम् । तत्र अन्तरर्थ आन्तरङ्गिक आध्यात्मिको वा परमार्थसत्यः ।
इदं च रहस्यमृषीणां विदितं, तच्छिष्याणां च । ये च गुरुभ्यो महर्षिभ्यो दीक्षां
लब्ध्वा अन्तरङ्गशोधनसाधनादिभिः अन्तर्यजनाय शिक्षिताः । देवेभ्यः स्त्रीयं सर्वस्वं
समर्प्य तैः प्रतिदत्तमादाय अध्यात्माभ्युन्नत्या अधिलोकाधिदैवतसम्पत्तिं प्रापुः ॥

अन्योऽर्थो बाह्यः स्थूलश्च जनसामान्योपयोगायावस्थितः, देवताराधनार्थं मनु-
शीयमानेषु यागेषु प्रयोजनवान् भवति । एवं अर्थद्वयवान् प्रयुक्तः शब्दो मत्त्रेषु ।
स चोपाय आवश्यकोऽभूत्, येन वेदरहस्यानादिकं अनधिकारिभ्यो रक्षितम् । अपकः

संस्कारशून्यः साधारणो जनः अज्ञानाद् दुर्विनियोगाद्वा विपत्तिशरव्यतां मा गमदिति
रहस्यार्थस्तमात् संवृत्य गोपितः । कथं नु खलु अपरिपक्वं दुर्बलं जनसामान्यं अध्यात्म-
निर्व्यवसायं आत्मार्थजीवनाय देवार्थशरीरयात्रायै वा साधिकारं भवेत् ?

एवं अर्थद्वयवच्छब्दप्रयोगव्यवस्था विचारपूर्वकं साधिताऽपि अनायासेन स्वभा-
वतो निष्पादितेति बोध्यम् । विचारपूर्विका प्रयोगव्यवस्थेति चेत् कथं स्वभावतः श्रम-
विरहं साधिता स्यादिति वक्तुं युक्तमिति विरोधशङ्का मा भूत् । अत्र आदिकालिकभाषा-
स्वरूपोदयोपचयान् विमृशेम । यद्यपि चतुष्टयी शब्दानां प्रवृत्तिरिति महाभाष्यवाक्या-
नुपारेण जातिक्रियागुणद्रव्येषु वा जातौ वा शब्दः सङ्केतितो भवति, तथाऽपि आदि-
काले मानुषाणां भाषा न यद्वच्छया सङ्केतमूला अर्थप्रत्यायिकाऽभूदिति मन्तव्यम् ।
स च सङ्केतः नियतशब्दार्थसम्बन्धरूपः ईश्वरेच्छेत्येक । अस्य शब्दस्य अयमेव नियतो
इर्थः इत्यस्य सारांशाभिप्रायः । यद्यपि शब्दार्थसम्बन्धो नियत इति व्यवहारसिद्धः
सर्वसम्मतोऽङ्गीकर्तव्यः, तथाऽपि महाजनैः तेषां प्रमुखेष्वां सम्भूय अस्य शब्दस्य अयमर्थ
इति सङ्केतो निर्णीतो बहोः कालादागतः इति नोपन्नम् । वृद्धपरम्परागतः सङ्केत
ईश्वरेच्छां वा भवतु, महाजननिर्णीतो वा भवतु, उभययाऽप्यनुपपत्तिर्वश्यते निरङ्गुशस्य
यद्वच्छानिर्णयस्य निर्मुक्तिकसायम्भवात् । नियतस्य शब्दार्थसम्बन्धस्य रूढत्वादेव सङ्केत-
सिद्धिद्रिवेष्वा । साक्षा-लाङ्गूल-खुर-कुद-विपाणार्थरूपे गोशब्दः सङ्केत्यते । अस्मि-
न्नर्थे इदं गोपदं प्रयोक्तव्यमिति न केनापि नियमो विहितः । यदनुपारेण सिद्धः
सङ्केत इति शक्यं वदितुम् । रूढत्वात् सिद्धः सङ्केत इत्यत्र न कस्यापि सादाक्षेपः । कथं
पुनर्नियतेष्वर्थेषु रूढाः शब्दा इति न्यायः प्रश्नः । रूढिर्नाम नियता प्रसिद्धिः ।
क्षुण्णे वर्त्मन्यभ्यासब्लात् प्रसिद्धौ सत्यां, नियतस्वं प्रयोगचाहुल्यादनर्थान्तरं भवतीति
बोध्यम् ॥

कथं तर्हि नियतः प्रयोगविशेषः लब्धप्रचारो भवति, किं वा मूलं निर्दिष्टस्य निय-
तप्रयोगस्य ? अस्मोत्तरं शब्दमूल-स्वरूपज्ञानायत्तं वक्तव्यम् । वाक्याभ्यन्तरेन्द्रियार्थाद्यनु-
भवानां शारीराग्निवायुसंयोगज-निर्माणेन नाडीप्रत्युद्घोधस्याविष्कृतिरेव मानुषी वाक् श्रो-
त्रग्राहा अर्थोद्गोधाय प्रभवति । आदौ पुरायुगेषु मानुषी भाषा न सङ्केतपदं आरूढा ।

सामान्यजनानां बहिर्भूवनप्रत्यक्षानुभवानां, तथा महर्षीणां आभ्यन्तरसाक्षात्कार-दर्शन-श्रवणाद्यनुभवानां च शारीरकनाडीप्रत्युद्गोधस्य कण्ठध्वन्यात्मना निर्गमनमेव पुराकालिक-मानुष्यकभाषितमिति ग्राह्यम् । बहिरन्तर्वा कमिळप्पर्येऽनुभृते, तद्वाहिष्या हृदय-स्थया बुद्ध्या (अप्राकृतानां) केवलनाडीमयान्तःशरीरस्थया कथाऽपि प्रज्ञया (प्राकृतानां वा,) प्रेरिता प्रतिबोधाविष्कृतिः अकारादिवर्णात्मिका वागिति कीर्त्यते । नानन्तर-कालेष्विव अस्मिन्नर्थे अयं शब्दो वर्तत इति बुद्धिस्थः सङ्केतः परिनिष्पन्न आदेषु युगेषु । प्राणिनां यथा “जायते अस्ति” इत्यादिपदभावविकारो लोकसिद्धः, तथा भाषायाश्च उद्भवाभ्युदयादिषु प्रवृत्तेषु शब्दार्थसम्बन्ध-नियमजन्या रूढिः सिद्धा भवति । सूक्ष्म-विचारसापेक्षोऽयं विषयः भाषातत्त्वविदां सुगमः । अन्यत्रासामिः “स्फोटसिद्धि-प्रकाशे” विचार्यत इत्यत्र यावदवश्यं सारांशमेव ब्रूमहे । वेदयुगे ग्राणवीर्यसम्पन्नः शब्दः धार्तर्थमजहत् सजातिगुणादिकं प्रत्याययन् एव प्रवृत्तः । एकस्मिन्नर्थे वहवः शब्दाः एकस्य शब्दस्य वहवोऽर्थाश्च पदानां यौगिकत्वादेव प्रयोगवशात् परिनिष्ठिताः । असांदव हेतोर्धातूनां बहुर्थलं भणन्ति । ‘संयोगो विप्रयोगश्च साहचर्यं विरोधिता प्रकरणम्’ इत्यादिभिर्वाचकत्वे नियन्त्रिते, व्यवहारसौकर्यं सम्पादितम्, असालङ्घारिक-शासनस्य मूलं वेदे द्रष्टव्यम् । यद्यपि वैदिकपदानां प्रयोगवशात् काचन रूढिश्च निष्पन्ना, तथाऽपि यौगिकत्वं न केवलं न व्याहतम्, किं तु तदेव शब्दस्य प्राणवदवस्थितम् । अपरं च, गत्यर्थादिषु धातुषु शतशो वर्तमानेषु वस्तुतः गतिविशेषादिष्वर्थेष्वेव वर्तन्ते । यथा वा सम्प्रति संस्कृतभाषायां व्यवहारे “ब्राह्मणं भोजय, गां चारय” इति वक्तव्ये, चरणभोजने समानधात्वर्थे इति कृता ‘ब्राह्मणं चारय, गां भोजय’ इति अविशेषेण न प्रयुक्तज्ञमहे । एवं विशेषतः पदप्रयोगवैशिष्ट्यं द्रष्टव्यम् । वैदिकपदानां समानधात्वर्थानां सूक्ष्मो भेदः प्रायेण विनष्टः इत्यद्वा । तथा बहुस्थलकृशलपरीक्षणेन यावल्लभानि ग्राह्याणि । एवं व्यवहारसौलभ्यसम्पादिकां काञ्चन रूढिं प्राप्तान्यपि वैदिकानि पदानि प्राधान्येन यौगिकान्येवेति अत्र भवति रहस्यांशः । अश्रीन्द्रादीनि पदानि देवताविशेषेषु रूढान्यपि बहुषु स्थलेषु गुणवाचकानीव प्रयुक्त्यन्ते । ‘अङ्गिरस्तमा’ ‘इन्द्रतमा’ इत्यादयः शब्दाः पदानां यौगिकत्वं द्योतयन्ति । यानि संज्ञापदानि रूढानि, तान्यपि गुणवैशिष्ट्यं व्यञ्जयन्ति । एतादृशी वेदभाषादशैव अनन्तरकालेषु संस्कृतभाषायाः श्लेष-बाहुल्याय अकलिप्त । वेदे अयत्सिद्धः कचिद् द्व्यर्थो बहुर्थो वा प्रायः शब्दः ।

संस्कृतभाषायां तु प्रायो बुद्धिरूपकं निष्पादन्ते क्लिष्टाः शब्दाः । एवं क्रग्वेदसंहिता-
भाषाया आद्या दशा क्रचां द्व्यर्थतासमर्थनाय अनुकूलाऽभूदिति बोध्यम् ॥

सैषा किल तेषां क्रपीणां क्रग्भाषायाः प्रक्रिया । यथा मन्त्राणां अन्तर्व्यहिश्चार्थः
शक्योऽभवदुपपादयितुम् । यथा स्थूलो वाक्यश्चार्थः प्राकृतान् पदार्थान् आवेदयति,
तथा आन्तरः सूक्ष्मोऽर्थः आन्तरङ्गिकान् आध्यात्मिकान् प्रकृतिगतोन्नमांश-सम्बद्धान्
गृहूतभावान् लक्ष्यति । यतो वाक्या सर्वांपि सत्ता आन्तरसत्तायाः सङ्केतभूतेति प्राचार्य
आसीद् दृष्टिरिति पूर्वोक्त मवधेयम् । नेयं केवलं वेदर्पणामेव वहिर्मुखेन सङ्केतवृद्धिः
आसीद्, अपि तु अन्यत्रापि भूमण्डले मानुष्यकस्य आदिमायां दशायां परिदृश्यमाने
स्थूले जगति सङ्केतदृष्टिरासीद् इत्यवगन्तव्यम् । यदि पुरावृत्तमंशोवनमतवलेन पर्या-
लोचयेम तदा निस्मंशयमिद मवगतं खात् । अध्युनातां विज्ञानाभ्युदयावस्थापेक्षया
अपका प्राकृतदशा भवतु नाम सा आद्यानां मानुषाणां, भवन्तु वा ते यथाजातावस्थार्था
निष्ठिताः, भवन्तु वा पुनस्ते वाणिज्यव्यवसायादिवार्ते प्राप्ता अप्राप्ता वा — इदं तु
सर्वत्र तेषु पश्यामः । तस्यां आदिमावस्थायां मानवस्य सङ्घस्य गाढा दैवचिन्ता, साम-
यिके धर्मे भावनावलं अतुल्यं, देवतास्त्तिक्यव्यापोरेषु कथन अशिक्षितः सहजोधः,
भावनावैशाल्यसनाथं अन्तस्मंवेदनं वा परिदृश्यते । यदा कालपरिपाकवशान्मानुष्यके
तर्कनिविष्टा मतिः विचारशीलता भ्रीव्यवसायश्च पदं लभन्ते, तदा वौद्धं व्यक्तिस्वातत्त्व-
युगं प्रवर्तते, निवर्तते च अन्तस्मंवेदन-अशिक्षितोधभावनाप्रधानं साङ्केतिकं युगम् ।
तत्र निवृत्तमायं प्राकृतं वा युगं साङ्केतिकं ब्रूमः । यतः समस्तं वाहं भुवनं पृथक्
कृत्स्नशश्च अन्तरस्य प्रपञ्चस्य सङ्केतभूतं विलोकितम् । नेह सङ्केतपदं शास्त्रमर्यादानुसारेण
शब्दार्थसाक्षात्सम्बन्धरूप-वृत्तिपदवेदनीयं ईश्वरेच्छापरं वा प्रयुज्यते । सामान्यार्थे
लोकव्यवहारसिद्धे प्रायशो गौण्या वृत्त्या लभ्ये लक्ष्यलक्ष्यसम्बन्धे प्रयुज्यते । यथा
आयुर्वृत्तमित्यादौ धृतं बल्यमिति विवक्षा पूर्वेषाम्, तथा अश्वादयः बलादीनां लक्षका
भवन्तीति सङ्केतार्थविवरणे स्पष्टीभविष्यति । तस्मात् आदिपुरुषाणां सर्वाणि वस्तुनि
सर्वं च जगत् (सर्वे तेषामाचाराः, सामायिकधर्मः, सामुदायिकोत्सवाश्च) सङ्केतभूतानी
स्त्युक्तेरय माशयः । यो यः पदार्थः स्थूलरूपतया वहिरवस्थितः तस्य तस्य सदृशः
अतिरूपकोऽन्तररथो वर्तते, यसैव सूक्ष्मस्य वाक्यं स्थूलं सङ्केतपदवाच्यं ब्रूमः । सङ्केतार्थ-

निर्णयस्तु भूयो वैदिकपदानां यौगिकत्वादेव लभ्यते । क्वचिद्गौण्या वृत्त्या, क्वचिन्मन्त्रेषु
मन्त्रकृतां देवतादिदर्शनविधानिर्वर्णनाद् अवगतैविम्बविशेषैश्चेत्यलम् । सङ्केतव्यवस्थां
अधिकृत्य पुरस्ताद्वितीयखण्डे विचारः प्रसङ्ग्यते ॥

बहिः सर्व मन्त्ररथस सङ्केतभूत मित्युक्तम् । तसाद् बहिर्योगोऽपि सङ्केतो भवति
अन्तर्यजनस्य । तर्हि प्रथमं यागस्य सङ्केतार्थं प्रतिपाद्य ततः परं साङ्केतिक समयानु-
सारेण के वा लोकाः कानि स्त्रूपाणि देवानां व्यापारात्म इत्यादीनि विचारयामः ।
चत्वारो भवन्ति यागस्य मुख्यांशाः, यजमानः, ऋत्विजः, द्रव्यत्यागः, फलानि यज-
नस्य चेति । तत्र यजमानो यजनाय प्रवृत्तः मूर्तिमान् जीव आत्मा । ऋत्विजो याज्ञि-
कानि कर्माणि यथास्थानं यथाकालं निर्वहन्तो यज्ञस्य प्रारम्भात् समाप्तिं यावत् यजमानं
उपर्कुर्वन्ति । ऋतौ काले यजन्ते यष्टारः इत्यवयवार्थं उपपद्यते । होत्रध्वर्यूद्घात-
ब्रह्माख्याः चत्वार एषां गणाः सोमयागे । एकैकसिन् चत्वार ऋत्विजस्तस्मात् ते पोडश
भवन्ति सर्वेऽप्याहृत्य । अस्य विस्तरस्य इह अनुपयोगात्तेषां प्रधानर्तिङ्ग्नामानां पदा-
थोल्लेखनद्वारारेण तद्व्यापारान् गूढार्थपक्षे व्याहरिष्यामः । चतुर्णां गणाना माद्यो होतु-
गणः । ऋचः शंसति होता । ऋग्मिराहृतान् देवानां अनेन निर्वर्त्यते । तस्मादाहृताता
होतेत्यनर्थान्तरम् । दैर्यां वाचं आविष्कुर्वाणानां ऋचां उच्चारणात् देवानुपस्थापयति
सः । अन्तर्यजने सुगमोऽयं भावः । तादृशो होता देव एव न मानुपः पुरोहितः ।
देवमेव यथार्थं पुरोहितं मन्यन्ते ब्राह्मणानि । त्रीन् भूरादिलोकान् पुरोधातृन् अग्नि-
वाय्वादित्यान् पुरोहितांश्च याज्ञिकाः पठन्ति । तथा च ऐतरेयिणः समामनन्ति—
“यो ह वै त्रीन् पुरोहितान् त्रीन् पुरोधातृन् वेद स ब्राह्मणः पुरोहितः” (ऐ. ब्रा. ८-२०)
देवानामेव वस्तुतः पौरोहित्यमिति यो जानाति तस्यैव मानुपस्य पौरोहित्याधिकार इति
भावः । एवं कर्मतत्त्वपरेषु ब्राह्मणेषु तत्र तत्र ज्ञानैकगम्यानि रहस्यानि निश्चिसानीति
निर्दर्शनमात्रमत्र प्रसक्तिवशात् स्मृतिम् । अत एव अग्निं “पुरोहितं देवं ऋत्विजं
होतारम्” गायति आदिवेदस्यादिमा माधुच्छन्दसी मन्त्रदृष्टिः । स द्यश्चिदेवानां दृतः
मत्येष्वमर्त्य इति शतकृत्वो वेदे गीतः ॥

अध्वर्युद्दितीयः यजुर्वेदाधारः, स हि यजुर्भिर्याजयति यज्ञतत्त्वानुसारेणाःयान्
ऋत्विजो नयति, यजनक्रियानिर्वाही क्रियादक्षः तदधीनमेव सर्वथा यज्ञनिर्वर्तनम् ।

अयमपि देवो मातरिश्चा वायुर्येन जगत्प्राणेन सर्वक्रियाणां सम्भवः । अन्तर्थः सुगमः प्राणदेवपरः, सर्वदेवताकार्यानुकूलक्रियां अन्तर्यजने साधयत्यन्तं रध्वर्युर्वायुः । यद्यपि अध्वरशब्दो यज्ञपर्यायलेन प्रसिद्धः, तथाऽपि अवयवार्थमजहत् अघ्वानं राति दत्ते इति यात्रारूपतयाऽध्वरो वर्णते वेदे । तथाऽपि विधमध्वरं गच्छति कामयते वा अध्वर्युः क्रियादक्षः । सर्वेषु देवेषु ऋतिग्रूपेष्वयमेव अध्वरपद-वाच्ययात्रायां सर्वकार्यनिर्वाहकः ॥

उद्भासा— साम गायति । अयं देवान् आनन्दयति साम्रां गानेन । गूढार्थपक्षे, अयं आदित्यो देवः उद्भीथेन सर्वदेवप्रीणनेन गानेन स्वरन् यजमानस्य विविधसङ्कटापायदोषादीन् निवारयन् तं स्वस्य विधाय समुन्नयत्यमृतं सत्यं आनन्दम् । अन्ते ब्रह्मा—स साक्षी सर्वस्यापि यज्ञकर्म-कलापस्य, ददात्यनुज्ञां कर्मणां प्रवर्तने, यथाकालं अनुज्ञाश्वरं उच्चरति स्थाने, न स्थानाच्चलति, मौनं मास्थाय आकर्मपरिसमाप्ति मन्त्रतत्र-क्रियालोप-न्यूनातिरिक्तेभ्यो रक्षति याज्ञिकं कर्मेति ब्रह्मार्तिज्य-संक्षेपः । आन्तरस्तु भावः सुघटः । निरावरणः स्पष्टश्च सङ्केतार्थः । अयं च देवो मन्त्राणां अभिमानी, मन्त्राश्च वेदे ब्रह्माणीति प्रसिद्धिः । अत एव ब्रह्मणस्पतिर्मन्त्राधिदेवता । छन्दसां मन्त्राणां मूल-प्रकृतिः प्रणवः अनुज्ञाश्वरपदवेदनीयः ओङ्कारपदवाच्यः स एव सर्वमन्त्रप्रादुर्भाव-मूल-स्थानभूतां आदां वाचं आविष्करोति । तस्मात्तदायत्त-समस्त-देवतमन्त्राधिदेवता ब्रह्मण-स्पतिरेव आदौ अन्ते च सर्वत्र परमेण मौनेन यजमानस्यान्तर्यजनं एकेन अक्षरेणानु-गृह्णातीत्यवगन्तव्यम् ॥

अथ द्रव्याण्यपि सङ्केतभूतानि ग्राह्याणि । यथा ऋतिड्नाम-निर्वचनादिभिः तेषा मन्त्रर्यजने देवतादि-सङ्केतार्थो ज्ञायते, तथा कर्मणि देवेभ्योऽर्थमाणानि द्रव्याणि यजमान-स्वभूतानि घृतादीन्यपि सङ्केतात्मकानि अवयवार्थानुगमाद् अन्वेतव्यानि । गौः इति धेनुः रश्मिनाम च भवति । तस्माद्द्रव्यं कान्तिमत् प्रकाशं ज्ञानलक्षणं बोध्यम् । गव्य-घृत-हविरादय एवमेव देवार्थं दीयमानाः यजमान-स्वभूताः ग्राहाः । ऊर्म-दीस्य-र्थात्समानधातोर्निष्पन्नानि घृतधर्मघृणिपदानि । “घृतम्” अन्तःप्रसादरूपः प्रकाशः । दाने अदने च वर्तते जुहोतिर्धार्तुः । यदीयते यजमानेन देवेभ्यः, यज्ञ देवानां आख-भूतेन मत्येष्वसामु प्रथमजेनामत्येन अग्निना अद्यते, तद्विः स हवः । एवमन्यानि

द्रव्याणि वाद्यानि यजमानोपार्जित-ज्ञान-क्रिया-सुख-भोग-साधनानां सङ्केत-भूतानि
देवेभ्यो दीयन्ते ॥

एवं कलान्यपि सङ्केतार्थ-वेदनीयानि भवन्ति । कर्मफलात्मकः गवाश्वलाभः
शश्वत् कीर्त्यते । गौः प्रकाशलक्षणं ज्ञानं, अश्वश्च लोपलक्षणं क्रियाशक्तिसामर्थ्यं
सङ्केतयतः । अन्यानि वैदिकपदानि सङ्केतार्थेषु वर्तन्ते । यज्ञः सर्वोऽपि साङ्गः सङ्के-
तार्थेषु ग्राद्य इत्यावेदयितुं उक्तान्युदाहरणान्यलम् । सूक्तमन्त्रस्थपदानां यौगिकत्वं चैतन्मर्तं
पोपयतीत्यवधेयम् । अन्यानि कानिचित्पदानि अन्तःकरणसम्बन्धीन्येव प्रथन्ते ।
कर्मपरतया मन्त्राणां व्याख्याने वहुत्र वाद्य-स्थूलार्थोपपत्तिर्दुर्घटा । अन्तर्थे तु सर्वत्र
सुतरां उपपत्तिरिति पुरस्ता दन्यत्रोदाहरिष्यामः ॥

वेदसङ्केतार्थ-पक्षोपन्यासः समासेनाधियज्ञं समाप्तः । अथाधिलोकं पश्यामः ।
तत्र प्रथमं त्रयो लोकाः भूर्भुवस्सुवरिति व्याहृतित्रयेणाभिहिताः । भूरिति पृथ्वी, भुव
इत्यन्तरिक्षम्, सुव इति द्यौः खर्गापरपर्याया । तदृधर्वं मह इति चतुर्थीं व्याहृतिं वृहद्-
दिवमाप्नन्ति । ततः परमपि जन-तपः-सत्याख्यात्सिस्त्रो व्याहृतीरकृतक-लोकत्रयाभि-
धायिनीः कीर्तयन्ति । यद्यपि वेदे सप्ततत्त्वात्मकं सत्त्वं सद्वस्तु वा, सप्ततत्त्वात्मिका
ब्रह्माण्डव्यवस्थेति सप्तधा सत्तां चित्ति शक्तिं चिच्छक्तिं वा लोकान् लोकाध्यक्षान् वा
सप्तसानवः सप्तसिन्धवः सप्तसारः सप्तरश्यः सप्तर्षय इत्यामनन्ति, तथाऽपि प्रथमं
भूरादिव्याहृतित्रयलक्षितं लोकत्रयं तत्सम्बन्धिनीर्देवताश्च शश्वत् कीर्तयन्ति । यतस्य इमे
लोकाः पृथिव्यादय एव प्राधान्येनासाकं सम्बन्धिनः, ऊर्ध्व-लोकापेक्षया सञ्चिकृष्टाश्च
भवन्ति । इदं च त्रैलोक्यं अपरार्धमिति व्यपदेशं भजते । अत एव नेदिष्टं शुचोऽधि-
ष्टातारं अग्निं भूयस्य क्रचः स्तुवन्ति । सर्वेषामस्य त्रैलोक्यस्य देवानां राजानमिन्द्रं
भूयिष्ठा क्रचः कीर्तयन्ति । एतेभ्यो लोकेभ्यो देवेभ्यश्च परस्तात् परमे परार्थे भ्राजमानः
सूर्य एक एव सर्वेषां देवानां लोकानां च देवः वेदे प्रतिपादितः, यमधिगन्तुं सर्वाणि
तपांसि तप्यन्ते, यज्ञाश्च इज्यन्ते । तत्त्वादशं भगवन्तं सवितारं स्तुवन्त्य क्रचः खल्प-
सङ्कृथाका एव भवन्ति । अस्मदीयत्रैलोक्यदेवा एव प्राधान्येन यज्ञभागस्यामिनो भवन्ति ॥

आपोऽयं त्रैलोक्यविभागः भूमिरन्तरिक्षं द्यौरिति । इदं च वाद्यं भुवनत्रयं तत्सदृशस्य
अन्तरस्य त्रिकस्य सङ्केतभूतं अवगन्तव्यम् । तत्र भूरित्ययं लोकः भौतिक इन्द्रियार्थः

अन्नमयाख्य-स्थूलजाग्रत्प्रज्ञाविशेषभूमेः सङ्केतो भवति । वहर्द्धुवनानपेक्षस्य खतन्त्रतया-
वस्थितस्य शुद्धमनस्तत्त्वप्रधानस्य प्रज्ञाविशेषस्य द्यौः सङ्केतो भवति । उभयोर्यावापृथिव्ययोः
मध्यवर्ती उभयोरन्नमय-मनोमय-प्रज्ञाविशेषयोः सन्धिभूतः प्राणः प्रज्ञागर्भितशक्तिविशेषः
भूत इत्यन्तरिक्षेण सङ्केतितो भवति । एवं अन्न-प्राण-मनस्तत्त्वानां विलसितान्येव अध्यण्डं
अधिपिण्डं च भूर्भुवस्सुवरिति व्याहृतित्रय-प्रतिपादितं त्रैलोक्यं इति लोकसङ्केतसार-
ध्याहार इत्यलम् ॥

अथ देवानधिकृत्य, विश्वसां प्रकृतौ असाखन्तर्वा वहिर्ब्रह्माण्डे वा यानि शक्ति-
विलसितानि सृष्टादिकार्यनिर्वाहीनि लक्ष्यन्ते तानि सर्वाणि देवानां वर्तनानि भवन्ति ।
अर्थात् देवास्सर्वे शक्तिविशेषा इत्युक्तं भवति । स्थूलपक्षे हन्द्रः पर्जन्यात्मा देवः,
सखायस्तस्य मरुतो वायव्याः, सूर्यस्तेजःपिण्डमण्डलात्मा, उषः अरुणोदयस्वरूपिणी,
अग्निरूप्यतेजस्तत्त्वात्मको भूतेषु पञ्चसु तृतीय इति सामान्यप्रत्ययः । अन्येषामपि
देवानां स्वरूपाणि सन्दिग्धान्यपि क्वचित् कीर्त्यन्ते । यथा मित्रावरुणयो रहोरात्रात्म-
कवम् । अन्तरर्थस्वीकारे तेतेषां देवानां अध्यात्मवृत्तिविशेषप्रेरण-पोषण-प्रकाशनादयो
व्यापारात्मतन्नाम-निर्वचनादवगन्तव्याः । अपि च तत्र तत्र सूक्तेषुलिखितानां तत्तद्-
बृत्तान्वाख्यानानां रूपक-दृष्टान्तात्मकतया लाक्षणिके वर्णने परीक्षिते, तेषां यथार्थ-
स्वरूपव्यापाराः स्पष्टाः स्युः । देवाः सर्वेऽपि परस्यैकस्य देवस्य नामानीति निर्विर्वादम् ।
अपि तु न ते केवलं नामानि, शक्तयो मूर्तयश्च भवन्ति परमस्य देवस्य ।
अग्निर्नाम जडधियः सामान्यजनस्य केवलं भूतायिः, तेजस्तत्त्वात्मकं घर्मघर्म प्राकृतं
द्रव्यं स्यात् । अथवा याज्ञिकायिः अमानुषः पुरुषः कथनं यजमानस्याभीष्टदायिनां एकः,
यस्यानुग्रहाद्वावः, अश्वाः, प्रजाः, अन्नं, यशः, कान्ता, कनकं एवमन्यानि च भोग्यानि
लभ्यन्ते । अन्तर्यजनदीक्षितस्य गूढार्थवेदिनस्तु अग्नेर्नामनिर्वचनानुसारेण दीक्षिशक्त्या-
त्मिका देवतेति विदितं भवति । देवानां प्रथमोऽय मस्मासु प्रबुद्धः । तस्य व्यक्ति-
स्वरूपं मन्त्रवर्णेभ्योऽवगम्यते । सोऽग्रे तिष्ठन् नयत्यस्मान् पुरस्तात् पुरोदितः । स दूतो
देवानां येन पुरो गच्छता अध्वगामिना वयं देवान् यथाशान मधिगच्छेम । स मुखं
देवानाम् । मुखमेव प्रथमं दृश्यते, अन्यानि पुनः परस्यैकस्याङ्गभूतानि दैवतानि पर-
स्तात् स्थितानि । तस्यादग्निमुखेनैव विश्वदैवतसम्प्राप्तिर्भवति । स आसां भवति देवानां,

अस्माभिरर्प्यमाणं सर्वं तेन मुखेन देवाः स्वीकुर्वते । स कविकतुरस्मासु हृदये । साध्यवसायप्रज्ञारूपोऽयं हृदि स्थितोऽस्मासु । स साक्षात् सर्वदैवतप्रतिनिधिः हृदृशार्या निहितः । यदा सुप्तोऽस्थितो ज्वलत्यूर्ध्वरेताः तदा यजमानस्य कर्तव्यभारं स्वयं परिगृह्य तस्य सर्वसं देवेभ्यो दीयमानं यथाभागं देवान् प्रापयति । इदं चावधेयम् । सर्वं अध्यण्डं अधिपिण्डं वा देवतायत्तम्, देवतास्याभ्यम् । अस्मासु प्रत्येकं सङ्कीर्णं च वर्तमानाः मनःप्राण-अन्नाद्यास्तदवान्तरभेदाश्रांशाः ब्रह्माण्डोपादानाः ब्रह्माण्डान्तर्भूताः ब्रह्माण्डाधिकारिकेषु देवेष्वधीना इति स्मर्तव्यम् । तस्माद्यजमानेनार्प्यमाणं सर्वं ज्ञान-क्रियादाक्षय-भोगसाधनादिकं वस्तुतो देवस्वतयैव देवेभ्यो दीयते, यन्न कोऽप्यर्थः यजमानस्य वस्तुतः स्वीयो भवति, विश्वसापि देवस्वतात् । तस्मादन्ते यजमानः स्वात्मानं एव अप्यति । ब्राह्मणान्यपि क्वचिद्यूपं यजमानं आह । आलभ्यः पशुरपि यजमान-प्रत्याम्नाय इत्यामनन्ति । यजनेन सर्वाभ्यो देवताभ्य आत्मानमेव निष्क्रीणीते यजमान इत्येवमर्थानि वाक्यानि ब्राह्मणेषु द्रष्टव्यानि । तथा चाहुरैतरेयिणः “यजमानो वै यूपः । यजमानः प्रस्तरः । अग्निर्वै देवयोनिः । सोऽग्नेर्देवयोन्या आहुतिभ्यः सम्भूय, हिरण्यशरीरः ऊर्ध्वः स्वर्गं लोकमेष्यति”॥ (२. ६. ३.) कौषीतकिनश्चामनन्ति “अग्नी-पोमयोर्वा एष आस्यमापद्यते यो दीक्षते तद्युपवसथे अग्नीपोमीयं पशुमालभते आत्म-निष्क्रयणो हैवास्य तेन आत्मानं निष्क्रीयानृणो भूताऽथ यजते” (१०. ३.) इति । तथैव ऐतरेयब्राह्मणेऽपि “सर्वाभ्यो वा एष देवताभ्य आत्मानमालभते यो दीक्षते, अग्निः सर्वाः देवताः । स यदग्नीपोमीयं पशुमालभते सर्वाभ्य एव देवताभ्यः यजमानः आत्मानं निष्क्रीणीते” (२. ६. ३.) इति पठ्यते ॥

स एषोऽग्निर्विशेषां देवानां दृतो यथासं यज्ञभागान् भुज्ञतां मुखं भवति । स यजमाने प्रथमं प्राप्तजन्मा यज्ञे पुरोहितोऽग्नीः, सर्वेश्वरस्य सनातनकुमारः, कामो हृच्छयः सर्वभूतानां ज्वलत्यूर्ध्वं आरोहत्यारोहयति च यजमानम् । एवमिन्द्रो मित्रः वरुणः सोमोऽश्विनौ मरुत ऋभवः अन्ये च देवा यथास्थानं यथाधिकारं स्वानि कार्याणि निर्वहन्ति सवितुः परस्यैकस्य देवस्य । यस्यैतानि दैवतानि बहूनि नामानि व्यक्तान्यज्ञ-भूतानि भूतान्यमूर्तस्य । इह कानिचिदेषां निर्दर्शनार्थं पूदाहरामः । यदि हृदि कवि-क्रतुरसाखग्निः सप्तजिह्वः सप्तधामाधिगामी मत्येष्वमर्त्यः सततगमनशीलः अतिथिः

असाज्ज्ञधामः प्रस्थाय दिवमारोहति, दिवस्पतिरिन्द्रोऽपि वृहद्वलं देवानां दिव्यमनो-
मयाधिराजः विद्युद्ग्रिरवरोहन् अभीष्टजीवनदानैः पर्जन्यात्मना वर्षन् वृषा जीवन-
प्रकाशावरण-प्रतिबन्धान् वृत्रादीनसुरान् निहत्य आवृतानि बन्धितानि च सत्यानि
निरावरणानि निर्मुक्तानि विधाय परं सत्यं भगवन्तं सूर्यं साक्षात्कारयति ॥

सोमो रसाधिदेवता अमृतस्यानन्दस्य अधिष्ठाता । सर्वे सर्वेषामपि भूतानां
यः सारांशः रसः आनन्दमयः तं अमृतमादाय देवाः अमृतलं भजन्ते । तस्माद्
अमृतान्धसां देवानां आहाराय स्त्रीयं सर्वज्ञान-क्रियावल-भोगसाधनं सारांशं सोम-
पदसङ्केतिं रसं यजमानः सुनोत्यर्पयति । तच्चामृतमानन्दं सोमपदवाच्यं अन्नं भवति
देवानाम् । अन्नादस्तु सर्वदेवास्यभूतोऽग्निरिति वोध्यम् । एवमुपपद्यते च ब्राह्मणम्—
‘सोमो वा अन्नं अग्निरन्नादः’ इति । “अग्निः सर्वा देवताः सोमः सर्वा देवताः” इत्येवं-
जातीयकस्य वाक्यस्यापि तात्पर्यं गूढार्थपक्षे सुगमम् । एवमन्येऽपि देवाः वरुणः सर्वा-
वरणो विष्णुः समग्रपावनताविधायकः पापापनोदनः । मित्रः प्रेमसौहार्दभरितया त्राज-
मानया शक्त्या बाह्याभ्यन्तरानुभवप्रेरणक्रियादिवृत्तीनां संवादस्य निष्पादयिता, सम्मदस्य
विधाता देवः । अन्यानि च तत्र तत्र यथावसरं देवानां स्वरूपाणि विचारयिष्यामः ।
न केवलं पुमांसो देवाः स्त्रियथं देव्यो गीयन्ते वेदे । अग्नीन्द्रवरुणादीनां शक्त्यः
अग्नायी इन्द्राणी वरुणानीत्यादयो देव्यः । स्वतत्रतया स्त्री-देवताश्च काश्चन गीयन्ते ।
यथा वा, अदितिः अखण्डस्वरूपिणी सर्वभूत-प्रकृतिर्माता देवानां आद्या देवी । इला
मही सरखती सरमा इत्याद्याश्च लक्षणीयाः । पुंसां स्त्रीणां च देवतानामेष विशेषः
अवधेयः । कार्याणां कारयितारश्चोदयितारो वा पुमांसो देवाः । कार्याणां निर्वाहिकाः
स्त्री-देवता इति सङ्ग्रहः ॥

तदत्र अधियज्ञं अधिलोकं अधिदैवतं च सङ्केतमर्यादावलम्बिनं वेदगुप्तार्थसिद्धान्तं
सञ्चेपेण व्याहार्षम् । यदिद मत्यत्पं दिज्ञात्रप्रदर्शनमेव भवति, तदपि न्यूनं स्वाददीह
सारतो वा नोदाहरेम मुख्यानि वाक्यानि श्रीचरणानां वेदरहस्यार्थदर्शिनां इति तानि
इमान्यनूदितानि भवन्ति—

‘अथ क इह वेदार्थसारांशः गुप्तार्थदर्शनाल्लभ्यते? उच्यते ॥ । अयं प्रथमो मुख्यम्
भवति । सत्यस्यामृतस्य ज्योतिषोऽधिगममायोद्यम एव मुख्योदेशः, यस्यानुरोधेनैव सर्वे

वेदार्था उपलभ्यन्ते । अस्त्वेकं सत्यं, तत् प्रत्यक्षभूताज्जगदात्मकसत्यात् गहनतरं परतरम् । अस्त्वेकं ज्योतिः, तच्च मानुषज्ञानप्रकाशान्महीयो वरीयश्च असामान्याद् अमानुषाद् दर्शनश्रवणविशेषाल्पभ्यम् । अस्ति च अमृतं, तदुद्दिश्यमानुषो जीव उद्भच्छेत् । तत्सम्प्राप्य अध्यानं प्रविशेम, क्रतस्यामृतस्य सम्पर्कं साधयेम । सत्ये नव्यं जन्म सम्प्राप्य वर्धमानास्सन्तः सत्यलोकं आत्मना अधिरुद्ध तत्र जीवेम । तादृशी सिद्धिरेव मर्लत्वादमृततप्राप्तिः परदैवतसायुज्यं च भवति ॥

अथ द्वितीयो गुप्तेदिनां सिद्धान्तः । अनृतस्य भूरेः सम्मिश्रणादिदं जगत् अवरं सत्यम् । अन्यदत्ति परं सत्यं क्रतस्य सदनं ‘सत्यं क्रतं वृहत्’ इति मन्त्रवर्णोपदिष्टम् । तत्र सत्यज्ञानं ‘ऋतचित्’ इति कीर्त्यते । अन्ये च सन्ति लोकाः । परमो लोकस्तु सत्यज्योतिर्लोकः । अयमेव स्वराख्यः वृहद्व्यौरित्याम्नायते । तसादन्वेष्टव्यो वृहद्व्यः पन्थाः ॥

अथायं तृतीयः सिद्धान्तसारः । लोकयात्राया मसाकं जीवितं देवासुरयोर्युद्ध-रङ्गम् । देवाश्च सत्यस्य ज्योतिषोऽमृतस्य विभवाः, असुरास्तु तद्विरोधिनस्तमसो विभवाः । इमे वृत्र-वल-पणिदस्यवः, तेषां राजानश्च भवन्ति । प्रकाशावरकानां एतेषां अन्धकारविभवानां विनाशाय साहाय्यं देवानां अपेक्षितव्यमसाकम् । अन्तर्यजने मन्त्रवीर्यसम्पन्नया वाचा देवाना मागमनं प्रार्थयेमहि । तेभ्यः समर्पणीय मस्तीयं अर्पयित्वा तैः प्रतिदीयमानं सर्वं खीकृत्य गन्तव्यं धामाधिरोद्धुं शक्ताः साधिकाराः स्याम ॥

अन्ते चेदं वेदर्थीणा मुत्तमं रहस्यम् । सर्वरहस्यशिखरायमाणं ‘एकं सत्’ ‘तदेकम्’ इतीद मेवोत्तरकालेषु औपनिषदर्थिर्मुख्यलक्ष्यतया विवृत्य विस्पष्ट गुप्तदिष्टम्’ ॥

अयं गुप्तार्थवेदसारः भगवदरविन्द-श्रीचरणैः प्रदर्शितां मन्त्रार्थविवरणपद्धतिं वृण्वतां उपयोगायात्र प्रतिपादितः । अयं अनवौ मार्गदर्शी स्थात् तेषां, ये च न पश्यन्त्युपपत्तिं सायणीयवेदार्थ-निर्णयप्रवचनेषु, ये वा न त्रृप्तिं लभन्ते स्वकपोलकल्पना-सम्मिश्र-पाश्चात्यपाणिडत्य-निर्णीत-वेदोक्तमन्त्रार्थ-देवतास्वरूपादि-सिद्धान्तेषु । ये पुनः सायणसाहाय्येनैव रहस्यार्थं दूक्तानां जिज्ञासन्ते, अध्यात्मदेवतादिरहस्यनिक्षेपं सङ्केत-

रूपाञ्छादित मधिगन्तु मध्वानं गवेषयन्ति, तेषां दिग्दर्शनायात्यन्त मुपयुक्तो भूयादर्थं
सङ्घेप इति शिवम् ॥

अथ द्वितीयः खण्डः

आधुनिक-नव्यविद्याविचार-संस्कारायत्त-पूर्वपक्षाक्षेप-समाध्युपन्थासमुखेन वेदरह-
सार्थ-सिद्धान्तपक्षः समासेन प्रत्यपादि प्रथमे खण्डे । स्वपक्षस्य परीक्षा चिरन्तनभार-
तीय-पाण्डित्यदृष्ट्या प्रवर्तते । अत्र क्रग्वेदादि-ब्राह्मणोपनिषदन्ताः श्रुतिग्रन्थाः निरुक्त-
बृहदेवतादीन्यन्यानि प्रमाणग्रन्थवचनानि धर्ममीमांसकानां उक्तयथ क्रियदूरं वेदरहस्य-
सिद्धान्तं पोषयन्तीति निरीक्ष्यते । तत्र प्रथमं तावत् केचन प्रश्ना उद्घच्छन्ति । तेषां
सविमर्श-प्रतिवचनद्वारेण क्रग्वेदसङ्केतपदार्थ-समालम्बं गूढार्थमवासिद्धान्तं निरूप-
यिष्यामः ॥

कथमयं चतुर्णा वेदानां सतां क्रग्वेद एव विचारायादीयते? किं पाश्चात्यैः
उक्तविधया युष्माकमपि अयमेक एव प्रमाणभूतो वेदः? न चेत् कथम्? किं धर्म-
मीमांसापक्षस्याधार एवासाधुः? तथा कथमसौ मीमांसकसिद्धान्तो बहोः कालाळुभ्य-
प्रतिष्ठिः? किमत्यन्तपुरातनलादेव मत्वाणां माननीयत्वं पावनताप्रतीतिर्वाः? को वा
मुख्यो विषय क्रग्वर्थमीमांसया साध्यते? बहुविधा हि मत्राः प्राचीनैर्निरुक्तकारादिभिः
अङ्गीक्रियते, कथं तर्हि सर्वाऽपि मत्रसंहिता अध्यात्माधिरैदेवतादि-रहस्यविद्यानिधान-
भूतेत्युच्यते? अथ चेत् सङ्केतपदार्थग्रहणेन आपाततः उच्चावचाभिप्रायाणां मत्वाणां
वस्तुतो रहस्यप्रकाशनेन विरोधपरिहारो भवतीत्युच्येत, के ते सङ्केताः कथं न ते स्वकपोल-
कल्पिताः, अस्ति किं तथाविधसङ्केतगूढार्थ-व्याख्यानमार्गस्याधारो वेदे? सन्तु रावदृचः ।
वैदिकं समयधर्मं वैदिकं यजनं वैदिकं मत्रं च अधिकृत्य वैदिकग्रन्थेषु रहस्यार्थप्रतिपाद-
कानि सन्ति वा प्रमाणवचनानि? किं वा यथार्थस्वरूपं देवानाम्? अस्मत्परिचिताधुना-
तन तत्त्वसिद्धान्तापेक्षया को वा भवति तत्त्वनिर्णयो वेदर्थीणाम्? अपि नव्यं पाश्चात्यं
पन्थान मवलम्ब्य वेदार्थविमर्शप्रवृत्तानां प्रशंसनीयविद्वच्चरितानां भारतीयानां परिश्रमः
सर्वाऽपि विफलो वक्तव्यः? अपि नासीद्वेदर्थीणा ममांकं चान्तरे दीर्घयुगे कोऽप्युद्यमो

बेदमन्त्राणां गोप्यं प्रवेष्टुम् ? त इमे प्रश्नाः सावधानं विचार्य प्रत्युक्ताः सङ्केतरहस्यार्थं
सिद्धान्तं द्रढयेयुरिति अनयोर्द्वितीय-तृतीयखण्डयोः विचारयिष्यामः ॥

॥ ऋग्वेदः ॥

तथ्यमिदं यच्चतस्मः संहिता वेदानामिति । कथं तर्हि वेदानां त्रयीत्यं उपपद्यते ?
मन्त्राणां त्रिलं, मन्त्रसमुदायरूपसंहितानां चतुष्म् । के वा मन्त्राः ? अयं मन्त्रः अयं नेति
निर्णयकं लक्षणं कैश्चिदुक्तप्रायमपि प्रायिकमेव स्यात् । स एव मन्त्रः ‘यमृष्यम्भूयीविदो
विदुः क्रचः सामानि यजूंषि’ इति । ये अभियुक्तैर्मन्त्रा नोच्यन्ते न ते मन्त्रा इति शब्दस्मामी ।
अभियुक्तानां वागेव प्रमाणं मन्त्रलपरिज्ञाने इति सारांशः । मन्त्राणां क्रग्यजुस्साम्ना
खरूपाणि सूत्रितानि जैमिनिना ‘तेषां क्रग् यत्रार्थवशेन पादव्यवस्था । गीतिषु
सामाख्या, शेषे यजुःशब्दः’ (२. १-३५-३६-३७) । इदं पर्यवसन्नम् । क्रचो मन्त्राः
छन्दोवद्धाः, क्रचो गेयाः सामानि, शिष्टाः गद्यरूपाः मन्त्राः यजूंषीति त्रिधा वेद-
व्यवस्थितेर्वेदत्रयं त्रयीशब्दवाच्यतां भजते । क्रचां समुदायः क्रग्वेदसंहिता, यजुपां
यजुस्संहिता, साम्नां च सामवेदसंहितेति व्यवहारः । चतुर्थी अथर्ववेदसंहिता अन्या च
वर्तते । तत्र क्रचो यजूंषि च वर्तन्ते । क्रक्संहितापठिता क्रचो बहूचो दृश्यन्ते । तथा
यजूंष्यपि कच्चित् सांहितिकानि, ये च मन्त्राख्ययामाम्भातास्तेषां यज्ञोपयोगितं सिद्धम् ।
केवलाथवर्णिकानां मन्त्राणां पुरुषार्थसाधकानि प्रयोजनान्तराणि कीर्त्यन्ते । तावता न
वेदमन्त्रत्वहानिः । यतः चतुर्थी संहिताऽपि वेदसंहितैव भवति । अस्यां भूयिष्ठा क्रचः
क्रग्वेदस्या इत्युक्तम् । तथा यजुर्वेदेऽपि कच्चित् । तस्माद्वक्संहितायां व्याख्यातायां अथर्व-
संहितास्थानामृचामपि तात्पर्यं उक्तं भवति । अवशिष्टानां आथर्वणिकमन्त्राणां व्याख्यानाय
नावसरः, यज्ञानुपयोगितात्, यज्ञस्य अस्मत्सिद्धान्तानुसारेण सङ्केतरूपत्वाच्च । याज्ञिक्यां
त्रय्यामेवाभिनिवेशोऽत्रासाक्तम् । यद्यपि क्रग्वेदीयसङ्केतरहस्यं अर्थवमन्त्राणामप्यपेक्षकं
भवेत्, तथाऽपि स नेह विचारोऽपेक्ष्यते । सामवेदसंहितास्था क्रचः प्रायः सर्वा अपि
क्रक्संहितास्था इति सामवेदः पृथक् न विचार्यते । अवशिष्टं यजुः । यदि यजुर्वेदोऽत्र
न विचार्यते, तस्यास्ति कारणम् । असदुद्देश्यस्य यजुर्वेदविचारात् सम्भाव्यं फलं सन्दिङ्ग-
भम् । उद्दिष्टो विषयस्तु क्रशीणां सङ्केतपदार्थव्यवस्था-प्रकाशनम्, तद्वारेण मन्त्र-

रहस्यार्थविवरणम्, देवतानां तत्त्वं, मानुषस्य प्राप्तव्यतया असत्पूर्वैर्महर्षिभिर्निर्दिष्टं लक्ष्यम् । सर्वमेतदद्वयभाषाखरूपपरिशीलनात्सुलभो भवति । यजुर्वेदीयभाषासङ्केतादयो न सर्वत्र समानाः सुगाहा वा भवन्ति । अन्यदस्ति कष्टं यजुर्विचारे । तैत्तिरीयाणां कृष्णयजुर्वेदः मन्त्रब्राह्मणात्मकः, असाकं तु केवलमन्त्रार्थस्य विचारः प्रवर्तते । न तु उपनिषदा रहितस्य सहितस्य वा ब्राह्मणस्य । यजुर्वेदे तु कर्मोपयोगिभिर्ब्राह्मणैः शुक्ताः पञ्चन्ते मन्त्राः । अन्या ऋगादिसंहिता इव नेयं तैत्तिरीयाणां मन्त्राणामेव संहिता । मन्त्रब्राह्मणानां समुदायोऽपि संहितान्यपदेशं भजते ॥

ब्राह्मणानि कर्मपरतया मन्त्राणां विवरणाय प्रवर्तन्त इति न विवादः । यद्यपि तेषां विवरणप्रकारोऽपि सङ्केतार्थमेव स्पष्टं विद्योतयति, तथाऽपि याज्ञिककर्मसु विनियोगायैव सन्ति मन्त्रा इति तेषां मतभिति विशदं भवेच्चिन्तकानाम् । अत एव सायणः ब्राह्मणान्याधित्य मन्त्रार्थविवरणं चकार । तथा सति मन्त्रब्राह्मणात्मके कृष्णयजुर्वेदे असदीयविचारस्य मन्त्रार्थपरस्य नास्त्यवकाशः । ब्राह्मणानि हि मन्त्राणां कर्मोपयोगितां एव निरूपयन्ति, न मन्त्रगुप्तार्थान् । अन्यदस्ति चित्रम्, यदि सरेम याज्ञवल्क्यचरितम् । तदिदं समासेनोच्यते । स हि गुरुर्वेशम्पायनादधीतं यजुर्वेदं गुरवे प्रत्यर्पितवान् । प्रत्यर्थमाणो वेदस्तितिरिरूपतया निर्गतः । ततस्स तपस्तेषे । वाजिरूपतया भगवानादित्यः प्रसन्नतस्यै शुद्धमन्त्रात्मकं ब्राह्मणैरसम्मिश्र शुक्रं यजुर्वेदं ददौ । ततस्स वाजसनेयसंहिता विश्रुता । विस्तरभयादियं कथा नेहोच्यते, विष्णुपुराणे सवित्तरा द्रष्टव्या (३. ५.) । याज्ञिकपक्ष-प्रोद्धलक-ब्राह्मणानां वेदसंहितासु स्थानं न स्थात इत्याशयो याज्ञवल्क्यसेति मन्यामहे । याज्ञिकेषु कर्मसु मन्त्राणां विनियोगाय ब्राह्मणानि सन्तु नाम, किं तु पृथक् सन्तु यथान्यशाखीयब्राह्मणानि तत्त्वमन्त्रसंहिताभ्यः पृथगेव वर्तन्ते । यदि कर्मपरं ब्राह्मणं कृष्णयजुसंहितायां स्थानं अलभत, ब्रह्मपरोपनिषदपि कुतो न संहितायां स्थानमियादिति स्पर्धमानेव ईशावास्याख्या एकैव संहितोपनिषत् शुक्रयजुसंहितायां पदं भेजे । एवं एकेषां पूर्वेषां मन्त्रसंहितायां ब्राह्मणस्यान्तभावो न युक्त इत्यासीन्मतिरित्युपपन्न ऊहः । तैत्तिरीयसंहितायां ब्राह्मणान्तर्भावस्य फलितं दूरप्रसरमभूत् । येनोत्तरकालिक-भारतीयसमयधर्मव्यवस्थायां मन्त्रब्राह्मणात्मको वेद इति सौत्रसिद्धान्तः प्रतिष्ठां प्रापत् । अत्रैव वीजं द्रष्टव्यं अनन्तरकालेषु फलितस्य

कर्मपारम्यसिद्धान्तस्य, यदनुसारेण कर्म-ज्ञानकाण्डात्मको वेदः, कर्मकाण्डः सत्राक्षणो वेदमन्त्रसंहिताग्रन्थः, ज्ञानकाण्ड उपनिषदिति सर्वेषां स्त्रकाराणां तदनन्तराणामाचार्याणां चाङ्गीकार इति निर्विवादम् ॥

एवं हि पाश्चात्यास्तदनुसारिण इव वयमपि यजुर्वेदस्य प्रामाण्यं न गणयाम इति मा भृच्छङ्का । यज्ञूष्यपि मन्त्राः, नैव न्यकुर्मो वेदं बहूचं याजुषं आर्थर्थणिकं वा । तर्हि कुतो न याजुषो मन्त्रभागो वा विचार्यत इति चेदुच्यते । अस्तु देशस्योपायभूतो न स विचारः । न तावता यजुर्मन्त्राणां वेदत्वमस्माभिर्न लक्ष्यते । यथा अस्तप्त्यैः वैदिकैः शैवायागमिकैरपि रुद्राध्यायादिमन्त्रभागा जपपारायणादिष्पृष्ठुक्ता दृष्टचराः भवन्ति, तथा अस्माकमपि मन्त्रभागेषु पावनत्-पूज्यत्वादि-दृष्टिर्थवेत्यसंशयम् । अत्र विश्रुताः पश्चाक्षराष्ट्राश्चरादयो मन्त्रा याजुषा एवेति स्मार्यम् ॥

अथ बहूचानां संहितैव विषयो विचारस्य । न तावता वेदशाखान्तराणामवर्ण प्रामाण्यम् । किं तु अस्माकं अपेक्षिता सर्वा सामग्री ऋग्वेदादेव लभ्यते । यत्र शब्द-स्वरूपं अत्यन्तप्राचीनम्, न च दुर्गमा आर्षसङ्केतपदार्थ-च्यवस्था । क्रपीणा मध्यात्म-ज्ञानवलसम्पत्तिश्च न दुर्ग्रहा । देवतानां तत्त्वं च विवेकग्राह्यम् । अन्यदस्ति मुख्यं कारणम् । यजुर्वेदो यज्ञार्थः प्रसिद्धः, अत एव तं अध्वर्युशाखामाहुः । यज्ञार्थं क्रचां प्राधान्यं याजुषा एवामनति— “यद्वै यज्ञस्य साम्राज्यायामाहुः । यज्ञार्थं क्रचां तद् वृद्धचा तद् वृद्धम्” इति (६०. ५. १०.) । इदं चेह द्रष्टव्यम् । क्रग्भिस्सह यज्ञं पि सामानि च यज्ञार्थं वर्तन्ते । ऋग्वेदात्परं यजुर्वेद इत्याधुनिकं एतिहासिकं मतं असत् । क्रक्षसंहितायामेव यजुषां साम्राज्योऽस्त्रियोऽवधेयः । त्रयीं विना नास्ति यज्ञः । त्रयां एकं वा विहाय न कोऽपि यागोऽनुष्टातुं शक्यः, अवियोज्या सा यज्ञे । बहिर्यागे त्रया उपयोगो वर्तते, तथा तत्प्रयोक्तृणां स्थानानि च भवन्ति । अन्तर्यागेऽपि त्रयाः स्थानं अस्ति । इदं च सम्प्रत्याचक्षमह । सर्वथा स्मृतावुपस्थाप्यं लिदम् यज्ञ केवलं तैतिरीयसंहिता सर्वाण्याधर्यवाणि ब्राह्मणानि यज्ञाधिकारविचारे यज्ञकर्मदेवताकलादिरहस्येषु क्रचां प्राधान्यमभिज्ञाय ‘तद्वचाऽभ्युक्तम्’ इति शतशो घोषयन्ति । किमु वक्तव्यम् ज्ञानैकलक्ष्या उपनिषद ऋचां प्राधान्यं ज्ञानाधिकारे प्रशंसन्तीति । “तदुक्तमृषिणा, तदेष श्लोकः, अत्रैते

मन्त्रा भवन्ति, एतदधिविधाय क्रषिरवोचत्, तदेषाऽभ्युक्ता” एवमादीनि वचनानि प्रत्यक्षं मन्त्रदृष्टीनां क्रचां पारम्यं प्रशंसन्तीति दिक् ॥

अथ त्रयीपदवाच्यस्य क्रग्यजुस्सामाख्य-वेदत्रयस्य सङ्केतार्थोऽन्तर्यजने व्याख्यायते । ‘अस्य महतो भूतस्य ब्रह्मणो निःश्वसितं’ वेदा इति श्रूयते । एतरेयशतपथादिग्राहणभ्यः इदमवगम्यते यद् भूर्ष्ववःखराख्य-च्याहृतित्रयलक्षित-त्रैलोक्यस्याध्यक्षैरप्रिवायवादित्यैः क्रमशः क्रग्यजुःसाम्नां प्रादुर्भावः सम्पादित इति । किं विवक्षितम्? प्रथमे खण्डे यज्ञस्य सङ्केतार्थविवरणप्रसङ्गे होत्रादय क्रत्स्निजो देवा इत्युक्तम् अत्र त्रय्या देवानां बृत्तयः प्रतिपाद्यन्ते । अग्निर्हीता देवानामाहाता, स वाचोऽधिदेवता सर्वासामृतां तसां वाच्युपसंहारः यथा देवानां प्रभावः कीर्त्यते, तत्त्वानि प्रकाश्यन्ते, उत्तरलन्त्या यथा देवानामालयः स्वर्लोकोऽधिगम्यते । आदित्यः साम्नामाधिपत्यं वहति, स उच्चैर्गायति, सत्य-सम्मद-लय-विधायकैर्गानैनदिस्पन्दैर्यजमानपुन्नीय देवेषु मध्ये विराजयति । उभयोः द्यावा-पृथिव्योस्तदध्यक्षयोरप्रिस्यर्योरन्तरे अन्तरिक्षपतिवाँयुः क्रियाध्यक्षो यजुर्भिर्यजनकार्यं साम्नोति । स एवाधर्युः देवानाम् । अत एव यजुपां प्राधान्यं यज्ञे कर्मणि । क्रग्मिः प्राज्ञाभिर्वाग्मिः अर्चनं विधीयते, सामर्भिर्यजमानः परं स्वरं उद्दीथाख्यं भजनीयसम्मदपदं उच्चायते, यजुर्भिः कर्मणा यजनं निर्वर्त्यते— तत्तदत्तिश्रूपैऽदेवैरिति सद्ब्रह्मः । एवं तिस्रो देवताः अग्निर्वायुरादित्य इति । यात्र होता अधर्युरुद्धाता, इति क्रमशः क्रग्यजुस्साम्नां प्रयोक्त्रयोऽन्तर्यजने । अयमेव परमार्थो यज्ञः सङ्केतात्मतथा बाध्यज्ञे रहोविद्यानधिकारिणां उपयोगाय पूर्वैर्महर्षिभिर्वृत्यस्थापित इति वोध्यम् ॥

धर्ममीमांसा

मन्त्र-ब्राह्मणयोर्वेदनामधेयं, न केवलं मन्त्राः वेदव्यपदेशं भजेरन् इति ब्रुवाणाः पूर्वमीमांसकाः वेदरहस्यार्थमतं नाभिमन्येरन् । तेषामसाकं च दक्षिणोत्तरवदन्तरं द्रष्टव्यम् । यानि तत्त्वान्युपात्रित्य गूढार्थसङ्केतपक्षोऽसाकं ग्रियते तेषां परिपन्थी तदीयः सिद्धान्तः । वयं मन्त्राणां प्राधान्यं आश्रयामहे, ब्राह्मणानां तु कर्मोपयोगित्वं अभ्युपगच्छामः । मन्त्रसंहितैव वेदशब्दमुख्यार्थं इति वयम् । मन्त्रार्थविचारद्वारारेण वेदरहस्यनिरूपणमसल्लक्ष्यम् । मीमांसकास्तु ब्राह्मणवाक्यार्थविचारिणः, यद्यपीह नासाकं प्रवृत्तिस्तिसद्ब्रह्मान्तरिष्ठर-परी-

शायां, तथाऽपि तेषां मूलभूत-धर्मजिज्ञासा मधिकृत्य तस्ति किञ्चिद्विमृष्टव्यम् । वेदोऽखिले धर्ममूलमिति न्यायतो धर्मजिज्ञासायां प्रवृत्तात्ते वेदविचारं कुर्वन्ति । वेदार्ना धर्ममूलतोक्तौ नास्ति विवादः । धर्मशब्दार्थस्तु कुत्र पर्यवस्थतीत्येव चिन्त्यम् । सामया-चारिकं धर्ममेव मनसि निधाय वेदस्य कर्मपरतापक्षमेव परमं सिद्धान्तं मन्यन्ते । अयं च तेषां वादः— वेदादेव धर्मस्य ज्ञानं, स च परमो धर्मः यज्ञस्वरूपो वेदे प्रतिपादितः । यजमानेन देवार्थं द्रव्यत्यागः क्रियते, सर्वस्वमपि दीयते विश्वजितीति । कर्मणा स्वर्गफलं प्राप्नोति यजमानः । अपूर्वं फलदातु, तच्च किमप्यदृष्टं कर्मजन्यफल-दायक मित्याद्याहुः । अलमेतावता अस्माकं धर्मविषयकचर्चायाः । मीमांसकानां कैश्चिद् अतिचित्रवादैः सह न विद्यते कोऽपि नः सम्बन्धः । स्वर्गमुहिदिश्य तेषां अभिग्रायः, तथा देवानधिकृत्यापि, मन्त्रस्वरूपम्, वेदवर्णानां नित्यत्वम्, शरीरस्यः कोऽपि जीवो देहव्यतिरिक्तो गत्यन्तरविरहाद् अभ्युपगन्तव्यः, जगतो जीवानां वा ईश्वर-निरपेक्षता, जगत आत्मन्तिकस्ततन्त्रसत्ता-याथार्थ्यादि निर्दर्शनं भवति निरङ्गशवाद-वैचित्र्याः ॥

अथ पश्यामस्तावत्, को नामायं धर्मः यस्य ज्ञानं वेदादेव लभ्यते? याज्ञिकं कर्मेव परमो धर्मो वेदैरुपदिष्ट इति चेत् स न सर्वेषामविशेषेण पुरुषाणां सर्वेषु युगेषु उपयुक्तोभवत्यभूद्वा । एकत्र कोणे भूमण्डलस्य कर्तिपयमानुपवर्गीयाणामेव उपयोज्य इति स्पष्टम् । एवं तथाविध-यज्ञकर्मात्मको धर्मः सामयाचारिक एव, न सार्वलौकिकः, न सनातनो वेति प्रत्यक्षम् । एतादर्शं धर्मस्वरूपमेव सूत्रकारैर्निर्णीतम् । तैर्हि त्राक्षणानि उपादाय सामुदायिकवैदिक-यजनोत्सवादीनां व्यवस्थापनकाम्यया वेदविधीन् निश्चित्य वेदो विधिश्चोदनेति सिद्धान्तितम् । अतः परमसात् श्रौतरूपाद् धर्मात् स्मार्तगृह्यादयः सामयाचारिकाः राजधर्मादयश्च चातुर्वर्ण्यादि-सामुदायिकवृत्तिव्यवस्थायै अकल्पन्तेति वेदमूलताधर्मस्य न्यायाया भवतु नाम । तथा हि पूर्वेषां सङ्गे समष्टेष्वैश्वर्ये धर्मात्मित्व-प्रत्ययो विश्वतोमुखो निष्पन्न इति प्रशंसाभाजनमेवैतत् । परं तु मत्र-त्राक्षणयोर्वेद-नामधेयमिति कृता आद्या व्यवस्था उत्तरकालेषु बहुसङ्कृदशा-प्रसवित्री समजायतेति नात्र संशयः । स चादिमः सूत्रकारकृतो व्यतिक्रमो नाभिज्ञातः, न शोधितः । स हि व्यतिक्रम एव, येन कर्मसु विनियोगार्था एव मन्त्राः, मन्त्राणां कर्मपरतया व्याख्यानं-

एव साधु नान्यथेति प्रत्ययो वेदार्थविचारिणां हृदयेषु पदं लेखे । हृदानीभिदं विशद्दं
भवेत् यत् सतीषु ऋग्वेदादिसंहिताषु तैत्तिरीयसंहितायामेकस्यामेव ब्राह्मणानामन्तभावः
अभवदनर्थकर इति । परमस्य वैदिकधर्मस्य यज्ञस्य रहस्यार्थः एवमुपरक्तः क्रमशः श्रौत-
धर्मस्य बाह्यज्ञात् नान्यत्रोपपत्तिरिति स्थितिः सम्पादिता । अत एव कालक्रमेण
प्रादुर्भूताः आचार्यपुरुषाः सर्वेऽपि श्रुतिं काण्डद्वयात्मिका मम्युपगम्य मन्त्रसंहितानां
कर्मकाण्डान्तर्गतत्वं मभिमान्य उपनिषदामेव ज्ञानकाण्डतं चारुयापयन् ॥

अथ याज्ञिकं कर्म स्थूलसङ्केतरूपतया पृथक् स्यापयित्वा अन्तर्थो यज्ञस्य चेत्
निरीक्ष्येत्, तदा तस्य सार्वलौकिकत्वं स्पष्टतां गच्छेत् । परः स्मृता सर्वस्य जगतः पुरुषः
स्वमात्मानं अर्पयित्वा यज्ञधर्मेण सृष्टिं व्यधत्तेत्यस्य तच्चमपि सुवोधं भवेत् । अतोऽन्या
का वा विवक्षा पुरुषद्वक्तमन्त्राणाम्? यद्यपि पुरुषद्वक्तभाषा अन्यद्वक्ततारतम्यापेक्षया
प्रायेण सुगमा अत एव स्पष्टार्था च भवति, तथाऽपि नेदं एकाकिं स्वकं सहस्राधिक-
द्वक्तायां दाशतश्यां, यत्र यज्ञेन परमधर्मेण सृष्टिर्विधीयत इत्याशयो लक्ष्यते । इदं च
शतशो बहुचानामाम्नायेषु पश्यामः— ऋषिर्यदा देवेभ्यः स्वात्मीयं किमपि ददाति, स
वेद तावता त्यागेन तावन्तं मत्त्वाशमुज्जित्वा अमर्त्याश मादत्त इति । देवा हि तस्य
यज्ञमानस्य अर्पणाङ्गीकारेण स्वयं यावदवकाशं तं स्वीकृत्य तत्र प्रादुर्भवन्ति । यज्ञेन
मर्त्यः अमर्त्यतां त्रजति चेत् जगद्व्यापाराय सृष्टौ प्रथमं जन्म प्राप्तानां अमर्त्यानामपि
मर्त्ये द्वितीयं जन्म भवति । इदमन्योन्यपरिवर्तनमेव यज्ञस्य यथार्थं सरूपम् । अनेनैव
सृष्टिः सर्वत्र निर्वाशते । अस्मिन् विनिमयधर्मे यज्ञरहस्यं प्रतिष्ठितम् । येन दानादान-
रूपेण इतरेतरव्यवहारेण व्यष्टिं समष्टोः ब्रह्माण्ड-पिण्डाण्डयोर्ज्ञव-देवयोरौहिकामुष्मिकयोः
वा सम्बन्धो ग्रियते, वृत्तयश्चाल्यन्ते, स्थितिरेव सिध्यति । “सखायस्त्वा वृत्तमहे” इति
ऋषिषु सर्वयेन देवतां सम्बोधयत्सु, उभयेषामन्योन्यसम्प्रवेशरूपः साक्षात्सम्बन्धः
कथनं प्रवृत्त इति ज्ञायेत । चिरन्तनमिदमार्पि यज्ञतत्त्वं कालेन गलता धूलिधूसरैः कर्म-
पारम्यवादैराच्छादितं शोचनीयदशं परामृश्य तत् शुभ्रमुज्जीवितं विवृतं विधातुमुद्यता
हरिगीता । “सहयज्ञाः प्रजाः सृष्ट्वा पुरोवाच प्रजापतिः । अनेन प्रसविष्यध्वं एष
वोऽस्तिष्ठकामधुक् ॥ देवान् भावयतानेन ते देवा भावयन्तु वः । परस्परं भावयन्तः
श्रेयः परमवाप्स्यथ” ॥ (३. १०, ११.) इति हि गीयते ॥

एवं स्थिते, केचन विवदेरभेवम्— उत्तरकालेषु अध्यात्मतत्त्व-सिद्धान्ताभ्युदयानु-
सारेण यज्ञस्यैवंविधं सूक्ष्मं व्याख्यानामाविष्कृतम्, भगवद्गीतासु प्रतिपादितो यज्ञतत्त्वार्थो
न वस्तुतो वैदिके यज्ञ उपपद्यत इति । नैवं मन्तव्यम् । तथ्यमिदं यद्विविधानां दार्श-
निकसिद्धान्तानां वेदान्तेषु समन्वयं समर्थयति वेदान्तसारभूता भगवद्गीता । एवंविध-
नानासिद्धान्तसामरस्य-सम्पादनाय अपेक्षिता गाढा प्रज्ञा, प्रसन्नो विवेकः, दृढः सत्यग्रहः,
आर्जवं च तत्त्वप्रतिपादने गीतासु भासन्त इत्यद्वा । यद्यत्र प्रतिपादितं यज्ञस्वरूपं न
वस्तुतो वेदोक्त-यज्ञतत्त्वमित्युच्येत, तदा गीतासु मृषावादं तत्त्वाग्रहणं वा आरोपितवन्तः
स्याम । तथाविधमन्याग्यं साहसं आस्थातुं को वा सबद्भः स्याद्जुधीः? यद्यपि सर्वत्र
सामरस्यपरायणो गीतोपदेशः, तथाऽपि दूषणीयेऽर्थे न माध्यस्थ्यमवलम्बते । दूष्यान्
दूषयति पोषयति च पोष्यान् । कर्मणो नान्यदस्तीति वादिनः पुष्पितां वाचं अविपश्चितो
वदन्तीति निन्दति । (२. ४२) कर्मवद्वश्रद्धानां वेदरहस्य-प्रवेशानधिकारिणां अज्ञानां
न बुद्धिमेदं जनयेदित्युपदिशति, (३. ३६) मन्त्रदृष्टीर्मानयति, सर्वेषां वेदानां सर्वेश्वर-
पदप्राप्तिरेव मुख्योपदेश इति साधयति (१५. १५.) । अपि च, न केवलं मोक्षपरं
गीताशास्त्रमेवं यज्ञतत्त्वं विवृणोतीति मन्तव्यम् । समयाचार-कर्मविधानपरेषु धर्म-
शास्त्रेष्वपि वैदिककर्मणां ज्ञानरहस्यगमितसं प्रतिपाद्यामानं पश्यामः । मनुस्मृतौ “वेदा-
भ्यास” इत्यारभ्य “वैदिके कर्मयोगे तु सर्वाण्येतान्यशेषतः । अन्तर्भवन्ति क्रमशः
तस्मिन् तस्मिन् क्रियाविधौ” ॥ (१२. ८३-८७) इत्युक्तम् । कर्मणां योगसाधनसङ्केत-
भूतत्वमेव विवक्षितमिति कः सन्देहः? गीताप्रयुक्तः कर्मयोगशब्द एव स्मृतौ प्रयुक्तः ।
स्मृति-गीतयोः पौर्वापर्यविचारो नावश्यकोऽत्र । बाह्यानि कर्माणि आभ्यन्तरस्य साधनस्य
कञ्चुकानीव स्थितानीत्युभ्योराशय इत्येतावदसन्दिग्धम् ॥

एवं वैदिकस्य कर्मात्मकस्य यागस्यान्तरर्थः सर्वत्र पुरातनग्रन्थेषु ब्राह्मणेषु पुरा-
भेषु महाभारते च प्रथित इति का नाम विचिकित्सा? यदा तु कर्मपराः ब्राह्मणानां
वेदे परमं स्थानं तेषां मुख्यवेदत्वं विश्वस्य तादृशं मतमतिष्ठिष्ठन् तदा आरब्धः कर्मा-
त्मको यज्ञ एव परो धर्म उपदिष्टो वेद इति वादः । येनात्यन्ततिरोधानं वेदयज्ञरहस्य-
स्यापादितम् । मन्त्राणां कर्मैकप्रयोजनतः अर्थशून्यपौरोहित्याधीनतः च फलितम् ।
पूर्वमीमांसकर्मगीरथप्रयासेन मन्त्रब्राह्मणात्मकस्य कर्मपरतायां प्रतिष्ठापितायां, समया-

वर्धपुरुषैर्वाचीनैरपि उपनिषत्सेव ज्ञानाधिकार इत्यभ्युपगतः । अयं च परीक्ष्य
प्रागुक्तः । यद्यपि शास्त्रीयेषु व्यवहारेषु यज्ञकर्मपारम्यमेव वेदे प्रतिपादितमिति ब्रवीति,
दिष्या न कोऽपि मीमांसकः कर्मणा परमः पुरुषार्थः साधयितुं शक्य इति तृप्यति ।
अत एव कर्मपारम्यवादिनः शास्त्रत एव पूर्वमीमांसकाः श्रद्धया तु वेदान्तिन आस्तिकाश्च
भवन्ति । एवं द्वैधीभावजन्यं विरोधं गीतोपदिष्ट-निष्कामकर्म-सिद्धान्ताश्रयणेन परि-
हरन्ति । यादम्, परं तु शुद्धः पूर्वतन्त्रसिद्धान्तस्तु, धर्मात्परतरं नास्ति, स च धर्मो
यज्ञः, तस्य ज्ञानं वेदाछम्यते, तस्याचरणात् सर्वप्राप्तिहृषं फलमवाप्यते, कः कुत्र किमर्थो
वा ईश्वरः परमात्मा वा, कर्मस्तुतिपरा एतोपनिषदः विधिशेषा इत्येवं ब्रूयात् ॥

अथेदं वक्तव्यम् । पूर्वतन्त्रविदां सूक्ष्मविचार-विवादवैद्यग्धयं सर्वपण्डितमण्डली-
सम्मानितमिति नात्युक्तिः । अयुक्तेषु क्लिष्टेषु वा स्थलेषु तेषां स्वपक्षसमर्थन-घोरणी
चतुरतरेति निर्विवादम् । वेदवाक्यपदवर्ण-नित्यतासिद्धान्तः तेषां सुपसिद्धः । तत्र वेद-
नित्यत्व-स्थापनप्रसक्तौ, अकाराद्याः सर्वेऽपि वर्णा नित्या इति प्रतिपादयन्ति । तथा
सति, वेदे पुरावृत्तविषयाणां सुष्ठवस्तु-व्यक्तिविशेषनिर्देशस्त-संज्ञावाचकानां नास्त्यव-
काशः । अपि तु प्रत्यक्षं वहुशो वर्तन्ते संज्ञापदानि, तथा वृत्तान्तान्वाख्यानानि । कथं
तादृशेषु स्थलेषु नित्यत्वं वेद- ----- इति चेदुपपद्यत एव गौण्या वृत्त्या तात्पर्य-
ग्रहणादित्याहुः । “बवरः प्रावाहणिरकामयत” इत्यादौ प्राभवरजन्मनां नायं ग्रन्थो
भूतपूर्वतस्मादनित्यता वेदस्येति चेत् न वरपदं संज्ञापदमित्युच्यते शब्दरखामिना ।
आह चैत्रम्—“यः प्रवाहयति स प्रावाहणिः बवर इति शब्दानुकृतिः, तेन यो नित्यो
अर्थस्तमैतौ शब्दौ वदिष्यतः” (जै. सू. भा. १. १. ३१.) । शब्दानुकृतेः संज्ञाशब्दः
भ्रम इति व्याख्यातम् । वृत्तान्तान्वाख्यान-प्रसङ्गे भाष्यकार-विवरणचातुर्गां निरीक्षामहै ।
‘प्रजापतिरात्मनो वपामुदक्षिददत्’ इत्यामनन्ति तैत्तिरीयाः (२. १. १.) । अत्र भाष्यपङ्क्तिः—
“प्रजापतिरात्मनो वपामुदक्षिददिति…… नित्यः कथिदर्थः प्रजापतिः सात् वायु-
राकाश आदित्यो वा । स आत्मनो वपामुदक्षिददिति वृद्धिं वायुं रक्षित वा । तामगौ
प्रागृद्धात् वैद्युते आर्चिपे लौकिके वा । ततोऽज इत्यन्नं बीजं वीरुद्धा । तमालभ्य तमु-
पयुज्य प्रजाः पश्चन् प्राप्नोतीति गौणाः शब्दाः” (२. १. १०.) इदं च निर्दर्शनं भवति
मीमांसकानां सूक्ष्मविचारकौशलस्य । यतो वेदनित्यता-समर्थनक्षेत्रे समूपस्थिते, गौणों

शुचिमाश्रित्य पुरावृत्तं काल्पनिकीं गाथा वा चातुर्येण नित्यार्थपरतया व्याख्याय छुत-
छुत्यतां भजन्ते । इदं तत्र चित्रम् । रूपकदृष्टान्तावलम्बनेन अन्वाख्यानानां सङ्केत-
रूपतामेव गौण्या वृत्त्या प्रतिपादयन्ति । वेदगुप्तार्थसिद्धान्तेऽपि वेदपदानां यौगिकत-
प्राधान्येन सङ्केतार्थ-निरूपणे गौणी वृत्तिराश्रीयते । एष तूभयोर्विशेषः । पूर्वस्तु बाह्यः
स्थूलः कर्मप्रतिपादनपरः सङ्केतार्थः, अपरस्तु आन्तरः सूक्ष्मः गुप्तविद्यासाधनपरः सङ्के-
तार्थः । बहाण्डनिर्माणप्रायेण प्रयासेन “पर्वतो रन्ध्रितः मूषको लब्धः” इति लोकोक्तेः
दृष्टान्तभूतमरसं फलं सम्पादितं पूर्वतन्त्रविद्विद्विरिति सङ्क्रहः ॥

पूर्वमीमांसकसिद्धान्तमधिकृत्य इदमवश्य-वक्तव्यमासीत् । यश्चव्यविद्या-संस्कार-
सम्पन्नैः प्राज्ञैरपि मीमांसकानां मन्त्रार्थविचारप्रामाणिकता विश्वस्ते । ते हि पूर्वतन्त्र-
सिद्धान्तमूलमज्ञातैव वेदे नास्ति रहस्यं सङ्केतार्थो वेति ख्यं प्रतियन्ति, अन्यानपि
प्रत्याव्य अपथं प्रापयन्ति । तस्मादिदं बोध्यम् । यदि वेदो नाम प्राधान्येन ब्राह्मणं,
मन्त्रसहितं ब्राह्मणं भवति, तदा तदायत्तश्रौतसूत्रधर्मशास्त्रादीन्युपजीव्य प्रवृत्ता पूर्वमी-
मांसैव वेदविचारे प्रमाणं स्यात् । यदि पुनर्वेदो नाम प्राधान्येन मन्त्रदृश्य क्रचो यजूःपि
वा यत्प्राभावा एव ज्ञानर्कमपरविवरणग्रन्थेषु सारण्यकब्राह्मणेषु दृश्यन्ते, तदा मन्त्रा-
त्मक-वेदार्थविचारे पूर्वमीमांसा नैव प्रमाणं भवितुमर्हति । अध्यात्मविचारदूरा सैपा
ब्राह्मणार्थमीमांसा ईश्वरसाक्षात्कारसाधनादि-रहस्यविद्यास्तित्त-संस्कारशून्या सार्वलौकिक-
परमपुरुषार्थ-चिन्तादविष्टा वेदरहस्यार्थपरीक्षायां कथं प्रामाणिकीं वाणीमास्थातुं अधि-
क्रुताम् ?

मन्त्रः

क्रचो मन्त्राश्छन्दोबद्धा क्रषीणां दृश्यो भवन्ति । यमर्थमाध्याय यदर्थं शरीर-
यात्रामन्त्रालयन् क्रषयः, यं च निजानुयायिनां उत्तरकालिकानां च निःश्रेयसाय लक्ष्य-
लेन प्रत्यपादयन्, सोऽर्थः तत् प्रयोजनं तल्लक्ष्यं च क्रक्षक्षसंहिताग्रन्थात् शक्यानि
अवगन्तुम् । इमाश्च कवितापदवाच्याः सन्तु नाम, अपि तु नेमाः कविताः अस्त-
परिचितसाहित्य-सन्दर्भविशेषा इति मन्त्रव्यम् । न वा ते कवयः सर्वजनीनाः सर्वेषु
देशेषु कालेषु अद्यापि दृश्यमाना इव काच्यनिर्मातारः इति युक्तं मन्तुम् । नेदमैति श-

आत्रम् । चर्मचक्षुरगोचरान् लोकान् लोकाभ्यक्षान् देवान् तत्सम्बन्धिनः सूक्ष्मान् वर्मान् कुशाग्रधीगम्यानि सत्यानि च स्फुलेषु गर्भितानि मन्त्रवर्णा एव बोधयन्ति । अर्यादाविशेषनिवद्वान् सूक्ष्मानिमान् लोकान् तदेवांशं साक्षादधिगन्तुं मानवः शरीरस्थ एव पारयेद् यदि गुप्तमज्ञानं प्रवेशुमधिकारः सम्पाद्यतानेनेत्यार्थोऽयं रहस्यसम्प्रदायः । ऋच इमाश्च मन्त्रदृष्ट्यः कीर्तन्ते । ऋषिं मन्त्रद्रष्टारमाहुः । ऋषिर्न केवलं पश्यति, शृणोत्यपि । दृष्टमर्थं सत्यमाविष्कर्तुमपेक्षितं शब्दमप्यथिगच्छति । तस्माद्विरतीन्द्रियार्थदर्शीं कविपदवाच्यो भवति वेदे । सः क्रान्तदर्शीं कविः श्रोताऽपि सत्यस्य । समात् कवयः “सत्यश्रुतः” इति प्रसिद्धिर्वेदे । नेदमृषेदर्शनं श्रवणं वा लोकसामान्यं भवति । ऋषेरेषा दृष्टिरासाधारणी तथा श्रुतिरपि, याभ्यां प्रकाशिता कविताप्यासाधारणी । रमणीयार्थप्रतिपादक-शब्दगुम्फितरसभावभरित-वीर्यवत्तमायाः सर्वोत्कृष्टाया अपि कवितायाः विलक्षणा मन्त्रकविता । अत एव न युक्तं वेदसूक्तकाच्यानां रसोत्तरसाहित्य-कविता-कोटावारोपणम् । अन्यादशोत्कर्पा वेदसूक्तकवितेत्यसान्ति कारणम् । स च उत्कर्पः सूक्तानां मन्त्रात्मकत्वे प्रतिष्ठितः । विशिष्टा मन्त्रस्य शक्तिः । भवतु मन्त्रार्थो नातिगरीयान् अस्मद्दृष्टे, भवतु मन्त्रशब्दोऽपि नात्यन्त-काच्यशोभावहः, भवतु व्यञ्जितो भावो नातिगाढः । माऽस्तु परिस्फुटा छन्दोवाचकमङ्गी । तथाऽपि शक्तेर्न हानिः मन्त्रस्य । सेयं श्रद्धा वेदर्थिकालादारभ्य अद्यावधि भारतीय-आस्तिकजनहृदयेषु लब्ध-प्रतिष्ठेति नेह सन्देहगन्योऽपि विद्यते । मन्त्रमधिकृत्येदमैतिद्यं उत्तरकालेषु आचार्यपुरुषैः तदनुयायिभिश्च रक्षितम् । तावती श्रद्धा मन्त्रमहिमनि रूढमूला यावत्या मन्त्रसार्थ-विचारो नावश्यकः, यतो मन्त्रशक्तिविजृम्भणं मन्त्रतात्पर्यग्रहणाधीनं न भवतीत्यपि मन्यन्ते चैके । सर्वपूरुषार्थसिद्धेरलौकिक उपायो मन्त्र इति बहोः कालादागतमिदं आर्वं मतम् । तथा चाहुः— “इष्टप्राप्यनिष्टपरिहारयोरलौकिक उपायो वेदः” इति । अत्र वेदशब्देन मन्त्र एव मुख्यो बोध्यः । कुत एवं मन्त्रमहिमा वर्णते? वेदर्थिभिरध्यात्मविद्यैक-निरतैरपि गुप्तविद्यासु रहस्यतत्रेषु विचक्षणैश्चास्थितम् । अन्तरङ्गीयैरुपायैः वाद्यार्थाः साधयितुं शक्या इति तेषां मतम् । सह धीद्वृत्या शब्दस्तथा प्रयोगयोग्यः यथा सकलविद्याः पुरुषार्थाः साधिताः स्युरिति सिद्धान्तस्तेषाम् । अत एव प्रायः सर्वेऽपि मन्त्रा याङ्गिके विनियोगे प्रथमाना अपि बहवः यज्ञादन्यत्र फलावास्ये प्रयुज्यन्ते । एवं मन्त्राणां माहात्म्यं न केवलं चिरन्तनत्वे प्रतिष्ठितम्, किं तु कृपिष्ठृत्ये शक्तिमन्त्रे

वेत्यवगन्तम्यम् । अपरं च, मन्त्राणां पावनत्वीर्यवस्त्वादि-धर्मस्तेषां नादसस्त्वात्मक-देवताशरीरभूतलादित्याहुरेके । एवमपि स्थानाम् । वस्तुतस्तु महिमा मन्त्रस्य तत्प्रादुर्भावप्रकारायत्त इति मन्त्रवर्णेभ्य एवावगम्यते । क्रचां स्थानं अक्षराख्यं परमं व्योम यत्र विशेषां देवानां आवासः, यस्तत्र जानाति तस्य क्रचा कार्यं न भवतीत्येवमर्थका दीर्घतमसो मन्त्रदृष्टिर्भवति— “क्रचो अक्षरे परमे व्योमन् यस्मिन् देवा अधि विशेषे निषेदुः । यस्तत्र वेद किमृचा करिष्यति य इत् तद् विदुस्त इमे समाप्ते” (१. १६४. ३९.) । तस्मिन्ब्रेव सूक्तेऽन्यत्रेवमृग्भवति— “चत्वारि वाक् परिभिता पदानि तानि विदुर्ब्राह्मणा ये मनीषिणः । गुहा त्रीणि निहिता नेङ्गयन्ति तुरीयं वाचो मनुष्या चदन्ति” (१. १६४. ४५.) । गहनार्थोऽयं मन्त्रः । मन्त्रद्रष्टा कविः हृदयाख्यमन्तस्मृद्रमवगाह तुरीयाख्यं धाम देवानां साक्षात्कृत्य दृष्टान् सत्यार्थान् आद्यां वाचमुपादाय श्रूतैः शब्दैः आविष्करोति । तस्मादुत्तमपदादक्षरात् प्रस्थाय आगच्छन्त्यास्तथा वाचः चत्वारि स्थानानि भवन्ति । तत्र त्रीणि धामानि रहस्यानि गुहानिहितानि मानुषश्चवणसागोचराणि तस्याश्रुतुर्थी अवतरणभूरेव मानुषी वाक् । चत्वार्यपि वाग्धामानि क्रषेरन्तरङ्गदीक्षितस्य मनीषिणः निदितानि, नान्यस्य । एवं मन्त्रस्य द्रष्टारः कवयः सत्यश्रुतः मन्त्रान् न कल्पयामासुः, किं तु अद्राक्षुः इति प्रसिद्धिः । क्रचां वाचां मूलस्थानभूतस्य देवतानामायतनस्य परमस्य व्योमः अकृतकलात् ततः प्रादुर्भूतवेदमन्त्रवर्णेषु नित्यत्वं उपचर्यते । मन्त्रदर्शिनं क्रषेर्जन्मनः प्राक् मृतेः परं च सिद्धमेव परमं व्योम । तस्माच्च तन्मन्त्रद्रष्टर्यधीनं भवति, मन्त्रदर्शनं तु तस्मिन्ब्रधीनं बोध्यम् । यद्यपि मन्त्रशब्दार्थाविद्योजयौ परमाकाशे सिद्धौ भवतः, तत्प्रादुर्भावस्तु ऋष्यधिकारसम्पत्तिसापेक्षो बोध्यः । अत एव क्रक्षसंहितायां शश्वद्वर्षेमष्ट्रकृत्यमुल्लिखितं दृश्यते— “क्रषेर्मन्त्रकृतां स्तोमैः” (९. ११४. २.) “हृदा यत्तदान् मन्त्रानशंसन्” (१. ६७. २.) इत्येवंजातीयकैः मन्त्रवर्णैः स्पष्टं कृतकले मन्त्राणां अवगम्यमाने, कथं नित्यो वेद इति मा भूच्छङ्का । प्रागुक्तविधया क्रचां मूलभूतामाद्यां वाचं परमव्योमसंस्थामधिकृत्य सा नित्येत्याह मन्त्रवर्णः । सर्वसापि वेदस्य नित्यत्वं परमव्योमप्रभवलात् कीर्तिष्ठ । “तस्मै नूनमभिद्यवे वाचा विलुप नित्यया । वृणो चोदस्य सुषुटिम्” (८. ६४. १.) । इति क्रचो व्याख्याने सायणमाण्यमपि एवमुपपद्धते । “नित्यया उत्पत्तिरहितया वाचा मन्त्ररूपया” इति सायणः । असदुक्तरीत्या नानुपपत्तिर्वेदनित्यतःक्रषिकर्तृकवयोः । अत एव महामाण्य-

कारः, 'तेन प्रोक्तम्' (४. ३. १०९.) इति पाणिनीयसूत्र-व्याख्याप्रसङ्गे "प्रोक्तग्रहणमनर्थकम्" इत्यारभ्य अन्ते ब्रूते— "छन्दोर्थं तर्हीदं वक्तव्यम् । न हि छन्दांसि क्रियन्ते नित्यानि छन्दांसि । छन्दोर्थमिति चेत् तु तुल्यम् । ननु चोक्तम् नहि छन्दांसि क्रियन्ते नित्यानि छन्दांसीति । यद्यप्यर्थो नित्यः यात्सौ वर्णानुपूर्वीं सा अनित्या । वद्भेदाचैतद्भवति" । अत्र कैयटस टीका 'तद्भेदादानुपूर्वींभेदात्' 'प्रपूर्वो वचिः प्रकाशने अध्यापनरूपे वा' अत्र वर्णानामानुपूर्वीं न नित्या इति वेदशब्दार्थ-नित्यतमभ्युपगच्छन् भगवान् पतञ्जलिः पदवर्ण-वाक्यवन्ध-व्यवस्थानिलतां नाञ्जीचकार । सा च व्यवस्था प्रकाशनरूपा ऋषिकर्तुका । एवं वेदानां कृतकलाकृतकलयोरुपपतिर्दृष्टव्या । सर्वथा ऋचामसाधारण-कवित्वरूपं मन्त्रं उदाहृतैर्विरूप-दीर्घतमसोर्मन्त्रवर्णः सुगमं भवति । परं शतश उदाहरणानि वाचो महिमानुवर्णनपराणि ऋक्संहितायां द्रष्टव्यानि, विस्तरभवाद् इह नोलिख्यन्ते ॥

सम्प्रति ऋचां वाद्यार्थः सायणभाष्यादवगम्यते । रहस्यार्थस्तु सङ्केतपदार्थार्थ्यत्ते इति प्रागुक्तः । दुरवगमो मन्त्रार्थं इति निरुक्तकारोऽप्याह । तपःस्थितानां ऋषीणां ब्रह्म-पदवाच्यो मन्त्रः प्रत्यक्षोऽभवत् नान्यथेति यास्कस्याभिप्रायः । तथा चाह— 'तदेनान् तपस्यमानान् ब्रह्म स्वयम्भु अभ्यनार्पत् तदृष्योऽभवन् तदृषीणां ऋषिलम्' (२. ११.) । मन्त्रार्थो दुर्लह इत्यन्यत्राह— "तस्यास्तपसा पारमीप्सितव्यम्" (१३. १३.) इति । वेदार्थाधिगमाय तपस ऋते नास्ति शरणम्, तपोनिष्ठसर्वेमन्त्रः प्रत्यक्षो भवतीति च यास्कमतं इति विशदं भवति । अस्मदुक्तमन्त्रप्रादुभाव-तन्त्रित्यत-कृतकलानि न केवलं मन्त्रवर्णनिर्णीतानि, किं तु निरुक्तकारेणापि समर्थितानि भवन्ति । यास्कोक्तीरेव समर्थयति बृहदेवता । 'न प्रत्यक्षमनुषेषरत्ति मन्त्रम्' (नपुंसकमार्पम्) इत्याह (४. १२९.) ऋषेर्दर्शनसामर्थ्यं, त्रयाः प्रयोजनम्, सम्यगनुष्ठितानां कर्मणां फलमित्येवमादयो बृहदेवतायां प्रतिपादिताः वेदरहस्यार्थपक्षं पोषयन्तीति न संशयः । अत्रेष्व स्लोकां उदाहार्याः ॥

७. १३० "योगेन दाक्ष्येण दमेन बुद्ध्या बाहुश्रुत्येन तपसा नियोगैः ।

उपास्यास्ता: कृत्स्वशो देवताया ऋचो ह यो वेद स वेद देवान् ॥

१३१ मन्त्राणां देवताविद् यः प्रयुक्ते कर्म कर्हिचित् ।

जुषन्ते देवतास्तस्य हविर्नादेवताविदः ॥

- १३२ अविज्ञानप्रदिष्टं हि इविर्भेदेत् देवतश् ।
तस्मान्मनसि संयम्य देवतां जुहुयाद्विः ॥
- १३३ स्वाध्यायमपि योऽधीते मन्त्रदेवतविच्छुचिः ।
स सत्रसदिव स्वर्गे सत्रसद्विरपीड्यते ॥”

अथेदमवधारणीयम् । यद्यपि वेदमन्त्रस्य पवित्रतशक्तिमस्वादिकं मन्त्रदृष्टेः पूर्णार्थभूत-आध्यात्मिकादि-तत्त्वमूलकमेव भवति, तथाऽपि बाह्यार्थपञ्चेऽपि यज्ञादन्यत्रोपयोगाय कल्पते । इदमेव मूलं भवति तस्य ऐतिहास्य, येन अलौकिकेनोपायेन लौकिक्ष अर्था अपि साध्यन्त इति रूढा प्रतीतिः । इदमेव मूलं शौनकीयऋग्विधानादिग्रन्थस्य, एत्र विविधपुरुषार्थसाधनोपयोगितेन कल्पाः प्रोक्ताः । इदमपि तथ्यं यद्यास्केनोच्यते— “उच्चावचैरभिप्रायै क्रपीणां मन्त्रद्रष्ट्यो भवन्ति” इति । तदेव वृहदेवताप्याह । ‘अर्थेष्वः खल्वृषयः छन्दोभिर्देवताः पुरा । अभ्यधावचिति छन्दोमध्ये लाहुर्मर्हव्ययः’ (८. १५) इति । यद्येवं लौकिकार्थानुदित्यापि मन्त्राः प्रवृत्ताः, कथं तद्द्वे परमपावनो वेद अध्यात्मनिष्ठाविशेषरहस्यानां निक्षेप इत्युच्यत इति चेत्रेहासङ्गतिः । प्रागेवोक्तम् गूढार्थ एव परमार्थो वेदानां स्थूलार्थस्तु कर्मसु प्रयोजनवान् पुरुषार्थसाधनेषु वेति । यद्यप्यापातत क्रपीणां अभिप्रायेषु उच्चावचतं स्पष्टमेव भवति, तथाऽप्यन्तररथविमर्शे शपथाभिशाप-निन्दा-प्रशंसादीनां आध्यात्मिकनिष्ठाचरित्रसम्बन्धितमवदातं भवेत् । स्थूलविचारिणां पाश्चात्यानुयायिनां वा पक्षे क्रपीणां वैमत्यमेवोपस्थितमिति नात्र चित्रम् । यद्यपि न वयं सर्वेऽपि मन्त्रद्रष्टारः समकालिकाः समाननिष्ठादशाः मन्त्रान् अदर्शचिति ब्रूमहे, तथाऽपीदं तथ्यं प्रतिपादयामः । क्रषयः सर्वेऽपि समानमेव सङ्केत-पदार्थसमुदायं समानमेव बाह्याभ्यन्तरयां समानमेव भूरादिलोकसंस्थानं समानमेव देवतातत्त्वं समानमेव परमं पुरुषार्थं च विज्ञाय स्वनिष्ठादशा-विशेषापेक्षितार्थ-साधनाऽदेवान् अयजमानिति सङ्केतरूपगूढार्थ-तत्त्वान्वेषणपराणां प्राज्ञानां अयं समीचीनः पन्थाः परिस्फुटो भवेदिति दिक् ॥

ऋचः प्रमाणं वेदरहस्ये

अथ तां रहस्यभाषामधिकृत्य विचार्यते, यत्र गोपितो भवति मन्त्रार्थः । तत्त्वं रहस्यं सङ्केतरूपेण केन वाऽप्याकारेण तथाऽच्छादितं यथा स्थूलधियां सङ्केतार्थोपस्थिति-

शङ्काऽपि न जायते, यत् सङ्केतशब्दाः चाशार्थभिद्यायकाः सुतरां उपपन्ना एव प्रायो लक्ष्यन्ते । सङ्केताश्च यागसम्बन्धिनः लौकिकाः पदार्थाः ब्रह्माण्डप्रकृति-विलासितानि वा भवन्ति । अथवा कक्षन् मूढधीः मन्त्रप्रतिपादिता अध्यादयो देवाः केऽप्यमानुषाः पुरुषा भूताग्नि-वाय्वादित्य-मरुत्-पर्जन्यादिवेषेण प्रत्यक्षदृश्येनावस्थिता इति वा प्रतीयात् । तदिह प्रथमं किं तद्रहस्यं भाषितं वेदे द्रष्टव्यम्? यदि वेद एव रहस्यवागु-लिखितेति निश्चयो लभ्यते, ततः परं कथं तद्वोपनं साधितमिति सङ्केतपदार्थव्यवस्थां परीक्षामहै ॥

तपोनिष्ठानामृषीणां देवताभिः सह व्यवहारे तदर्थप्रकाशने च रहस्यमाषा-व्यवस्थापितेति निर्णेतुं प्रमाणमस्ति चेत् तत् प्रथमं मन्त्रदृष्टिष्वेव स्यात्, क्रपिदाक्येषु एव द्रष्टव्यम् । क्रग्वेदसंहितायां रहस्यपदार्थप्रसङ्गेषु किमुदिश्य रहस्याथेपरं पदं प्रयुज्यत इति विचार्यमाणे, कोऽप्यसुरो देवो वा किमपि स्थानं कोऽपि लोको वा तिरो-हितो न दृश्यत इति वक्तव्ये अन्तर्हित-गृह-रहस्य-अद्वयाद्यपरपर्याय-निष्पत्तेन प्रयुज्यते । क्वचिदेवतासाम्निष्यसम्पादिकां वाचं निर्दिश्य प्रयुज्यमानं “नाम” अपि हृदि गुहार्या गृहमन्तर्हितं रहस्यं इति वा कीर्त्यते । वेदितव्यानि ज्ञानानि स्तोत्रपराणि वचांसि च निष्पत्तेन्द्रियभूत-रहस्यानीत्युच्यते । निरुक्तपठितानां पृष्णां अन्तर्हितनामामेकं निष्प-पदम् । इदं च प्रसङ्गवशात् गोपितं अन्तर्हितं तिरोहितं अदृश्यं रहस्यं इति प्रायः समानार्थेषु वेदे प्रयुक्तमीक्षितव्यम् । इदं च पदं सम्प्रति परीक्ष्य वेदर्थयः स्वप्रयुक्त-माषायां किमपि रहस्यं निष्क्रिप्य बहिर्मुखमतिभ्योऽपकेस्यश्च गोपायाश्वकुरिति निरूप-यिष्यामः । इदं चात्र नः सुदैवप्य, यत् सन्दर्भवशात् सविमर्शमविमर्शं वा इच्छानु-सारेण वेदपदानां अर्थात् व्याचक्षाणः सायणः निष्पत्तेन्द्रिय एकरीत्या अन्तर्हितं अदर्शनं गतं वेत्यर्थं व्याचष्टे । निष्पत्तेन्द्रिय साधु व्याकुर्वन्नपि प्रसक्तवाक्यतात्पर्यं स्वेदेशस्था-नयेष्वितमपि यथेच्छं प्रतिपादयतीति प्रथमं दर्शयिष्यामः । निष्पत्तेन्द्रियोगस्थलेषु एकत्र अन्यथा व्याख्यासीत् । तथा व्याख्याने प्रमाणं न दत्तम्, नापि प्रयोजनम् । प्रमाणं इतं चेत् तत्प्रमाणवचनं अन्यथा गृहीतम् । “निष्पत्तेन्द्रियमित्याह । हिरण्य-स्तूपस्य ऐन्द्रेषु द्विष्टु इयं क्रग्भवति- “अतिष्ठन्तीनामनिवेशनानां काष्ठानां मध्ये निहितं शरीरम् । वृत्रस्य निष्पत्तेन्द्रियः दीर्घं तम् आशयदिन्द्रशत्रुः” (, १२. १०.) । अत्र स्थूलोऽर्थः सायणीयपदप्रयोगानुपयुज्य दीयते । अतिष्ठन्तीनां

स्थितिरहितानां अनिवेशनानां उपवेशनरहितानां (प्रवहणस्वभावलात्) काष्ठानां अपां मध्ये निहितं निक्षिसं वृत्रस्य निष्यं निर्णामधेयं शरीरं आपः विचरन्ति विशेषेण पर्याक्रम्य प्रवहन्ति । इन्द्रशत्रुः वृत्रः (जलमध्ये प्रक्षिसे सति) दीर्घं तमः दीर्घनिद्रात्मकं मरणं यथा भवति तथा आशयत् सर्वतः पतितवान् । अत्र अप्सु मग्नेन गृह्णात् तदीयं नाम न केनापि ज्ञायते । तसात् निष्यं निर्णामधेयमिति सायणीयं विवरणम् । का नाम विवक्षा ? पश्यामस्तावत् । इन्द्रो वृत्रं जघान, तस्य देहपाते तमः शरीरं तस्य दीर्घनिद्रामवाप । तददृश्यमभवत् । गाढमधः पतने उपरि निरन्तरं अपां प्रवाहे, तच्छरीरमन्तर्हितम् । अत्र अदृश्यमभवदित्युक्तौ ऐतिहासिकपक्षस्य आधिभौतिकपक्षस्य वा का हानिः ? मेधेषु इन्द्रायुधेनाहतेषु तत्र बन्धिता आपो निर्षुक्ता भवन्ति । तासामावरकं वृत्रशरीरमधः पतति, उपर्यापः प्रवहन्ति, तसादन्तर्हितमदृश्यं एव तच्छरीरम् । कुतस्तर्हि नामशून्यमित्यभिप्रैति स्त्र सायणः ? सरलेनैव पथा अर्थसामञ्जसे सिद्धे “गृहत्वात् तस्य नाम न केनापि ज्ञायते” इति कुतोऽयं द्राविडप्राणायामः ? न वा निष्यपदस्य निर्णामधेयपर्यायलं निघण्डुपठितम् । यास्क एनामृच्चं उदाहार्षीत्, तत्र “निष्यं निर्णामम्” इत्याह । निर्णामपदार्थः दुर्गाचार्य-व्याख्यानाद अवगम्यते “येनासौ नीचैर्नमति” तं प्रदेशं विचरन्तीति दुर्गः । नीचैर्नमनेन गन्तव्यं निझ्ञं स्वलं निष्यमिति विवरणं अनुखारान्तस्य “निर्णामं” इति पदस्य युक्तं भवति । नामधेयार्थं तु “निर्णाम” इति नकारान्तनपुंसकलिङ्गं स्थात्, न तु निर्णामं इति अनुखारान्तम् । तसादत्र यास्कमेवं भ्रमादुदाजहार सायणः । एवं व्याख्याय कथं निर्णामघ्योऽभूद् वृत्र इति चेत् सोऽत्यन्तं तथा सृतः यथा तस्य नामापि स्मृतिपथादपगतं किल ! एवं स्वपक्षस्यानपेक्षितमपि क्लिष्टं व्याख्यानं शतशो दृश्यते सायणभाष्य इत्यलं विस्तरेण ॥

निष्यं अन्तर्हितमित्यसन्दिग्धम् । सर्वत्र सायणः निघण्डुपठितार्थमेव स्त्रीकृत्य यास्कं च प्रायश उदाहरति । अन्तर्हितपदार्थः गृहरहस्याद्यपर-पर्यायो वोध्यः । कौतसस्य अग्निशुक्लस्य व्याख्याने ‘निष्यं’ रहस्यं ‘अन्तर्हितं’ इत्येवाह—‘क इमं वो निष्यं आचिकेत वत्सो मातृज्ञनयत स्वधामिः’ (१. ९५. ४.) । ऋषिः पृच्छति, युष्मासु को वा रहस्यमप्नि जानाति यो वत्सः स्वधापदवाच्य-स्वधारणसामर्थ्यधर्मैः मातृरजनयदिति । एवं न केवलं असुरे वृत्रे अन्तर्हिते निष्यपदं प्रयुक्तम्, अपि तु अप्सु वनेषु वा गृहमग्निमावेद-

यितुमपि प्रयुज्यते । कचित् किमपि स्थानं कमपि लोकं वा गूढं अभिधातुं निष्यपद्द प्रयुक्तम् । काश्यपः सोमं सम्बोधयति—“तव ल्ये सोम पवमान निष्ये विश्वे देवास्त्रय एकादशासः” (९. ९२. ४.) । अत्र रहस्यं स्थानं सोमस्योल्लिखितं यत्र त्रयस्त्रिशदेवाः सधाभित्तं मूजन्तीति मत्रस्य उत्तरार्थे पष्ठते । जीव आत्माऽपि अन्तर्हित उक्तः । अत्र दीर्घतमसो मत्रदृष्टिर्भवति—“न विजानामि यदि वेदमसि निष्यः सन्द्वद्यो मनसा चरामि” (१. १६४. ३७.) । वासिष्ठमण्डले शाखा-सहस्रात्मतया विततं तद्रहस्यं ‘निष्यं’ हार्दसाक्षात्करैः सत्यदर्शनैरुप्यायैरधिगम्यत इत्युक्तम् । “त इन्द्रिण्यं हृदयस्य प्रकैरैः सहस्रवलशमभिसञ्चरन्ति” (७. ३३. ९०) । वसिष्ठः मारुते शूक्ते मरुतां रूपवाहनादीनि साश्रव्यं पश्यन् धीर एव इमानि (निष्यानि) रहस्यानि जानाति इत्याह—“एतानि धीरो निष्या चिकेत पृथिर्यदूधो मही जभार” (१. १६०. ४.) । पुनश्चान्यत्र वसिष्ठः मित्रावरुणौ सम्बोध्य प्राह—‘असाकं रहस्यानि स्तोत्राणि युवयोर्विदितानि’ इति । ‘न वां निष्यानि अचिते अभूवन्’ (७. ६१. ५.) । “निष्यानि रहस्यान्यपि स्तोत्राणि” इति सायणः । यत्र प्रत्यक्षं गूढं उद्देशपूर्वकं गोपितं रहस्यं वा तदभिधातुं निष्यपदं प्रयुक्तं वेदे इति निर्दर्शनायोक्तान्युदाहरणानि पर्याप्तानि । “अमूरा विश्वा वृषणा” इत्यसा क्रचः (१. ६१. ५.) तात्पर्ये परीक्षिते, रहस्यं मत्रार्थं विजानन्ति देवाः यज्ञ किमपि तेषां दृष्टेरपवारयितुं शक्यं, यच्च रहस्यं जनसामान्याद् वहिर्षुखबुद्धेः रक्षणाय आच्छादितं इति तात्पर्यं स्पष्टं भवति । अरविन्दश्रीचरणैः वामदेवस्त्रकृतथा “निष्या वचांसि” इति वाक् निस्संशयं वेदभाषारहस्यमुद्गाटयतीति निरूपितम् । सेयं मत्रदृष्टिः भवति वामदेवस्य—“एता विश्वा विदुषे वेदो नीथानि अग्ने निष्या वचांसि । निवचना कवये काव्यानि अशंसिषं मतिभिर्विप्र उक्थैः” (४. ३. १६.) । सायणीयविवरणार्थानि यदान्युपयुज्य असार्थोऽत्र समस्यते । वेदः विधातः हे अग्ने, विदुषे कवये (तुभ्यं) नीथानि (फलप्रापकाणि, सुप्रणीतानि वा) “निष्या” गूढानि निवचनानि नितरां वक्तव्यानि काव्यानि कविभिः क्रान्तदर्शिभिः मेधाविभिः कृतानि “एता विश्वा वचांसि” एतानि सर्वाणि वाक्यानि “मतिभिः उक्थैः” मननीयैः स्तोत्रैः शङ्खैश्च (सहितः) विग्रः प्राङ्गोऽहं अशंसिषं अवोच्नं, तानि सेवत्वा । अन्यथ यज्ञ इव वामदेवस्योदाहार्यः । तत्र इन्द्रेण क्रियमाणं सोमपानं रहसि निर्वर्त्यत इति दृष्टान्तोदाहरणेन प्रतिपादते, यथा ऋषिः वेदितव्यानर्थान् रहसि साधयति, तथा सोममन्यैरविदितमेव रहसि पितृन्द्रः

इति । “कविर्न निष्यं विदथानि साधन् शृणा यत् सेकं विपिपानो अर्चात्”
(४०. ११. ३.) ॥

निष्यपदं रहस्यार्थं सोदाहरणं व्याख्यातं, येन वेदभाषायां रहस्यं ऋषिभिः
निक्षिप्तमित्यसन्दिग्धमवगतं भवति । तच रहस्यं कचिद्देवता कचिद्दसुरः अन्यत्र ज्ञानं
सत्यं कमप्यर्थमुद्दिश्य भवतीति न विस्मार्यम् । ऋक्संहितायां अन्यानि च पदानि
रहस्यार्थघोतकानि प्रयुज्यन्ते । अत्र द्वित्राण्पुदाहरणानि दीयन्ते, यतोऽपि वेदमन्त्रेषु
रहस्यं निक्षिप्तमिति ज्ञायेत । गुहा-गृह-अपीच्यानि कचित् प्रतीच्यं अपि रहस्यार्थं
प्रयुज्यन्ते । स्वगुण-क्रियाद्योतकैः उपयोग-विशेषायत्तैः उक्थ-शस्त्र-स्तोम-गीर-वाग्-
वाणी-ब्रह्म-मन्त्रादिपदैः क्रग् व्यवह्रियत इति विदितचरमेवैतत् । अपि तु सन्ति मन्त्राः
यत्र गूढभाषाकलितां स्तोत्रवाचमावेदयितुं नामपदं प्रयुज्यते । “नाम” इत्यभिधान-
वाचकं नामधेयमित्यत्र न विवादः । वेदे देवतायाः नाम न केवलं अन्याभ्यो
देवताभ्यो व्यावर्त्य कामपि देवताव्यक्तिं निर्देष्टु प्रयुज्यते । किं तु प्रकृतं देवताव्यक्ति-
विशेषं विज्ञापयितुं सन्निधापयितुं वा या शक्तिरपेक्षिता भवति तां विभर्ति तत्त्वाम् ।
यतः तदेवेभ्यो नमनाय साधनं भवति ततस्तत्त्वामेत्युच्यते । नमनसाधनं नामेति
सायणीयव्याख्यानेऽपि दृश्यते । तस्मात्त्वामपदं देवताराधन-साधनभूतं सर्वाङ्गप्रणामं
आविष्कुर्वन्तं मन्त्रदृष्टिरूपं स्तवं लक्ष्यतीति ग्राह्यम् । “नम उक्ति विधेम” इत्यादावपि
देवतां प्रति सर्वथा प्रह्लादेवात्मभावं सम्पिपादयिषोभक्तस्यर्थेऽर्थेयम् । तस्मात्
नमनसाधनं ‘नाम’ स्तोत्रपर्यायतया वेदे प्रयुज्यमानं क्रमभ्य एवावगम्यते । तत्रापि तच
नाम कचित् गुहायां निहितं गूढं रहस्यमिति वर्ण्यते । कचिदपीच्य-शब्दविशिष्टं
नामपदं प्रयुक्तम् । अपीच्यं निष्यमित्य अन्तर्हितनामैव भवति । नैकेषु मन्त्रेषु रहस्यं
नाम रहस्यं स्तोत्रं वा अपीच्यनामप्रयोगेणावेदितं लक्ष्यते । गृत्समदस्य मन्त्रदृष्टिर्भवति—
“तदस्यानीकं उत चारु नाम अपीच्यं वर्धते नमुरपाप्” (२. ३५. ११.) । अपां वत्सस्य
शोभनं मुखं रहस्यं नाम अन्तर्हितं स्तवात्मकं नाम च वर्धते इति भावः । स्थूलपक्षे यः
कोऽप्यस्तु नामशब्दार्थः, सोऽपीच्यपदार्थं विशिष्टं इति तु असन्दिग्यं भवति । नाभाक
ऋषिः वरुणं स्तौति— “यो धर्ता भूवनानां य उस्ताणां अपीच्या वेद नामानि गुह्या ।
स कविः काच्या पुरु रूपं द्यौरिति पुष्प्यति नभन्ताभन्यके समे” (८. ४१. ५.) । अत्र
श्वानि पदान्यवधेयानि— ‘अपीच्या नामानि गुह्या कविः काच्या’ इति । इदं च तात्पर्यं

लक्षणीयम् । यो वरुणः सर्वेषां भ्रवनानां धारकः देवाधिष्ठानभूत-रश्मिसमूहोपलक्षित-
शानप्रकाशानां रहस्यानि गुहाहितानि नामानि (स्तोत्राणि वा) जानाति, स कविः
ऋन्तदर्शी काव्यानि कविकर्माणि पुष्ट्यति, यथा द्यौः पुरुरुपं पोषयतीति सङ्घेपार्थः ॥

अस्मिन्ब्रेव सूक्ते— “स समुद्रो अपीच्यस्तुरो वामिव रोहति” (८. ४१. ८.) ।

इति अन्तर्हितो रहस्यसमुद्रो वरुण इत्युक्तम् । कविर्भार्गव ऋषिः मातापित्रोः रहस्यं
नाम पुत्रो धारयतीत्याह— “ऋतस्य जिह्वा……… दधाति पुत्रः पित्रोपीच्यं नाम”
(९०. ७५. २.) “सदा ते नाम स्थयशो विवक्षिम्” (७. २२. ५.) इति वासिष्ठमन्त्र-
व्याख्याने “तत्र नाम स्तोत्रं सदा सदैव ब्रवीमि” इति सायणः । पुनश्च “मर्त्या
मर्त्यस्य ते भूरि नाम मनामहे । विप्रासो जातवेदसः ॥” (८. ११. ५.) ‘भूरि
नाम मनामहे’ विस्तृतं स्तोत्रं जानीम इति सायणः ॥

बहवः सन्ति मन्त्रवर्णीः संहितायाम्, यत्र नामपदं देवताव्यक्ति-विशेषं प्रति
विज्ञापनाय प्रयुज्यते, ऋचं स्तोत्रवाचं योतयितुंचोपयुज्यते । द्विधाऽपि तद्रहस्यं
अन्तर्हितं गहनं वेत्यर्थं वर्तते । कदाचित् प्रतीच्य-पदमपि तिरोहित-रहस्य-गोपिताद्यर्थं
व्यवहृतं पश्यामः । परं तु आभिमुख्ये अन्तर्मुखत्वे वा लोक इव वेदेऽपि भूयः प्रयुक्तं
भवति । अन्तर्मुखत्वार्थे प्रत्यगात्मादिः प्रयोगोऽद्याऽपि वर्तते । प्रत्यञ्चुख-पराञ्चुखशब्दौ
अन्तर्मुख-वहिर्मुखवाचकौ विदितवरौ । उपन्यस्तमिदं सर्वं वेदभाषायां रहस्यमत्तीति
वाङ्मृचसंहिता-प्रमाणपूर्वकं निरूपयितुं पर्याप्तं भवेद्विचाररसिकानां जिज्ञासूनाम् ॥

अथ तद्रहस्यं परीक्ष्यते । तत् कीदृशं, केनाच्छादनेन अन्तर्थभूतं तत् संवियते? प्रागुक्तं सङ्केतपदार्थरूपं तदावरणमित्याचक्षमहे । यद्यपि अन्तरर्थः परमार्थो गोप्यविद्या-
प्रवृत्तानां अध्यात्मनिष्ठानां विदित उपयुक्तश्च भवति, बाह्योऽर्थः सङ्केतरूपः स्थूलः
कर्मपराणामुपयुक्तश्चेत्युक्तं, तथाऽपि बाह्योऽर्थः सर्वत्र सङ्केतरूपेषैव साध्यत इति नियमो
न भवति । सङ्केत-निरपेक्षमेव बाह्याभ्यन्तरार्थद्वयं मन्त्राणामनेकत्र निष्पन्नं भवति ।
तत्र मुख्यं साधनं कतिपयपदानां द्व्यर्थता वद्यर्थता वा प्रसिद्धा वेदे । अत्रेमान्युदा-
हरणानि भवन्ति— ‘धीः’ इदं च पदं लोके वेदे च बुद्धिवाचकं प्रसिद्धम् । धी-शब्दः
कर्मर्थोऽपि गृह्णते वेदे । तसादन्तरर्थे सर्वत्र ज्ञानवृत्ति-विशेषतयैव व्याख्यायते ।
बाह्ये तु धियः कर्माणीति व्याचक्षते, न तु सर्वत्रेति नियमः । केतुरिति प्रज्ञापकोऽन्त-
श्चान-विलासविशेषः गूढार्थपश्चे, बाह्यपश्चे तु केतूनां धात्वर्थानुगमेन प्रज्ञापकते प्रोक्तेऽपि

अत्यन्तस्थूलतया रश्मिभिः प्रकाशदानात् तेषां प्रत्यक्षं जगत् प्रति प्रज्ञापकत्वाच्च केतवो
रश्मय उच्यन्ते । अत्रापि न नियमः, नैकः केतुपदार्थः कर्मपरब्याख्याताम् । ‘श्रवः’
इदं च शृणोति-धातर्थसम्बन्धिनां श्रुति-श्रोत्र-श्रवणादीनामेकं पदम् । अन्तःश्रवणं दिव्यं
वा, देवतानुग्रहान्निष्ठाविशेषलब्धाज्ञानवलावेशादा सिद्धं श्रवणं इति रहस्यसम्प्रदायार्थः ।
स्थूलपक्षे कीर्तिरिति सात् न्यायतः, कीर्तेः सर्वत्र श्रूयमाणत्वात् । क्वचिदभमपि व्याच्छै
सायणः, पुनरिहापि नास्ति नियमः । ‘कतुः’ प्रज्ञा, अध्यवसायात्मकं प्राज्ञमिच्छावर्ल
वा सर्वत्र अन्तर्थप्रतिपत्तौ । स्थूलपक्षे तु न नियमः । क्वचित् प्रज्ञा क्वचित् याज्ञिकं
कर्म, अन्यत् किमपि वेच्छानुमारेण व्याहरति सायणः । ‘ऋतम्’ रहस्यार्थाधिगमे
ग्रधानतमभिदं पदं, अन्तर्हितानां वेदार्थानां अधिगमाय प्रथमं द्वारमिति वक्तव्यम् ।
सत्यं आविर्भूतं सत्यं वा तद्भर्मो वा ऋतपदेनोच्यते, नान्यथा गूढार्थप्रकाशनपद्धतौ ।
स्थूलपक्षे क्वचित् ऋतमुदकं भवति, यज्ञो भवति, अन्यत्र अन्यत् किमपि भवति, किं वा
न भवेन्निरङ्गुश-कर्मपरता-प्रतिपादनोत्साहसमीरिते सायणीये भाष्ये ? एवमन्यानि
पदान्यपि सङ्केतरूपं विनैव वाद्याभ्यन्तरार्थ-साधकानि वर्तमानानि यथावसरं ऋचा
व्याख्यानेषु प्रसज्जन्त इति नेह विस्तर इष्यते । इदमत्रावधेयम् । इदमेव महद्वर्ल
अन्तर्थविवरणसरणेः, यद् ऋतादिपदानां एकैकस्यापि एकरूपतया नियमेनार्थग्रहणात्
सर्वत्र गूढार्थानुमारेण तात्पर्यमसङ्गतिः सुलभा लक्ष्यते । स्थूलपक्षरीत्या तु बहुषु स्थलेषु
न केवलं भावदारित्यं किं तु तात्पर्यमसङ्गतं च भवतीति पुरस्ताद्वाख्याने दिङ्गात्रं वा
प्रदर्शयिष्यामः ॥

अथ सङ्केताः । ऋतादिपदान्यसङ्केतपदान्यपि अन्तर्थसाधनान्युपपादितानि ।
अन्यानि पदानि सङ्केतरूपाणि गवाश्वघृतादीनि वर्तन्ते । एषामैकमपि आन्तरस्य
प्रपञ्चस्य सत्यस्य भावस्य पदार्थस्य वा वाद्यं सङ्केतरूपं ज्ञेयं भवति । अत्र उदाहरणानि
भवन्ति । ‘गौः’ इति विशिष्टं आद्यं पदम् । यद्यपि लोक इव वेदेऽपि गोपदं रश्मिः
वाक् चतुष्पादिशेषः इत्याद्यर्थेषु वर्तते, तथाऽपि गूढार्थपक्षे किरणोपलक्षित-अन्तःप्रका-
शार्थे प्रयुज्यते । तस्य सङ्केतः गौरिति चतुष्पादाद्ये ग्राद्यः । यद्यपि गोपदस्य क्षिण्ठ-
तया द्व्यर्थः सिध्येत्, तथाऽपि सङ्केतरूपैव गौप्राद्या, गोपर्यायधेनवादीनां गोविकार-
दुग्ध-घृतादीनां च सङ्केतरूपतया मन्त्रवर्णेषु प्रयोगवाहुल्यात् । तादृशस्थलेषु सङ्केत
उज्जिता तात्पर्यान्वेषणे लाभस्तु असत्यः शोचनीयश्च भवेत् । मन्त्रद्रष्टार ऋषयः

असम्बद्धप्रलापिन उन्मत्ता इति वा सिध्येत् । ‘अश्वः’ बलस्य सङ्केतः अद्यतने युगेऽपि नव्यानां व्यवहारे इयदश्वबलमिति बलप्रमाणगणनायां आहुः । इदं च बलसङ्केतभूतलं अश्वस्य चिरन्तनमिति स्यार्थम् । ‘आपः’ जीवनरसः तच्छक्तिविशेषणां सृष्टिकार्यस्थितानां विश्वमूलतच्चशक्तीनां च सङ्केतः । ‘नद्यः’ ‘सिन्धवः’ सर्जनपोषणशक्तीनाम् । ‘समुद्रः’ अखण्डसत्त्वस्त्रूपं, यस्मादुदेति सूर्यात्मा सत्यः । ‘पर्वतः’ पर्वतान् सानुमान् सृष्टस्य भूम्यादेर्जगतः बहुप्रस्थस्य उपर्युपरि सानव इवावस्थितस्य सङ्केतः । ‘गुहा’ रहस्यस्थानस्य, सर्वभूतमूलस्थानभूतस्य हृदयस्य सङ्केतः । इमानि वहिरुपस्थितानि वस्तुरूपाणि वेदकविभिः स्वोद्दिष्टानर्थान् आविष्कर्तुं निरायासेनोपयुक्तानीति सावधानावलोकने स्पष्टं भवेत् । अठुत्रिमधियां आदि-कवीनां अन्तरञ्जेषु समुद्रादीनामखण्डसत्त्वस्त्रूपादिभिः पदं कृतमिति नात्र चित्रम् । तथा च, अपरिमेयत्व-गाम्भीर्यादिरखण्ड-द्रव्यसमृद्धिर्वा समुद्रस्य, निरन्तर-वहनाप्यायनादिशीलता सिन्धूनां, जीवनाधारता वा अपां, एवमन्येषामभितः सतां चराणां स्थिराणां वा गुणक्रियाविशेषाः सर्गस्य मूलतत्त्वानि सूक्ष्मगहनप्रदेशेषु विगाह्य अन्तरे प्रकृतौ देवताकार्य-विलसितानि पश्यतामृषीणां स्वानुभवसदृशाः सङ्केता अभूवत् । परदैवतं प्रति यात्रायां वेदकवर्ददर्शनप्राप्तानां सत्यार्थानां सूक्ष्माणामसाधारणभावानां आविष्करणाय स्थूलानि सरित्समुद्र-गवाश्वप्रभृतीनि निसर्गसिद्धानि विभवान्यप्रयास-प्रवृत्तान्यासन् । तथा मन्त्रवाग्भूदार्थानामाविष्करणं ऋषेः स्वोपयोगाय अन्येषां तादृशाध्वचराणामनुचराणां वा प्रयोजनायाकलिपष्ट । इदं च सङ्केतविम्वानां परमं प्रयोजनम् । तानि हि स्वभावैरिष्टार्थान् प्रतिपाद्य विवरणमन्तरेण गाढं संस्कारमात्मनि द्रष्टरि विदधते । उत्तरयुगेषु बुद्धिप्रधानेषु साहित्याभ्युदये आजमानेऽपि विघ्नैर्विना प्रायो भावाविष्कारो न घटतेऽद्यापि । तत्रापि गुणक्रियाविशेषधर्मारोपणेन रूप्य-रूपकभवं प्रतिपाद्य इष्टमर्थं बोधयन्ति कवयः । वेदे तु सङ्केतरूप-ग्रहणेन रूप्ये रूपकधर्मारोपस्य नास्त्यवसरः । पर्वतविभवप्रदर्शनमात्रेण अचलज्ञ-जीवन-प्रवाहप्रभवत्स-बहुप्रस्थाधिरोहसानुमत्व-उत्तुङ्गलादयः अनभिहिता एव साक्षादुपस्थिताः प्रभवन्ति हृदयं प्रवेष्टुम् । अपरं चेदं बोध्यम् । वेदनात्मकाद्वावादनुभव-विशेषाद्वा धीवृत्यात्मकं ज्ञानं (बौद्धेऽस्मदीये युग इव) न पृथकृतं वैदिके युगे, यत्र वेदनं बुद्धिः उमे अपि सुसङ्गते निरन्तरे चाभूताम् । यानि सत्यानि अवगन्तुं बुद्धिः प्रवर्तते, तानि सरूपावस्थितानि घनान्यनुभववेदानि भवन्ति, न पुनस्तानि केवलं वृत्त्यात्मकतया गृह्णन्ते ।

तस्मात् सत्यं घनं सर्वदा स्वरूपावस्थितं अनुभवैकवेद्यं धीवृत्तिभावना-विषयभूतं च भवति । यच्च सत्यमसाकं प्रत्यक्षं भवति, यच्च भावनागोचरं वा, तद्रस्तुतः स्वरूपावस्थितं ज्ञेयं, तस्य बाह्यतलमेव नः प्रत्यक्षं भवति, तस्य भावनाऽपि छायेव विद्रा मानसी वृत्तिः । यत्किमपि सत्यं प्रति आद्यानामृषीणां बुद्धिस्वत्त्वेः हार्दभावस च साङ्केत्यात् भावानुभव-धीवृश्योद्देवधीभावव्यवहारस्य नासीत्प्रावल्यम् । ऋषिभिः प्रयुक्ताः सङ्केताः युगपदनुभव-धीवृश्योर्गोचराः समपथ्यन्तेति सङ्केतपार्थः ॥

अथ नैकविधाः सङ्केताः । प्रत्यक्षे स्थूले जगति स्थितानां पर्वतादीनां सङ्केतोपयोगितमुक्तम् । एषां सर्वेषां समानवर्गता ज्ञेया । प्रायशोऽयमेव सङ्केतवर्गः मन्त्र-दृष्टिषुपयुक्तः प्रागस्माभिः व्याख्याताः, येनावगतेन गूढार्थप्रवेशपद्या सुगमा भवेत् । अन्यविधाश्च सन्ति सङ्केताः, ये च न भवन्ति वाह्यजगत्सम्बन्धिनः, किं तु ऋषिभिः चर्यमाणे रहस्याध्वनि लब्धाश्राथाः ज्ञानचक्षुर्दृष्टैः लोकान्तरसम्बन्धिभिः विम्बैः भाषा-स्थानीयैरावेद्यन्ते । स्थूलात् जाग्रत्प्रपञ्चादुपरिष्ठात् स्थितानां विपुलतप्रज्ञाशक्ति-विलास-क्षेत्रभुवां सम्बन्धिनो गहनार्थाः स्वयं क्रपिद्वैः विम्बविशेषैराविर्भवन्ति । तस्मात् तादृशानां रूपाणामेवार्थाभिधायकत्वं सिद्धम् । तथाविधानि रहस्यानि क्रपेशक्षुषः प्रत्यक्षाणि भवन्ति । एतद्वर्गीयाः सङ्केताः देवताविशेष-वर्ण-वाहन-आकृति-व्यापारादिवर्णनपराः मन्त्रेषु लक्ष्यन्त इति वोध्यम् ॥

पुरा युगेषु प्राचीनमानुषवर्गेषु देवताराधनपद्धतिः सर्वथा सङ्केतरूपसमृद्धेति नास्ति संशयः । अद्यापि केचन विन्दु-त्रिकोण-पट्कोण-मण्डलादयो यन्त्रपदवाच्याः तान्त्रिकाः सङ्केताः रहस्यार्थाः पूज्यन्ते । अन्ये पुनः पुराणागमप्रसिद्धाः त्रिशूल-शङ्ख-चक्र-गरुड-वृषादयः अद्यापि उपयुक्ताः सुप्रसिद्धाः, एतेषां सङ्केतानां क्वचित् पुराणेषु विवरणं लक्ष्यते । तत्त्विकमूर्त्यादीनां सङ्केतार्थस्तत्र तत्र व्यक्तमव्यक्तं वा सूच्यते । ईरशां सङ्केतानां पूर्वोक्तवैदिकसङ्केतानां च आधारतः प्रयोजनतथ भेदो वर्तत इत्यवधेयम् । अस्य विषयस्य अत्रानुपयोगादिस्तरभिया च एतावतैव विरम्यते । सर्वथा वेदसूक्तार्थविचारे सङ्केतरूपार्थग्रहणं न्यायं सुतरामुपपन्नमित्यलं बहुनोक्तेन ॥

अथ तृतीयः खण्डः

वेदरहस्यमधिकृत्य प्रतिपत्तच्योऽस्मत्पक्षः सविस्तरमुपन्यस्तः । गूढार्थ-विवृती

सङ्केतरूपपदार्थीनां स्थानं सप्रमाणमुपपादितम् । वसिष्ठवामदेवादीनां मन्त्रदृष्ट्य एवार्थं प्रधानं प्रमाणं वेदगूर्ध्वार्थसिद्धान्तस्येति निरूपितम् । इतः परं वेदमन्त्रर्णभ्योऽन्यत्र वेदगुप्तार्थसिद्धान्तं गूढमगूढं वा सूचयन्ति प्रोद्वलयन्ति वा प्रमाणान्यस्मिन् खण्डे परीक्षेभ्यः । अत्र प्रथमं तावत् नैरुक्तानां मतमावेदयतो यास्कस्य कान्यपि वचनानि निरीक्षितव्यानि भवन्ति, प्रसङ्गतस्याशयाः कच्चिदुद्घितिवाः पूर्वम् । अत्र तस्याभिप्रायान् सामान्यतो देवान् मत्रान् क्रपीन् मन्त्रार्थविवरणं चाधिकृत्य सारतो व्याचक्षमहे । वेदार्थविगमाय मुख्यमङ्गं निरुक्तमिति प्रसिद्धम् । निरुक्तं च निर्वचनं वैदिकपदानां द्वितीयोऽध्यम् । कानि तानि वैदिकपदानि भवन्ति येषां निर्वचनाय प्रवृत्तो यास्क इति चेदुच्यते । छन्दोभ्यः समाहृतानि स्वाध्यायात्परमार्थविचारायोपयुक्तानि निधण्डुपदवेदनीयानि चिरन्तनसम्प्रदायाध्ययन-क्रमागतान्येव निर्वचनविषयभूतानीति ज्ञेयम् । अत एव ‘समान्नायः समान्नातः स व्याख्यातव्यः’ इति पदानां आन्नानात् समाहारं योतयितुं समान्नायपदेनोपक्रान्तं निरुक्तम् । पदसमुदायो निधण्डुः पदनिर्वचनं निरुक्तमित्युभयोर्विशेषो बोध्यः । तस्मान्नामलिङ्गानुशासनस्यामरसिंह इव न यास्को निधण्डुकारः, किं तु निरुक्तकार इत्यवधेयम् । तत्रापि वहूनां पूर्वेषां निरुक्तकाराणां मर्त आश्रित्य तदुक्तीरुद्धिखन् यथामति व्यरचयन्निरुक्तग्रन्थम् । यद्यपि नैरुक्तपक्षः प्रायः स्थूलो बहिर्मुख इत्यसंशयं, तथाऽपि यास्कोक्तिषु केचनांशाः संलक्ष्यन्ते, ये च भवेयुः अवधानभाजनं वेदरहस्यजिज्ञासूनाम् । यद्यपि यास्कोक्तानि पदानां निर्वचनानि सर्वत्र उपपन्नानीति न शक्यं वदितुं, यद्यपि चहुषु स्थलेषु तत्रिवचनानि निरुक्तशक्लपनासाधितान्येवेति वाच्यं, तथाऽपि तत्प्रतिपादितं वेदपदानां यौगिकत्वं नैरुक्तमतं गूढार्थचिन्तकानाममूल्यं रहस्योद्दाटनद्वारं भवति । वेदपद-यौगिकत्वप्रतिपादकं नैरुक्तपक्षमवलम्ब्य वैदिकधर्मस्य पुनरुद्धाराय दयानन्दस्याभिभिः प्रवृत्तमिति सार्यम् । वेदगुप्तार्थविचारे वैदिकपदानां यौगिकत्वं मुख्य आधारस्तम्भ इत्यं प्रथमोऽशो अवधेयः । अन्यश्च भवति । वेदे वृत्तान्तान्वारुद्याने, देवतानां वन्धुत्वादिवादे वा, न मुख्योऽर्थो ग्राह्यः । गौणी वृत्तिरेवाश्रयणीयेति नैरुक्तः पक्षः । इदं च गौणार्थश्रयणमवश्यमभिमतं च असाकं वेदरहस्यार्थप्रकाशने । परं तु तात्पर्योपिपादने सूक्ष्मोऽन्तरर्थो गृह्णतेऽसाभिः, न तु बाह्यः स्थूलश्च नैरुक्तरिव । मीमांसकानामपि समतानुसारेण गौणाः शब्दा इति प्रसङ्गवशादुदाहृतं पूर्वं, इह तत् सार्यम् । ‘खसुर्जारः शृणोतु नः’ (ऋग्वेद- ६. ५५. ५.) ।

इत्यत्र व्याख्याने यास्क आह— “उपसमस्य खसारमाह साहचर्यद्रिसहरणादा” (नि. ३. १६.) । अन्यत्र इन्द्रशत्रुघ्नित्र इति वदन् आह— “तत् को वृत्रः? मेघ इति नैरुक्ताः, लाष्ट्रोऽसुर इत्यैतिहासिकाः । अपां च ज्योतिषश्च मिश्रीभावकर्मणो वर्षकर्म ब्रायते । तत्र उपमार्थेन युद्धवर्णा भवन्ति” (२. १६.) । यद्यपि वाद्यः स्थूल एव भावः परिगृह्यते निरुक्तकारेण, तथाऽपि वेदार्थविचारे गौणार्थश्रयणस्याभिज्ञाः पूर्वे श्रुतर्षय इत्यमंशोऽस्माकं मार्गदर्शीत्यनर्धमिदं तत्त्वम् ॥

एवं स्थूलमर्थं मन्त्राणां ब्रुवाणोऽपि दुरुहो देवतनिर्णयः, दुरुहो वेदार्थबोध इति मन्त्रवर्णानुदाहरन् दृष्टान्तेन प्रतिपादयति— “शाकपूणिः सङ्कल्पयाश्चके सर्वा देवता ज्ञानामीति । तस्मै देवतो भयलिङ्गं प्रादुर्बभूव । तां न जज्ञे । तां पप्रच्छ विविदिषाणि लेति । सास्मा एतामृतमादिदेशैषा मदेवतेति” इति (नि. २. ८.) । अत्र यास्केनोदाहृता ऋक्— ‘य ईचकार’ इति दीर्घतमसः अस्यामीयसूक्तस्था (१. १६४. ३२.) “वहु प्रजाः कृच्छ्रमापद्यत इति परिव्राजकाः, वर्षकर्मेति नैरुक्ताः” इति क्रचो विवरणमारभ्य पक्षान्तरगतं परिव्राजकीयं तात्पर्यमुल्लिखन् नैरुक्तं स्थूलमेव पक्षमुदाहरति । कर्मपर-व्याख्यानाचार्यः सायणोऽपि अस्यामीयसूक्तं सर्वं अध्यात्मपरतया व्याख्येयमिति अभ्युपगच्छन् इमां क्रचमात्मादिमतानुसारेण व्याख्यातवान् । यत्किमपि वा भवतु अस्या क्रचस्तात्पर्य, यास्कोक्तित इदमवगम्यते । देवतास्वरूपावगमो दुर्लभः, देवताप्रसादादेव सम्पाद्यः । शाकपूणे: प्रत्यक्षतां गतायामपि देवतायां, सा स्वस्वरूपं न व्यवारीत् । एवं किल सा प्रोवाच— “देवताः सर्वाश्च जिज्ञासितवानसि, अहमेव सर्वदेवता, मम यथार्थं स्वरूपं ‘य ई चकार’ इत्यसामृचि प्रतिपादितम् । तं मन्त्रवर्ण-पद-निर्वचनप्रवीणोऽसि, तस्मादेतत्या क्रचः सकाशान्मामवेत्यावधारय” इति । दुरुहो वेदार्थबोध इत्युक्तं, इतश्च रहस्यमस्ति वेद इति स्पष्टम् ॥

तथैव यास्को वेदार्थनिर्णयोपयोगाय बहूनां तदानींतन-पक्षान्तराणां प्रामाणिकानां वादानखण्डयनुदाहरति । याज्ञिकाः, पूर्वे याज्ञिकाः, एके नैरुक्ताः, नैदानाः, परिव्राजकाः, ऐतिहासिका इत्येवमादीन् पक्षान् तत्र तत्र शंसति । अतो बहुप्रकारो मन्त्रार्थव्याहारस्तत्र अध्यात्मादिगृहार्थपक्षश्च विस्मृतप्राय एव यास्कनिरुक्त-प्रणयनसमय इति गम्यते । यद्यप्येवं, तथाऽपि क्रषीणां क्रषितमधिकृत्य मन्त्रप्रादुर्भावप्रकारं च “तदेनान् तपस्यमानान् ब्रह्म स्वयम्भू अभ्यनार्षत्” इत्यवोचनिरुक्तकारः । अन्यत्र

मन्त्रार्थदुरुहलं प्रतिपादयन् द्वे क्रचौ उदाहरति— “उत तः पश्यन्न दर्दर्श वाचं उत लः
शृणवन्न शृणोत्येनाम् । उतो लस्मै तन्वं विसस्ते जायेव पत्य उश्ती सुवासाः”
(१०. ७१. ४.) । “उत तं सख्ये स्थिरपीतमाहुः नैनं हिन्वन्त्यपि वाजिनेषु । अधेन्वा
चरति मायथैयं वाचं शुश्रुतां अफलामपुष्पाम् ॥” (१०. ७१. ५.) । अत्र आद्यर्चा
मन्त्रार्थावगत्यै यत्तः कार्यः, अर्थावतोधशून्यः स्वाध्यायवान् स्थूलमेव मन्त्रार्थं पश्यन्नपि
अन्धे इव भवति, तथा मन्त्रशब्दं शृणवन्नपि मन्त्रशक्तिप्रत्रोधनाक्षमः बधिर इव भवति ।
यस्तु विज्ञः दृष्टिश्रुतिसम्पन्नः मन्त्रहस्यं साक्षात्कर्तुमधिकारी भवति, तस्मै क्रगात्मिका
वाक् स्वयं प्रकाशा भवति, यथा जाया पत्ये स्मं वपुरपर्यति तथेति उपमया प्रतिपादयति ।
एवमर्थावगतिरवश्या, न चेत् ‘स्थाणुरर्यं भारहर’ इति अनर्थज्ञो निन्दास्पदं भवतीति
उपपादयति । अन्यर्चा इदमवगम्यते । अस्याः दुर्गचार्यव्याख्यानमनुसृत्य पदार्थान्
अभिधाय तात्पर्यं प्रदर्शयामः । ‘उत तं सख्ये स्थिरपीतमाहुः’ इति । उत तं एकमपि
सख्ये देवसख्ये देवानां समान-ख्यानतायां देवसायुज्य इत्यर्थः । “यां यां देवतां
निराह तस्यात्स्यास्ताद्वायमनुभवति” इति उत्तरत्राह यास्कः । तदत्र अनुसन्धेयम् ।
क्रमिति आहुः ? स्थिरपीतं इति । अप्रच्यवनधर्माणं विज्ञातार्थं इत्यर्थः । क एवमाहै
इयमेव वाक् क्रक्षसंज्ञिका । ‘नैनं हिन्वन्त्यपि वाजिनेषु’ एनं वागर्थज्ञं बलवत्सपि वाग्-
ज्ञेयेष्वर्थेषु दुर्ज्ञेष्वेषु दुरवघटनीयेषु समुद्रपिहित-रत्नसन्निभेषु देवतापरिज्ञानादिषु व्याकर्त-
व्येषु अन्ये अनुगन्तुं न शक्नुवन्ति । उत्तरेणार्थं चेन अविद्वान् निन्दयते । एषः अविद्वान्
अधेन्वा मायया चरति, अस्मै एषा वाग्धेनुः कामान् न दुर्घे । यः अफलां अपुष्पां
वाचं अन्येभ्यः सकाशात् श्रुतवान्, अध्ययनादत्ते नाति किमपि मृग्यमिति शब्दमात्रं
श्रुत्वा दृढग्रहेणावस्थितो भवति, तस्य अपुष्पा अफला च वाग्भवति ॥

अत्र यास्कः “याज्ञदैवते पुष्पफले देवताध्यात्मे वा” इत्याह । अत्र निरुक्त-
र्थ्याख्यातार आहुः—‘यज्ञे भवं ज्ञानं याज्ञं, देवतासु भवं दैवतम् । आत्मन्यधि यद्वर्तते
तदध्यात्मम् । यज्ञपरिज्ञानं देवता-परिज्ञानं आत्मपरिज्ञानं च । एतदेव समस्तवेदप्रति-
याद्यम् । तत्र यद्यभ्युदयलक्षणो धर्मोऽभिप्रेयते, तदा दैवतार्थताद्याज्ञं दैवतं फलम् ।
फलार्थं हि पुष्पं भवति पूर्वम् । यदि पुनर्निःश्रेयसलक्षणो धर्मोऽभिप्रेयते, तदोमे
याज्ञदैवते पुष्पत्तमेव विभृतः । दैवते हि तदर्थताद्याज्ञमन्तर्भूतमेवेति दैवतं पुष्पं
अध्यात्मं फलम्’ ॥

सर्वथा त्रिविधं परिज्ञानं अधियज्ञ-अधिदैवत-अध्यात्मारूपं मन्त्रवर्णेभ्यो लब्धव्यं।
इति यास्को मन्यते । अविस्पष्टार्थाश्च मन्त्रा इति चेन्नैष स्थाणोरपराधो यदेनमन्थो न
पश्यतीत्याह । अन्यथ स्वकालिकमैतीद्यं स्वरति निरुक्तकारः । क्रष्णः साक्षात्कृत-
धर्माणः अवरेभ्योऽसाक्षात्कृत-धर्मभ्यः उपदेशेन मन्त्रान् सम्प्रादुरिति । उपदेशेनेत्याह ।
अत्र वेदरहस्यनिर्देशं कमपि चिरन्तनं गूढसम्प्रदायमेवाभिप्रैतीति ज्ञायते । अत एव
तस्मात्सप्तसा पारमीप्सितव्यमिति व्याहरति ग्रन्थस्यान्ते । इतशास्ति रहस्यं वेद इति
असन्दिग्धम् ॥

अथ मन्त्ररहस्य इव देवतारहस्येऽपि श्रद्धा यास्कस्येति प्रागुदाहृताभिस्तदुक्तिभिः
अवगतं भवति । अन्ते च देवता अधिकृत्य तदुक्तयो देवगुप्तार्थसिद्धान्तस्यानुकूल्य-
सम्पादिका इत्यवधेयम् । तथा चाह— “माहाभाग्यादेवताया एक आत्मा बहुधा स्तूयते,
एकस्यात्मनोऽन्ये देवाः प्रत्यज्ञानि भवन्ति । इतरेतरजन्मानो भवन्तीतरेतरप्रकृतयः
कर्मजन्मान आत्मजन्मान आत्मैवैषां रथो भवति, आत्मा अश्वाः, आत्मा आयुधं,
आत्मैववः, आत्मा सर्वं देवस्य देवस्य” इति (७. ४.) । एवं यास्कः पक्षान्तराणि
प्रामाणिकत्वेन यथावसरमुदाहरन्नपि मन्त्रेभ्यस्त्रिविधपरिज्ञानं प्रतिपाद्य अध्यात्मपक्षपाराम्यं
अभ्युपगच्छतीत्यवधेयम् । इदं च प्रोद्धलयति वेदरहस्यार्थसिद्धान्तम् ॥

अथ च साध्यवेदं यत्प्रामाणिकतया शंसति पूर्वेषां नैरुक्तेतरपक्षिणां वा वचनानि
यास्कः, तथाऽपि नासौ सतृणाभ्यवहारी । यत्र माननीयेष्वपि पूर्वेषां वचनेषु असाधु
पश्यति, तत्र निःशङ्कं दोषं दर्शयति । अत्रैकमिदं निर्दर्शनं भवति— “वनेन वायो
न्यधायि” (ऋ. १०. २३. १.) । अस्यामृचि ‘वायो’ इति एकं पदं द्विधा कृतं पदपाठकारेण
लदसाध्विति आह— “वेति च य इति च चकार शाकल्यः । उदाच्चं लेवमारुत्यातं
अभविष्यत, असुसमाप्तार्थः” (नि. ६. २८.) इति । क्रक्षसंहितापदपाठकारः शाकल्यः ।
यद्यप्येवं वेदपदपाठकारेऽपि दोषदर्शनं प्रयुज्यते, तथाऽपि विशुद्धलत्वं नेष्यते,
यन्मन्त्राणां परमं प्रामाण्यमभिमन्यते । परं तु यथा मन्त्रान् प्रमाणदृष्ट्या पश्यति, तथा
ब्राह्मणानि तत्र तत्रोदाहरन्नपि नाद्रियते । तथा च दैवतकाण्डे वैश्वानर-प्रस्तावे “बहु-
भक्तिवादीनि हि ब्राह्मणानि भवन्ति” इत्याह (नि. ७. २४.) । भक्तिर्नाम गुणकल्पना
येन केनचित् गुणेन ब्राह्मणं सर्वं सर्वथा ब्रवीति तत्र तत्त्वमन्वेष्यमेव भवतीति यास्क-
व्याख्यातारः । तस्मात् सविचारमेव पूर्वेषां वचनानि परीक्ष्य परिग्राह्याणीत्येवमर्थकानि

निरुक्तकारवाक्यानि सर्वत्र्यान्यसाकं वेदरहस्यार्थविवरणप्रसङ्गे । इयानुपकारकोऽसाकं यास्क इति प्रदर्शितम् । इतश्चास्ति रहस्यं वेदे मार्गितव्यं, प्रकाशयितव्यम् ॥

बहूनां ब्राह्मणवचनानां चाटुकारवचनलेनाप्रामाण्यं यथा यास्कः पश्यति तथा शौनकीय-बृहदेवता यास्कोक्तिषु दोषं दर्शयति- “पदसेकं समादाय द्विधा कुल्ला निरुक्तवान् । पुरुषादपदं यास्को वृक्षे वृक्षं इति त्वचि ॥” इत्यादिभिः । (बृहदेवता- २. १११-११६) । यास्क इव बृहदेवताऽपि मन्त्रार्थविवरणे मतभेदानाह । तत्राप्यात्मवादिपक्षमुदाहरति । निर्दर्शनाय पञ्चजनचर्चा अत्रोदाहरामः- (३. ६७-७२.)

“शालामुख्यः प्रणीतश्च पुत्रो गृहपतेश्च सः ।
 उत्तरो दक्षिणश्चामिरेते पञ्चजनाः स्मृताः ॥
 मनुष्याः पितरो देवा गन्धवर्णेरगराक्षसाः ।
 गन्धर्वाः पितरो देवा असुरा यक्ष-राक्षसाः ॥
 यास्कौपमन्यवावेतान् आहतुः पञ्च वै जनान् ।
 निपाद-पञ्चमान् वर्णान् मन्यते शाकटायनः ॥
 ऋतिजो यजमानश्च शाकपूणिस्तु मन्यते ।
 होताध्वर्युस्तथोद्भाता ब्रह्मा चेति वदन्ति तान् ॥
 चक्षुः श्रोत्रं मनो वाक् च प्राणश्चेत्यात्मवादिनः ।
 गन्धर्वाप्सरसो देवा मनुष्याः पितरस्तथा ॥
 सर्पाश्च ब्राह्मणे चैव श्रूयन्ते हैतरेयके ।
 ये चान्ये पृथिवीजाता देवाभान्येऽथ यज्ञियाः ॥”

एवं पदभिः श्लोकैः पञ्चजनशब्दतात्पर्य-विकल्पानुपन्यस्यति । अनेन निरुक्त-बृहदेवतादिभ्यः पूर्वं अध्यात्मादिरहस्यवादिनां मन्त्रार्थविवरणं पक्षान्तरविवरणेभ्यो विभिन्नं विदितचरमिति गम्यते । इतश्चास्ति वेदे रहस्यं, यस्याधिगमः सङ्केतगुप्तार्थ-पक्षावलम्बनेन सिद्धो भवतीति वयम् ॥

प्रागुक्तं ब्राह्मणान्येव यज्ञस्य सङ्केतरूपतां प्रतिपादयन्तीति । इतश्च वेदे रहस्यं अस्तीति प्रत्ययो ब्राह्मणेषु स्पष्टं दृश्यते । न चेत् “यजमानो वै युपः” इत्याद्या सङ्केताः नाभविष्यन् । अत्र दीक्षिष्यमाणस्य यजमानस्य अञ्जनेन समर्थनं ततः प्राचीन-

वंशप्रवेशनं चाधिकृत्य शरीरस्थस्यैव दीक्षितस्य यजमानस्य नव्यजन्म-सम्पत्तिर्भवति
इत्येवमर्थकानि वाक्यानि ब्राह्मणान्याहुः । तथा च ऐतेरेयिणः “ुनर्वा एतं ऋतिजो
गर्भं कुर्वन्ति यं दीक्षयन्त्यद्विरभिषिञ्चन्ति” इति प्रकृत्य “शुद्धमेवैनं तत्पूतं दीक्षयन्ति
दीक्षितविमितं प्रपादयन्ति । योनिर्वा एषा दीक्षितस्य यदीक्षितविमितं योनिमेवैनं
तत्स्यां प्रपादयन्ति” (१. ३.) इत्याभनन्ति । दीक्षितविमितमित्यत्र प्राचीनवंशप्रवेशन
स्वकीययोनिप्रवेश इति सायणभाष्यम् । अन्यत्र “आहुतिभ्यः सम्भूय हिरण्यशरीरः
स्वर्गं गच्छति” इत्युक्तम् । अग्निरेव देवयोनिरिति च । अन्यचेदं प्रसक्तिवशादुदा-
हर्तव्यम् । याज्ञिकपक्ष-परमाधारभूतानि ब्राह्मणान्येव अध्यात्मादिरहस्यविज्ञानं विना
नैव सिध्यति देवतासायुज्यं स्वर्गरोहो वेत्युपदिशन्ति । तथा च शतपथब्राह्मणम्—
“तदेप शोको भवति । विद्यया तदारोहन्ति यत्र कामाः परागताः । न तत्र दक्षिणा
यान्ति नाविद्रांसस्तपस्विन इति न हैव तं लोकं दक्षिणाभिर्न तपसाऽनेवंविद् अन्मुत एवं
विदाँ हैव स लोकः” (१०. ५. ४-१६.) । प्रथितेषु कर्मकाण्डग्रन्थेष्वेवमध्यात्मविद्या-
रहस्यानि तत्र तत्र घोषयत्सु, किंतु वक्तव्यं ज्ञानकाण्डमुद्रया प्रथिता आरण्यकोपनिषदः
वैदिकाध्वरस्य परमार्थं अन्तर्यजनपरमेव व्याचक्षत इति । “तस्येवं विदुपो यज्ञसात्मा
यजमानः थद्वा पती शरीरभिष्मं” इत्यादीन्यारण्यकवचनान्यत्र द्रष्टव्यानि भवन्ति ॥

अथ चेदं वक्तव्यमुपनिषद्ग्रन्थानधिकृत्य । यद्यपि औपनिषदर्थयस्तपोनिष्टाः
सत्यजिज्ञासया ब्रह्मावगतये स्वतत्त्वतया प्रवृत्ता इति निरूपः प्रत्ययः प्रायो न्याय्य इति
अभ्युपगच्छामः, तथाऽपि मत्पर्णा अध्यात्मविद्यादि-रहस्यगमिता इति विदितं तेषाम् ।
अत एव स्वीयानि दर्शनानि तदाधारेण प्रतिपादितानि तत्त्वानि तत्र तत्र क्रिमिः
पुरातनर्पिदशिभिः दृढीकुर्वन्ति । ‘तद्वचाऽभ्युक्तम्’ ‘तदुक्तमृषिणा’ इत्यादीनामौप-
निषदवाक्यानामिदमेव तात्पर्यम् । कचिदुपनिषदुपदिष्टानामर्थानां साक्षाद्बूलकत्वं स्पष्टं
लक्ष्यते । वेदरहस्यदर्शिभिररविन्द-श्रीचरणैरत्रैकं निर्दशनं दर्शितम् । तदिदमाचक्षमहे—
‘हिरण्मयेन पात्रेण’ इत्यादीनां ईशावास्योपनिषत्पङ्कीनां ‘ऋतेन ऋतं अपिहितं’
(ऋचेद- ५. ६२. १.) इति आत्रेयस्य श्रुतविदो मत्रवद्येष समानोऽर्थं इत्यत्रोपपाद्यते ।
प्रथमं ऋचं पदपाठकमेषोदाहृत्य व्याख्यास्यामः । ततः परं उपनिषद्वाक्येन क्रगर्थ-
सङ्गतिं प्रदर्शयिष्यामः—

“ऋतेन ऋतं अपिहितं ध्रुवं वां सूर्यस्य यत्र विमुचन्ति अश्वान् । दश शता सह

तस्थुः तदेकं देवानां श्रेष्ठं वपुषां अपश्यम् ॥” पदार्थविवरणम्— ‘सूर्यस्य’ सर्वप्रेरकस्य परमस्य देवस्य सवितुरिति यावत् । ‘ऋतं’ स्वरूपभूतं परमं सत्यम् । ‘ऋतेन’ विश्वात्मकतयाऽत्यथितेन अपरार्धपदवाच्य-त्रैलोक्यसूपेण अवरेण सत्येन ‘अपिहितं’ आच्छादितं अपश्यं इति सम्बन्धः । ‘यत्र’ यस्मिन् परमे सत्ये ‘वां’ युवयोः मित्रावरुणयोः स्थानं ‘ध्रुवं’ स्थिरं नित्यं वा भवति तदित्यर्थः, यत्र ‘अश्वान् विमुचन्ति’ किरणान् व्यूहीकृत्य व्यवस्थापयन्ति । यत्र च ‘दशशता’ सहस्रसङ्ख्याकाः रश्मयः ‘सह तंस्थुः’ सम्भूय एकत्र स्थिताः । ‘देवानां वपुषां श्रेष्ठं तद् एकम्’ देवतातनुवन्धानां वपुष्मतां देवानां वा वरेण्यं कल्याणतमं रूपं विश्वाध्यक्षं विश्वातीतं च ‘तत्’ क्रपिषु प्रसिद्धं तत्पदवाच्यं ‘एकम्’ अद्वितीयं जाज्वल्यमानं दुर्दर्शं सत्यस्वरूपं अपश्यं इति सम्बन्धः ॥

अत्रेदमवधेयम्— ‘वां’ युवास्यां स्थितं इति सायणः । ‘वां’ युवयोः स्थानमिति वयम् । उभयथाऽपि अध्याहार इत्यते । मित्रावरुणयोः स्थानं सूर्यमण्डलमित्यपि निर्विवादम् । ‘ऋतेन’ उदकेन आच्छादितं ‘ऋतं’ सूर्यचिम्बं क्रपिरहमपश्यमिति व्रूपं इति सायणः । परमे व्योमनि अक्षरपदवाच्ये चिद्रने ग्राजमानं सूर्यपदसङ्केतितं तत्पदवाच्यं अद्वितीयं परं सत्यं ‘वरेण्यं भर्गः’ ‘तदिष्णोः परमं पदम्’ ‘सर्वधातमं श्रेष्ठम्’ इति मन्त्रादिषु महितं ज्योतिरपश्यमित्याह क्रपिरिति वयम् । ‘अश्वाः’ दश शतानि रश्मय इति सायणः । अभिमतमेवेदमसाकम् । परं तु सूर्याश्वान् मन्देहादिभिरसुरैः निरुद्धान् स्तोतारः स्तुतिभिर्विमोचयन्तीति गाथावादैस्तात्पर्यमाह सायणः । रस्मिपदोपलक्षित-सत्यज्योतिष्ठभाणां व्यूहनं समूहनं च विमोचन-सहस्यान-आख्यानाद् अवगन्तव्ये, इति वयम् । ‘देवानां वपुषां’ इत्यत्र वपुष्मतां इति मत्तर्थलक्षणा सायणस्य अपि अभिमता । ‘ऋतेन क्रतम्’ इत्यत्र कथमिदं क्रतद्रयमुच्यते? ब्रूमः । क्रतसत्यपदयोरविशेषेण लोके प्रयोगः वेदेऽपि क्रचिद्वृश्यते । वस्तुतस्तु विशेषो ग्राहाः । यद् ध्रुवं परं सत्यस्वरूपं तत् सत्यपदवाच्यं भवति । यत् प्रत्यक्षं सत्यादाविष्टतं सत्यानुरुद्धं सत्यानुरोधेन प्राप्तसत्त्वां कं सत्यप्रतिनिधीभूतं वा तद् क्रतपदवाच्यं भवति । अस्यामृत्तिक्रतपदं सत्यपरमेव व्याख्यातम् । उभयमपि क्रतं सत्यमेव भवति । एकं परं सत्यं परार्धगतं परमव्योमशब्द-व्यवहार्यं ध्रुवम् । तच सत्यं अवरेण सत्येन अपरार्धगतेन अपिहितमित्युक्तम् । अत्र मेघ एव पिधानं भवति सूर्यस्य, तदपाये सूर्यमपश्यद्विरिति सायणः । मेघाणाये सूर्यदर्शनस्य क्रषिलं नापेक्षितं, सामान्य-क्षुष्मत्वमेवेष्यते ।

एवंविविधारूप्यानबलादेव साध्वो वेदर्षयः सर्वसाधारणसूर्यदर्शनेऽपि किमपि विचित्रं पश्यन्तो मुख्यन्ति देवानीप्रिया इति आधुनिकप्रवादश्वेत्, किमत्र चित्रम् ?

सुषिगतेन अवरेण सत्येन इतः परस्तात् स्थितं उत्तमं ध्रुवं सत्यं आवृतं, अस्य अपावरणे तस्य परस्य साक्षात्कार इति स्पष्ट एव भवति भावः । मित्रावरुणयोः स्यानं सूर्यमण्डलं इति स्थूलं व्याख्यानं सायणस्य । उभयोः सत्यरक्षकत्वं सत्यधर्मत्वं परम-व्योमवर्तित्वं च उद्घोषयन्ति मन्त्रवर्णाः । ‘ऋतस्य गोपावधि तिष्ठथो रथं सत्यधर्माणा परमे व्योमनि’ (ऋग्वेद- ५. ६३. १.) इत्येवंजातीयकैर्मन्त्रैर्मित्रावरुणयोर्नित्य-सत्यसूर्यात्मत्वं अवगन्तव्यम् । क्रतेनेति क्रगियं व्याख्याता । सायणीया व्याख्याधोरणी किंचित्प्रदर्शिता अस्मदीया च । क्रतोऽस्यात्सात्पर्यमवबुध्य औपनिषदार्थः अगृदया भाषया स्पष्टमाह- ‘हिरण्मयेन पात्रेण सत्यस्यापिहितं मुखम् । तत् त्वं पूषन्नपावृणु सत्यधर्माय दृष्ट्ये ॥ पूषन्नकर्षं यम सूर्यं प्राजापत्य व्यूह रश्मीन् समूह तेजो यत्तं रूपं कल्याणतमं तत् ते पश्यामि । योऽसावसौ पुरुषः सोऽहमस्मि ॥’ इतीशोपनिषद्वाक्यपञ्चयः । बहूचमन्त्रेण उपनिषन्मन्त्रस्य सङ्गतिरिह दर्शिष्यते ॥

‘क्रतेन’ (अवरेण) वेदे, ‘हिरण्मयेन पात्रेण’ उपनिषदि । अवरत्वेन पिधाय-कर्त्तेऽपि सत्यत्वात् भास्वरहिरण्मयत्वं पिधानपात्रस्येत्यवधेयम् ॥

‘क्रतं अपिहितम्’ वेदे, ‘सत्यस्य मुखं अपिहितम्’ उपनिषदि । ‘वपुषां श्रेष्ठं’ वेदे, ‘कल्याणतमं रूपं’ उपनिषदि । तत्र तेजः परं ज्योतिरस्यात् परस्ताद् ध्रुवं ज्ञेयम् ॥

‘तद् एकम्’ वेदे, ‘सोऽहमस्मि’ उपनिषदि ॥

‘दश शता’ रश्मय इति वेदे, (सायणोऽपि तथा व्याचष्टे) ‘रश्मीन्’ इयुत्पनिषदि विस्पष्टमुक्तम् । ‘विमुचन्ति’ वेदे, ‘व्यूह’ इत्युपनिषदि । ‘सह तस्थुः’ वेदे, ‘समूह’ इत्युपनिषदि । चिद्रन-सत्य-ज्योतिर्मयः परमः पुरुषः सूर्यशब्दसङ्केतितः सर्वदा वेदे, प्रायशस्तथैवोपनिषत्स्वपीति वोद्धव्यम् । तदलमिदमेकं निर्दर्शनं इदानीम् । एतादशानि अन्यानि च निर्दर्शनानि सन्ति, यैरुपनिषत्सु प्रतिपादितानां तत्त्वानां क्रग्वेदमन्त्रैः साक्षात्सम्बन्धः शक्यो निरूपयितुम् । वेदमन्त्रानधिकृत्य कर्मपरव्याख्यातुर्याज्ञिक-धौरेयस्य सायणस्य यादशं ज्ञानं तद्व्याख्याने लक्ष्यते, तादशादपि सूक्ष्मतरः महीयो यथार्थं च ज्ञानं उपनिषत्त्वदर्शिन क्रष्णलक्ष्यत इति स्पष्टम् । किमु वक्तव्यं अधुनातन-

पाश्चात्यपरिषिद्धतानां तदनुमारिणां वा ज्ञानात् विशेषतः प्रशस्यतरं च ज्ञानमौपनिपदर्थीणां
इति !

इतथात्ति रहस्यं वेद इत्यसन्दिग्धम् ॥

अथ पुराणान्यपि वेदप्रशंसापराणि सर्वाणि वेदार्थसोपचूड़हणानि इति । ‘इतिहास-
पुराणाभ्यां वेदं समुपचूड़येत्’ ‘पुराणं नष्टशास्यस्य वेदार्थसोपचूड़हणम्’ ‘आख्यानं कथितं
भूप पुराणं वेदसम्मतम्’ इत्येवंजातीयकैर्महाभारत-पुराणेतिहासवाक्यैरवगम्यते ।
वेदेषु श्रूयमाणानां वृत्तान्तान्वाख्यानानां गूढार्थमेव स्पष्टमाह महाभारतम् । क्वचिदा-
ख्यानस्य वैदिकस्य गूढार्थो विस्पष्टो लक्ष्यते महाभारते । पूर्वेभ्य ऋषिभ्यः यथाश्रुतं
बृत्रवधरहस्यं युधिष्ठिराय व्यासः प्राह । इमाथ पञ्चोऽश्वमेधपर्वणि लक्ष्यन्ते—
(अ०. ११. श्लो०. ७-२०) ‘ततो वृत्रं शरीरस्थं जवान भरतर्थं । शतक्रतुरदृश्येन
वज्रेणतीह नः श्रुतम् ॥’ तत्रैव ‘इदं धर्म्यं रहस्यं च शक्तेणोक्तं महर्षिषु । ऋषिभिश्च
मम प्रोक्तं तन्निवोध जनाधिप ॥’ इति । वज्रं विवेक इति व्याख्याता नीलकण्ठः, तम
एव वृत्र इति चाह— ‘रथन्तरेण साम्ना तं वसिष्ठः प्रत्यवोधयत् ।’ (श्लो०. १९.) ।
रथं मायाख्यं विग्रहं तरतीति रथन्तरपदार्थं व्याचष्टे नीलकण्ठः । रथन्तरेण साम्ना
वसिष्ठः प्रत्यवोधयदित्युक्तम् । यः को वा भवतु रथस्य सङ्केतार्थः । स नेह विचार्यते ।
सङ्केत एवेति तु यन्मन्यते व्याख्याता तदेवावधेयम् । महाभारतमपि इदं सर्वं वृत्र-
चरित्रं रहस्यमित्याह । तदपि लक्ष्यनीयम् । अन्यत्रानुशासनपर्वणि (अ०. ८४. श्लो०. ४७-४८.)
मेपादीनां सङ्केतार्थतं प्रतिपाद्यते— ‘अजोऽप्रिवरुणो मेषः सूर्योऽश्व इति दर्शनम् ।
कुञ्जरात्रं मृगा नागा महिषाशासुरा इति ॥ कुकुटाशं चराहाशं राक्षसा भृगुनन्दन ।’
इत्येवंव्यक्तीनि वाक्यानि वेदगुप्तार्थ-सङ्केतरहस्यावगतये महाभारतकारकृत-परिश्रममस्य
फलभूतानीत्यलं परमुक्तेन ॥

अध्यात्मविद्यादिरहस्यमस्ति वेद इति सप्रमाणमैतिह्यं निरूपितम् । सारतः
स्थालीपुलाकन्यायेन पुराणेतिहासेभ्यः निरुक्तादिग्रन्थेभ्यस्तथा आरण्यकसहितब्राह्मणेभ्यः
मन्त्रवर्णेभ्यश्च प्रमाणप्रयश्चः प्रदर्शितः । अत्रान्यो मुख्यः प्रश्नः परीक्षामपेक्षमाणोऽच-
शिष्यते । वेदर्थिभ्यः परं अस्ताकं प्राक् च अन्तरे द्राघीयसि काले अपि न कोऽपि
वेदरहस्यविज्ञः रहस्याविष्काराराय वेदव्याख्यानं न्यवधात् ? सरलमस्योत्तरं वचो भवति ।
तथाविधं गुप्तार्थप्रकाशकं व्याख्यानं न दृश्यत इत्यसंशयम् । तावता नैवात्ति रहस्यं,

अस्ति चेत् तद्विवरणं वर्तेतैवेति नैवं चोद्यम् । सायणात्पूर्वं सम्पूर्णं वेदव्याख्यानं नैव अलक्षीति हेतोः वेदानां कर्मपरत्वमैतिश्च नैवासीदिति को वा ब्रूयात्? एवं वेदरहस्यविवरणमध्यात्मपरं व्याख्यानं नाभूदिति हेतोः रहस्यार्थपरमैतिश्च नासीदिति न वकुं शुक्लम् । अपि तु, रहस्यार्थपर-व्याख्यानस्य प्रातिकूल्यं कर्मपारम्यप्रसिद्धौ द्रष्टव्यम् । अत्र सायणव्याख्यानैकप्रत्ययनेय-बुद्धितैव वेदगुप्तार्थ-विचारप्रतिकूलेत्यवगन्तव्यम् । रहस्यार्थपश्चचिरन्तने विस्मृतेऽपि तन्निर्देशकं ऐतिश्च तु जाग्रदसन्दिग्धमिति प्रमाणपूर्वकं प्राक् प्रदर्शितम् । तत्र पुनर्वक्तव्यम् । एवमपि न कोऽप्यासीदेदानामध्यात्मपरत्वपश्चस्योज्ञीवनाय प्रवृत्त इति न शक्यं वदितुं आचार्यमध्यग्रन्थेषु जाग्रत्सु । यत् सायणात् किञ्चित्पूर्वं आनन्दतीर्थं आचार्यः क्रञ्चित्वात्पर्य-परिग्रहस्य प्रकारोपप्रदर्शनाय ऋक्संहितायाः प्रथममण्डलीयानि चत्वारिंशत्खक्तानि व्याख्यायौ । वैदिकधर्माचरणे कर्मानुष्ठानस्यावश्यकतया कर्मपरव्याख्यानं मत्राणां साध्विति, कर्मकरणमेव मत्राणां शूख्यं तात्पर्यमिति मतमसाध्विति च मध्व आचार्यो मन्यते । मत्राणामध्यात्मपरोऽर्थो शूख्यः, सर्वेषां वेदानां विष्णुपदप्रामिलूप-परमपुरुषार्थं तात्पर्यमिति च प्रतिपादयति आचार्यः । लघु-विस्तरं माध्वसृग्भाष्यम् । विरलान् मध्वसम्प्रदाय-पण्डितानन्तरा प्रायशो वेदविचारिणामविदितमेव तादृशं असम्प्रमणि अस्त्वेव वेदभाष्यमिति । तदनु-सारिणा महानुभावेन श्रीराघवेन्द्रस्वामिना योगीन्द्रेण आचार्यस्य भाष्यमनुसृत्याशयान् विशदयन्ती मत्रार्थमञ्जरी नाम व्याख्या निषद्धा । अश्यादि-देवतापरतया तदन्तर्गतपर-देवताभूत-विष्णुपरतया अध्यात्मपरतया च क्रचो व्याख्येयाः किल । यद्यपि तदुक्त-विविधार्थप्रकारपरीक्षायै न वयं प्रवृत्ताः स्तः, तथाऽपि कथमर्थत्रयं क्रचां सिध्यति अस्मिन्नर्थाविष्कारनय इति समाप्तो ब्रूमः । आवश्यकस्थलेषु मत्रार्थमञ्जरीवाक्यान्येव उद्गृत्योदाहरिष्यामः-

“द्विविधा ह्यग्न्यादिशब्दाः । नीरसंवलितक्षीरवत् अयःपिण्डसमारूढवह्निवच्च । अग्न्यादिजीवचिता संवलितं यद्गगवच्छिदूपं विशिष्टं सपिण्डं तद्वाचिनः केचित् । केवल-शुद्धचिद्वाचिनः केचित् । शुद्धचिद्वाचिनोऽपि कचिद्गगवच्छिद्वाचिनो जीवचिद्वाचिनश्च इति द्वेधा । तत्राद्याः ‘अग्निमीळे’ इत्यादौ प्रसिद्धाग्न्यादिदेवं विष्णुं च परम-मुख्य-मुख्य-वृत्तिभ्यां, ‘गङ्गायां मीन-घोषौ’ इत्यत्र मुख्यामुख्य-वृत्तिभ्यां प्रवाहतीर-रूपार्थद्वयं गङ्गापदमिव, ‘राजा कुवलयोल्लासी’ इत्यादौ रूढियोगाभ्यां कुमुद-भूवलयरूपार्थद्वयं

कुवलयपदमिव युगपदेव व्युत्पत्तिमतः प्रत्याययन्ति ।” एवं क्रक्षुक्तमन्नाणां कर्मसु विनियोगार्थं मब्रप्रतिपादितागन्यादिदेवतापरं अग्न्याद्यधिष्ठानभूत-विष्णवाख्य-परदैवतपरं च तात्पर्यं परिग्राह्यमिति श्रुति-स्मृति-पुराणेतिहासवचनैरुपपादितम् । एवं सति, विष्णवर्थवेनैवालं, किं अग्न्यादिदेवतापरतेनापीति चेत्रेत्याह- ‘तेषु तेषु पदार्थेषु रूढिरङ्गीकृता यतः । प्रयोजनवहुसेन तस्य तस्याविरोधतः ॥ उपदेशादिसामर्थ्याद्विष्णौ शक्तिश्च गृह्यते । इत्यत्र अग्न्यादिदेवतास्यरूपसिद्धादिवहुप्रयोजनाय तत्तदेवतार्थकस्य आवश्यकलोक्ते; निगम-निघण्डुव्याकरणादिसिद्धव्युत्पत्तिलभ्याग्न्यादिदेवतार्थकतस्य ल्यागायोगाच्च ।’ एवं अग्न्यादिदेवतायां मुख्यतं परमदेवे विष्णौ परमसुख्यतं च प्रतिपादयत्याचार्यः, आह च- “न चैवमुभयत्र तत्पर्ये तात्पर्येदात् तत्त्विवन्धनवाक्यभेदः शङ्कृतः । महातात्पर्यार्थस्यैकतत्त्वात् । ‘मर्वींकर्मे देवदेवस्य विष्णोर्महातात्पर्यं नैव चान्यत्र सत्यम् । अवान्तरं तत्परतं तदन्यत् सर्वागमानां पुरुषार्थस्तोऽन्तः’ इति पैङ्गिश्रुतिपुष्टाहत्यं पुराणवाक्यैव श्रोद्रलयत्येवम्- ‘सर्वत्रं सर्वकर्तारं नारायणमनामयम् । सर्वोत्तमं ज्ञापयन्ति महातात्पर्यमत्र हि । मर्येषामपि वेदानामितिहास-पुराणयोः । प्रमाणानां च सर्वेषां तदर्थं चान्यदुच्यते ॥’ इति । ताप्यान्महातात्पर्य-अवान्तरतात्पर्य-भेदेन अनेकार्थकलमुपपाद्य अस्मिवाय्वादिदेवतायां अग्न्यादिदेवतापरं तदधिष्ठान-विष्णुपरमात्मपरं अन्तर्थं अध्यात्मपरं च तेषां सत्त्वा व्याख्येया इति सत्त्वार्थविवरणप्रकारश्च चत्वारिंशत्सूक्तैर्व्याख्यानैर्निरूपितः । अग्न्यादिवृक्तर्भगवदुपासकानां अग्न्याद्यधिष्ठानेषु एव भगवतोऽनुसर्तव्यतं अभिव्यज्यमानत्वं प्राप्यत इति निमित्तत्रयेण इदं अस्मिसुकं इदं वायुसूक्तमिति देवताभेद-सूक्तव्यवस्थोपपत्तिरवगन्तव्या । अथ —————प्रदर्शनाय मन्त्रार्थमञ्जरीवाक्यान्युपयुज्य ‘अस्मीक्ले’ इति कर्त्तोऽर्थं सहेषेणोदाहरामः-

‘अस्मीक्ले’ इति आश्रेयं सूक्तम् । अस्य ऋषिः मधुच्छन्दाः । विनियोगो विष्णुप्रीतिद्वारा मोक्षे, अवान्तरविनियोगः कर्मणि । अत्र विस्तरभयाद् व्याकरण-प्रक्रियाविस्तरान् प्रायशोऽनुरूपा सारत एव राघवेन्द्रस्मामिभिः प्रतिपादितानर्थान् आचक्षमहे— ‘अस्मि’ अस्य भवं प्रथमपूज्यं प्रथमप्रवर्तकं वा अग्निनामकं विष्णुं तदधिष्ठानं प्रसिद्धाग्निं वा ‘ईळे’ स्तूप्ति । अग्निविशेषणान्येवं व्याख्यायन्ते । ‘पुरोहितम्’ अनादितः सर्वप्राणिनामनुकूलं ‘यज्ञस्य क्रतिजम्’ जातावेकवचनं, यज्ञानां ज्योतिषोमादीनां कर्तृतया क्रतिङ्गनामकेषु अध्वर्यु-होत्-उद्ग्रातप्रभृतिषु नियामकतया स्थिततया ‘तदधीनतात्

तदर्थवत् इत्युक्तन्यायेन क्रतिङ्गनामकं, ‘होतारम्’ होतुनियामकतया विशिष्य तत्र सामान्यविशेषभावादपुनरुक्तिः । ‘रत्नधातमम्’ रमेः औणादिकक्रप्रत्यये ‘लशक-तद्विते’ इति काकारलोपे ‘अनुदात्तोपदेशवनतितनोत्यादीनामनुनामिकलोपे ज्ञालि क्रिडति’ इति धातोर्मकारलोपे ‘रत्न’ इति रूपतात् रत्नं सुखं धत्ते इति रत्नधाः अतिशयेन रत्नधाः तं रत्नधातमम् । ‘देवम्’ स्तुत्यर्थादीव्यतेर्निष्पत्नतात् स्तुत्यम् । अत्र उक्तगुणानां निरवधिकत्वं विष्णो, तदधिष्ठाने अप्नो तु यथायोग्यम् । एवमग्रेऽपि ॥

अध्यात्मपरते तयमर्थः । ‘पुरोहितम्’ सर्वानुकूलम् । यज्ञस्य ज्ञानयज्ञस्य ‘क्रतिङ्गम्’ क्रतिङ्गभूतेन्द्रियाभिमानि-नियामकतया तत्र स्थितत्वेन क्रतिङ्गनामकम् । ‘होतारम्’ इन्द्रियाल्याग्निषु विषयलक्षणहविषां दातारं, विषयभोगप्रदम् । ‘अग्निं’ अङ्गं शरीरं नयति प्रेरयति— सर्वशरीरप्रवर्तकम् । ‘ईळे’ इति सम्बन्धः । अत्र अध्यात्मं सर्वत्र मोक्षसाधको यः कथित्वजमानो ज्ञेयः । शिष्टं प्राग्वद्व्याख्येयम् ॥

श्रीमन्मध्वाचार्य-क्रगर्थविवरणानुसारेणदं पर्यवसन्नम् । अध्यात्मं अधिदैवतं च मन्त्राणां तात्पर्यं योजनीयम् । अध्यात्ममन्तरर्थः । आधिदैवतपरत्वे यज्ञपरत्वमन्तर्गतम् । अतश्च कर्मस्वत्वान्तरविनियोगो मन्त्राणामुपपद्यते मुख्यवृत्त्या । आधिदैवतपरत्वे शुनः परममुख्यवृत्त्या परमदैवतभूतविष्णौ महातात्पर्यमवगन्तव्यम् । एवमपि यास्कोक्तानि त्रीणि यज्ञ-देवता-आत्मपरिज्ञानानि वेदाल्लभ्यानीति द्वैताचार्यप्रतिपादितेन मन्त्राणां वर्थत्रयेण सामान्यतः सङ्घच्छते । सर्वथा मन्त्राणां कर्मसु विनियोगः अवान्तरप्रयोजन-मात्रम् । तदनुरोधेनैव वेदर्चो व्याख्येयाः । अध्यात्मपरव्याख्याने याज्ञदैवतकर्मपरव्याख्याल्यानेऽपि महातात्पर्यं विष्णवेव पर्यवस्थतीति श्रुति-स्मृति-पुराण-इतिहासेभ्यः सप्रमाणं सयुक्तिकं उपणादयामास पदवाक्यप्रमाणज्ञ आर्षचक्षुसम्पन्न आनन्दतीर्थ आचार्यः । शूद्रमस्माभिरवधेयम् । क्रचां अध्यात्मपरदेवता-परत्वस्य प्राधान्यं केवलकर्मपरत्वस्य ब्रह्मन्यत्वं च चिरन्तनार्षसम्प्रदायसिद्धं वेदरहस्यनिर्देशकं ऐतिह्यं मध्वकर्मभाष्ये मन्त्रार्थ-मञ्जर्यां च सोपपत्तिकं उट्टीकृतम् । इतशास्ति रहस्यं वेदे, यद्वेदगुप्तार्थ-पक्षाश्रयणेन भेत्तुं श्वक्यमित्यत्वं विस्तरेण ॥

अथास्य रहस्यार्थपक्षस्य स्त्रीकारे नव्यपाण्डित्य-सम्पन्नानां इदानींतनानां पाश्चात्यवद्यां प्रविश्य वेदविचाराय प्रवृत्तानां परिश्रमः सर्वोऽपि विफल एवेति वक्तव्यमिति

वेशेति ब्रूमः । स्थूलं वाहार्थमाश्रित्य प्रवर्तमानस्य तेषां विचारस्य कलितं यदि समी-
क्षीनं न्यायं च भवेत्, तदा वेदमन्त्रदर्शिनां देश-काल-स्थिति-स्वरूपादिनिर्णयाय
प्रमवेदिति न तत्परिश्रोऽन्तरर्थमाश्रित्य प्रवृत्तस्यासाधीय-गुप्तार्थसिद्धान्तस्य प्रतिकूल
इति मन्यामहे । यतो मन्त्राणां वाहार्थ-स्थूलतात्पर्यसत्तामभिज्ञायैव प्रवर्तते सङ्केत-
गुप्तार्थपक्षः । वाहार्थ एक एव मन्त्राणामिति वादे तु प्रत्यवतिष्ठामहे । इदं च
सविस्तरं प्रागेव प्रपञ्चितमिति न पुनरिहोच्यते । तस्मात् प्रायः तटस्य वर्यं वाहार्थ
आश्रित्य प्रवृत्तस्य परिश्रमस्य । प्राचीनवेदपि-देशकालदशा-विशेषनिर्णयाय वा ऐति-
हासिकवृत्तान्तद्योतनाय वा वाहपक्षं ऋजुव्याख्यानमुपयुक्तं भवेदित्यसंशयम् । तथा च,
तिलकमहाशयनिर्दिष्टः ऋषीणां उत्तरध्युमण्डलवासः तत्कालो वा निर्णेतुं शक्यः स्यात्,
परमशिवमहोदयोत्प्रेक्षितः अहि-बृत्र-स्वरूपनिर्णयो वा ॥

अथ वैदिकदेवतास्वरूप-निर्णयायतं वैदिकसमयधर्ममधिकृत्य पाश्रात्यविद्वत्सु
विप्रतिपत्तयो लक्ष्यन्ते । वेदर्षयो बहून् देवानाराधयामासुस्तसामानादेवतोपास्तिपरा
वेदर्षय इत्येके । एकैकस्यामपि देवतायामुपासनसमये पारम्यवुद्धिरासीदुपासकानां
ऋषीणामिति तात्कालिकोपास्यदेवताविशेषपारम्यवादिन ऋषय इत्यपरे । केवलं नाम-
भेद एव देवताभेदः, एक एव परो देव इति वेदर्षय एकेश्वरवादिन इत्यन्ये । विश्वस्मिन्
पाश्चभौतिके जगति तत्र तत्र पदार्थेषु अभिमानि-देवतावुद्धिरासीदृषीणाम्, अत एव
द्यावा-पृथिव्यौ अग्निर्वायुरादित्यः पर्जन्यो मरुत इत्येवमादयः सुषेष्य एव देवताधिया
स्त्रून्ते, तस्मात् प्रकृतिरूपकाः प्रकृतिसार्वात्म्य-देवतावादिनो वेदर्षय इति केचन ।
एवमयतनमेधाविनो वेदविमर्शका बहुधा विप्रतिपन्नाः संलक्ष्यन्ते । अत्रेदं ब्रूमः ।
एषां विविधानां वादानां प्रत्येकमाधारो न विद्यत इति नोपयते वदितुम् । मूलपुरुषा
वेदर्षयो नैवविधानां मतानां अभिज्ञा इति सर्तव्यम् । यथा च औपनिषदर्षयोऽवर-
कालिकद्वैताद्वैतविशिष्टाद्वैतादिसिद्धान्तवादेभ्यो दविष्टाः स्त्रीयानि दर्शनानि साक्षात्
कृतानि तत्त्वानि यथादृष्टं यथाश्रुतं वा प्रत्यपादयन्, तथा मन्त्रदृष्टार ऋषयो विशेषतोऽ
सत्कालिकैकेश्वरवादादिभ्यो दविष्टतमा यथादृष्टं यथाश्रुतं मत्रानाविष्कृत्य यथावसरं
देवताराधनतत्पराः परदेवतमाराधयामासुरित्यसंशयम् । तस्माज्जगजीवेश्वरानभिकृत्य
वेदर्षणां मतं मतानि वा यदि परीक्षितुं प्रवर्तेमहि, तदा नैवोपसंहारः स्यादादानाम् ।
यथा वा औपनिषदसिद्धान्तमधिकत्यावरकालिकानामाचार्याणां तदनुसारिणां च द्वैता-

द्वैतादिवादविशेषाः अद्यापि अधितिष्ठन्ति पण्डितलोक-विवादपाण्डित्य-भद्रपीठं, तथैव स्थादेवानधिकृत्य ईद्धशो वादः । अत्रेदं कारणं भवति । न्यायवैशेषिकादि-दार्शनिक-चिन्तकानां तत्त्वनिर्णयो लक्षणप्रमाणपरीक्षायत्त इति निर्विवादम् । पूर्वेषामृषीणां तत्रापि वेदर्षीणामाद्यानां विलक्षणस्तत्त्वावगतिपन्थाः । तस्मात् तपोनिष्ठानां तेर्षा ईद्धक्षया परीक्षया नाभवत् कार्यम् । यतत्तेषां साक्षात्साधनं दर्शनं श्रवणं च गुरु-परम्पराप्राप्तदीक्षाबलात्सद्भमभवत् । मन्त्रवर्णनां क्रज्जुतात्पर्यग्रहणे वक्ष्यमाणाः सर्वेऽपि अर्था अवभासरभिल्लित्यसंशयम् ॥

एक एव परो देवः बहुदेवात्मकतया बहूनि नामानि विभ्रदवतिष्ठत इति मन्त्र-वर्णेभ्यः सिद्धं भवति । बह्नीनां देवतानां पृथगात्मतयाऽवस्थानादेव तत्त्वेवतालिङ्गद्वारा अमुकदैवत्यं अमुकमूर्कं इति निर्णीयत इति हेतोः देवता-नानात्मं मन्त्रवर्णेरेवावगम्यत इत्यसंशयम् । ऋषिद्वृष्टौ एककोऽपि देवः परम एव नान्यः परस्मादेवादित्यपि बहुभिः सूक्तैरुपयादयितुं शक्यम् । अध्यण्डमधिपिण्ड वा विश्वव्यापारेऽधिकृतानां नानादेवानां इतरेतरप्रकृतित्वं इतरेतरजन्मत्वं वा मन्त्रदर्शिभिर्दृष्टं, दर्शितं चेति सूक्तपाठेभ्योऽवबुध्यते । एक एव महानात्मा सूर्यपदवाच्यः, यस्यैव मूर्तिभेदाः व्यक्तिविशेषा अङ्गप्रत्यङ्गभूताः तत्त्वद्वृणक्रियोचितानि नामानि विभ्रतो देवाः प्रतिपादिता वेदेष्विति आदिवेदसंहितायां तत्र तत्र स्पष्टमवगम्यते । तस्मादसाकं परमं प्रयोजनं वेदाल्लुब्धव्यं चेत्, तत्त्वन्मन्त्रदृष्टयो यथासन्दर्भमाप्तिसम्प्रदायमवलङ्घ्य शब्दतोऽर्थतश्च परमप्रमाणबुद्ध्या परिग्राह्याः । यद्यपि पूर्वोक्तानां बहूनां मन्त्रप्रतिपादितानां मतानां नास्तीतरेतरविरोधः, वथाऽपि तेषां सामरस्यप्रतिपादनाय नैवावश्यकी परीक्षेति ब्रूमः । का वा क्षतिर्यदि विरोधपरिहारः सामरस्यप्रतिपादने वा न प्रवर्तेत्? अयं ब्रह्मकोशः, भक्त्या ज्ञानेन तपसा उपगम्याराधनीयः । नायं स्वत्रग्रन्थ-तद्वार्यजातीयको ग्रन्थ इव पूर्वपक्षसिद्धान्त-युक्ति-प्रतियुक्तिवाद-युद्धक्षेत्रं भवति । अत्यन्तपुरातनार्पदर्शनशेवधिरयं बहूचानां मन्त्रपाठः । अध्यात्मविद्यादेवतातत्त्वादि-बहुरहस्य-रत्नानामनधो निक्षेपः । असाधारण-साधनसम्पादितानां अतीनिद्रियाणां अर्थानां चर्मचक्षुरगोचराणां विपुलानां लोकानां तद्रत्नानां आधिकारिकपुरुषाणां तच्छक्तीनां सतः शक्तिभूतानां व्यक्तीनां च रहस्यानि अधिगम्य रहस्याध्वनि योगनिष्ठामास्याय अधिगतवतां नः पूर्वेषां वसिष्ठवामदेवादीनां दिव्यदर्शनश्रवणात्मकस्य अनितरसामान्यस्य साक्षात्कारस्य वाद्यावतारोऽयं वेदग्रन्थः,

कानि वा अन्यान्यन्तर्निहितानि अस्यामत्यन्तचिरन्तन्यां दाशतयां संहितायां, को वेद ? ‘तस्यास्तपसा पारमीप्सितव्यम्, तस्यास्तपसा पारमीप्सितव्यम्’ ॥

अथ चतुर्थः स्तुष्टः

अथ देवतामीमांसायां वक्तव्यमिदमवशिष्यते —

तथाविधाः सन्ति मत्रा चहुत्र दाशतयां संहितायां, येषां गूढार्थविवरणमन्तरेण तात्पर्यं न सङ्गच्छते बाद्यपक्षावलम्बनेऽसामञ्जस्यमेवापद्यते । अन्यचेद अवधेयम् । यद्यपि नव्याः पाशाल्यविचारमार्गानुसारिणः सायणीय-बाद्यार्थपद्विमेवाश्रयन्ते, तथाऽपि देवता अधिकृत्य ते भारतीय-प्राचीनसम्प्रदायानुसारिणं सायणं न सर्वथाऽनुयान्ति । देवताविषये स एष विशेषः । असदीयाः पूर्वे देवानां तत्त्वोकाध्यक्षत्वं तत्तत्त्वाभिमानित्वं वाऽभिप्रयन्ति स्म । द्वये स्तूयमाने तन्मण्डलाध्यक्षस्तन्मण्डलान्तर्वर्तीं वा पुरुषः स्तुतो भवति । एवं अग्न्यादीनां स्तुतावपि अग्न्याद्यभिमानि-देवतास्तुतिः कृता भवति । नव्यास्तत्र प्रत्यवतिष्ठन्ते । अग्निवाचिन्द्रसूर्यादीनां हश्यब्रह्माण्डगत-पदार्थ-रूपत्वमात्रं अङ्गीकृत्य तत्र अधिष्ठानाभिमानाध्यक्षतादीन् उद्भूत्य निराकार्पुः । अत्रेदं कारणं भवति । प्राकृतावस्थानां वेदकवीनां केवलकल्पना सा, यथा जडवस्तुपु देवतासारोपणं साधितमिति तेषां मतम् । गूढार्थसिद्धान्तिनो वयं तु बाद्यपदार्थानां सङ्केतस्तुपत्वं पश्यन्तोऽपि पृथिव्यादीनां अग्न्याद्यधिष्ठानत्वं अभ्युपगच्छामः । अन्तर्भुविश्व देवानामधिकारं पश्यतो गूढार्थसिद्धान्तस्य अर्थाविष्कारनये सर्वत्र अन्तरर्थस्य प्राधान्यं बोध्यम् ॥

अथ मन्त्रवर्णानामुदाहरणेनेदं प्रतिपादयामः— यज्ञेतना एव देवा अन्तर्दृष्टिगोचरा इति । बाद्यार्थपक्षावलम्बनेन तथोपपत्तिर्दुर्घटा । प्रधानदेवतानां इन्द्रादीनां अप्रधान-त्वेन परिगणितानामपि मरुदादीनां च प्रस्तावेषु स्थूलार्थपक्षे पर्यवसन्नोऽर्थो न सङ्गत इति प्रदर्शयिष्यामः— ‘तद्विष्णोः परमं पदं सदा पश्यन्ति द्वयः । दिवीव चक्षुरात्मतम् ॥’ (१. २२. २०.) । अस्मिन्मन्त्रे प्रतिपादितो देवो विष्णुः सूर्य इति व्याचक्षते । शाढम् । द्वये एवायं विष्णुः, किं तु नासौ लौकिको भवितुमहति । कुतः ? यत् प्रत्यहं सञ्चारे नभोमध्यं तेनाधिगतं भवति तदेव परमं पदं भवतीति वक्तव्यम् । तत्र द्वयः सर्वदा पश्यन्तीति आह । कथं खमध्यं सर्वदा सूर्यमण्डलाधिष्ठितं भवेत्, यज्ञ

सूरीणामेव गोचरं स्यात् । लौकिकं चेत् सूर्यक्रान्तं पदं तद् असूरिजनसापि गोचरं स्यात्, कृतः सूरिजनगोचरमिति वक्तव्यम् ? अलौकिकोऽतीन्द्रियार्थः सूरिजनसाक्षा-द्वर्शनविषय इति असंशयम् । न चेत् काल्पनिकमिदं असम्बद्धप्रलपितं भवेत् यत् सूरचः सदा खमध्यं सूर्यक्रान्तं पश्यन्तीति । अलौकिकलादेव तद् धाम श्रेष्ठं दिवि समन्तात् ततं चक्षुरिव सदा पश्यन्ति सूरय इत्युक्तम् ॥

एवंजातीयकमन्यं मन्त्रं निरीक्षामहे— ‘उद् वयं तमसस् परि ज्योतिष्पश्यन्त उत्तरम् । देवं देवत्रा सूर्यं अगन्म ज्योतिरुत्तमम् ॥’ (१. ५०. १०.) । अस्यायमर्थः—‘वयं तमसः अन्धकारात् पाप्मनः परि उपरि उत् उद्गम्य उत्तरं उद्गततरं उत्कृष्टतरं वा ज्योतिः पश्यन्तः सन्तः देवत्र देवेषु देवानां मध्ये देवं घोतमानं सूर्यं उत्तमं ज्योतिः अगन्म प्रामुयाम ।’ अयं सामान्यार्थो मन्त्रस्य । तमशब्देन पाप्मा कथित इति ब्राह्मणवाक्योदाहरणेन सायणो व्याचष्टे । तर्हि नायं लौकिकः सूर्यः । सायुज्यमेव उक्तमृषिणा प्रस्कर्षेनेति तुरीयपादव्याख्याने सायण एवाह । अस्यामृचि स्पष्टमुक्तं अतीन्द्रियार्थ-सूर्यपदवाच्यं उत्तमं ज्योतिः । यथा कथञ्चिद् व्याख्यातेनाप्यनेन मन्त्रेण बाह्यो लौकिकः सूर्यो न निर्दिष्ट इति स्पष्टम् ॥

बाह्याः सूर्यादयो भावा एव देवता इति वादो नोपपद्यत इति प्रदर्शयितुं सूर्य-त्मकविष्णुदेवताकमेकं ज्योतिःस्वरूप-सूर्यदेवताकमन्यं च मन्त्रं उदाहार्ष्म । अथेन्द्र-देवताका ऋचः कतिचन परीक्षामहे । इन्द्रः किल त्रिलोकाधिकारिकाणां देवानां राजा मेघमण्डलादूर्ध्वं तिष्ठन् वृत्रपदवाच्यं मेघं वज्रेण हत्वा विसृजत्यप इति वदन्ति । यद्यपि एवंविधान् अभिप्रायान् समर्थयितुं तत्र तत्र प्रकरणात्पृथकृता मन्त्रा अवकाशं दद्युः, तथाऽपि वहुत्र नोपपद्यन्ते । अन्तरर्थानुसारेण तु सर्वत्र सामञ्चस्यं परिस्फुटं भवति—‘दूरे तन्नाम गुह्यं पराचैर्यत् त्वा भीते अह्वयेतां वयोधै’ (१०. ५५. १.) । अत्र ऋषिरिन्द्रं सम्बोध्य प्राह—‘तद्रहस्यं ते नाम दूरे वर्तते, येनैव साधनेन घौश्च पृथिवी च तां आह्वयत’ इति । ‘महत् तन्नाम गुह्यं पुरुस्पृग् येन भृतं जनयो येन भव्यम् ।’ (१०. ५५. २.) ‘तद् रहस्यं नाम महद्वरति, यस्मै स्पृहयन्ति लोकाः, येनैव साधनेन सर्वं जातं लं अजनयः, जनितव्यं च जनयसि लं इन्द्रः’ इति स्पष्टार्थो मन्त्रः । आत्रेयमण्डलस्य एकं मन्त्रं पश्यामः—‘अवाच्चक्षं पदमस्य सखः उत्रं निधातुरन्वाय-मिच्छन् । अपृच्छमन्यान् उत ते म आहुः इन्द्रं नरो बुद्धाना अशेषम् ॥’ (५. ३०. २.) ।

ऋषेर्वश्रोरियं मन्त्रदृष्टिः । अयं भावः— ‘तस्येन्द्रस्य दृढं रहस्यं धाम अहं अद्राक्षम् । नितरां धातारं प्रतिष्ठापकं तं कामयमानोऽहं तत्पदं अधिगतवानस्मि । कथम्? प्रथमं अहं अन्यान् बुधान् अपृच्छम् । तैरेवं उक्तोऽस्मि, नेतारो वयं प्रबोधवन्तः सन्तः तं इन्द्रं प्रामुखाम्’ इति । पुनश्च तदेव रहस्यं, पूर्वोदाहृतमन्त्रयोः रहस्यं नाम, अत्र तु धाम । किं तत् पदं नाम वा अभ्रमण्डलात् किञ्चिदधिकं वोच्च वा वर्तते? मन्त्रवर्णः स्पष्टमाह प्रबोधे सति इन्द्रकामस्य इन्द्राधिगमो भवतीति । इन्द्रमत्र ‘निधातारं’ नितरा धारकमाह । किमयं कालपनिको देवः काप्याकाशे वर्तते? किमत्र ‘बुधानाः’ इति प्रयोगेण क्रीणां साधरणस्वापोत्थानमेव निर्दिष्टम्?

अथ मरुतोऽधिकृत्य, ते चण्डवाता एव भवन्तु । यद्यपि मरुतत इन्द्रस्य भ्रातर इमे नेन्द्र इव प्रधानदेवता भवन्ति, यद्यपि विशेषतो वाद्यव्यापारा एव लक्ष्यन्ते, अत एव वाद्यार्थपक्षप्रोद्भवलकास्तन्मत्वा इत्यसंशयं स्थूलटष्ट्वा, तथाऽपि तेषां अन्तर्व्यापारवच्च, पाप्मनो रक्षणं, अन्यथा गूढस्वरूपतं इत्यादीनि मन्त्रेभ्योऽवगम्यन्ते । अघेभ्यो रक्षार्थं अगस्त्यो मरुतः प्रार्थयते ‘अघाद्रक्षत’ इति । यदि मरुतो वहिर्व्यापारा क्रपेः स्तवेन प्रसाद्यन्ते, क्रपेरावासस्थानानि अन्यानि द्रव्याणि च प्रचण्डमारुताधातेभ्यो रक्षितानि भवन्तु । कथं तेषां चेतनव्यापारा पापनाशिनी शक्तिरन्तर्वृत्तिः सम्भवेद्, यदि ते जडाः केवलं वाद्यभावाः स्युः? वसिष्ठस्येह मन्त्रदृष्टिमवधत्त— ‘इहेह वः स्वतवसः कवयः सूर्यतत्त्वः । यज्ञं मरुत आवृणे ॥’ (७. ५९. ११.) । क्रपिराह— भोः मरुतो देवा युयं ‘स्वतवसः’ स्वत्वलेन वृद्धाः ‘कवयः’ क्रान्तदर्शिनः ‘सूर्यतत्त्वः’ सूर्यप्रभैव युष्माकं आवरकं रक्षकं चर्म, तादेशेभ्यो युष्मभ्यं अहमिहैवाधुना यज्ञं कल्पयामि’ इति । कथं इमे क्रान्तदर्शिनः अत एव चेतनावन्तः केवलं वाद्यभावाश्चण्डमारुता जडा भवितुं अर्हन्ति? ‘एतानि धीरो निष्या चिकेत’ (७. ५६. ४.) इति द्वितीयखण्डे प्रागुदाहतेन मन्त्रेणापि सूक्ष्मदर्शिनो धीरस्य क्रपेरेव मरुतां रहस्यानि विदितानि भवन्तीति सिद्धम् ॥

अथ सोमः । अयं च लताविशेषः वाद्यो भाव इत्यसंशयम् । अत्रापि याज्ञिकः सङ्केतरूप एवायं अन्तरर्थगम्यस्य चिदानन्द-क्षरणस्वभावस्य देवस्येति क्वचिद्विशदं भवति मन्त्रेषु । वाद्यपक्षे तु बहुत्र मत्वा असङ्गतार्था एव भवन्ति । आयुर्वेदे कल्पयौषधिलेन रूयातः सोमः । सोमपानमदोन्मत्ताः कवयो यथेच्छं सोमवैभवं गायन्तीति निरङ्कुशं कल्पयन्ति नव्याः कल्पनाचतुराः । सोमस्य चतुर्विंशतिभेदाः कथिताः सुश्रुतसंहितार्या

विकितसास्थाने (२९. अ.) । तत्र न कापि तस्य मदप्रभावो वर्णितः । विचित्रमिदं यद्यप्यः पानमदलिप्यया बहुशतसङ्घायाकैर्मेषैः सोमं तुष्टुविरिति, वस्तुतस्तु लतायाः केवलसङ्केतरूपतामात्रम् । अन्तरथेनैव सर्वत्र सोममत्ताणां सामज्ञसं लक्ष्यते— ‘विश्वाधामानि विश्वचक्ष ऋभ्वसः प्रभोत्ते सतः परि यन्ति केतवः । व्यानशिः पवसे सोमधर्मभिः पतिर्विश्वस्य भुवनस्य राजसि ॥’ (९. ८६. ५.) कथमयं मन्त्रो सोमलतापरलेन व्याख्यातुं शक्यः? स्वयं विचार्यतां मतिमङ्ग्लः, अयमस्यार्थः— विश्वचक्षः सर्वार्थदर्शिन्! सोम, प्रभोः परिवृद्धस्य सतः ते तव ऋभ्वसः महान्तो द्रष्टारः केतवः प्रज्ञापकाः रसमयः विश्वा सर्वाणि धामानि तेजःस्यानानि देवशरीराणि परियन्ति परितो गच्छन्ति प्रकाशयन्तीत्यर्थः । हे सोम, व्यानशिः व्यापनशीलस्त्वं धर्मभिर्धारकैः रसपदवाच्य-आनन्दनिष्यन्दैः पवसे क्षरसि । विश्वस्य भुवनस्य पतिः स्वामी तं राजसि ईश्वरो भवति । इत्यर्थमर्थः सायणभाष्यानुसारेणैव प्राप्तो भवति । एतावतोक्तेनापि यदि सोमविषये सन्देहो न व्यपेतो भवेत्, अन्यो मन्त्रः संशयच्छेदको दशमण्डलस्यो जागर्ति— ‘सोमं मन्यते पपिवान् यत् सम्पिष्यन्त्योपधिम् । सोमं यं ब्रह्माणो विदुः न तस्याश्वाति कश्चन ।’ (१०. ८५. ३.) । अस्मिन् मन्त्रे वस्तुतः सोमखरूपस्य निर्णयः कृतः । सामान्यतः सर्वोऽपि सोमलतापेषणेन रसमादाय पानं कुरुते, यं वस्तुतत्त्वज्ञाः ताच्चिकं सोमं विदुः तस्य भोक्ता दुर्लभ इति ह्यस्या ऋचोऽभिप्रायः ॥

अथोपसमधिकृत्य । उषः प्रभातकालो बाह्यपक्षे साध्वेव कथ्यते । किं तु तस्याः तस्य अन्तरर्थगम्यं, नात्र सन्देहः । उत्तमं ज्योतिरिति वेदप्रतिपादितस्य सत्यस्य सूर्यस्य साक्षात्कारात्मकाद् उदयात्प्राक् तस्य पुरस्सरा देवी सौरी प्रभा आविर्भवति । अत एव तां ‘ऋतावरी’ ‘सूनृता’ इति वर्णयन्ति मन्त्राः । ‘ऋतस्य रश्मि अनुयच्छमाना भद्रं भद्रं ऋतुमस्सासु धेहि’ (१. १२३. १३.) । इत्यत्र सत्यस्याध्वानमनुगच्छन्ती उषसं ऋषिः कल्याणतमं दृढप्रज्ञापलं याचते । कथं प्रभातकालस्तेष्टशं सामर्थ्यं सम्भवति? एवं अन्योऽपि देवाः मित्रो वरुणोऽश्विनावित्यादयः स्थूलपक्षानुसारेण अनिर्णीत-बाध्यभावा अपि अन्तरर्थानुसारेण विस्पष्ट-देवभावा इति तत्त्वन्यन्ततात्पर्यावगाहने सुगमं भवति ॥

अथेदं निरीक्षणीयम् । एकसैव परस्य देवस्य सर्वे देवा बहूनि नामानि अज्ञानि व्यक्तयश्चेति प्रागुक्तम् । किमयमाशयः मन्त्रवर्णेभ्य एव सिद्ध्यति, उत, औपनिषद-तत्त्वविदां अर्बाकालिकानां व्याख्यानबलादिति संशयः । अत्र नव्या ‘ऋग्वेदे प्रायशो

नाना-देवतावाद् एव सर्वत्र, उपनिषत्सेव सत्यं एकमेवाद्वितीयं ब्रह्म प्रतिपादितम् । यद्यपि कचिद् एकदेवस्वरूपज्ञानं क्रपीणां लक्ष्यते, तथाऽपि तदवाचीनमन्वेषु विशेषतः दशमे मण्डले' इत्याहुः । अत्र ब्रूमः । नेदं तथ्यम् । बहुभ्यो मण्डलेभ्यो मन्त्रान् उदाहरामः, यत्र अग्निरिन्द्रोऽन्यो वा देवः साक्षात्देव-स्वरूपभावेन स्तूयते क्रग्वेदे । तदेकं, एकं सत्, उच्चमं ज्योतिरिति च सूर्यपदवाच्यं परमं सत्यं श्रूयते, यस्यैव व्यापार-भेदात् व्यक्तिनामभिर्भिन्ना देवा इति च ज्ञायते । अत्र प्रथमं तावद् बहुधोदाहृतः प्रसिद्धो दैर्घ्यतमसो मन्त्रवर्णो भवति । 'इन्द्रं मित्रं' इत्याग्भ्य 'एकं सद्विप्रा बहुधा बदन्ति' (१. १६४. ४६.) इति तृतीये पादे सारं प्रदर्शयति मन्त्रदृष्टिः ॥

वैश्वामित्रे मण्डले द्वाविंशत्यृच एकमिन् सूक्ते— 'महद् देवानां असुरत्वं एकम्' (३. ५५.) इति सर्वाद्यपि क्रक्षु आवृत्या पठितम् । असुरत्वं प्रवलं महदैश्वर्यं एकं इत्युक्तम् । अन्यत्र (३. ५४. ८.) 'विश्वेदेते' इति मन्त्रे 'विश्वं एकं चरत् पतत्रि विषुर्ण वि जातम्' इति तुरीयः पादः । अस्या क्रचोऽयमर्थः— द्यावा-पृथिव्यौ सर्वाणि जातानि विविक्तानि कृता धारयते, सर्वान् देवान् विभ्राणे अपि भारत्रमाद्वयथां न प्राप्नुतः । यत् चराचरात्मकं विश्वमीष्टे तदेव चरं भवति पतत्रि भवति नानारूपतया जातं च भवति इति । अथ वामदेव्ये मण्डले 'वपुषामिदेकम्' (४. ७. ९.) इति प्रयुक्तम् । पुनर्थ 'वपुषामपश्यम्' इति पञ्चमे मण्डलेऽपि मन्त्रो दृश्यते (५. ६२. १.) । स च ग्रागुदाहृतो व्याख्यातश्च तृतीयखण्डे । 'ध्रुवं ज्योतिर्निहितं दशये कं मनो जविष्टं पतयत्खन्तः' । विश्वे देवाः समनसः सकेताः एकं क्रतुं अभि वि यन्ति साधु' (६. ९०. ५.) । अयं आग्रेयो मन्त्रः, अत्रापि ध्रुवं अमृतं ज्योतिः अन्तर्निहितं दर्शनाय, तमेकं क्रतुं प्रति सर्वे देवाः स्वैः पथिभिः साधु यान्तीति कथितम् । वासिष्ठे मण्डले (७. ३३. १०) 'विद्युतो ज्योतिः' इति मन्त्रे 'तत्ते जन्मोतैकं अगस्त्यो यत्त्वा आजभार' इति गीतम् । दशमे मण्डले (१०. ८२. २.) 'यत्र सप्त क्रपीन् पर एकमाहुः' इति स्पष्टमुक्तम् । तत्रैव सूक्ते (ऋक् ६.) 'अजस्य नाभावध्येकमर्पितं यस्मिन् विश्वानि भृत्यनानि तस्युः' इति मन्त्रवर्णः । जन्मरहितस्य तस्यैकस्य नाभौ सर्वे लोकाः प्रतिष्ठिता इत्युक्तं, 'सुराणं विप्राः कवयो वचोभिः एकं सन्तं बहुधा कल्पयन्ति' (१०. ११४. ५.) एवं तदेकं परं सत्यमेव देवो देवानां क्रक्षसंहितायां गूढमगूढं वा स्तूयत इति प्रदर्शयितुं बहुभ्यो मण्डलेभ्यो मन्त्रा उदाहृताः, न केवलं दशममण्डलात् । इदं च तत्त्वं मनसि निधाय

वदि न केवलं आश्रेयसूक्तानि इन्द्र-सोमादिसूक्तानि च पश्येमार्थविचाराय, तदा असन्दिग्धं भवेदिदं यतदेकं सदेव सर्वेऽपि देवाः येषामेकैकोऽपि स्वसदृशं साहार्यं विनियुज्य यजमानं नरं तदेकं परं ज्योतिरमृतं सत्यं प्रापयतीति ॥

अत्र काश्चन ऋच उदाहरिष्यामः, याभिस्तदेकमेव परं ज्योतिः बहुदेवताकार-भूद् वर्ण्यते— ‘येषामर्णो न सप्रथो नाम लेषां शश्वतामेकमिद्धुजे । वयो न पित्र्यं सहः ॥’ (८. २०. १३.) । ऋषिः सोभरिः काण्वः मरुतो देवान् अधिकृत्याह । अयं भावः । तेषां मरुतां एकं नाम भ्राजमानं समुद्रवत् पृथुलं बहूनां भोगाय पित्र्यं बलमिव भवतीति । अनेन महतामेकाधारतं बहूनां देवानां यजमानानां वस्तुजातस्य वा उपकारकतं च द्योतिते । वालखिल्यसूक्ते (८. ५८. २.) ‘एकं वा इदं वि बभूव सर्वम्’ इति स्पष्टम् । ‘अयमस्मि जरितः पश्य … क्रतस्य एकमासीनं हर्यतस्य पृष्ठे’ (८. १००. ३. ४०. ५.) अत्र ऋषिः नेमं इन्द्रास्तिते जातशङ्कं इन्द्र आह— ‘अहमस्मि स्तोतः, पश्य, मम महिम्ना विश्वानि जातानि अतिकम्य ख्यितोऽस्मि, क्रतस्योपगन्तारो मां वर्धयन्ति, क्रतं कामयमानाः समारुद्धा मामुपयन्ति, अहं तु एक आसीनोऽस्मि नाकपृष्ठे’ इति । ‘ते हिन्विरे अरुणं जेन्यं वस्त्रेकं पुत्रं तिसृणाम् । ते धामान्यमृता मर्त्यानां अदद्धा अभिचक्षते ॥’ (८. १०१. ६.) । अत्र देवानां व्यापारमहिम्ना यजमाने जातं महद्वनं एकमेव ज्योतिः तिसृणां मातृणां पुत्रलेन कीर्तिंतम् । ‘स सप्तधीतिभिर्हितः नद्यो अजिन्वदद्रुहः । या एकमक्षि वावृथुः ॥’ (९. ९. ४.) । भूरादिसप्तलोकधामगताभिः धीशक्तिभिर्धारितः स (सोमः) तेजोवाहिनीरप्रीणयत् । ताश्च नद्यः ‘एकं अक्षिं विश्वैः चक्षुःशब्दवाच्यं सर्वार्थदर्शि ज्योतिः अवर्धयन् इति भावः । ‘महन्महत्या असुरत्वमेकम्’ (१०. ५५. ४.) इदं च ‘महदेवानां असुरत्वमेकम्’ इति प्रागुदाहतवाक्यप्रायम् ॥

एवं देवानां एकपूलतं एकात्मतं एकलक्ष्यतं च मन्त्रवर्णेणव ग्राद्याणि भवन्ति । तेषां पृथक्तत्वं तु नामतो व्यापारतो व्यक्तित्वेत्यवधेयम् । अत एव तेषां लिङ्गानि मन्त्रेभ्य एवावगम्य पूर्वैरुक्तानि । आयुध-वाहन-वर्णादयोऽपि लक्ष्यन्ति देवताविशेषान् । ‘बभुरेक’ इति प्रागाथमण्डलीयसूक्तात् (८. २९.) तत्त्वमिदमवगम्यते । वाहनान्यधिकृत्य निरुक्त-निघट्टौ (१. १५.) ‘हरी इन्द्रस्य’ इत्यारम्भ्य ‘नियुतो वायोः’ इत्यन्तं पञ्चते । एवमपि देवतालिङ्गानि मन्त्रवर्णेणव लक्ष्यन्ते ॥

अथेदं वक्तव्यम् । यद्यपि सर्वेषां देवानां कर्माणि ऊर्ध्वमूलानि परसाद्वाम्नः

प्रारभन्त इत्यसंश्वयं, तथाऽपि तेषां प्राधान्यं साक्षात्साहाय्यं बारादुषकारकलं वा यज्ञ-
मानस्य अच्चरपदवाच्येन अन्तर्यागमार्गेण दिवमारोहतः यात्रादशायत्तमिति वक्तव्यम् ।
विश्वमेव द्वन्तर्वहिर्वा देवतानां अधिकारक्षेत्रम् । तस्मात्तासां कर्तव्यानि ऊर्ध्वमूलाद्
आपृथिव्याः प्रवृत्तानि प्रसरन्ति, तत्र तत्र सोपानपदविशेषेषु यावदपेक्षं विभिन्नते ।
यद्यपि एकैकसिन् धामनि मध्येमार्गं तदधिष्ठानदेवतायाः प्राधान्येनाधिकारः,
तथाऽपि सा एकमेव मुखं परमस्य देवदेवस्य । अन्याश्च देवतास्तस्याः पश्चात् परस्ताद्वा
अप्यापृतास्तस्ताहाय्येऽवतिष्ठन्ते । इदमेव तत्त्वमाधारो भवति मन्त्रदशामृषीणां देवता-
स्तवेषु, यत्र बह्येषु देवतासु स्तूयमानास्यपि एकैकामपि सर्वदेवात्मभावेन प्रकरणबलात्
पृथक्लेन च उपतिष्ठते स्तोता यजमानः । क्रष्णमन्त्रदृष्टिरिमे देवाः सत्याः, न तु
काल्पनिका इति किमु वक्तव्यम् ?

अथेदमवधातव्यम् । अन्तर्यजने चलति, यजमानस्य तत्तत्पदमधिष्ठातुरगन्यादेदेवस्य
च सम्बन्धोऽभिनिष्पदते । स च पिता-पुत्र-सखितादिरूपो बदुविधो लक्ष्यते वेदे ।
अन्यच्च इदं चित्रं, यद् यो देवः पालकः पिता पूज्यो भवति, स एव यजमाने जाय-
मानः पुत्रो भवतीति । अत एव सर्वेऽपि देवाः ब्रह्माण्डेऽधिकाराय प्राप्तप्रथमजन्मानः
यजमाने द्वितीयं जन्म लभन्ते । तस्माद् द्विजन्मानो देवा इति सङ्गच्छते । कथं कुतो वा
यजमाने देवानां द्वितीयं जन्म ? उच्यते । दिवः परस्तात् परस्माद् धाम्नः प्रस्थितस्य विश्वस्य
मूर्धा द्यौः शिखरभूता भवति, तदाभ्यु पृथिव्यां पादभूतायां विरमतीव विश्वसृष्टिः । एवं
द्यावापृथिव्योरन्तराले पर्वतशिखर-पादयोरन्तर इव बहूनि पदानि गिरिप्रस्थवदवतिष्ठन्ते ।
तदधिष्ठानदेवैः परिषके यजमाने स्त्रीयवैभवाधानपूर्वकं तदुद्घाराय स्त्रीयं जन्म लभ्यते ।
एषां मुख्यः प्रथमजोऽयिभवति । तस्मात्स्येव स्वरूपाधिकारविचारः क्रियते । तथा कुते
अन्येषां देवानां तत्त्वमपि सुगमं स्यात् । तत्र यथापूर्वं मन्त्रवर्णाधारेणैव निर्वाहः भवति ॥

कोऽयमग्रिदेवः यः प्रबोध्य क्रष्णभिरीड्यते ? नायं नूनं भौतिको भवितुर्मर्हति,
पञ्चसु भूतेषु तृतीयस्य तस्य जडतात्, तेजस्त्वाभिमानिलेऽपि बाष्पसङ्केतमात्रताच्च ।
नापि स बहिर्ज्ञकर्मणि अरणिनिर्मथितो वा भवितुर्मर्हति, यं देवं विना अमृतानां
देवानां सम्मदो न विद्यते । ‘न क्रते तां अमृता मादप्यन्ते’ इति हि मन्त्रदृष्टिः । देवोऽ
यमग्रिः ‘कविक्रतुः’, क्रान्तदर्शिनः प्रज्ञा अस्येति बहुशो गीयते वेदेषु । अस्मिन् सर्वं
यज्ञरहस्यज्ञानं निहितं, अस्मिन् सर्वेऽपि रमन्ते अमर्त्या इत्येवमर्थको मन्त्रराशिर्जीयते

दाशतस्यां संहितायाम् । स मुखं भवति देवानां, आसं च भवति । स हि सर्वं यजमानेनार्पितं हविः देवान् प्रापयति । स एव देवानामग्रे तिष्ठन् प्रमुखो यजमानमृष्ट-गच्छति हविरादानाय । हविर्र्पणानि प्रणतीश्च स्वीकृत्य देवानास्वादयति, प्रीणयति । तस्मात्स दूतो देवानाम् । तद्वरेण्यं भर्त्यैः सह व्यवहर्तुं प्रभवति । स नेता 'नर' उच्यते । होता च यज्ञस्य ऋतिक् । स निर्वहन् यज्ञविधिं देवानाहृत्यति यज-मानकृतद्रव्यत्यागपरिग्रहाय । स एव तस्मात्सर्वेषामाद्यो देवानां मर्त्ये जनितुम् । इदं च प्रागुक्तं द्वितीयं तस्य जन्म । स 'क्रतुः' दैवी दृढप्रज्ञाशक्तिः मानुषे 'एवमेतत्, नान्यथा' इति अध्यवसायात्मिका बुद्धिर्भवति । तादृशः 'क्रतुः' यदा अरण्योर्निर्मथनाद्याज्ञिकाग्निरित्यावापृथिव्योर्विश्वस्य पित्रोरनुग्रहयोगात् मर्त्यस्य हृदयवेद्यां प्रादुर्भूतो भवति, तदा सुप्रोत्तित इव यजमानस्वात्मपूर्णान्यादाय पदे पदे दिवमारोहति । सोऽयमयिः हृदयस्थदैवज्ञालो भवति, यस्य स्वं वासस्थानं वृहती धौः, यश्च मर्त्येष्वमर्त्ये जायते । जातश्च स सप्तमिः स्वसूभिः पोषितो भवति । सप्तमातृस्तनन्धयं तं आपः सप्तसिन्धवः समादृत्य पुण्णन्तीति वर्ण्यते । इदं च सप्तकं भूरादिसत्यलोकान्ताः सप्तभूमिकागताः सप्तत्त्वात्मिकाः शक्तय इति ग्राहम् । सप्ततत्त्वात्मकसप्तभूमिकाज्ञानशक्तिवैभवानि अस्मिन्नग्राववस्थितानीति बोध्यम् । अत एवानेन हविराद्यर्पणेषु उपातेषु सप्तापि धामानि तद्वागहराणि भवन्तीति घोरयितुं सप्तार्चिसप्तजिह्वादिः अग्निपर्यायशब्दः प्रयुज्यते । तथा यजमानदानेषु सप्तभूमिकाः प्रापितेषु, तत्र यजमानस्य धामानि सिद्धानि भवन्ति, तदीयदेवानाममर्त्यानां जन्मापि मर्त्ये यजमाने सम्भवति ॥

वहृत्यपदेशभागग्निर्वेदे गीतो गुहापदवाच्ये रहस्ये हृदये निहितः किल । अग्निर्धर्मघोषकानि कानिचिन्नामानि रूपापयतो मन्त्रवर्णान् साभिप्रायानुदाहृत्य कथं अग्निरेव स्फन्दः कुमार इति पुराणेषु प्रथितोऽभवदिति निरूपयिष्यामः । अनादेः कालाद्वीणां अयं दृष्टः प्रत्ययः, यदग्निर्नाम सत्यो देवः, न कालपनिकः नापि केवलं भौतिको याज्ञिको वा, किं तु देवोऽयमपर्यो मर्त्येष्विति । भृगुपदवाच्याः सत्यसौरप्रभाशक्तय ऋषिलं प्रापाः दिवोऽग्निमाहृत्य मानुषे निधिभूतं मित्रमिव न्यधुरित्याहुः । किमर्थम् ? मानुषस्य दिव्यजन्मलाभायेति गायन्ति । तथा च राहूगणः— 'दधुष्टा भृगवो मानुषेषु…….. मित्रं न शेवं दिव्याय जन्मने' (१. ५८. ४.) । ईदृश्य ऋचो वह्वयो दृश्यन्ते, यासां तात्पर्यं न सङ्गच्छेत् यदि वर्यं ऋषीणां किमपि रहस्यं अन्तर्विश्वं विदितमिति

नाभ्युपगगडेम । ‘इमं नो यज्ञममृतेषु धेहि इमा हव्या जातवेदो जुषस्व’ (३. २१. १) । ‘ओः अग्ने सर्वेषां जातानां वेत्तः! तमिमं अस्मदीयं यज्ञं अमृतेषु देवेषु धेहि, इमानि हव्यानि तत्रार्पयितुमर्हसि,’ इति प्रार्थयते यजमान ऋषिः । ‘अयं कविरकविषु प्रचेता मर्त्येष्वप्तिरमृतो निधायि’ (७. ४. ४.) । अयमग्निः क्रान्तदर्शी ‘अकविषु’ अतथाभूतेषु दृष्टिहीनेषु मर्त्येषु अयममृतो न्यधायि इति स्फुटार्थो वसिष्ठस्य मन्त्रः । ‘महानसि अध्वरस्य प्रकेतः………… न ऋते लदमृता मादयन्ते’ (७. ११. १.) । स्वर्गाध्व-प्रयाणात्मकं यज्ञं अधिकृत्य प्रकृष्टज्ञानोपेतः अग्निः । तस्माद्वते देवानां सम्मदो न विद्यत इति वसिष्ठः पुनरत्र ब्रूते । ‘अग्निं स्वतुं सहसो जातवेदः…………द्विता योऽभूदमृतो मर्त्येषु’ (८. ७१. ११.) । स्वयं दिव्योऽपि अत्र मर्त्येषु अमर्त्यं इति द्विधाभूत इत्युक्तम् । ‘अपश्यमस्य महतो महितं अमर्त्यस्य मर्त्यासु विक्षु’ (१०. ७९. १.) । अग्नेः अमर्त्यस्य महतो महिमानं मर्त्येषु अहमद्राक्षमिति सौचीकस्य मन्त्रदृष्टेस्तात्पर्यम् । अत्रिमण्डले स्पष्टार्थं एष मन्त्रो भवति— ‘अग्निर्देवेषु राजति अग्निर्मतेष्वाविशन् । अग्निर्नी हृव्यवाहनः अग्निं धीभिः सपर्यत ॥’ (५. २५. ४.) इति । तत्रैव मण्डले (स. ११ अ. २.) ‘यज्ञस्य केतुं’ इति मन्त्रे, यज्ञविषयक-प्रज्ञाविशेषवान् अग्निः, होता इन्द्रेणान्यैश्च देवैः सह एकं रथं अध्यासीनो बहिरेतीति कथितम् । ‘यो मर्त्येष्वमृतं क्रतावा’ (१. ७७. १.) इति राहगणस्य, ‘विश्वायुर्यो अमृतो मर्त्येषु’ (६. ४. २.) ‘स मर्त्येष्वमृतं प्रचेताः’ (६. ५. ५.) ‘उप वो गीर्भिरमृतं विवासत’ (६. १५. ६.) इति भारद्वाजस्य च मन्त्रवर्णाः मर्त्येष्वमृतमग्निमुद्भोषयन्ति ॥

एवममर्त्येऽग्निरस्ति चेदसासु, स वर्तेतैव कुत्राप्यसासु गृदे स्थाने । तच्च हृत्पद-वाच्यं रहस्यमन्तरमाहुर्मन्त्रद्रष्टारः । तदेव गुहापदेन व्यवहियते । अग्नेरावासः सा गुहा बहुषु मन्त्रेष्वास्त्रायते । तदत्र पराशर-विश्वामित्र-वामदेवानां घृत्येष्यः सङ्घेष्यतो मन्त्रभागान् उल्लिखामः—

‘पश्चा न तावृं गुहा चतन्तं नमो युजानं नमो वहन्तम्’ (१. ६५. १.), ‘हस्ते दधानो नृणा विश्वान्यमे देवान् धाद् गुहा निषीदन् । विदन्तीमन्त्रनरो धियं धा हृदा यत्तष्टान् मन्त्रानशंसन्’ (१. ६७. २.), ‘विश्वायुरमे गुहा गुहं गाः’ (१. ६७. ३.), ‘य ई चिकेत गुहा भवन्तम्’ (१. ६७. ४.), ‘चित्रं सन्तं गुहा हितम्’ (४. ७. ६.), ‘गुहा चरन्तं सखिभिः शिखेभिः’ (३. १. ९.) । एवमादयो मन्त्रवर्णा अग्नेर्गुहावासं रहस्य-

बन्तविनिहितं हृदयपूदीरयन्ति ॥

अथ सप्ततत्त्वात्मकं विश्वं अस्मिन्नमर्त्येऽग्रौ निहितं इति सर्वथा सप्तकसम्बन्धिलेन अयं वर्ण्यते । सर्वं बलं ज्योतिः आनन्द इति सर्वाणि सप्तधा भवन्तीति गीयते, अत एवाग्रेः सप्तकसम्बन्धिलं बहुधोक्तम्— ‘आ यस्मिन् सप्तरश्मयसता यज्ञस्य नेतरि’ (२. ५. २.), ‘दमे दमे सप्त रक्षा दधानोऽग्निर्होता निषसाद यज्ञीयान्’ (५. १. ५.), ‘इदं मे अग्रे कियते पावकामिनते गुरुं भारं न मन्म । बृहद् दधाय धृषता गर्भीरं यद्दं पृष्ठं प्रयसा सप्तधातुः’ (४. ५. ६.) । सप्तभूमिकाभारं दुर्भरं बोद्धुं न शक्तोऽसि, अतः पावक, भोः! इमं च चिन्ताभारं मद्यं मा दाः इति सारांशः । ‘सप्त स्वसृरल्पीर्वावशानो विद्वान् मध्य उज्जभारा दृशे कम् ।’ (१०. ५. ५.) इति त्रितः । अन्यत्र— ‘सप्त धामानि परियन्नमर्त्यं’ इति (१०. १२२. ३.) । ‘सप्त ऋषयः प्रतिहिताः शरीरे’ इति शुक्लयज्ञ-वेदीयं मत्रं यास्केनोदाहृतं च सारयामः । तस्मात् सप्त गिरयः, सप्त सिन्धवः, सप्त ऋषयः, सप्त स्वसारः, सप्त धामानि इति सर्वत्र सप्तकं श्रूयते । इदं च प्रागुक्तप्रकारेण सप्ततत्त्वात्मिकां विश्वसत्तामधिकृत्य तद्वत्ज्ञानशक्तिजोविशेषवद् भूमिकापरम्पराणां तदाधिकारिकदेवतानां वा यथासम्भवं द्योतकमिति बोध्यम् ॥

अथ अग्निस्वरूपविचारे मुख्यप्रसक्त्या अपां स्वरूपं विचारयितव्यम् । का इमा आपः मिन्धवो वा, याः सप्तविद्या उद्भोष्यन्ते देवमत्रेषु? ता ऋतस्य धाराः परस्याश्रितः प्रवाहाः, परचित्तेजोवाहिन्यः । इमाश्च तदावरकस्य वृत्रासुरस्य वज्रेण हत्या देवराजेन इन्द्रेण विसृज्य निर्मुच्यन्त इति वाद्याः । पार्थिवचैतन्ये ऋतधाराप्रवेशं यः प्रतिरुणद्वितस्यासुरस्य वाद्यः सङ्केतो वृत्रशब्दवाच्यो मेष इत्यवधेयम् । वसिष्ठवामदेवमूर्केभ्यः तत्रापि विशेषतः ‘समुद्रज्येष्टाः’ (७. ४९.) ‘समुद्रादूर्मिः’ (४-५८) इत्याभ्यां स्फुटमिदमवगम्यते, यद्यत्तेष्ठात्यस्वरूपस्य रूपकं विम्बमेव समुद्रः, आप एव ऋतचिद्राराः, सिन्धवः सप्त विश्वभूमिका-सप्तकगत-सर्जनधारणतेजोवाहिन्यः शक्तयश्चेति । इदं च सङ्केतरहस्यं वैश्वामित्रस्य आद्यस्य आग्रेयमूकस्य तात्पर्यविचारादसन्दिग्धमवधार्यते । तदत्र समाप्तः प्रधानविषयान् अवेदयामः ॥

अग्निमदर्शनस्तु देवाः । तस्मिन् सप्त बलिष्ठाः (यह्वीः) पुष्टिं प्राप्ताः । स च मोदवान् अभवत् । जन्मना श्वेतः संवर्धनेन रक्तः (अरुषः) अरुणो वा । ताः अश्वाः तं नवप्रसूतं शिशुं अभिजग्न्मुः (अभ्यारुः) । ज्योतिर्विसानः अप्सु परितो वसन्

अन्यूनानि विपुलानि वैभवानि स स्यं अकल्पयत्……नित्ययौवना देव्यस्तमेकं गर्भं
दधिरे । ताश्च सप्तवाण्यः । प्रकाशमानधीसारमूले मधुनःः प्रवाहेषु विश्वरूपेषु तस्मै
वपुर्विततमभवत् । अत्र धात्र्यो नद्यः (धेनवः) स्यं पोषिका अवर्तन्त । साधोस्तस्मा
देवस्य द्वे च मातरौ विशाले भूता सुसङ्गते संवृत्ते । जन्मना स पितुः सप्तसप्तद्विंश्च
अवेदीत् । स सीया धारा व्यसुजत्, सीया विपुलाः सरितश्च । स्यमेकः बह्वीर्नां
वर्धमानानां मातृणां स्तनन्धयो भूता समवर्धत । ऋते वृहति अवियोज्याभिः स्वसुभिः
(जामिभिः) तस्मै परिकल्पितं वासं स स्वीचकार । ……अपारे सीये रहसि शान्ते
वसन्तं तं अमृतं दुदुहुस्ताः । अयं वैशामित्रसूक्तकदेशस्य सारांशः ॥

अथ मन्त्रस्थपदानि तत्र तत्रोपयुज्य सङ्केतार्थविवरणं करिष्यामः । इमाश्च सप्त
(नद्यः) आपः सत्या दिव्यात्म भवन्ति । उच्चैर्धाम्नस्ता अग्निमानैपुरत्र प्रतिष्ठापयितुम् ।
स चाग्निर्दिव्यं रहस्यं वस्तु, पृथिव्यां ओषधीषु निहितः, अरणिभूतयोः द्यावापृथिव्योः
घर्षणादाविर्भावयितव्यः । अतो द्यावापृथिव्योः यिशुरुच्यते, शुद्धसत्त्वमनःप्रधाना व्युत्थाना
चिदेव द्यौरूच्यते । पार्थिव-मनःप्रज्ञाप्रधाना जागरितस्याना चित् तु पृथिवीति सङ्के-
तिता । उभयोर्वर्यापारवलात् प्रयासतो मर्त्यः तद्रहस्यं वस्तु अश्याख्यं निष्पादयेत् ।
दिव्यास्वप्नु तु स सुदर्शः, बलेन ज्ञानेन भोगेन च युक्तः सुगमः सुखेन जातो भवति ।
जन्मना शुश्रः क्रिया वर्धमानोऽहणो जायते । जातमात्राय तस्मै देवाः प्रादुर्ज्ञेजो बलं
वपुश्च । सप्त महत्यो (धेनाः) नद्यस्तं वर्धयन्ति । धेनुशब्दवाच्याः सिन्धवोऽत्र अश्वा
इति अभिवर्णिताः । अत्रेदं कारणं भवति । धेनुर्पर्यायो गौः ज्ञानात्मिकायाः शक्तेः
सङ्केतो वेदे । अश्वस्तु क्रियात्मिकायाः शक्तेः । अश्वोऽत्र प्राणगता कार्यकारकशक्तिः ।
अग्रेराधाने जनने च अप्स्त्ररूपा धेनवः प्राणात्मकतां भजन्ते । स च प्राणः प्राणिति,
करोति, कामयते, भुनक्ति च । अग्निरेव प्रथमं पार्थिवो घर्मात्मको भूता, ततः परं
प्राणो भवति, अन्ते च स्वर्गीयशक्तिश्च । एवं सप्तविधा आप ऊर्ध्वमेत्य शुद्धसत्त्वमनः-
प्रधाना (यह्वीः) दिव्या भवन्ति । उत्तमं प्रज्ञानं सत्यमेव तासां उद्भवस्यानम् ।
तस्मादेव ताः प्रवहन्ति । सप्तवाचस्तु (सप्त वाणीः) सर्वेश्वरस्य देवस्य विसुष्टिरूपा
आविष्कारशक्तय इति ग्राद्यम् । सर्वेषां वस्त्रूनां पिता प्रभुः पुमान्, स तेषां रहस्यो-
द्भवधामनि गृदः स्थितः । तत्र उत्तमं चित्पदम् । अग्निः सखिभिर्देवैः सप्तभिरद्विश्च
सह तत्पदमारोहति । स चाग्नेः स्वर्गारोहः असामु मर्त्येषु यजमानेषु पृथिवीशब्द-

लक्षितां जागरितस्थानां प्रज्ञां अजहदेव निर्वर्त्यते । अग्निस्तेन स्वर्गारोहेण सर्ववस्तूनां पितुः समृद्धस्य मधुनो मूलमधिगम्य तानि मधून्यावर्जयन् वर्षत्यस्मत्प्राणेषु । स स्थयं गर्भं दधानः पुत्रो जायते । अत एव स नित्यः कुमारः, शुक्रं ज्योतिः, शुभ्रः शुमान्, एक आत्मा वैश्वानरात्मना मानवे मर्त्येऽमर्त्यः सिद्धो भवति । कविक्रतुः, दिव्यः शिशुः, (देवकुमारः) तस्येह जन्म, तस्य पोषः, अद्विः संवर्धनं, नद्य एव आपः, वेनवः ता एव पुनरश्चाः इत्यादयः सङ्केतरहस्यार्थान् अन्तरेण तात्पर्यसङ्कल्प्या नोपपत्तिं क्षमन्ते । यदि सङ्केतगोप्यमन्तरा कमप्यथेषां निर्णेतुं प्रयत्नेमहि, असम्भावितकल्पनेव सिध्येत्, न चेदुन्मत्तप्रलापितं मन्त्रद्रष्टव्यारोपितवन्तः स्याम । ईशाः सङ्केताः स्थयमेव विवृतगूढार्थाः स्पष्टं लक्ष्यन्तेऽन्यत्रापि सूक्ष्मेषु । 'समुद्रादूर्मिं' रित्यारभ्य 'तमश्याम मधुमन्तं तमूर्मिषु' इत्यन्तं वामदेवघृक्तं प्रस्फुटं वेदरहस्यं लक्ष्यतीति कः सन्देहः? अथ च "धृतस्य नाम गुह्यं यदस्ति", 'जिह्वा देवानां अमृतस्य नाभिः', 'एता अर्षन्ति हृद्यात् समुद्रात्', 'धृतस्य धारा..... सरितो न धेना अन्तर्हृदा मनसा पूयमानाः', 'अग्नियोषाः कल्याण्यः स्यमानासो अग्निष्ठ', 'धामन् ते विश्वं भुवनमधिश्रितम्', 'अन्तः समुद्रे हृद्यन्तरायुषिं' इत्यादि-वाक्यवाक्यैकदेशेभ्यः इदं स्फुटमवगम्यते, यद् धृतं मधु धेनुः आपः योषाः हृत् अन्तः समुद्रः-इत्यादयः शब्दाः स्त्रीयान् महतो रहस्यार्थान् स्थयमेव विशृण्वत इति । ईशानां साङ्केतिकानां रूपाणां कानिचित्पुराणेषु स्पष्टमवशिष्टानि लक्ष्यन्ते । क्षीरसागरवासी अनन्तशयनो विष्णुरित्युक्ते," नायमनन्तः कोऽपि ग्राहकतः सर्पः, न वा क्षीरं च मधुरं पार्थिवं गव्यं, नापि समुद्रो दुग्धवारां राशिः । सर्वव्यापी विष्णुः परिच्छेदशङ्क्ये अनन्ते सङ्घावे आनन्दमये नित्ये वस्तुनि अवतिष्ठत इति सङ्केतार्थः । ननु पुराणानां कर्तारः पुरोहिता जडबुद्धयः सूर्यचन्द्रोपरागतच्चस्यापि अनभिज्ञाः कथं गहनानि तत्त्वानि जानीयुः? साधारणपार्थिव-सर्प-क्षीरसागरानेव ते श्रुतते, वयमेव सङ्केतार्थं कल्पयाम इति चेत्, नाऽवश्यकी कल्पनाऽसाभिः कार्या । त एव लाक्षणिकैः शब्दैः सङ्केतकल्पनां मुद्रयित्वा गहनानि तत्त्वानि सार्वलौकिकदर्शनाय स्थापयामासुः । ते च शब्दाः, व्यापको 'विष्णुः' शेषसर्पः 'अनन्तः' आनन्दमयं 'मधुरं क्षीरं' नित्याखण्डसत्स्वरूपः 'समुद्रः' इति बोध्याः ॥

अथ यो वेदेऽग्निः कुमारः कीर्त्यते, स पुराणेषु अग्निजः स्कन्द इति कथ्यते । पुराणेषु कुमारकथाप्रस्तावे ये विषयाः सर्वन्ते, ते सङ्केतमाषावेषान्तरैर्वेदे श्रूयन्ते ।

यद्यपि कथाविस्तरेषु तत्र तत्र पुराणानि विप्रतिपद्यन्ते, तथाऽपि सर्वाणि पुराणानि कुमारतत्त्वमधिकृत्य प्राधान्येन एककण्ठानि भवन्ति । महाभारतावलोकने निस्संशयं इदं भवति, यद्दनर्पविणि आङ्गिरसोपाख्याने स्कन्दोत्पत्तिविवरणे लक्ष्यमाणा विषया वेदेभ्य एवोदृत्य प्रोक्ता इति । भाषाभेदैऽपि क्वचिद्वैदिकान् शब्दान् प्रायशो वेदप्रतिपादितानेवार्थानाविष्करोति महाभारतसंहिता । परम्पात्वधाम्नः पितुरागतः पुत्रोऽग्निः कुमारो वर्ण्यते वेदे, महादेवात्स्कर्णं तेजः स्कन्दः सुत्रश्चाप्यः कुमारो भारते पुराणे च । ऋषधीषु जातो वेदे, शरवणे पुराणे, अप्सु संवर्धितो वेदे, गङ्गायां पुराणे । धेनुभिः संवर्धनं वेदे, कृत्तिकाभिः क्षीरदानं पुराणे । आपो गावोऽश्वा वा मातरः स्वसारो वा सप्त वेदे, पुराणे तु षडेव मातरः एकां परमपदभूमिकां मातरं वर्जयिता ॥

अथ च महाभारते इन्द्रो मानसशैले तिष्ठन्नप्रेरागमनं प्रतिपालयति स्मेति पञ्चते । ‘स शैलं मानसं गत्वा ध्यायन्नर्थमिदं भृशम्’ (वनपर्व- अ०. २२२.), धेनवो नद्यो मातरः अग्रेर्धात्र्य इति च पञ्चते— “एता नद्यस्तु धिष्यानां मातरो याः प्रकीर्तिताः” (अ०- २२१. श्लो०- २६.) । एवं स्कन्दोत्पत्तिकथायां विचार्यमाणायां वैदिकी सङ्केत-भाषा पुराणकथाया मूलं भवतीत्यसंशयम् । स्कन्द एवाग्निरिति संशयच्छेदकं वाक्यं वेदाधारकं ब्रूते महाभारतसंहिता । अद्भुतनामकोऽग्नियो वेदे वर्णितः स एव स्कन्द इति स्पष्टमाह— ‘अद्भुतस्य तु माहात्म्यं यथा वेदेषु कीर्तिम्’ इति (वनपर्व- २२१-३०.) । तथा अग्रयो बहवः प्रोक्ता आङ्गिरसोपाख्याने । तत्र अद्भुतोऽग्निवेदे वर्णितः किल । यदि वेदे अग्निरद्भुतपदेन व्यवहृतो दृश्यते, तदा महाभारतकारो वेदमूर्कार्थज्ञानवलात् पुराणग्रन्थारककथायां अद्भुताख्यसाम्रेः स्कन्दस्य इतिवृत्तं निरेशितवानिति शक्यं वदितुम् । परं तु, यथा अग्निः पुरोहितो यज्ञस्य, होता, मुखं दूतो वा देवानां, सेनानीः, सप्तजिह्वा इति कीर्त्यते, न तथा अद्भुतपदं अग्निलङ्घेन प्रख्यातं भवति । तस्मादत्र विचारो भवति । ऋग्वेदे पञ्चविंशत्यधिकेषु अलेषु अद्भुतपदं प्रयुक्तं दृश्यते, अन्यत्र चतुर्षु समासान्तर्गतं भवति, यथा ‘अद्भुतैनसः’ इति । अत्र प्रथमं अद्भुतपदार्थनिर्णयः कार्यः । अद्भुतं लौकिकसंस्कृतभाषायामिव वेदेऽपि आश्र्वयपर्यायो भवतीति निर्विवादम् । ‘महत्’ इत्यर्थेऽपि बहुत्र प्रयुज्यते, तथा सायणीया व्याख्या च भवति । विश्वातीतं परं सत्यं महत्पदवाच्यं वेदे, यथा ‘महदेवानामसुरत्वमेकम्’ इत्यादौ । तदेव ‘महत्’ ‘अद्भुतं’ आश्र्वयं भवति । इदमेव प्रतिचिम्बितं ‘आश्र्वयवत्पश्यति’ इत्युपनिषद्वाक्ये ।

छपनिषत्सु ब्रह्मपदमपि वृहतेर्धातोरर्थानुगमात् महत्पर्यायो भवति । ‘महतो महीयान्’ इत्यैपनिषदः पुरुषश्च श्रूयते । परं ज्योतिः पितैव कुमारो जात इति वेदे अद्भुतसंज्ञोऽपि ग्रिग्णीयते— ‘न भूतं अद्भुतं’ इति नैरुक्तं निरङ्कुशं निर्वचनं क्वचिदवलम्ब्य व्याचक्षणोऽपि सायणः प्रायशः ‘आश्र्वय्’ ‘महत्’ इत्येव व्याचष्टे । अत्र प्रथमं समासान्तर्गतं अद्भुतपदं विमृश्य, ततः परं तत्पदं अग्नि-परलेन प्रयुज्यमानं परीक्षिष्यामहे ॥

‘अद्भुतैनसः’ इति मरुतां विशेषणलेन सकृत्, आदित्यानां च सकृत्, एवं द्विः प्रयोगो दृश्यत क्रक्षसंहितायाम् । अद्भुतं न भूतं एनः पापं येषु ते मरुत इति सायणो अन्यते । नैतद्भुजु भवति । अद्भुतानि एनांसि येषु त इति उपपञ्चतरम् । कुतः? मरुतश्चण्डकर्मणः प्रथिता वेदे । चण्डकर्मणः पापा इति लोके साधारणोऽभिप्रायः । मरुतां कर्मणि चण्डान्यपि न साधारणानि तसादद्भुतानीत्याशयेन अद्भुतपापा इत्युक्तम् । अस्मासु मानुषेष्विव तेषु पापं न विद्यत इति फलितोऽर्थः । अत्र अद्भुतं आश्र्वयमिति ग्रहणेन सायणीयतात्पर्यं सिध्यति, स्वच्छन्दननिर्वचनस्य अनपेक्षता भावपुष्टेरक्षतिश्वेति अवधेयम् । प्रायः सर्वत्र अद्भुत इत्यग्रेवर्यपदेश इति निरूपणाय सर्वाणि क्रग्वेदीय-प्रयोगस्थलानि परीक्षितव्यानि । यत्र कुत्रापि अन्यदैवतये सौम्ये ऐन्द्रे वा मन्त्रे तद् पदं प्रयुक्तं दृश्येत, तत्रापि अग्निगुणबोधकानि विशेषणानि प्रयुज्यन्ते । तच्च पुरस्तात् प्रदर्शयिष्यामः । केवलं आश्र्वयार्थप्रयुक्तानि स्थलानि वर्जयित्वा देवतापरलेन निर्दिष्टानि एव निरीक्षामहे ॥

‘न नूनमस्ति नो श्वः कस्तद्वेद यदद्भुतम्’ (१. १००. १.) । अत्र परं वस्तु निर्दिष्टम्— ‘स हि क्रतुः स मर्यः स साधुर्मित्रो न भूदद्भुतस्य रथीः’ (१. ७७. ३.) । अत्र अद्भुतस्य महतो भूतस्य सारथिरग्निरत्युक्तम् । ‘सदस्स्पतिमद्भुतं प्रियमिन्द्रस्य’ (१. १८. ६) इन्द्रस्य प्रियः किल अग्निद्भुतः । ‘शुचिः पावको अद्भुतः मध्वा यज्ञं मिमिक्षति’ (१. १४२. ३.) । अग्निमद्भुतं गायति दीर्घतमाः । ‘देवो देवानामसि मित्रो अद्भुतः’ (१. ९४. १३) अत्राप्यग्निद्भुतः । ‘विशां राजानमद्भुतं अध्यक्षं धर्मणामिमम् । अग्निमीळे स उश्रवत्’ (८. ४३. २४) । अग्निद्भुतः स्पष्टः । ‘तं नो अग्ने अद्भुत कला दक्षस्य मंहना’ (५. १०. २०) । ‘तं हि सत्यो अद्भुतो दाता वाजस्य गोमतः’ (५. २३. २०) । अग्निरेवाद्भुतः सम्बोध्यते— ‘दुन्हः सर्पिरासुतिः प्रत्वो होता वरेष्यः । सहस्रस्पुत्रो अद्भुतः’ (२. ७. १.) अग्निरेवात्र देवता । ‘व्यस्तभाद्रोदसी मित्रो अद्भुतः’ (६. ८. ३.)

अग्निरेव निर्दिष्टः । ‘स लं सुप्रीतो वीतहव्ये अद्भुत’ (६. १५. २.) अग्निरेव सम्बोधनम् । ‘स्तोता यत्ते अनुव्रत उक्थानि क्रतुथा दधे । शुचिः पावक उच्यते सो अद्भुतः ॥’ (८० १३. १९.) अयं ऐन्द्रो मन्त्रः । अत्रापि अग्निर्घर्मवच्चेन स्तुता ‘देवता । शुचिः पावकः, अद्भुत इत्यग्निशेषणानि प्रयुक्तानि भवति । ‘लं राजेव सुत्रतो गिरः सोमा विवेशिथ । पुनानो वह्ने अद्भुत ॥’ (९. २०. ५.) अत्र सोमो देवता, सम्बोधने ‘वह्ने’ ‘अद्भुत’ इति प्रयुक्तम् । ‘शास इत्था महानसि अग्नित्रसादो अद्भुतः’ (१०. १५२. १.) अत्र सकृदेव अग्निलिङ्गवर्ज इन्द्रः अद्भुत इति स्तुतः । ‘यो अस्मै हव्यैघृतवद्विरविधत्…… उरुचकिरद्भुतः’ (२. २६. ४.) । ब्रह्मणस्पतिरत्र देवः, सकृदेव अद्भुतविशेषणमस्य लक्ष्यते । सकृत् मित्रावरुणौ अद्भुतौ (५. ६६. ४.) इत्युक्तम् । सकृत् समासान्तर्गतं अद्भुतपदं मित्रावरुणपरं भवति— ‘अद्भुतक्रतू’ (५. ७०. ४.) इति । तथा सकृत् ‘अद्भुतक्रतुम्’ (८. २३. ८.) इति अग्निपरम् । ‘अद्भुतैनसां’ (५. ८७. ७.) इति मरुतां विशेषणं प्राग् विचारितं सार्यम् । ‘अस्ति देवा…… आदित्यास अद्भुतैनसः’ (८. ६७. ७.) इति अन्यत्र भवति ॥

ऋग्वेद अद्भुतपदप्रयोगस्थलानि सर्वाणि परीक्षितानि । साधारण्येन केवलं आश्रयर्थं प्रयुक्तानि नेह दर्शितानि, प्रयोजनाभावात् । सर्वत्र अग्नेवैशिष्ठं अद्भुतपद-शीतितं भवति । कदाचिदत्र दर्शितप्रकारेण अन्यदेवताविशेषणतेन दृष्टमिति तथ्यम् । न तावता ह्रासापत्तिरद्भुतपदविशेषितस्य अग्नेवैशिष्ठस्य । परस्य ज्योतिषः अग्निरूपेण अवश्यितस्यैव अद्भुतशब्देन व्यवहारो वेद इति निरुपितम् । एकस्यैव परस्य देवस्य बहु-देवताकारत्वात् कविदन्योऽपि देव इन्द्रः सोमो वा अद्भुतविशेषणेन प्रतिपादयते । अग्निरेव सर्वा देवता इत्यपि गीयते । यथा वैश्वानरीयस्त्रेषु कवित् सूर्य एव प्रति-पाद्यमानेऽपि वैश्वानरपदं अग्निमेव लक्ष्यति, तथा अद्भुतपदं अन्यदेवताविशेषणतया कदाचित्प्रयुक्तमपि अग्निमेव विशिष्टतया ख्यापयतीत्यवधार्यम् ॥

‘अद्भुतस्याग्नेर्माहात्म्यं वेदेषु परिकीर्तिरम्’ आख्यातुं प्रतिज्ञाय महाभारतकारः स्कन्दोत्पत्तिवृत्तान्तं कथास्थेणोपपादयामास । इदं च वेदमूलतं कुमारतत्त्वस्य वैश्वा-मित्राग्निशुक्तार्थविचारादुदाहृताभ्य ऋग्भ्यश्च विस्पृष्टं भवति । यद्यपि स्कन्दकथासारांशः पुराणेषु महाभारतसंहितायां च उभयत्रैक एव भवति, तथाऽपि वैयासिकी संहिता भाष्या भावेन च वेदभाष्याः सङ्केतरूपतनिरूपणे बहुतरामुपयुक्तेति तामेवोदाहार्म ।

एवं वृत्रवधादि-पुराणकथानां च वेदमूलसं बोध्यम् । अत्र तु अग्निस्त्ररूपविचार एव प्रसक्तः, तदनुप्रसर्त्या पौराणिकस्कन्दकथामूलपरीक्षणेन वेदभाषायाः सङ्केतरूपसं दृढी-कृतम् ॥

स एष क्रचां राशिः, ब्रह्मकोशो व्याख्यास्यते । गूढार्थप्राधान्येऽपि कर्मो-पयोगितया व्यवस्थितानां क्रचां पदार्थविचारे गवाश्वादीनि साङ्केतिकपदानि अपरिहार्येव अन्तरर्थानुसारि-तात्पर्यपरिग्रहे व्यवसायः कार्यः । अग्न्यादीनि देवतानामानि तत्तद्विद्वान्बोधकेवर्वाचैक्याख्यातुं शक्यान्यपि संज्ञापदानीव पदपरिवृत्तिं न सहन्त इति बोध्यम् । अग्न्यादिदेवानां क्वचिद्वाहप्रपञ्चे भौतिकाग्न्यादिस्त्रपेणावस्थानं केवलं साङ्केतिकमिति मन्तव्यम् । देवतानां स्वरूपाणि तु दिव्येनाभ्यन्तरेण वोन्मीलितेन चक्षुषा ग्रास्याणि । एककोऽपि देवः अद्वितीयस्य परस्य देवस्य अङ्गं गुणः शक्तिविशेषो वा इत्युक्तो अग्न्यादिः देवः न केवलं शक्तिर्गुण एव वा अङ्गं वा भवति, किं तु स्वयं गुणी शक्तः, व्यक्तिर्वेति बोध्यम् । समस्तेऽपि ऋग्वेदे एकरूपा सङ्केतव्यवस्था । यद्यपि ऋषीणां मन्त्रदृष्टिषु क्वचिद्वावपुष्टिरघिका क्वचिद्वाढा सरला वा वाक्यगतिः, शब्दार्थ-माधुर्यगाम्भीर्यदौ साम्यं वा न लक्ष्येत, क्वचित्सङ्केतगूढार्थवाहुल्यं वा दृश्येत, तथाऽपि सर्वेषां मन्त्रदृष्टिणां एकमेव परमं लक्ष्यं, एकमेव रहस्यं, एक एव सङ्केतसम्प्रदायः । अत एव रहस्यार्थपरिज्ञानमक्षिण्ठं भवति । एकरीत्यैव ह्यत्र साङ्केतिकशब्दार्थपरिग्रहो भवति । सङ्केतव्यवस्थापरिज्ञानं वेदरहस्यावगाहनस्य द्वारां भवतीति माधुच्छलन्दसेभ्यः सूक्तेभ्य क्रक्षमंहितायामादिमेभ्य एवावगम्यते । ‘अग्निमीळे’ सूक्तमेव वेदरहस्याधिगमाय प्रथमसोपानतया संहितायां प्रारम्भे संहिताकारैनिर्वेशितमित्र लक्ष्यते । इदं च मन्त्रार्थविचारावसरे सुगमं स्यादिति असंशयम् । ‘अग्निमीळे’ सूक्तजपस्य सर्ववेदपारायण-फलं प्राहुः प्राश्वः । सर्ववेदरहस्यज्ञानवीजं अत्र द्रष्टव्यमित्याशयेन तथा फलश्रुतिरिति बोध्यम् ॥

अथ क्रग्वेदसंहितायाः द्विप्रकारको विभागो भवति । अष्टकानि, अध्यायाः, वर्गाः, मन्त्राश्वेति एको विभागः । अयं चाध्ययनोपयोर्गी । मण्डलानि, अनुवाकाः, सूक्तानि क्रचश्वेत्यपरो विभागः अनुष्ठानोपयोर्गी । अनुष्ठानमपि द्विविधम् । कर्मानुष्ठानं, जपाद्यनुष्ठानं चेति । मन्त्राणां कर्मभिः सम्बन्धं विनियोगमाहुर्याङ्गिकाः । तथा विशेषविनियोगो मन्त्राणां तत्त्वकौ सूत्रकारेण प्रदर्शितः कर्मपराणामुपयुक्तो

भवति । कृत्स्नस्यापि वेदस्य स्वाध्याये जपे ध्याने च सामान्यविनियोगो बोध्यः । अयमेव वेदरहस्यार्थपराणामस्माकमपेक्षणीयः । तां तां देवतां साक्षात्कर्तुं मन्त्रार्थानु-सन्धानबलभूयसि जपध्यानपारायणात्मके अनुष्टाने सूक्तमत्राणां सामान्यविनियोगो इष्टव्यः । मन्त्राक्षराणामनितरसामान्यप्रभावलेऽपि अर्थानुसन्धानमन्तरा भस्मन्यनग्र-बाज्यहोमवत् पर्यवस्थेत् स्वाध्यायः । अत एव अर्थविचारवर्जं स्वाध्यायी ‘स्थाणुरयं भारहर’ इति निन्दास्पदमभूत् पूर्वेषाम् । कर्मपारम्यपक्षप्रमुखा आश्वलायनप्रभृतयः द्वत्रकारा अपि वेदाध्यायिना अन्तमुखेन एकाग्रमनसा भाव्यमित्यभिप्रायेणैवमाहुः—‘यत् स्वाध्यायमधीने स ब्रह्मयज्ञः’ ‘द्यावापृथिव्योः सन्धिमीक्षमाणः सम्मील्य वा यथा या युक्तमात्मानं मन्येत तथा युक्तोऽधीयीत स्वाध्यायम्’ इति । तसात् ‘स्वाध्यायोऽध्येतव्य इति ब्रह्मयज्ञादौ शब्दप्राधान्येऽपि अनुष्टानं अर्थानुसन्धानपूर्वकमेव फलवदिति सिद्धम् । सोऽयं मन्त्रार्थविचारो देवतास्वरूपादिरहस्यविज्ञानसम्पत्तये जिज्ञासुनां कर्म-वद्वश्रद्धानामप्युपकारकः स्यादित्याशंसामहे ॥

इति श्रीमहर्षि-रमणभगवत्पादानुध्यात-श्रीभगवद्वासिष्ठगणपतिमुमिप्रवरान्तेवासिनः

पूर्णयोगाचार्य-श्रीमद्रविन्दुभगवत्पादानुध्यातस्य

भारद्वाजस्य विश्वेश्वरसूनोः

कपालिनः कृतिपु

वेदगुसार्थसिद्धाङ्गनस्य ऋकसंहिताभाष्यस्य

भूमिका समाप्ता

भूमिका-विषयानुक्रमणिका.

प्रथमः खण्डः (पुट १-३०)

- | उरु | विषय |
|-------|---|
| १-७ | भूमिकास्थ-विषयप्रतिपादनार्थीः सङ्ग्रहश्लोकाः ॥ |
| १-२ | ग्रन्थारम्भे जयवादः सर्वेश्वरस्य तमसःपरस्तादेकस्य आत्मनः, तस्यैव शब्द-
मूर्तिधरस्योत्तमस्य पुरुषस्य, तस्यैव पुनर्वेदमूलस्य ऋचां धाम्नः परमन्योम्नश्चेति
एवं व्रेधा जयवादेन नमस्काराक्षेपः । वेदरहस्यप्रदर्शिन आचार्य-श्रीमद्-
अरविन्दपदमहसोऽनुस्मृतिपूर्वकं वेदमर्मविभेदनार्थक-ग्रन्थकरणप्रतिज्ञा । वेद-
प्रतिपादितविषयानधिकृत्य मतभेदोपन्यासः, सामयाचारिकैः प्रतिपन्न-
काण्डद्वयात्मिका वेदव्यवस्था, व्याख्यातृणां सायणमायवाचार्यस्य आदरा-
तिशयः ॥ |
| ३-४ | नव्यानां भारतीयेतिहासान्वेणिणां पाश्चात्यानां वेदार्थनिर्णयाय प्रवृत्तानां
सायणीयं भाष्यं महानाधारः । वेदान् क्रशीन् तत्समयाचारादीन् अधिकृत्य
तेषां मतम् ॥ |
| ५-६ | अत्र अरविन्दश्रीचरणानां वेदरहस्यार्थदर्शनम्- तच गोप्यं भाषाविशेषेण
सङ्केतात्मतया स्थितम्- क्रपिमन्त्रेवतायजनफलानां यथार्थस्वरूपोपन्यासः ॥ |
| ७-८ | गूढार्थपक्षमसदीयं अस्त्रीकार्यमित्येकेषां अधुनातनानां आक्षेपोपन्यासः ॥ |
| ९ | विष्णोक्तिसारांशविमर्शनारम्भः । विमतोऽद्वावितास्वयो दोषाः, आक्षेपहेतवः ॥ |
| १०-१२ | मानुषवर्गीय-इतिहाससंशोधनात् पाश्चात्यपण्डितैः साधितस्य ऐतिहासिक-
सिद्धान्तस्य विरुद्धोऽसदीयगूढार्थसिद्धान्त इति प्रथम आक्षेपः । तस्य
सविचारं प्रत्युत्तरम् । श्रीमदरविन्दपादैः प्रतिपादितस्य भारतीय-आध्या-
त्मिकेतिहासतत्त्वस्य उदाहरणम् ॥ |
| १३-१५ | कथं ऋजुमार्गमिच्छन्तोऽपि प्राज्ञाः पाश्चात्या ऋग्वेदक्रषीणां प्राकृतावस्थां
निश्चिन्वन्तीति विचारः । तदनुयायिनां भारताभिजनानां पाश्चात्यक्षुण्ण- |

वर्तमनि एतावताऽपि कालेन व्याप्तो हो न न्याय्यः । प्राचीनार्थरहस्य-
जिज्ञासया गृद्धार्थविवरणपक्षपरीक्षायां प्रवृत्तिरावश्यकी धीमतां तेषाम्,
न चेद् दुर्विपाक एव भवेत् तद्विमर्शवैदुष्यस्येति मन्त्रतात्पर्योदाहरणपूर्वकं
कथनम् ॥

- १५-१७ द्वितीयाक्षेपोपन्यासः— सायणीयसम्प्रदायभाष्यस्य विरुद्धो वेदरहस्यवादः
इत्युक्तेर्विमर्शनम् । त्रिविधं परिज्ञानं इति यास्कोक्तिमुदाहृत्य सायणीये
व्याख्याने इश्यमानं असामञ्जस्यादिकं निरीक्षितम् ॥
- १७ पूर्वमीमांसकसिद्धान्तविरोधी वेदरहस्यार्थवाद इति तृतीयो जघन्य आक्षेपः—
तस्योपन्यासपरिहारौ ॥
- १८ सायणभाष्यस्य अपरिहार्यतं वेदार्थविचारे इति प्रतिपादनम् । गुणदोष-
स्मरणपूर्वकं भाष्यस्य प्रशंसा ॥
- १९ कर्मकपरत्वपक्षे तु दोषः, गीतावाक्यस्य न्याय्यता च ॥
- २० स्वपक्षोपन्यासः— क्रग्येदोऽत्र विचारविषयः— बहिरर्था अन्तरर्थाश्चेति क्रार्थी
मत्राः ॥
- २१-२२ अर्थद्वयवच्छब्दप्रयोगव्यवस्था, भाषास्वरूपम्, शब्दानां प्रवृत्तिः, शब्दः
प्राधान्येन यौगिकः, शब्दार्थसङ्केतस्वरूपम्
- २३ असामिनत्र विशिष्टेऽर्थे सङ्केतपदप्रयोगः, आयुर्धृतमित्यादाविव अश्वादीनां
बलादिलक्षकतं प्रतिपाद्य, वायोर्थः अन्तरर्थस्य सङ्केतभूत इति प्रतिपादनम् ॥
- २४-२५ बहिर्यागोऽपि सङ्केतभूतोऽन्तर्यजनस्य । क्रलिंग्-यजमान-यजन-तत्कलानां
स्वरूपविचारः । होत्रादीनां क्रलिङ्गं घृतादिद्रव्याणां गवाश्वादिकलानां च
अन्तरर्थोपपादनम् ॥
- २६ भूरादिसम्बव्याहृत्युपन्यासः । तत्र भूमिरन्तरिक्षं द्यौरिति त्रैलोक्यविभाग आर्थ
इति प्रतिपाद्य, आन्तरस्य त्रिकस्य सङ्केतभूतं वायों त्रिकमिति प्रतिपादनम् ॥
- २७-२८ ब्रह्माण्डाधिकारिकाणां देवानां तत्त्वं (स्थूलपक्षे वायो, आन्तरे सूक्ष्मपक्षे च)
उपन्यस्तम् । अग्निस्वरूपवर्णनम्—तथा इन्द्रादीनां स्वरूपस्य विवरणम् ॥

२९ सोमादीनां तत्त्वम् ॥

३० रहस्यार्थदर्शि-श्रीचरणानां वाक्यानुवादेन प्रथमखण्डोपसंहारः ॥

द्वितीयः खण्डः (पुट ३१-५२)

३१ “आधुनिक- नव्यविद्याविचार- संस्कारायत्त- विपक्षाक्षेप- समाध्युपन्यासमुखेन वेदगूढार्थसिद्धान्तपक्षः प्रतिपादितः प्रथमे खण्डे । अत्र खण्डस्य परीक्षा चिरन्तनभारतीयपाण्डित्यद्वाया प्रवर्तत” इति प्रतिज्ञा ॥

३२ कुत्र ऋग्वेद एव विचार्यते ?

३३ ऋग्वेदः ॥

३४ ब्राह्मणानां उद्देशः, कृष्णयजुःसंहिता, याज्ञवल्क्यस्य नाभिमतः संहितायाः ब्राह्मणान्तभावः ॥

३५ ऋग्वेदमात्रविचारस्यावश्यकता ॥

३६ ऋग्वेदमात्रविचारपूर्वकं ऋयीदेवानां ऋत्विभूतानां अग्न्यादीनामुलेष्यम्, तेऽन्तर्यजनार्थोपादनम् ॥

३७ धर्ममीमांसा ॥

३८-३९ धर्मस्वरूपम्- यज्ञो बाह्यः एकदेशीयः, गीतोक्तलक्षणो यागः सार्वलौकिकः ॥

३९ गीतोपदेशात्प्राक् परं च प्रमाणग्रन्थेभ्यः यागस्य रहस्यार्थपरत्वं उपपादितम् ॥

४०-४१ ‘पूर्वतत्त्वविदां घृत्मविचारविवादवैदग्ध्यं सर्वपण्डितमण्डलीसम्मानितमिति नात्युक्तिः’ इति प्रारम्भ्य ‘बवरः प्रावाहणिः’ इत्यादौ मीमांसकैः गौणवृत्त्याश्रयणं साध्वपि, तेषां ब्रह्माण्डनिर्माणप्रायेण प्रयासेन ‘पर्वतो रन्ध्रितः मूषको लब्धः’ इति लोकोक्तेर्निर्दर्शनभूतं अल्पमरसं वा फलं सम्पादितमिति निरूपणम् ॥

४२-४३ मन्त्रः, तत्खरूपं, तत्प्रतिपादितो विषयः, तत्प्रयोजनानि- तदुत्पत्त्यनुत्पत्ति- विचारः- वेदस्य नित्यत्व-कृतकलयोर्विरोधपरिहारः, पातञ्जलमहाभाष्यपङ्कव्यर्थ- विमर्शः ॥

- ४३ तपस क्रते दुरवगाहो मन्त्र इति प्रमाणपूर्वकं उपपादनम् । निरुक्तवृहदेवता-
काराणां वचनोदाहरणम् । अद्वया ज्ञानपूर्वकमनुष्ठितस्यैव कर्मणः फलम्,
नान्यथेत्युपपादनम् ॥
- ४४ बाद्यपक्षे, उच्चावच्चैरभिप्रायैःक्रीणां मन्त्रदृष्टयो भवन्तीत्युक्तिर्युक्ताऽपि, नैव
अन्तरर्थबाधिका भवतीति प्रतिपादनम् ॥
- ” क्रचः प्रमाणं वेदरहस्यविषये—
- ४५ तपोनिष्ठानां क्रीणां देवताभिः सह व्यवहारे तदर्थप्रकाशने च रहस्यभाषा-
व्यवस्थापितेति निर्णयाय मन्त्रदृष्टेव प्रमाणं द्रष्टव्यं इति प्रारम्भ्य क्रमवेद-
संहितायां रहस्यपदार्थप्रसक्तिपरीक्षापुरस्सं ‘निष्प’ पदार्थप्रतिपादनम् ॥
- ४६-४८ सर्वाणि निष्पपदप्रयोगस्थलानि परीक्ष्य क्रचामुदाहरणेन वेदभाषायां ‘निष्पं’
४९ रहस्यं प्रतिपादितम् । गुहा, अपीच्यं, प्रतीच्यं इत्यादीनि रहस्यपदार्थलेन
स्तोत्रपर्यायनामपदविशेषणतया प्रयुक्तानीति मन्त्रोदाहरणपूर्वकं प्रदर्शितम् ॥
- ” केनोपायेन रहस्यमाच्छादितमिति प्रश्नमृत्थाप्य, बाद्याभ्यन्तरार्थद्वयवता
शब्देन घृतादिना, सङ्केतस्तुपेण गवाश्वादिना चेति निरूपणम् ॥
- ५० क्रत-केतु-क्रतु-घृतादिपदानां अर्थनिर्णयः एकरीत्या सर्वत्र तेषां अर्थावगतिः
गूढार्थपक्षानुसारस्य सौलभ्यमावहतीति प्रतिपादनम् ॥
- ५१ वेदे सङ्केतस्तुपाणां प्रयोगस्य निदानविचारपूर्वकं सङ्केतार्थ-समालम्बः वेद-
गुरार्थसिद्धान्तं इति प्रतिपादनम् ॥
- ५२ नैकविधानां सङ्केतानां स्वरूपोल्लेखनम् ॥

तृतीयः खण्डः (पुट ५२-६७)

- ५३ वसिष्ठ-चामदेवादीनां मन्त्रदृष्टय एव वेदगूढार्थसिद्धान्तस्य प्रधानं प्रमाणमिति
द्वितीये खण्डे निरूपितम् । मन्त्रवर्णेभ्योऽन्यत्र वेदगूढार्थसिद्धान्तं सूचयन्ति
प्रोद्धलयन्ति वा प्रमाणानि प्रदर्शितानि । तत्र प्रथमं वैदिकपदानां यौगिकलं
प्रतिपादयतो यास्कस्य क्रष्ण-मन्त्र-देवतादीन्यधिकृत्याभिप्राया उपन्यस्ताः ॥

- ५४ गौणवृत्त्याश्रयणमवश्यमिति यास्कीयाशयस्य विचारः, तत्फलं च । दुरुहो वेदार्थबोधः तथा दैवतनिर्णयश्चेति तदीयमतम्, तस्य विमर्शः । वेदार्थ-निर्णयोपयोगाय तदानींतनपक्षान्तरीयवादोदाहरणेन बहुप्रकारो मन्त्रार्थ-व्याहार आसीदेकदेति कथनम् ॥
- ५५ मन्त्रार्थदुरुहतप्रतिपादनाय यास्कोदाहृतऋग्दयम् । तस्य व्याख्यानम् । तेन त्रिविधं वेदार्थपरिज्ञानं यास्काभिमतमित्युपपादनम् ॥
- ५६ उपदेशेन साक्षात्कृतधर्माणं क्रष्णोऽवरेभ्यः पुरा मन्त्रान् सम्प्रादुरिति यास्कोक्तिनिरीक्षणम् । स्थूलमर्थं व्याचक्षणोऽपि यास्को मन्त्रार्थविचारे अध्यात्मपक्षपारम्यमभ्युपगच्छतीत्युपपादनम् ॥
- ५७ नासौ सतृणाभ्यवहारी न वा विशुद्धल इति यास्कमधिकृत्य निरूप्य, वेदे रहस्यमस्तीति तस्यासीन्मतिरिति प्रतिपादनम् ॥
- ५८ पञ्चजनचर्चायां बृहदेवताश्लोकोदाहरणेन निरुक्तकारवद् बृहदेवताऽपि अध्यात्मादिरहस्यमस्ति वेद इत्यादेति कथनम् ॥
- ५९-६० ब्राह्मणान्यपि ‘यजमानो वै यूपः’ इत्यादिवाक्यैः यज्ञस्य सङ्केतरूपतां प्रतिपादयन्तीति स्मारयित्वा, ऐतरेय-शतपथब्राह्मणवाक्योदाहरणेन कर्मकाण्ड-ग्रन्थेष्वपि वेदरहस्यप्रतिपत्तिरसन्दिग्धेति स्वमतदृढीकरणम् । उपनिषत्सु ‘तद्वचाऽभ्युक्तम्’, इत्यादिवाक्यस्य तात्पर्यविचारः । क्वचिन्मन्त्रवर्णमूल-कानि उपनिषद्वाक्यानीति प्रतिपादनाय निदर्शनं दत्तम् ॥
- ६१ महाभारतमपि वेदगुप्तार्थ-सङ्केतरहस्यमतं प्रोद्धलयतीति प्रमाणं दत्तम् ॥
- ६२-६५ सायणभाष्यात् प्रागपि आचार्यश्रीमदानन्दतीर्थीयं चलारिंशत्खूक्भाष्यं परमपुरुषार्थभूतविष्णुपदप्राप्तिरूपवेदप्रयोजनप्रतिपादकं आसीदित्युपन्यस्तम् । ‘द्विविधा द्विष्ण्यादिशब्दाः’ इत्यारम्य मन्त्रार्थमञ्जरीवाक्यान्युदाहृत्य श्रीमद्-

राघवेन्द्रस्वामिनां 'अग्निमीळे' सूक्तव्याख्यानं प्रकारोपप्रदर्शनाय दत्तम् ॥

- ६५— वैदिकसमयधर्मादिविषये षु पाशाल्यानां मतभेदानुपन्यस्य असाक्षुपादेयं
६७ सारमुक्त्वा, 'तपसा पारमीप्सितव्यम्' इत्युपसंहारः ॥

चतुर्थः खण्डः (पुट ६७-८३)

- ६७ देवतामीमांसा— तत्र पाशाल्यविदुषां प्राच्यविदुषां गूढार्थसिद्धान्तिनां च
मतविवेकः । अन्तर्बहिश्च देवानामधिकारं पश्यतो गूढार्थसिद्धान्तस्य
अर्थादिविष्कारनये सर्वत्र अन्तररथस्य प्राधान्यं प्रतिपाद्य, चेतना एव देवां
न जडा इति बहुदैवतमन्त्रवर्णोदाहरणेन निरूपणम् । स्थूलार्थपक्षे पर्य-
६८ वसन्नोऽर्थः सर्वत्र नोपपद्यत इति निरूपणाय सौरमन्त्रार्थविचारः ॥
- ,, ऐन्द्रमन्त्रोदाहरणम् ॥
- ६९ महतः सोमं चाधिकृत्य अन्तरर्थोपपत्तिः, बाह्यार्थासङ्गतिश्च ॥
- ७०— उषसमधिकृत्य विचारः । एकस्यैव परस्य देवस्य सर्वे देवाः नामानि
- ७१ इत्यादि तत्त्वं बहुभ्यो मण्डलेभ्यो मन्त्रोदाहरणेन प्रतिपादितम् ॥
- ७२ एकं सदेव सर्वेऽपि देवाः, येषामेकैकोऽपि स्वसट्टशं साहाय्यं विनियुज्य
यजमानं तदेकं परं ज्योतिरमृतं प्रापयतीति प्रतिपादनाय बहुदैवत्यमन्त्रो-
दाहरणम् । अथ देवानामेकमूललं एकात्मलं एकलक्ष्यतं चेति उपन्यस्य,
तेषां पृथक्तं नामतो व्यापारतो व्यक्तितश्चेति प्रतिपादनम् ॥
- ७३ देवानां द्विजन्मतोपपादनम् ॥
- ७४ अग्निखरूपविचारः ॥
- ७४— सप्तकपदार्थः, अग्नेष्यपदेशाः, 'गुहा हितः' मन्त्रवर्णोदाहरणेन तात्पर्य-
७५ कथनम्, 'मर्त्येष्वमर्त्यः, अमृतः' मन्त्रोदाहरणेन सारांशकथनम्, अग्नेः
हृदयान्तर्निवाससः- मन्त्रोदाहरणम्, पराशर-विश्वामित्र-वामदेवानां वागिमः
प्रमाणीकरणम् ॥
- ७६ अग्नेः सप्तकसम्बन्धितोपपादनम् ॥

७६-७७ वैश्वामित्रस्य आप्नेयमूलकस्य विमर्शद्वारा अवादीनां सङ्केतरूपस्य दृढीकरणम् ॥

७८-७९- यो वेदेऽग्निः कुमारः कीर्तिः स एवाग्निजः स्कन्दः पुराणे, अङ्गुताख्योऽ

८१ ग्निः महाभारते, इत्युपपादनाय ऋक्संहितार्थां अङ्गुतपदप्रयोगस्थलानि परीक्ष्य, अग्निरेवाङ्गुतो वेदे इति निरूपितम् ॥

८२ प्रसक्तस्याग्निस्वरूपविचारस्य अनुप्रसक्त्या पौराणिकस्कन्दकथामूलपरीक्षणेन वेदभाषायाः सङ्केतरूपगूढार्थतं दृढीकृतम् ॥

,, गूढार्थप्राधान्येऽपि कर्मोपयोगितया व्यवस्थितानां ऋचां पदार्थविचारे गवाश्वादीनि साङ्केतिकपदानि अपरिहार्येव अन्तरर्थानुसारि-तात्पर्यपरिग्रहे

८३ व्यवसायः कार्य इत्युपपाद्य, अयं रहस्यार्थविचारो जिज्ञासुनां कर्मबद्ध-श्रद्धानामप्युपकारकः सादित्याशंसयोपसंहारः ॥



ऋग्वेदसंहिता

पदपाठसंहिता सभाष्या

आदिमे शतर्चिनं मण्डले चतुर्विंशत्यनुवाकाः । तत्र आद्यानुवाकत्रयस्य अन्तिमं छादशं घृतमन्तरा वैश्वामित्रो मधुच्छन्दा ऋषिः । द्वादशस्य घृतस्य तु माधुच्छन्दसो भेता । ‘अग्निमीळे’ इत्यारभ्य ‘गायन्ति ला’ इत्यतः प्राक् घृतनवकं गायत्रीच्छन्दस्कं, घृतत्रयात्मकस्य प्रथमानुवाकस्य आदिमं अग्निदेवताकं ‘अग्निमीळे’ इति नवर्चं घृतम् । तत्र नवानामृत्चामियं प्रथमा भवति—

ॐ अग्निमीळे पुरोहितं यज्ञस्य देवमृत्विजम् । होतारं रब्दधातमम् ॥१॥
अग्निं ईळे पुरोहितं यज्ञस्य देवम् ऋत्विजम् । होतारम् रब्दधातमम् ॥

अग्निं अग्निनामकं (देवं) ईळे अध्येषणीयलेन स्तौमि । कीदृशम् ? पुरोहितं पुरस्तात् निहितं कार्यनिर्वाहाय, पुनः कीदृशम् ? यज्ञस्य देवं ऋत्विजं देवतासम्भावनार्थं अनुष्टुपीयमानस्य यागस्य निर्वर्तने यो देव एव ऋत्विग्भूतः तम् । अनश्च कीदृशम् ? होतारम् छातारं सामर्थ्यादेवानाम् । पुनरपि कथंभूतम् ? रब्दधातमम् रमणीयानां रतीनां अतिशयेन धारकम् ॥

अग्निपदं बहुधा निर्वृत्वरे नैरुक्ताः । तेषां निर्वचनानां परीक्षणे स्पष्टमिदमवगम्यते, यत् ब्राह्मणवाक्यबलात्कायाचिद्विभया अग्निखरूपमाकलय्य निर्वचनानि विकल्पयतो द्वचानीति । ‘स वा एषोऽग्ने देवतानामजायत तस्मादग्निर्मात्रम्’ इत्यादि ब्राह्मणवाक्यानि ‘अग्नणीः’ इत्यादि निर्वचनस्य मूलमिति ज्ञायते । वैयाकरणपक्षे अङ्गतेर्धातोर्निष्पदं अग्निपदम् । ‘अङ्गनलोपश्च’ इत्युणादिसूत्रमुदाहरन्ति । अङ्गति गच्छति उर्ध्वं, इविः सर्वं नेतुमिति वा व्युत्पत्तिमाचक्षते । प्राचीन-आर्य-भाषाशास्त्रीयानां अग्न्यर्थकधातूनां परीक्षणे बलवदीप्तिमद्विरचयवार्थो भवति । एवं च सङ्गच्छन्ते अग्निर्मप्रतिपादकाः क्षम्भदा इति वोच्यम् ॥

ईके - स्तौमीति सायणः, याचामीति यास्कः । धातूनां बहूर्थले न विवादः । ईक्षतिर्याच्चाकर्मा अध्येषणाकर्मा पूजाकर्मा वेति यास्कः । अग्निस्त्रूप-तदधिकार-तभिर्बाहोपक्षया अध्येषणाकर्मेत्युपपश्चतमम् । अध्येषणा अधिका एषणा प्रेरणा भवति । पूज्यस्य पुरोहितस्य अग्रेदेवस्य वा सत्कारपूर्वकं कर्तव्यविशेषेषु नियोजनं अध्येषणेति उच्यते । ईके अध्येषे ॥

पुरोहितम्— यजनकर्म-निर्वाहाय यजमानस्य पुरस्तादग्रे निहितः अग्निः । अत एव तं क्रषिरन्तर्यागे, यजमानो बहिर्यागे अघ्येषते । एवं चोपपद्यते ईक्षतिरध्येषणार्थः । पुरोहितम्- ‘पुर एनं धते’ इत्याम्नायश्च सङ्गन्धते । ‘यज्ञस्य पुरोहितम्’ ‘होतारं देवम् क्रतिजम्’ ‘रत्नधातमम्’ इति व्याख्याताणामन्वयः नावश्यकः न च समीचीन इति द्रष्टव्यम् । पादशः अन्वयस्य सम्भवे सति, पादान्तरस्थपदैः पादान्तरस्थपदानां योजना न क्रज्वी । तसाद् ‘यज्ञस्य देवं क्रतिजं’ इति पादो व्याख्यातः ॥

होतारम्— स्वयं देवः सन् अन्यान् यज्ञे समुपस्थितान् कर्तुं आहृयति । एवं आहृनप्रभुरग्निः ॥

रत्नधातमम्— रमेधातोः औणादिक-क्र-प्रत्ययान्तं रत्नपदमिति सर्वेषामभिमतम् । ‘रत्नं सुखं धत्त इति रत्नधा अतिशयेन रत्नधातम्’ इति मत्त्रार्थमञ्जीनिर्वचनं अन्तर्यागपराणां नः सम्मतम् । अन्तर्यजने प्रवृत्तस्य क्रपेर्यजमानस्य अर्पणानां फलभूताः रत्नपदवाच्या या रत्यः तासां धारकः प्रतिष्ठापकः अग्निरेव भवतीत्यन्तरर्थः । वहिर्यागात् नान्यदस्तीति वादिनां पक्षे, रत्नं धनं यागफलभूतं गवाश्वादिकं तस्यातिशयेन दाता अग्निः तं, इति ॥

इदं च क्रचस्तात्पर्यं भवति— ‘यो यज्ञस्य निर्बोद्धा अग्रणीः पुरोहितः, यश्च काले कर्तव्यस्य यज्ञस्य कर्ता कारणिता च क्रतिग्निर्भूतो देवः, यो देवान् यज्ञे सन्निधापयितुं प्रभवन् तेषामाहृता, यः पुनर्यजमाने प्रहर्षातिशयानां आधायकः तमग्निं अध्येषणीयं अभिकाङ्क्षामि’ इति ॥

अग्निः पूर्वेभिर्क्रषिभिरीड्यो नूतनैरुत । स देवाँ एह वक्षति ॥२॥
अग्निः पूर्वेभिः क्रषिभिः ईड्यः नूतनैः उत । सःदेवान् आ इह वक्षति ॥

अग्निः पूर्वोक्तः पुरोहितलादियोग्यताविशिष्टः देवः, पूर्वेभिः पुरातनैः
प्रश्निभिः मधुद्रष्टविभिः भृगविभिः प्रभृतिभिः ईद्वयः स्तुत्यः पूज्यः अभिकाङ्क्षणीय
इति यावत्, नूतनैः उत नवैः क्रियभिरपि ईद्वयः । सः य एवमीद्वय उक्तः स
देवः देवान् इतरान् इन्द्रादीन्, इह अस्मिन् यज्ञे आवक्षति आवदति । इह
अस्मिन् जगतीति वा इति स्कन्दस्वामी । युथानान् देवान् पृथिवीस्थानमानयति पृथिवी-
स्थानोऽग्निरिति भावः । अन्तर्यजने सुगमो भावः । अशक्यः कालनिर्णयः पूर्वेषां
अग्निरःप्रभृतीनाम् । मधुच्छन्दा इव तत्समकालिकाः सूक्तकृत ऋषयोऽन्ये च आसन्
इति गम्यते ‘नूतनैहत’ इत्युक्तेः । अतिचिरन्तना दृष्टफलका रूदमूला च अग्नेरुपास्ति
इत्याचारबलं च घोल्यते ॥

अग्निना रयिमश्ववत् पोषमेव दिवे दिवे । यशसं वीरवत्तमम् ॥३॥
अग्निना रयिम् अश्ववत् पोषम् एव दिवे दिवे । यशसं वीरवत्तुतमम् ॥

अग्निना देवेन निमित्तभूतेन रयिम् धनं किमप्यान्तरं न केवलं बाह्यं
अश्ववत् प्राप्नोति यजमानः । कीदृशम् रयिम्? दिवे दिवे अनुदिनं पोषमेव
पोषोपेतमेव पुष्यमाणं न कदाऽपि क्षीयमाणम् । पुनः कीदृशम्? यशसम् यशोयुक्तं
वैभवसम्पन्नम् । वीरवत्तमम् अतिशयेन वीरबलोपेतं च रयिं अश्ववदिति सम्बन्धः ॥

अत्र पोषशब्दस्य घजन्तताद्रयिविशेषणेन न ग्राश्मित्येकेषामाक्षेपः । पोषं
शुद्धिं रयिं (धनं) च ‘अश्ववत्’ इत्याहुः । एवं चेत् सम्बूच्यार्थकष्ठकारोऽध्याहार्यः ।
‘पोषमेव’ इत्यत्र एवकारस्य प्रयोजनं अलक्षितं स्यात् । ‘पोषं’ ‘यशसं’ इत्युभयमपि
मत्तर्थलक्षणया रयिविशेषणमिति बोध्यम् । एतादशः प्रयोगः साधारणो वेदे ।
‘वपुषामिदेकम्’ (४. ७. ९.), ‘वपुषामपश्यम्’ (५. ६२. १.) इत्यादिस्त्वालेषु वपुषां
वपुष्मतां देवानां इति मत्तर्थलक्षणया व्याचक्षते पदार्थं व्याख्याताराः । साध्वेतत् ।
एवमिहापि लक्षणाश्रयं साधु । वैभवद्योतनाय ‘यशसं’ इति रयिविशेषणम् । ‘अश्ववत्’
इति लेटि रूपं, तसांस्त्रौडर्थो वक्तव्य इत्येके नव्याः । लडर्थं एवोपपन्नतरः, पूर्वेषां
व्याख्यातृणामभिमतश्च ॥

पूर्वोक्तलक्षणेन देवानामाहात्रा अग्निना तत्प्रसादमहिन्ना वैभवशालिनीं वीर्याति-

श्यसम्पदां रयिपदवान्यां अन्तस्समृद्धिं प्राप्नोति यजमान इति भावः ॥

अप्ने यं युज्ञमध्वरं विश्वतः परिभूरासि । स इहेवेषु गच्छति ॥४॥

अप्ने यं युज्ञं अध्वरम् विश्वतः परिभूः असि । सः इत् देवेषु गच्छति ॥

अप्ने तं यं अध्वरं अध्वगमनशीलं यज्ञं यागं विश्वतः सर्वतः परिभूः परिवृत्य मवन् असि स इत् स एव यज्ञः देवेषु देवानां मध्ये गच्छति गन्तव्यं स्थानम् ॥

अध्वरो हिंसारहित इति कर्मपराणां व्याख्यासरणिः । 'न हिंसात्सर्वभूतानि' इति धर्मशास्त्रस्य अपवादः पश्चालभ्यो यज्ञे । ततोऽत्र हिंसा न दोषायेत्युपपादयितुं न ध्वरो हिंसा अस्तिभिति अध्वरपदं निष्पादयन्ति वाहार्थपक्षीयाः । यज्ञः पुरुषाकारतया वर्ण्यते वेदे । स च द्रव्यत्यागापरपर्यायः सर्वसार्वग्रहणो यजमानसान्तराविर्भूय प्रतिष्ठित ऊर्ज्वं स्वलोकं प्रति देवानधिगन्तुम् । तस्मात् स प्रयाणं करोति, अध्वानं राति ददाति यजमानस्योर्जगत्यै । तथाविधस्य यज्ञस्य यात्रायां सर्वतः पापेभ्यो राक्षसादिभ्यो रक्षणं अग्रेरेव सम्भवति । तस्माद् यो यज्ञोऽग्निना परिरक्षितः स एव देवान् प्राप्नोतीत्युक्तम् ॥

अग्निहोता कुविक्रतुः सुत्यश्चित्रश्रवस्त्वमः । देवो देवेभिरागमत् ॥५॥

अग्निः होता कुविक्रतुः सुत्यः चित्रश्रवःऽत्वमः । देवः देवेभिः आगमत् ॥

अग्निः स्यं देवः देवेभिः अन्यैदेवैः सह आगमत् आगच्छतु । अप्ने चत्वारि विशेषणानि । होता आहाता देवानाम्, कुविक्रतुः कुविर्भाविनाम्, क्रान्तदर्शी अतीन्द्रियार्थदर्शी कुविरिति वेदे । एवमेव सायणव्याख्या वहुत्र । क्रतुः प्रज्ञा कर्म वा यथासन्दर्भे व्याख्यायते कर्मठैः । कर्मकरणसामर्थ्यवत् अध्यवसायात्मकं प्राज्ञं चलं निष्प्रकम्पसङ्कल्पो वा क्रतुरिति ज्ञेयम् । एवं कुविक्रतुः अतीन्द्रियार्थदर्शी प्राज्ञसङ्कल्प इच्छाचलं वेति वेद्यम् । सत्यः दर्शने प्राज्ञकर्मणि स्वरूपतोऽपि सत्यः अनृतैरभिधातः सम्पर्को वा नास्त्वस्य, अतो न व्यभिचरति दर्शनादिकर्तव्येषु । चित्रश्रवस्त्वमः श्रव इति कीर्तिनाम, तथा वाहार्थपक्षे ग्रहणं नासाधु । श्रवः-

अवणश्रुतिशब्दाः शृणोतेनिष्पक्षाः सपानमेवार्थं स्मारयन्ति । सर्वतः श्रूयमाणसादेह
भवः कीर्तिरुच्यते । तप्यादत्र चित्रं अद्भुतं विविधं चायनीयं वा, भवः भ्रवणं अख
भग्नेतिशयेनासीति पदार्थः । अतीन्द्रियार्थविचित्रश्रवणशाली भगवानप्रिः स्वयं श्रुति-
मान् उपासकं अद्भुताः श्रुतीः आवयितुं प्रधरिति बोध्यम् ॥

इति प्रथमस्य प्रथमे प्रथमो वर्गः

यद्भूतं दाशुषे त्वमभ्ये भूद्रं करिष्यसि । तवेच्चत्सुत्यमङ्गिरः ॥६॥
यत् अह्न दाशुषे त्वं अभ्ये भूद्रं करिष्यसि । तवे इत् तत् सुत्यं अङ्गिरः ॥

अह्न! अभ्ये! हे अग्ने दाशुषे दत्तवते यजमानाय त्वं यद् भर्द्वं
कल्याणं करिष्यसि तवेत् तवैव तत् सत्यं हे अङ्गिरः एतमामक अभ्ये ॥

अग्नायं साथणीयोऽभिप्रायो भवति, इविर्दत्तवते यजमानाय पशुप्रजादिरूपं धर्मं
अभिर्ददाति । तदेव कल्याणं भद्रशब्देनोक्तम् । तथा लब्धेन धनेन साधनेन पुनरर्थं
यजते यजमानः । तसादग्नेरेव तत् ‘तवेच्चत्’ । सत्यं न विसंवादोऽत्र । रमणीयार्थेऽ
सिन् मन्त्रे अभ्ये: सत्यं किमपि स्वच्छमुक्तं लक्ष्यते, व्याख्यातुभिर्महानर्थः कृतः ।
‘दाशुषे’ दत्तवते ‘यद्भूतं करिष्यसि’ ‘तत्सत्यं’ तवैव ‘तवेत्’ इति साधीयान् क्रमः
अन्वयः । तर्हि अयमाशयः । अग्निना यजमानाय करिष्यमाणं भूद्रं अग्नेरेव सत्यम् ।
किं तद्भूतं यद्ग्रेरेव सत्यं उच्यते? प्रजाः पश्वो वित्तं गृहा इतीदं सर्वं भद्रमिति ब्राज्ञ-
वाक्यवलेन प्रतिपादयन्ति । भवतु प्रजापश्वादि कल्याणम् । मास्तु विवादः ।
ऋग्वेदे भद्रपदं सत्यसम्बन्धं किमपि विशिष्टं कल्याणं घोतयतीति न संशयः ।
‘विशानि देव सवितर्दुरितानि परा सुव । यद्भूतं तत्र आसुव ॥’ ‘परा दुष्पन्धं सुव’
(५. ८२. ४, ५) इत्यादौ दुःख्यन्यदुरितप्रतिद्वन्द्वितेन भद्रपदं प्रयुज्यते । अनृतज्ञान-
जन्यदुर्गतानामन्तकं भद्रपदवाच्यं कल्याणमेव अभ्ये: सत्यमिति तात्पर्यपरिग्रहे, पूर्वस्याँ
ऋचि अभ्ये: सत्यविशेषणं, अत्र तथाविधं भूद्रं अग्नेरेव सत्यं इति प्रतिपादनं च उप-
पद्यते । तसामेह कल्याणसामान्यं विवक्षितम् । अनृतप्रज्ञापरिपन्थिकल्याणं सत्यं
अग्नेरेव तत्त्वं स्वभावो वेति बोध्यम् । सर्वथा भद्रपदं अशुभ-अनृतज्ञानजन्य-दुरित-
प्रतिद्वन्द्वितेन प्रयुज्यते वेदे । दुःखमप्मस्त्वकाच्च इदमवगम्यते, यत्र पापदेवताया

निर्कृतेर्विरोधितया ‘भद्रं वरं वृणते’ (१०. १६४.) इत्यादि गीयते । ये भद्रं दूषयन्ति ते निर्कृतेरनितके क्षिप्यन्त इत्यर्थको मत्रश्च अन्यत्र श्रूयते— ‘ये वा भद्रं दूषयन्ति स्वधाभिः । अहये तान् प्रददातु सोमः आ वा दधातु निर्कृतेरुपस्ये ॥’ (७. १०४. ९.) अपि च, अग्रेः स्वावासभूत-ऋतपदवाच्यस्य वृहतः सत्यस्य विशेषणतया, मनसः क्रतोश्च प्राप्यतेन च ‘भद्रं’ कीर्त्यते । ‘भद्रं मनः कृणुष्व’ (४. १९. २०.) ‘भद्रं नो अपि वातय मनो दक्षमुतक्तुम्’ (१०. २५. १.) ‘आ भन्दिष्टस्य सुमर्ति चिकिद्धि वृहते अग्रे महि शर्म भद्रम्’ (५. १. १०).— इत्येवंजातीयको मत्रवर्णः कल्याणपर्यायतेऽपि भद्रस्य वैशिष्ठ्यं द्योतयतीत्यवधार्यम् । आङ्गिरसस्य कुत्सस्य मत्रदृष्टिरपि ‘यदङ्ग दाशुषे’ इत्यस्या ऋचोऽस्माभिरुक्तमर्थं दृढीकरोति । सेयं भवति— ‘तते भद्रं यत्समिद्धः स्वे दमे सोमाहुता जरसे मृलयत्तमः । दधासि रत्नं द्रविणं च दाशुषेऽग्रे सख्ये मारिषामा वयं तव’ (१. १४. १४.) । पुरस्तात् ‘राजन्तं’ इति मत्रस्य अर्थाविगाहने सरणीयेयं कुत्सस्य ऋक् ॥

उप॑ त्वाग्ने दि॒वे दि॒वे दोषावस्तार्धि॑या वृयम् । नमो भरन्तु एम॑सि ॥७॥
उप॑ त्वा अग्ने दि॒वे दि॒वे दोषावस्तः धि॑या वृयम् । नमः भरन्तः आ इम॑सि ॥

हे अग्ने त्वा तां दिवे दिवे प्रत्यहं दोषावस्तः नक्तं-दिवं वयं धिया धारणसमर्थया बुद्ध्या नमः प्रणतिं भरन्तः विभ्रतः सन्तः उपेमसि उपगच्छामः उपासह इत्यर्थः । अत्रैके ‘दोषावस्ता’ रात्रेराच्छादकः स्वप्रकाशेन अग्निः, तस्य सम्बोधनं ‘दोषावस्तः’ इत्याहुः । वस्तुतस्तु दोषा रात्रिवाची तेन तमो लक्ष्यते, वस्तः दिनवाची तेन प्रकाशो लक्ष्यते । तमसि प्रकाशे वा सर्वाख्यवस्थासु प्रत्यहमविरर्त आग्नेयास्मह इति भावः । ‘एवं नमो भरन्तो वयम्’ इत्युपपद्यते । प्रणतिभारधारण-सामर्थ्यं धियो वर्तते । तस्माद्यानददा धीरेवात्र साधनं अनुदिनमविच्छेदं अन्तःप्रकाशे अप्रकाशे वा सर्वासु दशाख्यग्न्युपास्तेरिति वौध्यम् ॥

राजन्तमध्वराणां ग्रोपामृतस्य दीदिविम् । वर्धमानं स्वे दमे ॥८॥
राजन्तम् अध्वराणां ग्रोपाम् कृतस्य दीदिविम् । वर्धमानम् स्वे दमे ॥

पूर्वमधे अये ताँ उपेम हत्युक्तम् । अत्र कीदृशं लाभिति पादत्रयस्यविशेषण-
त्रयेणाह— अध्वराणाम् राजन्तम् अध्वरपदवाच्यानां यज्ञानां ईशानम् ।
ऋतस्य दीदिविम् गोपाम् सत्यस्य दीप्यमानं रक्षकम् । स्वे दमे वर्धमानम्
स्त्रीये गृहे बृद्धिमास्त्रुवन्तम् ॥

पादशोऽन्वयसम्भवे 'अध्वराणां गोपाम्' इति योजना न युक्ता । 'ऋतस्य
गोपाः' स च 'दीदिविः', 'स्वे दमे' वर्धते, इत्यस्य तात्पर्यं पर्यालोचनीयम् । अत्रैव
स्त्रृक्ते 'सत्यः' 'तवेत् तत् सत्यम्' इति द्विरग्नेः मत्यर्थमत्वं प्रतिशादितम् । अस्यामृति
सत्यस्य रक्षिता इति तस्य स्त्रगृहे वर्धनमिति चोच्यते । किं अयेः स्त्रीयं गृहं भवितुमर्हति
सत्यादन्यत्र १ 'सत्यं ऋतं वृहत्' एव अग्रेरावासगृहं भवति । तच्च सत्यं परं धाम
यजमानेन प्राप्यं, यज्ञस्त्र साधनम् । निर्वौढा तु 'कविक्रितुः' 'सत्यः' सत्यर्थम्
सत्यरक्षकः सत्यावासभृः अग्निरेत्र भवति । 'यजा नो मित्रावरुणा यजा देवान् ऋतं
वृहत् । अप्ने यक्षि स्वं दमम् ॥ (३. ०५. ५.) ऋषिगोतमो राहूणः अग्निं प्रार्थयते—
'अस्मदर्थं मित्रावरुणौ यज, अन्यान् देवान् यज, ऋतं वृहत् स्वं दमं यज' इति ।
अनयर्चा स्पष्टं भवति न केवलमग्नेर्यजमानार्थं यज्ञनिर्वाहिलं, किं तु 'ऋतं वृहत्' अयेः
स्त्रीयं गृहं, तदेव परमं यष्टव्यमिति च । 'गोपा ऋतस्य दीदिहि स्वे दमे' (३. १०. २.)
इत्यत्रापि श्रूयते ॥

कर्मपरच्याख्यानेन कदर्थीकृतो गम्भीरार्थोऽयं मन्त्रः । यज्ञशालां अप्नेः 'स्वं
दमं आहुः । तत्र हविर्भौजनेन 'वर्धमानं' अग्निं सायं प्रातरुपासतेऽग्निहोत्रिणः !
स नः पितेव सूनवेऽग्ने सूपायुनो भव । सच्चस्वा नः स्वस्तये ॥९॥
सः नुः पिताऽङ्गव सूनवे अग्ने सुऽउपायुनः भव । सच्चस्व नुः स्वस्तये ॥

अग्ने स त्वं सूनवे पुत्राय पितेव जनक इव नः अस्माकं सूपायनः
मुखेन उपायनं समीपगमनं यस्य सः सुप्रापो भव । नः अस्मान् स्वस्तये कल्या-
णाय सच्चस्व सेवस्व, अस्मासु सक्तो भव, अस्मासु समवेतो भवेति यावत् ॥

व्याख्यातं माधुच्छन्दसमायेयं सूक्तम् । दाशतयां अत्र प्रथमसूक्त एव वेदरहस्यं
किञ्चिद्विस्पष्टं घोतितम् । तथा व्याख्याने यावदपेक्षं सङ्गेषतो मन्त्रपरमार्थपद्धतिः प्रद-

शिता, यद्यपि याज्ञिकपक्षानुसारेण सूक्तेऽस्मिन् कासाश्चिद्चां यथाकथश्चिदर्थाविष्कारः
शब्दयो भवति, तथाऽपि न सर्वत्र ऋजुर्भवति पन्थाः कर्मपरतया व्याख्यानाय ।
'कविक्रितुः' 'सत्यः' 'चित्रश्वस्तमः' 'धिया नमो भरन्तः' 'से दमे (ऋते बृहति)
वर्धमानम्' इत्यादिस्थलेषु महता क्लेशेन जघन्योऽर्थः सम्पादितः कर्मठव्याख्याने ।
'यदञ्ज दाशुषे' इति मन्त्रस्य व्याख्याने साधितस्य तात्पर्यस्योपहसनीयता परां काष्ठां
गता । ऋज्वर्थस्तु, 'स्वात्मीयं स्वात्मानमेव वा योऽग्रयेऽर्पयति, तस्मै अनृतज्ञानतज्जन्य-
इःखान्तकरं भद्रपदवाच्यं कल्याणं करोत्यग्निः । यदिदं भद्रं तत् सत्यं अग्निनिष्ठमेव' इति ॥

एवं ऋजुना वेदरहस्यमुद्घाटयता द्वारेण सूक्तमन्तर्घोषणचिर्दृष्टव्या । देवोऽग्निरेव
शुरोहितं क्रतिगभूतश्च यजमानस्य यज्ञनिर्वाहार्थमध्येष्यते प्रथमे मन्त्रे । साचाप्रेरध्येषणा-
रूपोपास्तिर्न नूतना मधुच्छन्दसाऽवलम्बिता, किं तु वहोः कालादृष्टिपरम्परागता, यथा
देवानां प्रमुखोऽग्निरितरान् देवानावहति इति द्वितीये प्रतिपादितम् । अग्नेः प्रसादालृत्या
सम्पदं न लौकिकीव ध्ययभयाभिमृष्टा, किं तु उत्तरोत्तराभिवृद्धिशालिनी इति तृतीये ।
न केवलं असहायेन पुरुषकारेण साधितो यज्ञो देवान् गच्छति, किं तु अग्निना सर्वथा
पापेभ्यो रक्षोभ्योऽग्निरक्षितं यजनमेव देवान् प्राप्नोतीति चतुर्थे । दृष्टिश्रुतिसम्पन्नः
प्राज्ञदृढसङ्कल्पोऽग्निर्देवानां सहाय इति पञ्चमे । अनृतपरिपन्थि-सत्यज्ञानात्मक-भद्रप्रदत्तं
अग्नेस्तत्त्वं इति षष्ठे । प्रत्यहं सर्वास्वस्वस्यासु ध्यानद्वादा: प्रणतिभरोपेता ऋषयोऽग्निमूष्पासत
इति सप्तमे । तस्याग्नेः कृतं (सत्यं बृहत्) स्त्रीयं धाम, स यजमानाय तत्र वर्धते । तदू
शक्तीति अष्टमे । एवंविधमग्निं साक्षात्कृतं साक्षात्कर्तुं वा महता विस्तम्भेण क्रिः
“पिता तनुजन्मनीव सक्तः सन् नः सुगमो भव” इति प्रार्थनां करोति नवमे ॥

नैतादृशोऽग्निर्बैदिः सङ्केतमात्रतयाऽवस्थितो याज्ञिको भवितुमद्दृति । न वा केवलं
ग्रौतिकतेजस्तन्मात्राधिदैवतम् । किं तु अस्माभिः प्रदर्शितप्रभावः सूक्तप्रतिपादितलक्षणः
सत्य एवायं भगवान् भद्रात्मा नः 'कविक्रितुः' ईडितोऽस्मिन् प्रथमे सूक्ते । तदिदं
वेदरहस्यरसास्वादरसनाभूतं आग्रेयं, यतश्चेदं सूक्तसहस्राधिकवेदपाठप्रत्याज्ञायन्नेन लघु-
प्रज्ञयज्ञ इति प्रतिपादयिष्या “‘अग्निमीळे’ जपेत् सूक्तं पापम्भं श्रीकरं च यत् । पारा-
यणफलं तस्य वेदानां चैव सर्वशः” इत्याहुः पूर्वे । अग्निष्ठोम इति विरुद्धाते सोमयागे
प्रातरनुवाके सोमाभिषवात् प्रागिदं होत्रा शस्तरे ॥

इति प्रथमस्य प्रथमे द्वितीयो वर्णः

इति प्रथमं सूक्तम्

अथ द्वितीयं सूक्तम्

अथ प्रथमानुवाकस्य द्वितीयं सूक्तं नवर्चं तृचत्रयात्मकं भवति । द्वादशर्चं तृतीयं सूक्तम्, तत्र चत्वारस्त्रुचाः । इदं तृचत्रसङ्कं प्रउगाख्यं शब्दं प्रातःसवने होत्रा वैश्वदेवग्रहणादूर्ध्वं शंसनीयम् । अत्र प्रथमस्य तृचत्रस्य वायुर्देवता, द्वितीयस्य इन्द्रो वायुश्च, तृतीयस्य मित्रो वरुणश्च भवन्ति ॥

वायव्ये तुचे प्रथमामृत्तमाह—

वायुवायाहि दर्शतेमे सोमा अरङ्गृताः । तेषां पाहि श्रुधी हवम् ॥१॥
वायो इति आ युाहि दर्शत् इमे सोमाः अरमङ्गृताः । तेषां पाहि श्रुधि हवम् ॥

वायो जगत्प्राण, दर्शत दर्शनीय, आयाहि आगच्छ । इमे (अस्साभिर्निवेदिताः) सोमाः निष्पीडिताः सोमसवाः अरङ्गृताः अलङ्गृताः सम्यक् साधिताः सिद्धा इति यावद् । तेषां तान् (द्वितीयार्थे पष्ठी) पाहि पित्र । हवं द्वानं असदाह्वानं श्रुधि शृणु ॥

सुवोधा अत्र पदार्थाः । अरङ्गृताः, पर्याप्त्यर्थो भूषणार्थो वा अलं-शब्दः, संस्कृता इति तात्पर्यम् । अग्निस्तवनात्परं वायुं प्रार्थयते सोमपानाय । वायुश्च जगत्-प्राणः, अत एव शारीरः प्राणोऽपि भवन् विभर्ति नाडीचक्रव्यवस्थाम् । तसादाधारोऽयं मानवे मनोमयव्यापारस्य । वर्हि कोऽसौ सोमः यस्याभिषवानां पानाय वायुराद्युते ? ब्रूमः । ऋतवित्पदवाच्य-सत्यज्ञानभुवः क्षरन् यो दिव्यः सदानन्दरसो मनो-मयभुवि प्रवहति, स हि सोमपदवाच्यो वेदे व्यवहियते । लताविशेषः सोमस्तु वायः सङ्केतो याङ्गे कर्मणि । पुरस्ताद् अस्य तृचत्रस्य व्याख्यानान्ते तत्त्वमिदं प्रपञ्चविष्यते ॥

द्वितीयामृत्तमाह—

वाय उक्थेभिर्जरन्ते त्वामच्छो जरितारः । सुतसोमा अहूर्विदः ॥२॥
वायो इति उक्थेभिः जरन्ते त्वाम् अच्छो जरितारः सुतऽसोमाः
अहःऽविदः ॥

वायो प्राणदेव, त्वां अच्छु तां अभिलक्ष्य जरितारः स्तोतारः [लक्तामाः] उकथेभिः स्तोत्रवचनैः [लदाविष्कारकैः] जरन्ते स्तुतवन्ति । कीदशास्ते? सुत-सोमाः सोमाभिष्वं त्रुतवन्तः, पुनः कीदशाः? अहर्विंदः अहशब्दलक्षितं प्रकाशं विदितवन्तो दृष्टवन्ते इत्यर्थः ॥

अत्रेदमवधेयम् । यद्यपि 'रेभः कारुजेरिता' इत्यादीनि स्तोत्रनामानि पठितानि निघण्टौ, तथाऽपि एकैकमपि स्तोतुः किमपि वैशिष्ट्यं धोतयति । वेदे जारशब्द इव जरितपृष्ठमपि गूढं प्रेमाणं गमयति, अत एव स्तोतारः लक्तामा इति व्याख्यातम् । एवं वेदे वाचः सर्जनसामर्थ्यं आविष्कारकतं वा प्रसिद्धम् । अत एव वचेर्निष्पत्त्यस्य 'उक्थ' शब्दस्य, लदाविष्कारकैः स्तोत्रवचनैः इति व्याख्यानं उपपन्नम् ॥

तृतीयामृतमाह-

वायो तवं प्रपृश्वती धेना जिगाति दाशुषे । उरुची सोमपीतये ॥३॥
वायो इति तवं प्रपृश्वती धेना जिगाति दाशुषे उरुची सोमपीतये ॥

वायो! प्रपृश्वती प्रकर्षेण सम्पर्कं कुर्वती (पूर्यित्रीत्यर्थः) तव धेना वागुप-लक्षिता रसनाधारा सोमपीतये सोमपानाय उरुची (सती) विस्तारं ग्रामुक्त्वा दाशुषे यजमानाय जिगाति गच्छति वहनीत्यर्थः ॥

धेना वाङ्नामसु पठितम् । तथा सर्वत्र कक्षु मायणीयं व्याख्यानम् । धेना 'धारा' इति सर्वत्रासाभिव्याख्यायते । अत्रेदं कारणं भवति । ग्रायश क्रग्वेदे नद्यः धेनव इति क्वचिदुपमया क्वचिद्भेदाध्यवसायेन वर्णते । तत्र प्रीणनं पोषणं वा साध-मर्यं भवति । अत एव सायणः धेना प्रीणयित्री वाक् इति क्वचित्, प्रीणयित्री नदी इति क्वचित्, प्रीणयित्री योपिद् इत्यन्यत्र व्याचष्टे । यथा पयस्तिन्यो धेनवः प्रीण-यित्र्यो नद्यः भवन्ति, तथा धेनाऽपि प्रीणयित्री धारा भवति । वाचो धारारूपत्वं सायणव्याख्यायामप्यज्ञीकृतं भवति । 'एकं गर्भं दधिरे सप्त वागीः' (३-१-६०) 'सप्त-वाणीः नद्यः' इत्याह । वाग्वाहिनी सरस्वती प्रथिता वेदे । 'सरस्वती देवतारूपेण नदीरूपेण च वर्तते, देवतारूपा स्तुता । अधुनाऽनया नदीरूपां स्तौति' इति 'इयं शुष्मेभिः' (६-६१-२) इति मन्त्रव्याख्यानारम्भे सरस्वत्या द्विरूपत्वकल्पनया सायणीयः क्लेशः

स्पष्टो भवति । एवमेव तृतीयस्थके 'महो अर्णः' इति अनिमर्त्तो व्याख्यानेऽपि । तदिह वाकुपर्यायलेन निघण्डुपठितमपि धेनापदं धारात् न जहातीति बोध्यम् ॥

'सम्यक्स्त्रवन्ति सरितो न धेनाः' (४. ५८. १.), 'व्यस्य धारा असूजद् वि धेनाः' (३. १. ९.) इत्यादिषु श्लेषु विस्पष्टा भवेदसदृक्ता युक्तिः । तर्हि धेना धारेत्वालं स्यात्, कुतो 'वागुपलक्षितरसनाधारा' इत्युक्तमिति चेत्, ब्रूमः । अस्यामृचि वायोः धारा सोमपानाय यजमानकृते वहतीत्युक्तम् । वाचा (वचनेन) पानसासम्भवात् लक्षणाश्रयणेन रसनामयलविशिष्टधारा प्रोक्ता । तसाद्विवरणार्थोऽयं न केवलपदार्थः धेनापदस्य । प्रीणयित्री पोपयित्रीति वा केवलावयवार्थः । सा धारा चेत् सङ्गच्छते, धारकतात् ! एवं हि उरुचीति विशेषणं उपपथते । सोमरसादानाय सङ्कोचं उज्जित्वा विपुला भवति धारा । प्रपृश्चतीति धेनाविशेषणमप्युपपन्नम् । अभिषुते सोमे दातरि यजमाने च धारायाः सम्पर्कप्रकर्ष उक्तः । वायोः प्राणदेवस्य धारा यजमाने सर्वोत्कृष्टं स्पर्शं विदधती, अत एव स्वयं पूरयित्री यथेष्टं सोमाभिषंवं ग्रहीतुं प्रभवति ॥

अत्र बाह्यार्थपरा एवमाहुः— हे यजमान ! लया दत्तं सोमं पास्यामि' इति वायुः ब्रूत् इति । एवं 'धेना वाक्' इति मुख्यार्थपरिग्रहः सायणीयः । तदनुसारेण वाग्विशेषणद्वयं व्याख्यातम् । 'प्रपृश्चती' वाक् सोमगुणवर्णनपरा किल । 'उरुची' वाक् तु बहून् यजमानान् वर्णयितुं गच्छतीति चाहुः । स्कन्दस्वामी तु धेनापदस्य मुख्यार्थबाधात् वाचा लक्षिता जिह्वेति अत्रुवन्नपि 'धेना' 'जिह्वा' इत्याह ॥

अन्तरर्थपरेऽस्मिन् व्याख्याने लिदं विचारयितव्यम्— कोऽसौ सोमः ? यस्याभिषुतस्य स्वीकाराय वायुः सम्प्रार्थितः स्त्रीयां धारा विवृतां कुर्वन् यजमानार्थं गच्छति । क्रतचिद्द्रुवः पवमानो रसापरपर्याय आनन्दो मनोमयं क्षेत्रं आविश्य प्रवहतीत्यत्रोचाम पूर्वम् । कथं तर्हि तादृशं सोमं यजमानः सुनुते, वायवेऽपर्यितुं वा प्रभवति ? तथ्यमेव इदं यत् सोम ऊर्ध्वं विश्वातीत-सत्यचिदानन्दरसः स्वयंप्रकाशो मनोमयसृष्टमवतीर्यं प्राधान्येन मनोमयधामाधिराजायेन्द्राय ध्वरतीति । 'अपाम सोमं अमृता अभूम' 'रसो वै सः' 'को ह्येवान्यात् कः प्राण्यात् यदेष आकाश आनन्दो न स्यात्' इत्यादिवाक्यैः प्रतिपादितः सोम एव अध्यण्डमधिपिण्डं च नहुसोपानपदे विश्वसर्गे उपाध्यनुरोधेन प्राप्नोत्याविर्मावम् । तथा दिव्यं सत्यं ज्योतिरिहापि तमसि पार्थिवे लोके सर्वत्र निलीनं सत् परिणामवशात् क्वचिद् व्यक्तं भवति, तथा सोमोऽपि सर्वत्र निगदः

पृथिव्या पृथिवीरुदेषु इन्द्रियार्थेषु इन्द्रियार्थानुभूतिषु च सारांशभूत-रसात्मकतयाऽवस्थितो
भवति । स एष रसात्मा वहिः सोमलतया सङ्केतितो निष्पीड्य संस्कृतो देवेभ्यो दीयते ।
इन्द्रियार्थानुभवेषु यः सुखमयो रसो लसति तं निष्कृष्टं तत्र स्वीयतां स्वार्थतां च
सन्त्यज्य देवेभ्यः समर्पयति सोमसाजी देवभक्तोऽन्तर्यजने । अयं च रसोऽमृतं अमं
भवति देवानाम्, येनामृतान्धसो यजमाने देवा अमृताः पुष्टि लभन्ते । देवेभ्यः,
अग्रये, वायवे, इन्द्राय वा ‘स्वाहा इदं न मम’ इति आहुतिवाच इदमेव तात्पर्यं बोध्यम् ।
सोमस्वरूपं समासेन प्रतिपादितम् ॥

अथ सोमाभिष्वसंस्काराहुतिनिर्वाहाय दिवमारुक्षोः भूथस्य यजमानस्य शारी-
रकनाडीचकं शुद्धं प्राणवलसमृद्धं सात् । तसात् प्रथमं वायोरनुग्रहोऽभ्यर्थनीयः ।
तत्रापि न केवलं प्राणदेवताया वायोरनुग्रहेण इन्द्रियानुभूतीनां परिष्कारः प्रसन्नता वा
निष्पायते मनोमयाधिदेवतायाः प्रसादमन्तरेण । अत एवेन्द्रं वायुं च प्रार्थयते द्विती-
येन तृचेन । शरीरे प्राणमनसोः साधुवर्यापारो वायिवन्द्राभ्यां निरुद्धत इति बोध्यम् ।
यद्यपि, क्रतचित्प्रकाशात्मनः स्फुर्यस्य उदयभूमिरिव स्वर्भूमिः शुद्धसञ्चयमनःप्रधाना
इन्द्रस्य विशिष्टं धाम भवति, तथाऽपि बहुभूमिकस्य मनसः स एव देवता । इन्द्रिया-
त्मकस्यापि मनसः स एवेश्वरः । इन्द्रशब्दान्निष्पन्नं हि इन्द्रियपदम् । सर्वेन्द्रियाणां
आद्यं गुप्तमिन्द्रियं मन इत्यपि शक्यं वदितुय । ‘मनः पण्ठानीनिद्रियाणि’ इत्यपि
सर्वते । ‘इन्द्रियमिन्द्रिलिङ्गं इन्द्रदृष्टं इन्द्रसुषुं इन्द्रदत्तं इति वा’ इति पाणिनिः
(प. २. ९३.) । अत्र लिङ्गं दृष्टं इत्यादीनां विकल्प उक्तः, ‘अत्र वा-शब्दः प्रत्येकमभि-
सम्बध्यमानः विकल्पानां स्वातत्त्वं दर्शयति’ इति वृत्तिकारोक्तं सरणीयम् । एवं सर्वे-
न्द्रियसार्वमौमस्येन्द्रस्य साहाय्यमन्तरेण वायुर्यथाभागं सोममादातुं न प्रभवेदित्यार्थोऽप्य
आशयः । मनोबलवर्जं प्राणवृत्तिनं साध्वीति सर्वेषां अनुभवसिद्धम् । एवं हि, अत्र
द्वितीयतृचस्य विनियोगे ऐन्द्रवायवप्रवहे त्रयो भागा वायोरिन्द्रस्यैको भागः ‘तुरीय-
भागिन्द्रोऽभवत् त्रिभागवायुः’ (ऐ. वा. अ. ९, ख. १) इति ऐतरेयिणः समामनन्ति । वायो-
रिन्द्रः सारथिरित्यप्युक्तं त्राक्षणे ‘नियुताँ इन्द्रसारथिः’ । एतेन इन्द्रानुग्राह्यमनोबलस्य
नेतृत्वरूपं उपकारकलं शारीरकनाडीगतप्राणवलस्य सोमभागभूयस्तं च द्योतिते ॥

द्वितीयतृचे ऐन्द्रवायवे प्रथमां ऋचमाह-

इन्द्रवायू इमे सुता उप प्रयोभिरागतम् । इन्द्रवो वामुशन्ति हि ॥४॥
इन्द्रवायू इति इमे सुताः उप प्रयोभिः आ गतम् । इन्द्रवः वाम्
उशन्ति हि ॥

हे इन्द्रवायू! इमे सोमाः सुताः अभिषुताः । प्रयोभिः प्रीणयि-
रुभिः (वस्तुभिः सह) उपागतम् उपागच्छतम् । हि यस्माद् इन्द्रवः क्लेदन-
कराः (सुखप्रदाः सोमाः) वां युवां [इन्द्रं वायुं च] उशन्ति कामयन्ते ॥

‘प्रयोभिः अन्नैः असम्भ्यं दातव्यैः सह’ इति सायणः । प्रयः प्रीणयितुं प्रीञ्-
धातोर्निष्पन्नतात् । यत् प्रीणयति यजमानं तत् प्रयः । अत एव इन्द्र-वायुगतानि
यानि कानि वा भवन्तु ‘प्रथांसि’ प्रीणयितृणि वस्तूनि वैभवानि वा, तैः सह उपा-
गच्छतम् इति असाभिर्यात्म्यात्मा ॥

ऐन्द्रवायवे तुचे द्वितीयामृतमाह-

वायुविन्द्रश्च चेतथः सुतानां वाजिनीवसू । तावायातुमुपद्रवत् ॥५॥
वायो इति इन्द्रः च चेतथः सुतानां वाजिनीवसू इति वाजिनीवसू
तौ आ यातम् उप द्रवत् ॥

हे वायो लं इन्द्रश्च उभावपि सुतानाम् अभिषुतान् सोमान् [द्वितीयार्थे
ष्टी] चेतथः जानीथः । वाजिनीवसू सर्वसमृद्धिसम्पन्नौ तौ युवां द्रवत् क्षिपं
उपायातम् उपागच्छतम् ॥

वाजिनीवद्— वाजिनी यागक्रियासन्ततिः तत्र वसतः इन्द्र-वायू इति कर्मठ-
व्याख्यानम् । अन्नं, बलं, युद्धं, वेगः इति बहुधा वाजपदार्थः कथ्यते सायणेन ।
अत्र वाजोऽन्नं, तद् अस्यां हविसनातावस्ति इति वाजिनी, तत्र वसत इत्युक्तम् । असदीयो
वाजपदार्थस्तु सर्वत्र एकरूपः, समृद्धिः पूर्णता वा यत्र बलस अनादेवा अन्तर्भावेऽ
ज्ञीकारक्षमेऽपि सङ्केतरूपत्वं ग्राह्यम् । वसुपदं भनवाचकं सर्वत्र सर्वत्र द्रव्यं इति गृह्णतेऽ
स्माभिः । वाजस्तेव वसोरपि नैकोऽर्थः सायणीयः ॥

इति प्रथमस्य प्रथमे तृतीयो वर्गः

ऐन्द्रवायवे तृचे तृतीयामृतमाह-

वायुविन्द्रश्च सुन्वत आयातमुप॑ निष्कृतम् । मृक्षिवृत्था धि॒या नरा ॥६॥
वायो इति॑ इन्द्रः च सुन्वतः आ यातम् उप॑ निःऽकृतम् मृक्षु इत्था
धि॒या नरा ॥

वायो इन्द्रश्च उभौ युवां सुन्वतः सोमाभिष्वं कुर्वतः [यजमानस्य] नि-
ष्कृतम् निश्चेषेण साधितं (युष्मदर्थं देयं वस्तु उद्दिश्य) मृक्षु शीघ्रं इत्था इत्थं
[अस्मदान-परिग्रहक्षमया सिद्धया] सत्यया वा धि॒या बुद्ध्या (धारणात्मिकया प्रज्ञया)
युक्तौ आयातम् आगच्छवम् । नरा नरौ नेतारौ हे देवौ इति॑ सम्बोधनम् ॥

इत्था— इत्थं सत्यमिति वा यथासम्भवं अर्थो ग्राह्यः । उभयथाऽपि वेदे प्रयोग-
दर्शनात् । निष्कृतं— संस्कृतं सोमं इत्याह सायणः । वेदाख्यप्रदेशमिति स्कन्दम्बामी ।
निश्चेषेण सम्पादितं किमपि सोमाभिष्वकलितमिति वयम् । इदं चास्य तृचस्य तात्पर्य-
पर्यालोचनया स्पष्टं भवेदिति ब्रूमः समाप्तत इन्द्र-वायुप्रसादै॒भवम् ॥

प्रथमं सोमाः सुताः इन्द्रं वायुं च कामयन्ते, तस्मात्, ततः प्रवहन्तं सोमरमं चेततोः
तयोरागतयोः वाय्विन्द्रयोः क्षिप्रं तल्लाभः प्रार्थितः । प्राणमनसोरधीश्वरौ हि वाय्विन्द्रौ ।
अनेन सोमपदवाच्य अमृतानन्दरसः ऊर्ध्वदेशात्प्रवहन् प्रागबलपूरिते नाडीचक्रे सत्त्व-
समृद्धे मनसि च लब्धान्तरे भवतीत्युक्तम् । अत एव समृद्धिसम्पदं घोतयितुं वाजिनी-
षष्ठि इत्युक्तम् । अथ तस्मिन् रसे प्राण-मनसोः पवमाने सति कोऽपि अपूर्वो ध्यापारः
फलितो भवति, यस्मात् मर्त्ये अमृतचिद्विलासः प्रारभते । इदं च फलितं कर्म निश्चेषेण
सम्पादितं ‘निष्कृतम्’ इत्युक्तम् । अस्य कर्मगः सम्पूरणे वाय्विन्द्राभ्यां भागहराभ्यां
भाव्यम् । तस्मात् तन्निर्वर्तनार्थया सिद्धया धि॒या युक्तौ उभावपि आगमनार्थं प्रार्थितौ ।
धीः बुद्धिरिति सामान्येनावोचाम । वस्तुतस्तु तस्याः स्थानं इन्द्रियात्मनो युक्तायुक्त-
विचारशीलस्य वा मनस ऊर्ध्वं ‘क्रतचितः’ अधस्ताच्च, एवमुभयोर्मध्यमिति बोध्यम् ।
अत्रैव प्रथमं धीपदं प्रयुक्तम् । अस्य प्रयोजनं तृतीयतृचार्थविचारे विशदं स्यात् ॥

तृतीयतृचे मैत्रावरुणे प्रथमामृतमाह-

मित्रं हुवे पूतदक्षं वरुणं च रिशादसम् । धियं घृताचीं साधन्ता ॥७॥
मित्रम् हुवे पूतदक्षम् वरुणं च रिशादसम् धियम् घृताचीम् साधन्ता ॥

पूतदक्षम् पवित्रं धीकौशलं यस्य तं मित्रं हुवे आह्यामि रिशादसम्
 हिंसकानां अत्तारं भक्षकं (विनाशनभित्यर्थः) वरुणं च [हुवे आह्यामि] कथं भूतौ
 तौ मित्रावरुणौ? घृताचीम् घृतं दीप्तिं अञ्चति प्राप्नोतीति घृताची तां दीप्तां धियं
 धारणावतीं बुद्धिं साधयन्तौ निष्पादयन्तौ ॥

दक्षपदं सर्वत्र बलर्थे वर्तते, तथैव मायणो व्याचष्टे । अपि तु वहृपयोगात्थल-
 परिशोधनेन धीकौशलरूपं बलमिति वक्तव्यम् । बलस्य वैविध्यमङ्गीकृत्य माध्वसामु-
 सत्यासत्यादि-विवेचनपरां तत्त्वनिर्णायिकां प्रज्ञां दक्षपदवाच्यां ब्रमः । अत एव धी-
 कौशलं इति सामान्येन दक्षपदार्थो दत्तः । महीधरो ज्ञानेन्द्रियकौशलं दक्षपदार्थमाह ।
 अन्ये पुनर्नव्याश्च अत्र विप्रतिपन्नाः । पुरस्तात् पुनर्विचारयिष्यामः अस्य युक्तस्य
 अन्तिमचीं व्याख्यानावसरे ॥

घृताचीम्— धीविशेषणम् । जिघर्तिर्जुहोत्यादिः क्षरणे दीप्तौ च । ‘जिघर्त्ययिं
**हविषा घृतेन’ इत्यादिः दीप्तयर्थे मत्रवर्णेषु प्रयोगो लक्षणीयः । दीप्तां अत एव प्रकाश-
 मानां धियं इति विशेषणं उपपद्यते । क्षरणे प्रस्तवणे च वर्तते । अत एव घृतं सर्पि-
 वाचकं लोके । वेदे तु ‘दीप्तिमत्’ घृतम् । क्रतसंहितायां अत्रैव प्रथमं ‘घृताची’ इति
 घृतपदं धीविशेषणतया प्रयुक्तम् । इदं च वेदरहस्यार्थोद्घाटन-प्रधानानां सङ्केतपदानां
 एकम्, कवि-क्रतु-भद्र- दक्ष-क्रतादिपदानीव यौगिकत्वमजहत् सर्वत्र नियतेऽर्थे प्रयुक्तं
 मत्रेषु । अस्य तृचस्य तात्पर्यं पुरस्तात् पर्यालोचयामः ॥**

मैत्रावरुणे तृचे द्वितीयामृतमाह—

ऋतेन मित्रावरुणावृतावृधावृतस्पृशा । क्रतुं वृहन्तमाशाथे ॥८॥
ऋतेन मित्रावरुणौ ॠतवृधौ ॠतस्पृशा क्रतुम् वृहन्तम् आशाथे ॥

ऋतेन सख्येन (सख्येनैव साधनेन) हे मित्रावरुणौ मित्रो वरुणश्च [उभौ युवां]
 वृहन्तम् महान्तं क्रतुम् प्राज्ञं ददमङ्गलं [कर्मसाधकं इच्छाबलभित्यर्थः] आशाथे

आनशाथे [व्यासवन्तौ, प्राप्तौ उपभोगयेत्यर्थः] कीदृशौ मित्रावरुणौ? ऋतावृधौ
ऋतस्य सत्यस्य वर्धयितारौ, पुनः कौ? ऋतस्पृशा ऋतं सत्यं स्पृशन्तौ ॥

ऋतं सत्यं सत्यधर्मो वा भवति सर्वत्र वेदे । वेदगूढार्थाविष्कारायोपयुक्तानां
पदानां इदमाद्यं वक्तव्यम् । ऋतं यजमाने वर्षयन्तौ मित्रावरुणौ ‘ऋतावृधौ’ । स्वभा-
वतः सिद्धस्तयोः सत्यस्पर्शः ‘ऋतस्पृशौ’ । तथा सत्यवर्धनकर्मणः सत्यमेव साधनं
भवति तयोः । अत एव करणे द्रुतीया प्रयुक्ता ‘ऋतेन’ । तादृशव्यापारस्य तयोः
प्राज्ञकर्मणि स्यादध्यवसायः । अत एव ‘ऋतुं आशाथे’ इत्युक्तम् । बहिः, क्रतुर्यज्ञ
इति प्रसिद्धम् । तर्हि वास्तेऽर्थे, अनबहुलं महान्तं ‘बृहन्तम्’ अङ्गैश्रोपाङ्गैश्च अतिप्रौढं
यज्ञं भोक्तुं यज्ञदेशं प्राप्तौ यज्ञभुजौ मित्रावरुणौ इति तात्पर्यं प्राहुः । असत्पक्षे तु,
अन्तर्यज्ञे समारन्धे, कविक्रतौ समिद्धे भगवत्यन्तर्ज्वरलने, प्रसादितयोरिन्द्रवाय्वोरनु-
ग्रहलात् सोमाभिषवसामर्थ्यं प्राप्ते च मनस्सारथौ मुख्यप्राणे, मित्रावरुणौ उक्तगुण-
विशिष्टौ ऋतवर्धनौ विपुलं विशालं वा ऋतगद् वृहद्भूतं क्रतुपदवाच्यं कर्मसाधकं अध्य-
वसायबलं प्राप्तौ भृजात इति ग्राह्यम् ॥

मैत्रावरुणे द्रुतीयामृचमाह-

कृवी नों मित्रावरुणा तुविज्ञाता उरुक्षया । दक्षं दधाते अपस्म ॥९॥
कृवी इति नुः मित्रावरुणा तुविज्ञातौ उरुक्षयां । दक्षम् दधाते इति
अपस्म ॥

कवी मेधाविनौ (अतीन्द्रियार्थदर्शिनौ) तुविजातौ बहुषु बहुधा वा प्राप्त-
जन्मानौ उरुक्षया उरुक्षयौ विशालनिवासौ (एवंभूतौ) मित्रावरुणा मित्रावरुणौ देवौ
नः अस्माकं अपस्म् कर्मवत् (कर्मसाधकं, क्रियानिष्पादकमिति यावत्) दक्षम्
विवेचनात्मकं धीकौशलं दधाते धारयेते ॥

कवी— नेदं मेधाविसामान्यवाचकं वेदे, दृष्टिसम्पर्ति घोतयति । ऋन्तदर्शी, अती-
न्द्रियार्थदर्शीति वा व्याख्यातम् । तुविजातौ— तुविपदं वेदे बलवाचकम् । बलं
क्षेनार्थे यथा बहुतं घोतयति तथा तुविपदमपि बहुर्थकम् । बहुनामसु पठितं च ।

बहुनामुपकारकत्ताद् बहुधा जात इति सायणव्याख्या । यजमाने देवाः स्वरूपतो व्यापारतश्च बहुशः स्वात्मानमाग्निष्ठुर्वन्निति, तेषामविष्कार एव तेषां जन्म, तस्माद् बहुधा जात इति वयम् । उरु बहुनामसु पठितमिति हेतोः ‘उरुक्षया’ बहुनिवासौ इति सायणः । उरु विस्तृतं अत एव विशालं विषुलं वा वेदे । तस्माद् वितते वृहति निवासो ऽन्योरिति ग्राह्यम् । ‘दक्षं’ बलं ‘अपसं’ कर्म च दधाते मित्रावरुणाविति चकाराध्याहारेणोभयं च समुच्चितं सायणव्याख्याने । नावसरोऽध्याहारस्य । ‘अपसम्’ इति दक्षविशेषणम् । न चेदिदं विशेषणमभविष्यत् अपि त्रिह सत्त्ववाचि, तदा आयुदात्तं अपठिष्यत । नेदमायुदात्तम् । ननु विशेषणं चेत् विशेष्यनिम्नं वाच्यलिङ्गं स्यात्, अपशब्दस्तु न तथेति चेत्, मतर्थलक्षणया व्याख्यातपूर्वं ‘र्यिं यशसं’ इत्यादिकमिव ‘अपस्मि दक्षम्’ इति वोध्यम् । अन्यथा च अपशब्दबो वेदे वाच्यलिङ्गतया प्रयुज्यत इत्यवधेयम् । अपि च वेदे सत्त्वनामान्यपि यौगिकार्थप्रावल्यं व्यञ्जयितुं गुणवाचकलं दधते । ‘गोतमः’ ‘अङ्गिरस्तमः’ ‘इन्द्रतमः’ ‘अपत्तमा’ इत्यादिः प्रयोगः साधारणो वेदे ।

‘अयं देवानामपसामपत्तमः’ (१-१६०-४) अप इति कर्मनाम । तेन तद्वान् लक्ष्यते । कर्मवतां मध्ये प्रकृष्टकर्मा इति सा. व्या. । ‘अपसामपत्तमा’ (६-६१-१३) वेगवतीनां वेगवत्तमा— सा. व्या. । (१०-७५-७) कर्मवतीनां मध्ये वेगाख्यकर्मवती— सा. व्या. । (१०-५२-९) शोभनकर्मवतां मध्ये अतिशयेन शोभनकर्मा । (१०-२१५-२) अपस्थितमः कर्म-वत्तमः मत्तर्थो लुप्तः— सा. व्या. ॥

दक्षम्— प्राग्व्याख्यातम् । फलवत्कर्मसाधकं दक्षपदवाच्य-विवेचनात्मकधीकौशलं दधाते मित्रावरुणौ । प्राक् पूतदक्षपदार्थ-प्रतिपादनावसरे दक्षपदं सामान्येन बलनामसु पठितमपि तस्य धीरैशिष्यमुपपादितम् । अस्यामूच्चि मित्रावरुणौ सुसङ्गतौ क्रियाकौशल-विशिष्टं विवेचनात्मकज्ञानकौशलं धारयमाणावित्युक्तम् । अनेन युक्तयोर्मित्रावरुणयोः आयत्तं क्रिमपि कर्मविशिष्टं ज्ञानमित्युक्तं भवति । ‘पूतदक्षं’ मित्रं ‘रिशादसं’ वृहणं इति उक्तेश्च प्रकारान्तरेणोदमुक्तं ग्राह्यम् । किमिदं कर्म ज्ञानं वा? कौ नाम मित्रावरुणौ? का वा तयोः प्रसक्तिः? त्रूपः—

सूक्तेऽस्मिन् प्रथमस्य तृचस्य सोमाभिष्वे प्राणसन्नाहो विषयः, यदर्थं वायुरेक एव पृथक् स्तुतः । ततः परं यजमाने मानव ऋतचिद्रिलासाय मनोमयभू-परिष्कारः प्रस्तुतः, यदर्थं विषया युक्तौ इन्द्र-वायू आगमनाय प्रार्थितौ । अस्य सूक्तान्तरतृचस्य विषयस्तु,

ऋतस्य व्यापारो मनोमयसच्चे माधवीय इति; येन धीः सम्यक् साधिता स्यात् कर्म च विषुलं भवेत् । एतत्क्रते मित्रावरुणावाहूतौ । इमौ च, मित्रो वरुणोऽर्यमा भग इति चतुर्णा एकमदनानां (१-१३६-२) व्यूहभूतानां मध्ये प्रसिद्धौ द्वन्द्वभूतौ । तादृशीं प्रदीप्तां धियं साधयितुं प्रभू इमौ ‘घृताचीं धियं साधन्ता’ इति प्रथममुक्तम् ॥

अत्रेदमवधेयम् । शृक्तमष्टेष्ठियं ऋषीणां शैली लक्ष्यते, यत् कमपि विषयं प्रतिपाद्य अन्यस्य क्रमणे पूर्वोक्तं किमपि मुख्यं पदं पुनः प्रयुज्य उत्तरत्र तदनुरणनेन साधनेन पूर्वोक्तरयोः सम्बन्धं व्यञ्जयन्ति मन्त्रकृतः । एवं कथितपदस्य पुनः कथनं सप्रयोजनं भवति । प्रायः सर्वेषामृषीणां समाना रीतिरियम् । इह धीपदं चन्धकं उभयोः । ‘धिया नगा’ ‘धियं साधन्ता’ इति पुनः प्रयुक्तमवधार्यम् ॥

अथ धीपदं विचार्यम् । यद्यपि मतिर्युद्धिवाचको धीपर्यायो वा भवति साधारणव्यवहारे, तथाऽपि वेदे मतेष्ठियश्च भेदो वोध्यः । मतिर्मननं सामान्यवुद्धिर्मनसो वृत्तिरवस्था वा भवति, गेषावेगादिभावमपि क्वचित् प्रतिपादयति मन्युशब्दवत् । धीस्तु धारणावती प्रश्ना, धिया धीवृत्तिश्च आक्षिप्यते । अनया सह आगमनाय इन्द्र-वायु एवं प्रार्थितौ । अधुना तु, ऋतचित्सम्पर्क-तद्व्यवहाराय सा धीः साधिता समृद्धा प्रदीप्ता च विधातव्या । तत्क्रते मित्रावरुणां स्तुत्या आहूतौ । उक्तलक्षणे धीक्षेत्रे ऋतचित्तेव्यापारस्य विशुद्धप्रतिफलनस्य वा प्रतिवन्धकद्रव्यं वर्तते । तर्वैकं क्रतानुत-साध्वमाधुविवेचनमालिन्यम्, येन सत्यसम्बन्धिव्याहुलतापत्तिः । अन्यतु, वहूनि कारणानि सम्भूय धियः सत्यसम्बद्धमभ्युदयं प्रतिस्थितं धीवृत्तीनां परस्परमाधुयोग-विधातकं वैष्म्यमापाद्य धियो दारित्रं तद्वत्वृत्तीनां वैतर्यं च विदधते । अतः सकल-विधकलुपध्वंसिनः सर्वमावृत्यं तिष्ठतो वरुणस्य प्रसादात्पारिशुद्ध्यमिद्विभवति । स ऋत-चित्तशक्त्यात्मना मानुषे वर्तमानोऽस्मदभिवृद्धि विधातयतः सर्वान् विरोधिनः पापान् अन्तयति । अतो ‘रिशादसं’ वरुणं इत्युक्तम् । वरुण इव मित्रश्च ऋतज्योतिःशक्त्यात्मना वरुणसाधितनैर्मल्यविभवेन साधुयोग-सौख्य-सौहार्द-साम्यादिव्यवस्थां धियः सम्पादयन् मानुषे ऋतानन्दविधानाय प्रभवति ॥

एवं युक्तौ देवावुभौ ऋतेन साधनेन ऋतं वर्धयन्तौ मानुषे ऋतसम्पर्कं धत्तः । चृहन्तं क्रतुमसातु खुड्गाते । ‘वृहन्’ महान् विततो विषुलो वा भूमा, ‘क्रतुः’ अमोघोऽध्यवसायः कर्मभाक् । स ह्यावश्यको भवति प्राप्तव्यसिद्धये । ज्योतिः शक्तिश्वेति

द्वयमिदं अपेक्षणीयं भवति वेदपीणामन्तर्यजने । क्रतस्य ज्योतिर्व्यापाराद् धीर्दीप्ता भवति (द्वृताचीष) । क्रतस्य शक्तिव्यापाराद् अध्यवसायोऽविकलो द्वृहन् भवति [क्रतुं द्वृहन्तम्] । क्रतस्य विभवेषु स्वयमाविष्कुर्वत्सु कर्मवती कर्मणि प्रवृत्ता विवेचनात्मिका धीः स्थिरीकृता धारिता भवति [दक्षं दधाते अपसम्] । पूता विवेचिका निर्णायिका वा धीः क्रतानुरोधेन कर्मणि प्रवर्तते, ऋतस्य शक्तिविशेषः सञ्चायते, इन्द्रवायुविहितं कर्म सम्यक् साधयति । तसात् ‘क्रतोः’ ‘धिय’श्च मालिन्यव्याकूलतादेविमोक्षः । इममर्थं अन्यत्र वहूनि मैत्रावरुणसूक्तानि समर्थयन्ति । विस्तरभिया नोदाहियन्ते । ‘मित्रं वयं हवामहे वरुणं सोमपीतये । जडाना पूतदक्षसा ॥ क्रतेन यावृतावृधा क्रतस्य ज्योतिष्पत्ती । ता मित्रावरुणा हुवे’ इति निर्दर्शनमेकं भेदातिथेः (१. २३. ४-५) ॥

इदं च बोध्यम् । क्रतप्राप्तिर्निःश्रेयसलाभश्च यज्ञस्य फलम्, तच्च, अप्रविश्विष्टं साध्यं कर्मेति प्रथमे अग्निस्तुक्ते सूक्ष्मश्चः सूचितम् । द्वितीये सूक्ते, सोमाभिष्वे वाय्विन्द्राभ्यां साधनीयं पूर्वाङ्गं कर्म, ततः परं मित्रावरुणयोः कार्यम्, येन क्रतवर्धनेन पवमानानन्दवलेन द्वारा च मानुषस्य साधारण-मनोमयसत्त्वसञ्चाहनं च प्रतिपादितानि ।

ऋग्वेदे सर्वत्र कर्वीणामन्तर्यांगे द्विधा प्रथलः क्रियमाणो लक्ष्यते । तत्रैकः, मानुषस्य शरीरे मनसि च परिष्कारः, येन प्राप्तव्यमुद्दिश्य तयोः सञ्चाहनं भवति । अन्यस्तु, क्रतस्य सोमपदवाच्य-तदानन्दस्य चाधिगमः, येन मानुषे अमृतस्वरूपस्य परदैवतस्य कार्यपरिपूरणं भवति ॥

इति प्रथमस्य प्रथमे चतुर्थो वर्गः

प्रथमानुवाकस्य तृतीयं द्वादशर्च सूक्तम्, तत्र चन्नारस्त्वाः । प्रउगश्वस्य देवताः प्रागुक्ताः । अश्विनेत्यादिः प्रथमस्तुत्व आश्विनः ॥
अश्विनां यज्वरीरिषो द्रवत्पाणी शुभस्पती । पुरुभुजा चन्तस्यतम् ॥१॥
अश्विना यज्वरीः इषः द्रवत्पाणी इति द्रवत्पाणी शुभः पुत्री इति
पुरुभुजा चन्तस्यतम् ॥

अश्विना हे अश्विनौ यज्वरीः यागनिष्पादिकाः इषः प्रेरणात्मिकाः शक्तीः चनस्यतम् भुजाथाम् । अश्विनोऽस्त्रीणि विशेषणानि । द्रवत्पाणी श्विप्रगपादौ

शुभस्पती शुभस्य पालकौ पुरुषुजा बहूपमोक्तारौ ॥

इषः— अन्नानि [प्रायशः कर्मठब्याख्यानम्] तथा चनः अन्नं इति च । तदनुसारि द्रवत्पाण्यादीनां तात्पर्यम् । प्रेरणार्थाद् धातोरपि निष्पमलात् प्रेरणवेगार्थं परिग्राह्यः ॥

चनस्तम्— अन्नमपि भोग्यं भवति, तस्मादन्तरर्थे चनः भोग्यं, इच्छतम् उप-
भुजार्थां इति ग्राह्यम् ॥

द्रवत्पाणी— औचित्यात् पाण्युपलक्षितः पादो वोच्यः । अन्यत्र (२. ३१. २)
'पाण्युपलक्षितैः पादैः' इति सायणोऽप्याह ।

शुभस्पती— दीपौ भोगक्षमे शोभार्थं शुभे च वर्तते शुभधातुः । अत्र द्वितीयोऽर्थ
उपपश्चः 'पुरुषुजा' 'चनस्तम्' इति पदद्वयेऽपि भोगार्थकशब्दशब्दणात् ॥

सामान्येनायं मत्तार्थो भवति— द्रुतगतिकौ भोगाधीश्वरौ बहुमोगसमर्थौ अश्वा-
धिरूढौ देवावश्विनौ सम्बोधितौ, ताम्या यजननिष्पत्ति-निमित्तभूताः प्रेरयित्रीः याग-
सम्बन्धिनीः शक्तीराक्षम्य अधिष्ठाय वा सामोदं भाव्यम्— इति । विशेषः पुरस्ताद्
विचार्यते तृच्छान्ते ॥

अश्विना पुरुदंससा नरा शवीरया धिया । धिष्णया वनतं गिरः ॥२॥
अश्विना पुरुदंससा नरा शवीरया धिया धिष्णया वनतम् गिरः ॥

अश्विना हे अश्विनौ अश्वारूढौ कीदृशौ? पुरुदंससा बहुकर्मणौ [बहुविध-
क्रियानिष्पादकौ] नरा नरौ नेतारौ पुरुषौ [बलिनौ देवौ] युवा गिरः वाचः [अस्म-
दीयाः स्तोत्रवाचः] वनतम् सम्भजतम् [तासु रमण्यम्] । धिष्णया हे धारयितारौ
[धियां सन्तौ] । तयोः कथा निमित्तभूतया गिरां सम्भजनं स्यात्? शवीरया धिया
स्फुरद्वलभूयसा धारणात्मिकया बुद्ध्या ॥

पुरुदंससा— आश्रयभूतविविधकर्मणौ इत्येके व्याख्यातारः । पुरु बहु, दंसः
कर्म, एतावभिर्विवादम् । आश्रयभूतेति विशेषणोपादानं व्याख्यानमात्रम्, न पदार्थः ।
नात्र दोषः ॥

नरा— नृपदं बलवाचकं वेदे । यथा नृणम् । नृणां नृतमः । बलवच्चादेव

नरो नेतार इति व्याख्यानं साधु खात् । नराः पुरुषाः मातुषा देवाध वेदे । श्री-देवतास्तु गणाः ॥

श्वीरया— बहुधा निर्वचनमाहुः । शब्दे इति स्फुरद्वलम्, तसाद् ईरनप्रत्ययः । धियो विशेषणं असदभिमतम् ॥

धिष्ण्या— अत्रापि बहूनि निर्वचनानि । धिष्णा धिणा तत्र भवौ धिष्ण्यौ इति चेत् ‘श्वीरया धिया’ इत्यनेन स्यादर्थसङ्कृतिः ॥

अयं साधारणोऽर्थः— हे अश्वारुदौ विविधकार्यसाधकौ बलवन्तौ देवौ धियाँ धियमाणौ धारयितारौ, युवां स्फुरद्वलसाधनीय-अप्रतिहतप्रसरया बुद्ध्या अस्मदीय-स्तोत्रवाक्षु मोदध्वम् इति ॥

दस्ता युवाकवः सुता नासत्या वृक्तबर्हिषः । आ यातं रुद्रवर्तनी ॥३॥
दस्ता युवाकवः सुताः नासत्या वृक्तजबर्हिषः आ युतम् रुद्रवर्तनी
इति रुद्रवर्तनी ॥

दस्ता कर्मनिष्पादकौ नासत्या द्रुतगमनशीलौ हे अधिनौ वृक्तबर्हिषः इत्कं वजितं (अनुपयुक्तेः वर्जनीयैरपावनैर्वा वस्तुभिरिति शेषः) वर्हिः आस्तीर्ण येन तस्य यज्ञमानस्य पम् युवाकवः वलिनः सोमाः सुताः । ऐ रुद्रवर्तनी रुद्रः गतिवेगेन भीषणः वर्तनिः मार्गः ययोस्तौ युवां आयातम् आगच्छतम् ॥

दस्ता— उपक्षयार्थाद् दस्तेर्धातोः क्षचिद्, दर्शनार्थाद् दंशनार्थादा दंसतेर्दसतेर्वा क्षचिद् दस्त-दस्तपदयोर्निष्पत्ति आह सायणः । तसाद् दर्शनीयोपक्षयपित्रार्थः नैकः प्रोक्तः । अपरोक्तार्थे गृहीतं दस्तपदं दंसवत् कर्मसम्बन्धितं घोतयेत् । यथा ‘पुरुदंससा’ इत्यत्र कर्मव प्रतिपादितम्, न तु उपक्षय-दर्शनीयादिकम् । तथेहापि । तसाद् दस्तौ कर्मणा निष्पादकौ इति वयम् ॥

युवाकवः— युवां कामयन्ते, मिश्रणार्थाद् यौतेर्निष्पत्तसात् मिश्रणं कामयन्ते, इति चान्यत्र सायणः । ‘युवावते यौवनवता वलिना’ इति (१. १२. १.) सायणव्याख्या । अत्रापि युवशब्दलक्षितं वीर्यं, तच्छालिनः सोमा ग्राणाः । नासत्या— न असत्यौ सत्यौ श्वेति पूर्वे । इदं न साधु लक्ष्यते । वेदे देवतानामामैकमपि तत्तदेवताधर्म-गुण-

स्वरूपान्यतमबोधकं भवति । अश्विनोः नासत्याविति नवद्वयेन सत्यलट्टीकरणे किं प्रयोजनम्? यथा मित्रावरुणादीनां ऋतसम्बन्धो वैशिष्ठं घोरतयति तथा अश्विनोर्न । नासत्यलट्टोऽश्विनोरेव नाम । तसात् किमपि वैशिष्ठ्यप्रतिपादकं स्यात् । तच्च नसते-र्गत्यर्थान्निरुक्तं भवति । ‘द्रवत्पाणी’ ‘रुद्रवर्तनी’ अश्विनौ अश्वारुढौ द्रुतमतिप्रसिद्धौ । तस्मायुक्तमस्तुकं निर्वचनम् ॥

वृक्तवर्हिषः- अपि परितः (वेदां सोमार्थं वा) लिङ्गूलानां दर्भाणां आस्तरणं कृतम् । तसाद् येषां सोमानां वर्हिः आस्तीर्ण वृक्तं मूलवर्जितं ते सुताः (सोमाः) इति प्रथमावहुवचनम् इति सायणप्रभृतयः । षष्ठ्येकवचनान्तं अध्यादृतस्य यजमानस्य विशेषणमुक्तमसाभिः । एवं स्थूलार्थस्य कर्मोपयोगिनो न श्रुतिः । अन्तरर्थे वर्हिः यजने हेवानामागमनस्यानसम्बहनम् ॥

रुद्रवर्तनी- ‘रुद्रसेव मार्गो ययोस्तौ’ इति प्राच्यः । रक्तवर्णे द्वे अश्विनीनक्षत्रे इति नव्यानामेकेषां कल्पना । गतिवेगस्य भीषणलात् मार्गो रुद्रोऽनयोरिति वयम् ॥

कर्मनिर्वर्तनपूर्वे द्रुतगमनौ वेगभीषणमार्गौ हे अश्विनौ! वेदां आसनं सिद्धं कृतं मया, इमे वीर्यशालिनः सोमा अभिषुताः, तान् उपभोक्तुं आगच्छतम् इति ऋषिन्न्रूपे ॥

अथास्य तृचस्य तात्पर्यविगाहने अश्विनावधिकृत्येदं वक्तव्यम् । काऽपि भवतु तयोः कथा पुराणेषु प्रथिता, तावुद्दिश्य नव्यैः कृता नक्षत्रात्मकलकल्पना प्रिध्या सत्या वा भवतु, प्राच्यया पाशात्यया वा आश्विनस्वरूपनिर्णायिकया स्थूलदृष्ट्या नास्ति कार्यमसाकम् । अन्तरर्थविधामवलम्ब्य अश्विनोस्तत्वं प्रतिपित्त्वानां नो वाद्यार्थपक्षीयाभिप्रायपरीक्षाया नावसरः । अथेदमश्विनोर्विवरणं भवति—

अश्विनौ यमौ अश्वारुढौ । अश्वो बलोपलक्षकः, विशेषतः प्राणवलं प्राणानु-गृहीतनाडीवलं प्राणमेव वा लक्ष्यत्यश्वः । तस्मादश्वः क्रियाशक्तिनिष्पादकस्य प्राणस्य प्राणवलस्य वा सङ्केतो भवति । यद्यपि सर्वेषां देवानां ऋतसम्बन्धिलादिः सामान्यधर्मो लक्ष्यते, तथाऽप्यनयोवैशिष्ठं सर्वेषां आश्विनस्त्वानां परीक्षणेनावगम्यते । भोगशक्ति-भूयिष्ठौ, सौम्यं मधु पिवन्तौ, तदिच्छन्तौ, आरोग्यं रोगिणे यच्छन्तौ भिषजौ इति वाहुषु मत्रेषु वर्णितौ । विशेषतः पक्षिवत्, तथा मनोवच वेगवन्तौ । रौद्रोऽनयो दृथवेगः । उषा सूर्यदुहिता रथं तयोरारुप्य याति प्रिया तयोर्योषा । यद्यपि मयः-पद-

बाच्य-परमसुखस्य भावयित्रोत्सयोः क्रियाभोगनिष्पादनमेव प्रधानं कर्म, तथाऽपि क्रत-शक्तिविशेषाविमौ मतिगच्छमकर्मणां । उख्याडसच्चलयक-ममुद्रमपूत्थौ क्रतमत्वं क्रत-बलं चाधिजग्मुपा धीबलविशेषेण परमजीवन-सम्मद सम्पत्तीनां मनोमयतां सम्पाद्य दधारे, महते कर्मणे यद् अपेक्षितं प्रेरणबलं तद् विधत्तः, येन ज्योतिष्मता तमसस्पार्ह तारयतो नरं यजमानम् । इमौ नरं मतिभूवः सर्वा अतिक्रम्य स्वयं नावा तारयत इत्येवमर्थकानि घृत्कानि द्रष्टव्यानि ॥

निर्दर्शनाय मत्रभागाः केचन स्वल्पश द्वह भवन्ति-

‘मनोज्जवसा वृषणा मदच्युता.... अवसे पूर्वीभिः पुरुभोजसा’ (८-२२-१६) ‘आ नो अश्वावदश्विना वर्तिर्यासिष्टं मधुपातमा नरा’ (८-२२-१७) ‘युवमत्यस्यावनक्षथो.... स्वसा यद् वां विश्वगूर्ती भराति । वाजायेद्वे मधुपाविषे च ॥’ (१-१००-२) ‘मध्वः पिबन्ता उषसः सचेष्ये’ (१-१००-१) ‘अधि श्रिये दुहिता स्वर्यस्य रथं तस्यो पुरुषुजा शतोतिष्म्’ (६-६३-१) ‘युवोरुषा अनु श्रियं परिज्मनोरुपाचरत् । क्रता वनधो अनुभिः ॥’ (१-४६-१४) ‘यदन्तरिक्षे पतथः पुरुषुजा’ (८-१०-६) ‘उत त्या दैव्या भिषजा शं नः करतो अश्रिना’ (८-१०-८) ‘उभा हि दस्ता भिषजा मयोभुवोभा दक्षस्य वचसो बभूवथुः’ (८-४६-१) ‘एषो उषा अपूर्वा व्युच्छति प्रिया दिवः । स्तुपे वामश्रिना वृहत् ॥’ (१-४६-१) ‘या दस्ता सिन्युमातरा मनोतरा रथीणाम् । धिया देवा वसुविदा ॥’ (१-४६-२) ‘या नः पीप-रदश्रिना ज्योतिष्मती तमस्तिरः । तामस्मे रासाधामिष्म् ॥’ (१-४६-२) ‘आ नो नावा मतीनां यातं पाराष गन्तव्ये । युज्ञाथामश्रिना रथम् ॥’ (१-४६-७) एतादृशैः शतशो दश्यमानैरन्यैश्च मञ्चैर्विचारितैराश्रिनं तत्वं असाभिरुक्तविद्यं सुगमं युक्तं च भवेदि-त्यसंशयम् ॥

अत्र आश्विने तृचे, वहुभोगभृतौ आशुगतिकौ अश्रिनौ यजननिष्पादिनीः प्रेरण-शक्तीरुपभोकुं प्रार्थितौ (यज्वरीरिषः) । इमाश्च सोममदवैभवजा इति वोध्यम् । तथा च द्वेतुरुक्तः । चित्तेः अभिनवरूपाविष्कारसमर्था वाचः [गिरः] उद्गताः, यजनक्षेत्रं च सिद्धं लृतम् (वृक्तवर्हिषः), वीर्यवत्तमाः सोमाश्चाभिषुताः (युवाकृतः सुताः), तस्माद् अश्रिनोर्गिरां सम्भजनायागमनमवश्यम् । कार्यसाधकधौरेयाभ्यां ताभ्यां धियां गिरः स्थापयित्वा तासां तद्वूपतामापाद्य तत्स्वीकारः सावनीयः [विष्ण्या धिया वनतं गिरः] ।

कार्यसाधकौ तौ सोमाभिष्वचलप्रेरितेन रौद्रवेगेन निष्कण्टकमार्गौं आगच्छेताम् (रुद्र-वर्तनी) । अशाधिस्तदाभ्यामाभ्यां प्रदेयं तु सर्वथा चलं, वीर्यम् । याज्ञिकशक्तिभोगे हि रतिस्तयोः । तदिदं तयोः साधनीयम्— चाक् सच्चसमृद्ध-धीखरूपसात्कर्तव्या, कर्मणः कार्यनिष्पादकत्वं सम्पादयम्, प्रयाणे क्षिप्रगमनं निर्वर्तनीयम्, क्रियादक्षता आशुताइतीदं द्वयं अधिनोः शर्वजुहुषाल्लभ्यम् ॥

एवं आध्यात्मिकार्थानुसारेण ऋषीणां भाषासु सर्वत्र अर्थसाङ्गत्यम्, प्रसाद-निर्भरः, अभिप्रायाणामेकरूपता च स्पष्टं लक्ष्यन्ते । बाह्यार्थव्याख्यास्तु, वेदो गहनतम-शानगर्भित इति नाभिमन्यन्ते, चिरन्तनं गूढार्थविवरणपरं सम्प्रदायं एतिहां वा न लक्ष्यन्ति, अत एव असङ्गतार्थान् नुवते, विविधाशयव्याख्यामोहपरिभृत-मन्त्रार्थ-विवरणधोरणीमवलम्ब्य परमार्थपथात् पतिताः पण्डितानपि पातयन्ति व्यामोह ॥

द्वितीयमिव सोमयागे विनियुक्तमिदं तृतीयं सूक्तं आध्यात्मिकभावभूयिष्ठम् । द्वितीयसूक्तीयान्तिमत्तृच इव अत्राप्यन्तिमे सारस्ते तृत्वे, ऋतस्य प्राप्तिः, ऋतचितेः अधिगम एव यज्ञस्य फलमिति स्पष्टतरं लक्ष्यते । द्वितीयसूक्त इवेहापि प्राणबलात्मिकाः प्राणशक्तयो देवताः प्रार्थ्यन्ते । तत्राहूतो वायुः, येन प्राणभृतोऽश्वाः प्राणबलविशेषाः सम्मूल्योपकल्प्यन्ते । इह तु, अश्विनावाहूतौ, याभ्यामश्वाः प्राणशक्तयोऽधिरुद्घोप-युज्यन्ते । द्वितीये वास्तुप्रहात् प्राणव्यापाराद् ऋषिः मनोमयभूतं साधयितुं प्रवृत्तः । इहापि आश्विनवलादिन्द्रबलावासप्ये प्रवर्तते । एवं सर्वत्र वेदे देवताव्यवस्था, भाषा-व्यवस्था, अर्थसाम्यं, इति सर्वं एकरीतिकं समझसं सृपयादं च भवति कर्जु पश्यतां चिन्तकानाम् ॥

ऐन्द्रे तृत्वे प्रथमामाह—

इन्द्रा याहि चित्रभानो सुता इमे त्वायवः । अण्वीभिस्तना पूतासः ॥४॥
इन्द्र आ याहि चित्रभानो इति चित्रभानो सुताः इमे त्वायवः
अण्वीभिः तना पूतासः ॥

हे इन्द्र चित्रभानो वहुविधरश्मे (वहुप्रकारक-प्रभासमृद्देत्यर्थः) सुताः अभिश्वताः, इमे सोमाः त्वायवः त्रां कामयमानाः (तत्कामा वर्तन्ते) । एते सोमाः

अण्वीभिः अङ्गुलीभिः इति व्याख्यातारः (सूक्ष्माभिः शक्तिभिः) । तना विस्तृत्य पूताः शुद्धाः कृता इत्यर्थः ॥

‘अण्वीभिः, तना’ इति पदद्वयमेवात्र विचारयितव्यम् । इन्द्रपदार्थो यास्कोदाहृत-निर्वचनवाहुख्यात् अव्यवस्थितविकल्पलाच्च न विचार्यते । इन्द्रमधिकृत्य सारतः प्रागुक्तम् । चित्रपदार्थविवरणे व्याख्यानमेदोऽप्यकिञ्चित्करः । ‘अण्वी सूक्ष्मा’ ‘तना विस्तुतेन’ इति सायणव्याख्यानं, अन्यत्र ‘एष धिया याति अण्व्या’ (९-१-१), ‘यच्चिद्दि शश्वता तना’ (१-२६-६) इत्यादिस्थलेषु द्रष्टव्यम् । ‘तना दशापवित्रम्’ इति च सायणोऽन्यत्र ब्रूते । इह स्कन्दस्वामी तमेवार्थमाह । अण्व्यः अङ्गुलय इति निघण्टुवलात् सर्वे व्याख्यातार आहुः । अयं तेषामाशयः— ऋतिजः सोमरसशोधनं कृत्वन्नित । तत्र एकं साधनं हस्तः अङ्गुलीभिः (अण्वीभिः) लक्षितः, अन्यतु विशोधनी भवति । तद् दशापवित्रं तनापदेनोक्तम् । हस्तेन दशापवित्रमादाय शोधिताः सोमाः पूता इति भावः ॥

अत्र याथाद्यं सविमर्शं ग्राह्यम् । आश्विनानुग्रहसम्पत्तेः परं ऐन्द्रं प्रसादमभिकाङ्क्षति मृक्तद्रष्टा । प्राणवलसमृद्धेः शुद्धसत्त्वमनोमयं ऐन्द्रमनुग्रहं याचत इत्युक्तं भवति । अभिपूताः सोमाः इन्द्रं कामयन्ते । प्रचोदितानां सम्मदभरप्रसराणां यथायथं साधुकर्मणे शुद्धसत्त्वधीराज्यप्रेशलाभः आवश्यकः, तदर्थं इन्द्रः शस्ते । अशोधितानां सोमाभिप्यानां आमोदरसक्षरगृहणाणां कथं इन्द्रभोग्यता युक्ता स्यात्? अतः सूक्ष्माभिः धीशक्तिभिः (अण्वीभिः) वदिः प्रज्ञाधारे शरीरे वितल्या च (तना) शोधिताः (पूतासः) इत्युक्तम् । ननु, अणु-तत्रिष्पन्न-अण्व्यादिपदानि सूक्ष्मवाचकानि मवन्तु, कथं सूक्ष्मता धिय एवोन्यत इति चेत्, मत्रवर्णं एव प्रत्युत्तरमाह, सायणोऽप्यवश्य इव गत्यन्तराभावात् ‘अण्वी धीः’ इत्यभ्युपगम्य व्याचष्टे । तथा हि ‘तमसृक्षन्त वाजिनमुपस्थे अदितेरधि । विप्रासो अण्व्या धिया’ (९-२६-१) । अत्र सायणीयव्याख्यायां इदं दृश्यते— तं वाजिनं अश्वं अश्ववदाशुद्ध्यासं (समृद्धं सोमं इति वक्तव्यम्) अदितेरस्थे अमृक्षन्त शोधितवन्तः । के? विप्रासः मेधाविनः । केन साधनेन? अण्व्या अङ्गुल्या धिया प्रज्ञाया स्तुत्या वा, अथवा सूक्ष्मया धिया अङ्गुल्येति विशेष्य-विशेषणभावः—इति । एष विक्रान्तः सोमः सूक्ष्मया धिया द्वारा सम्यङ् निष्पादितं ऐन्द्रं द्युस्थानं गच्छतीत्येव-मर्यकस्य मत्रस्य (१०१५-१) अघटनघटनापटीयसी सायणव्याख्या ब्रूते ‘एष सोमः

अङ्गुल्याऽभिषुतो धिया कर्मणा इन्द्रस्य निष्ठुतं स्थानं दिवं प्रतिगच्छति ।.... अङ्गुल्याऽभिषुयमाणः सन् होमद्वारा अग्निनिष्ठीडनद्वारा पात्रं वा गच्छति' इति ! मत्त्वर्णस्तु विस्पष्टमाह— 'धियमिन्छन् देवानां अमृतानां निवासस्थानं वृहत् (क्रतं सत्यं) प्रतिगच्छति, न तु पानपात्रं चमसं प्रति सोमः'—इति 'एष पुरु धियायते वृहते देवतातये । यत्रामृतास आसते' (९-१५-२) ॥

अन्ये च मन्त्राः सन्ति नवममण्डले, यत्र अङ्गुल्यर्थकः अण्वीशब्दः, कर्मर्थे धीशब्दो वा नोपपद्यते, विस्तरभिया नोदाहरामः । अथ चेद् अण्वीभिः अङ्गुलीभिरेव भाव्यं, तर्हि ता न मानुष्यः, किं तु दिवो दुहितुः सूर्याया अश्विनोः प्रियाया इति वक्तव्यम् । नेयमसाकं कल्पना । अत्रोपपत्तिं प्रदर्शयामः । यमर्थं मनसि निधाय ऋषिर्मयुच्छन्दाः 'अण्वीभिस्तना पूतासः' इत्याह सूक्ष्मशः गूढं वा गूढार्थमन्त्रदर्शी, तमेव स्थायं नवममण्डले, प्रथमसूक्ते विस्पष्टमाह (९-१-६-०) । अत्र 'सूर्यस्य दुहिता' 'अण्वीः' 'दश स्वसारः' 'योषणः' व्युलोके तार्ये सोमं गृह्णन्तीति प्रत्यक्षवचनानि लक्षणीयानि भवन्ति । सोममधिकृत्यालमेतावताऽत्र । तृचस्य प्रथमचौर्थोऽस्माभिरुक्तं उपपादितः । अथावशिष्टं ऋगद्वयं सुगमार्थं भवति ॥

ऐन्द्रे तु च द्वितीयामृतमाह—

इन्द्रायाहि धियेषितो विप्रजूतः सुतावतः । उप ब्रह्माणि वाघतः ॥५॥
इन्द्रे आ याहि धिया इषितः विप्रजूतः सुतवतः उप ब्रह्माणि वाघतः ॥

हे इन्द्र धिया प्रज्ञया [धारणात्मिकया] इषितः प्रेरितः, विप्रजूतः विप्रेण मेधाविना प्रदीप्तध्यानेन जूतः प्रेरितः (पुरो गन्तुमुद्योजित इत्यर्थः) । एवंभूतः तं आयाहि आगच्छ । किमर्थम् ? सुतवतः सोमं अभिषुतवतः (मम) वाघतः स्तोतुः [आत्मार्थध्यानानि वाचा आविष्कर्तुमिच्छतो मम] ब्रह्माणि मत्त्रात्मकानि स्तोत्राणि उपउपैतुम् ॥

प्रथमं अभिषुताः सोमाः इन्द्रं कामयन्त इत्युक्तम् । तत इन्द्रः सोमं सुतवत आत्मार्थध्यानानि वात्मिराविष्कृत्य स्तोतुः मन्त्रानङ्गीकर्तुं स्तूयतेऽसामृति । अथ प्रदीप्तया धिया तद्वलेनोपेतः ब्राजमानैरश्वैर्युक्त इन्द्रस्तान् ऋषेमन्त्रानुपगच्छति । तमृषिः

प्रार्थयते सुते सोमसे सम्मदभरं धर्तुं धारयितुं चेति तृतीयसामृचि प्रोच्यते ॥

ऐन्द्रे तृचे तृतीयामृचमाह-

इन्द्रा याहि तूतुजानु उप ब्रह्माणि हरिवः । सुते दधिष्व नश्चनः ॥६॥
इन्द्रे आ याहि तूतुजानः उप ब्रह्माणि हरिवः सुते दधिष्व नः चनः ॥

हे इन्द्र, हरिवः अश्युक्त, तूतुजानः अलन्तं लग्नामानः सन् [अश्युक्ततात्]
ब्रह्माणि मत्रात् कानि स्तोत्राणि उप उपैतुं आयाहि आगच्छ । सुते सोमे नः
असदर्थं चनः सुखं सम्मदं वा दधिष्व धारय ॥

पूर्वं सोमाभिष्वेण साधिते आनन्दक्षरणे, अश्विभ्यां प्राणमयसर्वे प्राणावश्यते
नाडीचक्रे च यो मदो वीर्यवान् कृतः स्थापितश्च, सोऽयुना इन्द्राधीनः कर्तव्यः, येन
स शुभ्रधी-दीपे युत्थाने पदं लब्ध्वा चिरेन च्युतः स्थात् । तसादिन्द्रं प्रज्ञायां आनन्द-
धृत्यं प्रार्थितवानृषिः ‘सुते दधिष्व नश्चनः’ इति ॥

इति प्रथमस्य प्रथमे पञ्चमो वर्गः

तृतीये वैश्वदेवतृचे प्रथमामृचमाह-

ओमासश्चर्षणीधृतो विश्वेदेवासु आगत । दाश्वांसो दाशुषः सुतम् ॥७॥
ओमासः चर्षणिधृतः विश्वे देवासुः आगत दाश्वांसः दाशुषः सुतम् ॥

हे विश्वेदेवासः एतत्संज्ञकाः सर्वे देवाः, आगत आगच्छत । कीदशास्ते ?
ओमासः अवितारः [वर्यथितारः] पुनः कीदग्नाः ? चर्षणिधृतः चर्षणीनां नराणां
धारयितारः [चर्षणयः कृष्ट इव कर्मोयुक्तः], न केवलं मनुष्या इति बोध्यम्] पुनः
कीदशाः ? दत्तवतो यजमानस सुतम् अभिषुवं सोमं दाश्वांसः यथामागं
विभज्य दातारः ॥

ओमासः— अत्रेव्यतोनिष्ठवः शब्द इति निविवादम् । धातूनां वृद्धर्थलाद्
वर्धने च अव-धातुर्वर्तते । यद्यषीदं पदं सकृदेव प्रयुक्तं ऋक्संहितायां, तथाऽपि
'ओमानं' 'ऊमासः' 'ऊमाः' इत्यादयः शब्दाः प्रयुक्ता दृश्यन्ते । सापणस्तु प्रायशः
रक्षणार्थोऽवधातुरिति कवित् अर्थान्तरमःयाह । तथा च 'ओमानं सुखविश्वेण' (१-३४-६)

इत्याह । धात्वर्थमनुवचेव ‘ऊमासः अवितारः’ (१-१६६-२) इत्याह । अन्यत्र ‘ऊमाः’ ऊमसंज्ञकाः पितरः’ (२-१-८) इति च । प्राचीन-आर्यभाषाशास्त्रीय-अवादिधार्लर्थ-परीक्षणाद् अवतिः वर्षने पोषणे वा वर्तत इति शक्यं निर्णेतुम् । एवमेव अव-धातो-रुठिपरे ‘ऊतिः’ वर्षनं वृद्धिः इति किन्प्रत्ययान्तं पदम् ॥

‘चर्षण्यः’ मनुष्यनामसु पठितमिति हेतोर्मनुष्यसामान्यार्थे न ग्राहम् । पञ्चविंशति-नामसु एकमिदम् । कारुः कीरिः कृष्टयः चर्षण्यः— इत्यादीनि तत्र तत्र पठितान्यपि अविशेषेण न कदाऽपि ग्राहाणि ॥

दाश्वांसः— दाशू दान इत्यसाम्रिष्यन्तम् । अत्रापि विशेषो चोध्यः । तत्त्वयुक्त-भागानुसारेण विभजनपूर्वकं दानमिति धात्वर्थो चोध्यः ॥

वैश्वदेवतृचे द्वितीयामृतमाह-

विश्वेदेवासौ असुरः सुतमागन्त तूर्णयः । उस्त्रा इत्र स्वसराणि ॥८॥
विश्वेदेवासः अपूरुरः सुतम् आ गन्त तूर्णयः उस्त्राः इत्र स्वसराणि ॥

हे विश्वेदेवासः विश्वेदेवाः सुतम् असदीयं सोमं प्रति आगन्त आगच्छत । कीदृशाः असुरः? अपः तुरुति, शुग्विकरणी लरयन्तीति असुरः वृष्टिप्रदाः (वृष्टिर्दिव्यानामभीष्टानामिति चोध्यम्) । पुनः कीदृशाः? तूर्णयः लरमाणाः अपोपमामाह- स्वसराणि गोष्टानि उस्त्राः इव गाव इव । उस्त्राः रश्मयः स्वसराणि सावासस्थानानि अहानि यथेति केचन व्याख्यातारः ॥

असुरः— वृष्टिप्रदाः । सर्वेऽपि देवाः वर्षितारः एव तेजो-बल-भोगादीनां, उदकसैव वर्षितारो देवा इति कथा शैशवी कल्पनोपहास्यतां याति । अपां तारयितारः, ‘अन्तर्णातिष्ठर्थस्य तरतेरसुरः’ इति स्कन्दस्वामी । अर्यद्वयेऽपि अपां साङ्केतिकमर्थ गृहीयात् । तेन ऋचस्तात्पर्यं सुगमं भवति । तुच्छान्ते प्रदर्शयिष्यामः । ‘उस्त्राः’— गोनाम रश्मिनाम च । एवं द्व्यर्थशब्दप्रयोगः साधारणो वेदे । तत्रापि उपमायां इदृशा प्रयोगेण उपमानोपमेययोरभेदाध्यवसायद्वारा उपमेयार्थस्य उपमानपदार्थः सङ्केतरूपवाद्यभाव इति व्यक्तो भवति । तथा स्वसराणि— अहानि स्वयं सरति आदित्यः एषु, स्वः सूर्यः इमानि सारयतीत्यादि निर्वचनमाहुः । विश्रान्तिसुखप्रदानि स्वसराणि गृहाणि (गोष्टानि) अहानि वा भवन्तु ॥

आगन्तेति मध्यमपुरुषश्रुतिसामर्थ्याद् ‘विश्वेदेवासः,’ इत्यत्र आमन्त्रितप्रथमा-
न्ततया व्याख्यातम् । तथा तद्विशेषणे च । एवं तृतीयतृत्येऽपि आमन्त्रिता विश्वे-
देवा इति बोध्यम् । एवं ऋगद्वये श्रुतेन आमन्त्रणेन सङ्गच्छेत् ॥

वैश्वेदेवतृत्ये तृतीयामृचमाह-

विश्वेदेवासौ अस्तिभु एहिमायासौ अद्वृहः । मेधं जुषन्त वह्यः ॥९॥
विश्वे देवासः अस्तिभः एहिमायासः अद्वृहः मेधम् जुषन्त वह्यः ॥

विश्वेदेवासः हे विश्वेदेवाः मेधं यज्ञं (मदीयं सोमसवं) जुषन्त मेवध्यम्
(व्यत्ययेन प्रथमपुरुषवह्यवचनान्तम्) । कीदशाः? अस्तिभः क्षतिरहिताः [न केनापि
क्षपयितुं शक्या इत्यर्थः] । पुनः कीदशाः? अद्वृहः द्रोहरहिताः [यजमानाय न दुष्टान्ति,
स्वयं अक्षय्याः आश्रितानां भक्तानां न क्षयमापादयन्ति, प्रतिकूलं नाचरन्ति, तान्
न वश्यन्तीत्यर्थः] । पुनः कीदशाः? एहिमायासः आङ् समन्तात् ईहिः ईहमाना
माया प्रज्ञा येषां ते [सर्वतोगतिक-प्रश्नाविशेषसम्पन्ना इत्यर्थः] । पुनः कीदशाः? वह्यः
बोढारः [भर्तारः, असदीय-यज्ञस्य धारकाः सन्तः तं भजन्तु भवन्त इत्यर्थः] ॥

अस्तिभः— स्तिभः क्षये शोषणे वा इति व्याख्यातारः । न कुतोऽप्यभिघात
एषामिति विवक्षा । एहिमायासः— सङ्कृदेव प्रयुक्तं इदं वेदे । अप्यु प्रविष्टं सौनीकमपि
‘एहि मा यासीः’ इति विश्वेदेवा अबोचन्, तदनुकरणहेतुकोऽयं विश्वेषां देवानां
व्यपदेश ‘एहिमायासः’ इति सायणस्य वापश्वव्याख्या । सर्वतो व्याप्रज्ञाः इति
सायुरर्थः सायणीयः । अद्वृहः— व्याख्यातम् । मेधम्— मेधयते सङ्गम्यते देवैरिति
मेधं हविराह सायणः । यज्ञ इति वक्तव्यम् । ‘असदीयं यज्ञं’ इति स्फन्दसामी,
तथा अन्ये च । क इमे विश्वेदेवाः? एतत्संज्ञकाः देवताविशेषा इत्येके, यथा
शाकपूणिः । सर्वपर्यायो विश्वशब्दः, तस्मात् सर्वदैवतसमष्टिरिति यास्क्रमतम् ।
अपरोक्तमेव साधीयो दृश्यते, यतो वैश्वेदेवस्त्वक्तमत्रेषु प्रयुक्तानि विशेषणानि प्रतिपादिता
अर्थात् सर्वदैवतसम्मुदायार्थ-संत्रादं विभ्रतीत्यसंशयम् । तदस्मिन् तृत्ये सर्वदैवतसाधारण-
मुणाः कीर्तिताः । तर्हि एषां शंसनस्य कोऽवसरः? उच्यते । यदश्विभ्यां इन्द्रेण च
साधितं तदेव दिव्यं कर्म विश्वेदैवैः उक्तानुकैर्ज्ञाताज्ञातैर्वा परदैवत-विभूतिभूतैः सम्भूय
धारयितव्यम्, ततः पूरयितव्यम् । अत एव सर्वदैवतसमष्टेः प्रसादः प्रार्थ्यते ॥

अस्य तृचस्य तत्र तत्र कृतैः पदार्थविवरणैरेषां विशेषां देवानां विशेषणानि आवश्यकस्त्वये व्याख्यातानि । ‘अमूरः’ इत्यस्य अपां न्नरयितारः तारयितारो वेति व्याख्यायां द्विधाऽपि सम्भवः साधीयान् अभ्युपगतश्च । समूद्रः-नदी-इत्यादिशब्दाः सङ्केतरूपाः, तस्मादापश्च सङ्केतार्थः प्रागुक्तः । भूमिकायां सविचारं इदं सर्वमानेदितं स्मार्यम् । (पुट-७६-७७) तदेवं मानुषे जने यजमाने अन्तर्यागपरायणे, आश्विनव्यापारात् प्राणसत्त्वे साधिते, ऐन्द्रकर्मणो धीसत्त्वे च निष्पादिते, सोमाभिष्वपदलक्षित-आनन्दधर्मे च मनः-प्राण-शरीरेषु प्रवृत्ते, विश्वेदेवा आमन्त्रितास्तं सवमाविद्य धारयमाणाः यजनपरिपूर्तये प्रभवन्तीति बोध्यम् ॥

अथान्तिमे तृचे, अश्विनोरिन्द्रस्य विशेषां देवानां च प्राणतुद्विनिष्पादनस्य पर्यघसानं क्रतचितिप्राप्तौ इति, क्रतचितिम्पत्तिरेव यज्ञसोदेशः प्राप्तव्यं फलितमिति च असन्दिग्धं विस्पष्टं लक्ष्यते ॥

अन्तिमे सारस्तते तृचे प्रथमामाह-

प्रावका नः सरस्त्वती वाजेभिर्वाजिनीवती । यज्ञं वृष्टु धियावसुः ॥१०॥
प्रावका नः सरस्त्वती वाजेभिः वाजिनीवती । यज्ञं वृष्टु धियाऽवसुः ॥

सरस्त्वती वाग्देवी नः यज्ञम् असदीयं यजनं वृष्टु कामयताम् । कीदृशी? प्रावका शोधयित्री अपि च वाजेभिः वाजिनीवती समृद्धिभिः बहुलविधया समृद्ध्या युक्ता । पुनः कीदृशी? धियावसुः धिया द्रव्यवती ॥

प्रावका- पुनातेः, पापापनोदिनीत्यर्थः । पापं दुरितम्, भद्रपदव्याख्याने तत्स्वरूपं अशुभं अनृतमेवेति वेदर्थीणां मतं प्रतिपादितम् । अनृतप्रध्वंसात्पापापनये शोधनं साधितं भवति । वक्ष्यति च अनृतनाशाय ‘सूनृतानां चोदयित्री’ इति । वाजेभिः वाजिनीवती- ऐन्द्रवायवतृचव्याख्याने ‘वाजिनीवसु’ पदार्थप्रसक्तौ वाजशब्दो विचारितः । धियावसुः- अलुक्समासः छान्दसः । ‘वसु’ सर्वत्र द्रव्यं, सर्वं, इति व्याख्यायत इति प्रागुक्तम् । प्रश्नावृत्तिभिः सत्त्वसमृद्देतर्थः ॥

सारस्तते तृचे द्वितीयामृत्चमाह-

चोदयित्री सूनृतानां चेतन्ती सुमतीनाम् । यज्ञं दध्ये सरस्त्वती ॥११॥

चोदयित्री सूनृतानाम् चेतन्ती सुमतीनाम् यज्ञम् दधे सरस्वती ॥

सरस्वती सेयं वाग्देवी यज्ञं (इमं) दधे धारयते । कीदृशी? सूनृतानाम् शुभानां सत्यानां चोदयित्री प्रेरयित्री । सुमतीनाम् शोभनानां मतीनां मनो-वृत्तीनां हार्दभावानां वा चेतन्ती चेतयन्ती प्रज्ञापयन्ती ॥

सूनृतानाम्— प्रियसत्या वाक् सूनृतेति लोके प्रसिद्धिः । तथाऽपि अत्र वेदे सूष्ण-पदस्य शोभनार्थं एवोपयनः । सुमतीनाम्— अत्रापि कल्याणमतीनामिति बोध्यम् । दधे— लड्ठ्य एव साधीयान्, छान्दसः । नेह भूतार्थविवक्षा ॥

तृतीयामृतमाह—

महो अर्णः सरस्वती प्र चेतयति केतुना । धियो विश्वा वि राजति ॥१२॥
महः अर्णः सरस्वती प्र चेतयति केतुना धियः विश्वाः वि गुञ्जति ॥

सरस्वती वाग्देवी (पूर्वऋग्द्वयप्रतिपादिता) केतुना प्रज्ञापकेन (दर्शनकर्मणा) महो अर्णः महान्तं प्रवाहं समुद्रं वा [ऋतस्य वृहतीं प्रवृत्तिं इति बोध्यम्] प्रचेतयति प्रकर्षेण ज्ञापयति [प्रज्ञायां सुमित्र थितं ऋतप्रवृत्तिरूपं अर्णः-पदवाच्यं प्रवाहं उत्थाप्य प्रबोधयति] । अपि च विश्वाः धियः विराजति समस्ता धीवृत्तीश्च प्रदीपयति ॥

अस्यामृत्युं ‘केतुना’ कर्मणेति सायणः, कर्मणा प्रज्ञाया वेति यास्कः । वेद-रहस्योद्घाटन-साधनभूतानां ऋत-ऋतु-ऋवः-प्रभृतीनां एकमिदं केतुपदम् । दर्शनात्मकः सहजावचोधः केतुरिति सर्वत्र ग्राहाम् । स्थूलार्थपक्षीयानां नये कतु-वाज-ऋतादीनामित्र केतोरपि बहवोऽर्थाः । नास्ति नियमः । असदुक्तेऽर्थे नियतः केतुशब्दः सर्वत्र मन्त्रवर्णेण घटत इत्यवधेयम् । स्थूलार्थानुसारेण अस्यामृत्युं नदी सरस्वती स्तुता । पूर्वं ऋचोद्दियोः वाग्देवी विग्रहवतीति च प्राहुः कर्मठसम्प्रदायिनः । नावश्यकी परीक्षा तेषां विवक्षायाः । यत् किं वा भवतु तात्पर्यं तन्मते, तन्मत्रद्रष्टव्यं महर्षीं मधुच्छन्दसि भावदारित्यं आरोपयतीत्यसंशयम् । प्रथमं विग्रहवती भूता, ततः नदीरूपा संवृत्ता किल! कुतोऽयं ऋषिदृष्टौ हठाद् वेषान्तरपरिग्रहस्तस्याः सरस्वत्याः? कारणं नोक्तम् । फलं तु देवो जानाति ।

अयं चेदवगच्छामः खरूपं सरस्वत्याः, आद्यं कर्गद्वयमस्मिन् तुचे विस्पष्टार्थं प्रसन्नं भवेदित्यसंशयम् । महीति स्तूयमानया भारत्या इळया च सह सरस्वती गीयते वेदे ।

‘इला सरस्वती मही’ इति तिसो देवीरधिकृत्य व्याख्यानावसरे तासां विवेकः पुरस्ताद् प्रपञ्चायिष्यते । क्रतचितेः शक्तिविशेषा सत्यश्रुतिश्चोदिनी दिव्यावेशवाणी सरस्वतीति कीर्त्यते । सत्यावेशादनृतप्रधंसो भवति । अनृतं हि सर्वतोमुखपापरूपतां धत्ते, अनृतात्पापं नातिरिच्यत इति पुरातनमार्प मतम् । अनृतप्रेरणयैव असाधुः दुष्टः सुखाद्यनुभवः, असाधुः सङ्कल्पः, असाधु च कर्म, मानुषं जन्म आविश्य वशयन्ति । तस्माद् अनृतमायुः सर्वथा जन्मनः प्रभृति नः प्रभाधते, येन सर्वाणि नः कर्माणि कायिकानि मानसिकानि वा अनृतसात्कृतान्यन्धितानि भवन्ति । तदत्र चिकित्साया नाति शरणं ऋतादते । तच्च क्रतं, उयोतिषा वाचा वा रूपेण उभयथा च अवतरत्याविशस्त्याविर्भवतीति दर्शनं महर्षीणामाद्यानाम् । येन धियः परिवर्तनं साध्यते, जगता सह असान् प्रति नूतनो विवेकश्च सञ्चायते । क्रतमयी धीः दृष्टिं क्रतमयीं विधत्ते, क्रतदृष्ट्या नः सत्यरूपता निष्पादिता स्यात् । यतः प्रयासवर्जं स्वभावतः सत्याः हार्दभावाः सत्याः सङ्कल्पाः सत्यानि च कर्माणि निरर्गलं प्रवहेयुः ॥

अधुना तृचतात्पर्यं सुगमं स्यात् । प्रथमं ‘धियावसुः’ ‘पावका’ सरस्वती पापापनोदाय परिशुद्धं विदधाना यज्ञकामा धीसमृद्धा प्रसीदति । ततः मानुषस्य सर्वकर्मसमर्पणरूपं यज्ञं परिपाल्य धारयते, येन क्रतानुरोधेन मर्त्यस्य कर्माणि ज्ञानानि वाचो भावाश्च प्रवर्तेत् (द्वनृतानां चोदयन्ती, सुमतीनां चेतन्ती) । अन्ते च सा भगवती वर्षति प्रवाहयति स्थीयन दर्शनकर्मणा क्रतचिद्दीप्तीः ‘अपः’ प्रेरयन्ती मानुषे यजमाने, सर्वाश्च धीप्रवृत्तीः सत्यज्योतिषा प्रज्वलयति (धियो विश्वा विराजति) चेति सारांशः ॥

तदिदं व्याख्यातं तृतीयं द्वृक्तम् । तत्र विशेषतश्चतुर्थतृचप्रतिपादितो विषयः प्रागुक्तमर्थं समस्तं दृढीकृत्योऽवलयन् वाद्यस्य कर्मणः, यजमानस्य अन्तःकरणपरिपाकदशाविशेषस्य च सम्बन्धं प्रयोत्तयतीति स्पष्टम् । ‘महो अर्ण’ इति प्रायशोऽगृद्या सङ्केतभाष्या महान्तं क्रतचित्प्रवाहं प्रबोधयन्त्याः सरस्वत्या दर्शनकर्मवैभवप्रस्तावेन वेदरहस्यं नात्यन्तं अविभेदतया गोपितम्, अपि तु मधुच्छन्दसैव महर्षिणा किञ्चिद्वा रहस्यप्रकाशकैः पदैः प्रयुक्तैरुपदर्शितमिति गम्यते ॥

इति प्रथमस्य प्रथमे षष्ठो वर्गः

इति प्रथमे मण्डले प्रथमोऽनुवाकः

अथ द्वितीयेऽनुवाके चतुर्स्वक्रत्तमके 'सुरूपकृत्तम्' इति प्रथमं सूक्तम् । प्राग्वद् श्रविष्ठन्दश, इन्द्रो देवता । तत्र प्रथमामृचमाह—

सुरूपकृत्तमूर्तये सुदुधामिव गोदुहे । जुहूमसि यविद्यवि ॥१॥

सुरूपकृत्तम् ऊतये सुदुधाम् इव गोऽदुहे । जुहूमसि यविद्यवि ॥

सुरूपकृत्तम् सुरूपाणां साधूनां सिद्धानां वा रूपाणां कृत्तम् कर्तारम् ऊतये वृद्धये यविद्यवि अहरहः जुहूमसि जुहूमः, आहूयामः । आह्वान-कर्मणि दृष्टान्तमाह- गोदुहे गां दोग्धि गोधुक तस्मै सुदुधामिव सुषु दोग्धीं पयस्तिनीमिव ॥

सुरूपकृत्तम्— कृत्तुः कर्ता, शिल्पीति भट्टोजीदीक्षितानां उणादिसूत्रवृत्ति-मूचितां पश्यामः । अत्रेन्द्रः कर्ता, शिल्पी साधूनां सिद्धानां वा धीवृत्तिरूपाणां कर्मरूपाणां वा । हत्तुः, दर्तुः, जिगत्तुरित्येत औणादिकक्तु-प्रत्ययान्ताः । कक्ष-संहितायां सकृदेवात्र प्रयुक्तमिदं पदम् । ऊतये— अवतेर्थातोरुतिरिति निर्विवादम् । यद्यपि कचिद्रक्षणार्थोऽप्युपयेत, तथाऽपि वर्धनार्थः प्रायः सर्वत्र सङ्गतः स्यादिति 'ओमासः' इति शब्दस्यार्थविचारे प्रतिपादितम् ॥

सुदुधामिव— सुषु दोग्धि सुदुधा तामिव । गोदुहे— 'गोः दोग्धा तस्मै' इति वयमपि पूर्वे व्याख्यातार इव ब्रूमः । अत्र नव्याः केचन विप्रतिपद्यन्ते । अत्र दृष्टान्त-दार्शान्तिकपर्यालोचना कार्या । जुहूमसि— ह्यतेः लड्डमपुरुषवहुवचने छन्दसि शपः श्लुः । यविद्यवि— निघण्डुपठितमेव पदम्, प्रतिदिनमित्यर्थः ॥

अत्रेन्द्रः सुरूपकृत्तुः सुदुधया पयस्तिन्योपमीयते । 'ऊतये' इन्द्र आहूयते, गोदोहनाय सुदुधा आहूयत इत्यर्थो वक्तव्य इत्याहुः । एवं भावकिवन्ताद् गोधुकपदात् चतुर्शी 'गोदुहे' इति ग्रहणे उपमायां लोपो न भवेदित्याशयः । इयं च युक्तिरापाततः साध्वी लक्ष्यते, किं तु न लक्ष्यति विवक्षां मन्त्रद्रष्टुः, दृष्टान्तप्रतिपादितं भावं वा । भवतु लुप्तोपमा, सर्वसाधारणी सा वेदे । 'गोदुहे' गोदोहनक्रियार्थमिति चेत्, गोर्दोग्धा कः ? दोहनमात्रेण कथं 'ऊतिः' भवति ? भवतु 'ऊतिः' रक्षैव, मास्तु 'वृद्धिः' इति असदुक्तार्था । कस्य भोग्यं भवति दुग्धम्, येन 'ऊतिः' सम्पाद्या ? इदं सर्वमनालोच्य

उपमां पूर्णं निरूपयितुं कृतः प्रयासो निस्सारो भवति । आह्वाता यजमानः स्तोतैव दोग्धा, दुर्गं कलं तस्यैव भौग्यं ‘उत्तये’ भवति । अन्यत्रापि मध्यवर्णेषु स्तोता गोद्युक् सुदुधा लिन्द्र इति च गीयते । यथा वा ‘आ लघु सर्वदुष्वां हुवे…… इन्द्रं खेनुं सुदुष्वां’ (८. १. १०.) । ‘आ त्ता गीर्भिर्महामुरुं हुवे गामिन भोजसे । इन्द्र सोमस्य पीतये’ (८. ५४. १०.) । अत्र प्रथमर्चि इन्द्रधेन्वोरमेदाध्यवसायः कृतः । द्वितीयर्चि इन्द्र उपमीयते गवा । अन्यामृच्छमुदाहरामः, यत्र स्तोता आह्वातैव दोग्धा स्पष्टमुक्तः—‘दोहेन गामुपशिक्ष सखायं प्रवेघय जरितर्जारमिन्द्रम्’ (१०. ४२. २.) । अत्र ‘जरितः’ स्तोतः इति सम्बोधनम् । तस्यैव दोहनकर्मणा साधनेन गूढकामं (जारं) इन्द्रं वशं नेतुं (उपशिक्ष) प्रयासः कार्यं इत्युक्तः । आह्वातृभिः स्तोतृभिरेव दोग्धभिर्मात्यभिति संशय-च्छेदकोऽन्यो मध्यो वालखिल्यसूक्ते भवति । इदं उत्तरार्धम्—‘तं ता वयं सुदुधामिव गोदुहो जृहमसि श्रवस्यवः’ इति (वाल- सू. ४. ऋ. ४.) । अत्र ‘वयं’ इत्यस्य विशेषणं ‘गोदुहः’ इति प्रथमामहूवचनान्तम् । एवं ‘गोदुहे’ भावक्रियप्रत्ययान्ताद्वा इति संशयः छिक्षः ॥

द्वितीयामृचमाह—

उप॑ नुः सव॑ना गृहि सोमस्य सोमपा॒ः पि॒ब । गोदा॒ इद्वेवतो॒ मद॑ः ॥२॥
उप॑ नुः सव॑ना आ॒ गृहि॒ सोमस्य॒ सो॒मपा॒ः पि॒ब । गोदा॒ः इत्॒
रेवतः॒ मद॑ः ॥

हे सोमपा॒ः सोमपा॒यिन् (इन्द्र) नः अस्ताकं सवना॒ सवनानि, यज्ञान् उपागहि॒ उपागच्छ (अस्तदीयसोमाभिष्ठं प्रति समीपमेहि) । सोमस्य॒ पि॒ब सोमं॒ पि॒ब । [तथा॒ सोमपानेन] रेवतः॒ ऋद्विभतः॒ [तव]॒ मद॑ः॒ हर्षः॒ गोदा॒ः॒ इत्॒ गोप्रद॑ एव, ज्ञानरश्मिप्रद॑ एवेत्यर्थः॒ ॥

यजमानेन सुते॒ सोमे॒ धीसाप्राज्यधुरन्धरेण॒ इन्द्रेण॒ परिगृह्य॒ पीते॒ सति,॒ सोमरस-जन्यहर्षातिशयेन॒ पोषितो॒ धीराज्यस्तामी॒ प्रज्ञारश्मीन्॒ वर्षति॒ सोमसुते॒ यजमानायेति॒ अन्तर्यागपरा॒ अर्थपूष्टिर्भवति॒ । मदमत्तः॒ श्रीमान्॒ यथा॒ गोदानं॒ गोकामेभ्यः॒ करोति॒,॒ तथा॒ इन्द्रः॒ अग्निष्टोमारुप्ये॒ वाङ्मे॒ कर्मणि॒ सोमवर्णी॒ यथाविधि॒ निष्पीड्य॒ रसमादाय॒

संस्कृत्य स्वस्मै [इन्द्राय] ददते यजमानाय पुष्कलाश्रुष्टदो गा अनुगृह्णातीति परिहास-
वर्जं गम्भीरं व्याचक्षते कर्मठाः ॥

तृतीयामृचमाह—

अथो ते अन्तमानां विद्याम् सुमतीनाम् । मा नुः अति ख्यु आ गहि ॥३॥
अर्थं ते अन्तमानाम् विद्याम् सुमतीनाम् मा नुः अति ख्युः आ गहि ॥

अथ अनन्तरं [सोमपानाल्लब्धेन हर्षातिशयेन गोपदलक्षितज्ञानरश्मीनापसम्बन्धं वितरणात् परभित्यर्थः] इन्द्र ! ते तव अन्तमानाम् अन्तिकृतमानां आत्मन्ति-
कीनां सुमतीनाम् शोभनबुद्धीनां, साधुचिन्तनानां किञ्चिद्वा विद्याम् जानीयाम्
[दिवस्येन्द्रस्य सर्वाणि चिन्तनानि ज्ञातुं कथं प्रभेजीवो यजमानः ? तस्मादेकदेशं वेति
व्याख्यातम् । अन्यथाऽपि द्वितीयार्थं षष्ठी, ‘सोमस्य पित्र’ इतिवदुपपथते] । नः
असान् अति मा ख्यः अतिक्रम्य मा दर्शय (स्वात्मानमिति शेषः) आ गहि
आगच्छ ॥

‘अति मा ख्यः’ इत्यत्र अन्तर्भावित-एवं यथो बोध्यः । असान् अतीत्य मा
ख्यापयात्मानमिति पदार्थः । असान् मातिक्रमीरिति भावः । ‘यावदसाकं दर्शन-
सामर्थ्यं तावदेव प्रकाशयात्मानम् । परिच्छिन्नामस्मच्छक्तिमतीत्य स्वात्मानं प्रकाशयसि
चेत्, द्रष्टुं न शकुमः । अथ च मा भूरगोचरः, आगच्छ’ इति तात्पर्यम् ॥

अत्र सायणीव्याख्यानसारांश एवं भवति— इन्द्र ! तव सोमपानानन्तरं
अन्तिकृतमानां शोभनप्रज्ञानां पुरुषाणां मध्ये वयं स्थिता तां जानीयाम् । त्वमपि
असानतिक्रम्य अन्येषां लत्खरूपं मा प्रकथय, असानेवागच्छ’ इति । ‘पुरुषाणां मध्ये
वयं स्थिता’ इति व्याहारो निमूलाधारः । ‘अन्येषां लत्खरूपं मा प्रकथय, असानेव
आगच्छ’ इत्यस्य न केवलं अयुक्तता, मन्त्रद्रष्टव्य मात्सर्यमप्यारोपितम् । एवंविधं
व्याख्यानमेव मूलं सायणे नव्यानामविश्वासस्य ॥

चतुर्थामृचमाह—

परेहि विग्रुमस्तृतुमिन्द्रै पृच्छा विपुश्चितम् । यस्ते सखिभ्यु आ वरंम् ॥४॥

परा इहि विग्रम् अस्तृतम् इन्द्रम् पृच्छ विपश्चितम् यः ते सखिभ्यः
आ वरम् ॥

ऋषिरन्तर्यागे प्रवर्तमानमन्यं सखायं ब्रूते । अथवा स्कन्दस्खामिनोक्तप्रकारेण
आत्मन एषान्तरात्मनः प्रैषः । परेहि परागच्छ । इन्द्रं एच्छ । कीदृशम्? विग्रम्
अस्तृतम् विपश्चितम् इति त्रीणि विशेषणानि इन्द्रस्य, क्रमेण ‘वेगिनं अहिंसितं
सम्यग्दर्शनप्राज्ञं’ इत्यर्थकानि । य इन्द्रः ते तत्र सखिभ्यः समानोद्योगेभ्यः सुहृद्यः
वरम् श्रेष्ठं [कल्याणं] आ आहार्षीदित्यर्थः ॥

परेहि— परा अतीत्य, अतिदूरं, इहि गच्छ । अतिदूरं गतोऽपि स इन्द्र एव
प्रष्टव्यः प्रामव्यलघ्निं तदुपायं वा । कुतो दूरगमनमवश्यम्? स ‘विग्रः’ वेगवान् पुष्टि-
वाहुल्यात् स वेगगमनशीलः । अयमर्थः सङ्कच्छते ‘मा नो अति रुद्धः’ इति पूर्वोक्तेन
वाक्येन । विग्रपदं मेधाविनामसु पठितमिति ‘विपश्चितम्’ इति विशेषणान्तरे वर्तमानेऽपि
अनर्थकां पुनरुक्तिमलक्ष्यन् विग्रं ‘मेधाविनं’ इति व्याचष्टे सायणः । केचन विग्रमिन्द्र-
विशेषणं विपश्चितं स्तोतविशेषणं चाहुः । विग्रशब्दः वेगशब्द इव विजतेश्वलनार्थाद्
धानोर्निष्पन्नो वेगार्थद्योतक इति ग्राहम् ॥

अस्तृतम्— अहिंसितं, अपराजितं प्रतिकूलैरसुरैः ब्रत्रादिभिरित्यर्थः । विपश्चितम्—
अन्तर्यागे काः प्रतिकूलाः शक्तयः काश्चानुकूला इति विशिष्य पश्यन्ती प्रज्ञा इन्द्रस्य
वर्तते, तसात् स जानाति बलीयान् शात्रवशकीर्विजेतुम् । तथाकर्तुं प्रभुः अन्येभ्यः
समानेभ्यो युक्तेभ्यः (सखिभ्यः) श्रेष्ठं (वरं) व्यधत्त, विदधाति च, तसात् स एव
उपगन्तव्यः, उपगम्य प्रष्टव्यश्च ॥

पञ्चमीमृचमाह—

उत ब्रुवन्तु नो निदो निरन्यतश्चिदारत । दधान्ता इन्द्रु इहुवः ॥५॥
उत ब्रुवन्तु नः निदः निः अन्यतः चित् आरुत् दधानाः इन्द्रे
इत् दुवः ॥

उत अपि च नः असाकं निदः निरोधकाः ब्रुवन्तु भणन्तु (एवं

बक्ष्यमाणप्रकारेण) । अन्यतः चित् अन्येषु क्षेत्रेष्वपि निरारत (इतो निर्गत्य) अरणं कुरुत प्रयासं कुरुत । कीदृशाः सन्तः? इन्द्र इत् इन्द्र एव दुवः (युष्म-दीयां) परिचर्या दधानाः धारयमाणाः ॥

निदः— निन्दका इति पूर्वे व्याख्यानाराः । वन्धनं निरोधनं वा धातर्थः । निन्दायामपि कचिद्द्रिते, उपपन्नश्च । यथा वृत्रादयः प्रकाशावरकात्तद्रिभूतयश्च देवद्विषो यज्ञविधातका भवन्ति, तथा अन्येऽपि अन्तर्यागप्रवृत्तस्य पुरुषस्य देवराजमिन्द्रं प्रेष्टोः निरोद्धारो भवन्ति । त एव ‘निदः’ इतुच्यन्ते । णिदिधातुः बन्धनार्थे अन्यत्र अपि प्रयुक्तो भवति । ‘निदितम्’ ‘निदानम्’ ‘निदातारम्’ इत्येतानि वन्धनार्थानि मत्रेषु दृश्यन्ते । ‘उदुक्षियाणामसृजनिदानम्’ (६. ३२. २.) । निदानं वन्धनं बोध्यम् । ‘बलस्य भृत्यैः पणिभिरपहतानां गवां निदानं वन्धनं उदसृजत् अमोचयत्’ इति सायणः । ‘चरन् वत्सो रुशन्निह निदातारं न विन्दते’ (८. ६१. ५.) । निदातारं निरोधकम् इति सायण एव । ‘शुनश्चिछ्लेषं निदितं सहस्राद्युगादमृतः’ । निदितं नितरां बद्धमित्येव व्याख्याता ॥

अस्य दृक्तस्य तात्पर्यपर्यालोचनार्थां ‘निदो’ निरोद्धारः, न तिह निन्दका इति विस्पष्टं भवेत् । अस्यामृचि अस्माकं प्रतिकूला निरोद्धार एव उनरोत्तरप्रयाणाय नः सम्मतिं ब्रुवन्तित्युक्तम् । अस्मदनुकूला अपि अस्मान् भाग्यशालिनः कर्मवीराः कार्यसाधका इति ब्रुवन्तु, ‘उत नः सुभगान्’ इति उत्तरत्र ऋचि प्राइ, तस्मादुभयो ऋचोः तात्पर्ये समन्व्योऽवधेयः ॥

आरत— अरतिः अरणं अरिः अर्यः आर्यः आर्यः इत्यादयः शब्दाः, प्रयास-परिश्रम-निरन्तरोद्योग-कर्षणादर्थे वेदे प्रयुक्ता शेयाः । अत एव ‘अर्यः’ अनलसः, नित्योदयमी, देवाराधनकर्मणि देवशत्रुभिः सह योद्धा, मानुषभुवं दिव्यसम्पत्कलिनीं विधातुं कृष्णं न जहाति नित्यं कर्मकः— इत्यादर्थे प्रयुक्तो ग्राह्यः ॥

दुवः— सामान्यं कर्म, परिचर्या वा ॥

इति प्रथमस्य प्रथमे सप्तमो वर्गः

षष्ठीमृचमाह—

त्रुत नः सुभग्नौ अरिवोंचेयुद्दस्म कृष्टयः । स्यामेदिन्द्रस्य शर्मणि ॥६॥
त्रुत नुः सुभगान् अरिः वोचेयुः दुस्म कृष्टयः स्याम इत् इन्द्रस्य शर्मणि ॥

उत अपि च [न केवलमस्तप्रतिकूला 'निदः', अनुकूला अपि वक्ष्यमाणरीत्या
शुबन्नित्याह 'उत' इति निपातः] अरिः कृष्टयः (अस्मदर्थं) योद्धारः, कर्म कुर्वन्तः;
[अरिरिति वचनव्यत्ययः सं-अरणशीला आर्या देवार्थं योद्धारः, कृष्टयः कर्षणशीला;
कलावास्त्वये] नः असान् सुभगान् धन्यान् कृतार्थान् वोचेयुः उच्यासुः । (किञ्च)
हे दुस्म कर्मनिष्पादक, इन्द्रस्य शर्मणि सुखे स्याम भवेम इत् पादपूरणे,
[अथवा इन्द्रस्यैव प्रसादालभ्ये तदानन्दे ध्रियेमहि इति अवधारणार्थे वा 'इत्' इति
वोचेयुरिति सम्बन्धः] ॥

पदार्थकथन एव तात्पर्यमाविष्कृतम् । ऋचोऽस्याः पूर्वसाश्र सम्बन्धः प्रागुक्तः ।
दंस-दस्मादिवत् दस्मपदमपि कर्मनिष्पादनं प्रतिपादयतीति वोद्धव्यम् । 'अरिः कृष्टयः'
स्थुर्नीम आर्यमानुषवर्गीयाः अन्तर्यागप्रवर्तनसाधनानुकूलाः । वस्तुतस्तु, अतीन्द्रिय-
भूस्या देवताशक्तिमेदाः दिव्यविभूतिविशेषाः मानुषं यज्ञेन साधनेन दिवमारुक्षुं आ-
रोहन्तं च उपकुर्वन्तः, तस्य भ्रातर इव सखाय इव तद्युक्ताः [जामयः सखायः युजः]
तं तारयन्ति तेन स्वयं च तृप्यन्ति सम्प्राप्ता ऐन्द्रं शर्म । यज्ञाभ्यनि पुरुषं निरुद्धवतां
परिच्छिन्नवतां वा वैरिणां [निदः] अतिक्रमणे सहायभूता 'अरिः कृष्टयः' अधुना तेन
साधितकर्मणा (दस्म) पुरुषेण कृतार्थेन सह इन्द्रानन्दपरायणा भवेयुरिति युक्तमेवेदम् ॥

अनयोद्देयो ऋचोः परस्परसम्बन्धज्ञापकं वाक्यद्वयं च निरीक्षणीयम् । ऐन्द्रं कर्म
कुरुत, सर्वकर्मभारमिन्द्रे निवेश्य विभृत (दधाना इन्द्र इदुवः) इति पूर्वचिं प्रोक्तम् ।
अत्र इन्द्रस्यैव शर्मणि ध्रियेम (स्यामेदिन्द्रस्य शर्मणि) इति तथाविधस्य कर्मणः फलं च
ओतितम् ॥

'आरत' इत्युक्तवा तदेवानुरणितं अरणार्थकधातुनिष्पन्न-अरिपदप्रयोगेन । पूर्वो-
चरसम्बन्धज्ञनायेवशी रीतिरवलम्बिता मष्टदर्शिभिरिति पुनः सारायामः ॥

सप्तमीमृत्तमाह—

एमाशुमाशवै भर यज्ञश्रियै नृमादनम् । प्रत्यन्मन्दयत्सखम् । ७॥

आ ईम् आशुम् आशवे भर यज्ञश्रियम् नृमादनम् पतयत्
मन्दयत्सखम् ॥

आशवे [वेगोपलक्षिताय तीव्रायेति वक्तव्यम्] इन्द्राय ईम् [एनम्
इदमर्थोऽयं निपातः] आशुम् सोमम् आ भर आहर । कीदृशं सोमम् १
यज्ञश्रियम् यज्ञवैभवभूतम् (यज्ञं श्रयति, यज्ञश्रीः तं इत्येके) । पुनः कीदृशम् १
नृमादनम् नृणां मादनं मदकरम्, (मनुष्यो देवश्च नर उच्यते वेदे) पुनश्च
मन्दयत्सखं पतयत् मन्दयत्सखं इन्द्रं पतयत् पतयन्तं गमयन्तं पुरतो वहन्तम् ॥

पतयत्— द्वितीयाविभक्तिलोपः छान्दसः, सर्वेऽपि व्याख्यातारः सोमविशेष-
णलेन गृह्णन्ति, कथञ्चित् रूपं निष्पादयन्ति । मन्दयत्सखम्— ‘पतयत्’ इति सकर्मक-
धातोः शत्रुपत्ययान्तस्य क्रियार्थकस्य कर्मपदं मवति । यजमानान् मन्दयति हर्षयति
इन्द्रः, तस्मिन् सखिभूतः सोम इति सायणो मन्यते, अन्ये व्याख्यातारः अन्यथा
व्याकुर्वते, नव्याश्च क्रिमपि विभावयन्ति, यः को वा भवत्वर्थः ‘पतयन्मन्दयत्सखम्’
इत्यत्र व्याकरणोपपादनं छान्दसस्वाश्रयणेनैव साध्यम् । तदिह मन्दयन् हर्षयन् सखा
(इन्द्रः) तम् ‘पतयत्’ सोममिति वयम् । यः को वा भवतु इन्द्रस्य सखा, सोम इति
सायणः । अत्रानुपत्तिर्भवति, तन्निरीक्षा नावश्यकी । यजमान ऋषिरन्तस्सोमयाजी
इन्द्रसख एवेति वयम् । अथर्वः सूक्तेऽस्मिन्न्याभिर्क्रिमिभः सङ्क्लिते । व्याख्याना-
न्तरपरीक्षया नास्ति प्रयोजनमित्यलमेतावता ॥

अष्टमीमृचमाह—

अस्य पीत्वा शतक्रतो घुनो वृत्राणामभवः । प्रावृ वाजेषु व्राजिनम् ॥८॥
अस्य पीत्वा शतक्रतो इति शतक्रतो घुनः वृत्राणाम् अभुवः प्र आवृः
वाजेषु व्राजिनम् ॥

हे शतक्रतो शतकर्मन् (शतं बहुनाम, क्रतुः कर्म, प्रज्ञा वा, औचित्यादत्र
कर्मर्थो ग्राहाः) अस्य सोमस्य सोमं (द्वितीयार्थं पृष्ठी, सोमसम्बन्धिनं अंशं इति शेष-
पृष्ठी वा युक्ता) पीत्वा, वृत्राणाम् आवरकाणां (वृत्रनामकासुर-तद्विभूतिभूतानां

शत्रूणाम्) घनः अभवः हन्ता भवसि [लडो लडर्थः छन्दसि, इह युक्तश] । वाजेषु
समृद्धिषु वाजिनम् समृद्धिमन्तम् प्रावः प्रकर्षेण रक्षसि ॥

अत्र वृत्राद्यमुराणां तच्चं समासतः सूक्तान्ते निवेदयामः । वाजपदार्थः प्राग्
विचारितः, सर्वत्र समृद्धिः पूर्णता वेति ‘वाजिनीवद्ध’, ‘वाजेभिर्वर्जिनीवती’ इत्यादौ
व्याख्याने प्रदर्शितम् । प्र-आवः— अत्र रक्षणार्थोऽव-धातुः, वृत्रं हला वाजिनं इन्द्रो
रक्षतीत्यौचित्यात् । ‘प्रावः’ ‘अभवः’ इति लडा भूतार्थो न विवक्षितः । यदा सोमं
पिबति शतक्रतुः, तदा वृत्रं हन्तुं प्रभुः, वाजिनं रक्षितुं चेति विवक्षा । तस्मात् सार्व-
कालिकं तच्चमुक्तम् । तत्र लडर्थो युक्तः ॥

नवमीमृचमाह—

तं त्वा वाजेषु वाजिनं वाजयामः शतक्रतो । धनानामिन्द्र सातये ॥९॥
तम् त्वा वाजेषु वाजिनम् वाजयामः शतक्रतो इति शतक्रतो
धनानाम् इन्द्र सातये ॥

वाजेषु समृद्धिषु वाजिनम् समृद्धम् (सन्तं) तं त्वा तथाविधं लां,
हे इन्द्र शतक्रतो वदुकर्मन् वाजयामः पुनः समर्धयामः । किर्मधम्? धनानां
सातये लब्धानां दिव्यधनानां अन्तस्सम्पदां उपभोगाय । सातिः न केवलं प्राप्तिः,
प्राप्तस्य रक्षणमपि, तस्माद्गोगायेत्युक्तम् ॥

वाजशब्दार्थं बहुधा ब्रूते सायण इत्यवोचाम । एकत्रैव स्थले विविधमर्थमेकस्य
पदस्योक्त्वा भ्रमयति चिन्तकान् इति तु नोक्तम् । अतीतायामृचि ‘वाजेषु वाजिनम्’
इत्यत्र ‘सङ्गामेषु सङ्गामवन्तम्’ इत्याह । अस्यामृचि ‘वाजेषु वाजिनं वाजयामः’ इत्यय
र्थः ‘युद्धेषु बलवन्तम् (लां) अब्रवन्तं कुर्मः’ इत्याह । ‘वाजिनं सङ्गामवन्तम्’
‘वाजिनं बलवन्तम्’ इत्येकत्रैव पदमेकं द्विधा व्याख्यातम् । अपरं च वाजं अब्रम्, वाजं
बलम्, वाजं युद्धम्, इत्येकस्यैव पदस्य एकत्रैवर्चि त्रयोऽर्थाः दत्ताः । मृग्य एव
व्यवस्थागन्धः ॥

दशमीमृचमाह—

यो रायोऽवनिर्महान्त्सुपारः सुन्वतः सखा । तस्मा इन्द्राय गायत ॥१०॥
यः रायः अवनिः महान् सुपारः सुन्वतः सखा तस्मै इन्द्राय गायत् ॥

यः [इन्द्रः] रायः धनस्य (दिव्यसान्तरस्य) अवनिः आभय आधार इत्यर्थः (पृथ्वीनाम, सर्वेषां भूतजातानां आश्रयो हि पृथ्वी) । महान् वृहन् [अत एवाश्रयलं उपगच्छते] बलेनापि महान्, अत एव सुपारः सुषु पारयनि [सुरक्षितं प्रापयति देवभक्तं पुरुषं प्राप्तव्यं स्थानम्] । सुन्वतः सखा सोमयाजिनः सखा (च) भवति, तस्मै इन्द्राय तस्येन्द्रसार्थाय (तादर्थे चतुर्थी) गायति स्तुतिं कुरुत (मन्त्रैरिति शेषः) । असामृति स्पष्टमुक्तं ‘सुन्वतः सखा’ इन्द्र इति । ‘मन्दयत्सख’ इन्द्र एवेत्युपगच्छते । सदुक्तिः ॥

व्याख्यातं ‘मुरुपकृत्तुम्’ इति शूक्तम् । अस्य कर्मसु विनियोगो याङ्गिकैरामातः । तेन विचारितेनास्माकमलं प्रयोजनम् । तस्मात् शूक्ततात्पर्यमन्तरर्थानुसार्येव मुतरामुप-पद्यत इति सङ्गेषेण तन्निरीक्ष्यते । अन्तर्वहिर्वा सर्वथा सोमयागे विनियोगोऽस्येति तु बोध्यम् । इहान्तर्यागे चलति, कमपि दशाविशेषं प्राप्तस्य ऋपर्मधुच्छन्दस ऐन्द्री स्तुतिः भवति । का सा दशा यत्र किमपीन्द्राछ्लभ्यं क्रपेरवश्यं भवति? किं वा तत् प्राप्तव्यम्, यदर्थमभ्यर्थना क्रियते सोमयाजिना महर्षिणा? पश्यामस्तावत् ॥

सुतः संस्कृतः सोमो देवानामन्त्रं भवति । देवास्तं यथाभागं भुज्ञानास्तन्मदेन बलिनो मानुषे खयं वर्धन्ते, तेन तमपि वर्धयन्ति, सर्वांत्कृष्टानुभूतीनां तमधिकारिणं च विदधते । ये चास्वार्थपरा भूता खीयमानन्दं सर्वानुभूतीनां सारं सोमपदलक्षितं रसं ‘देवेभ्य इदं न मम’ इति न प्रयच्छन्ति प्रत्युत विषयभोगरताः स्वार्थपरा नीचै-जीविनश्च भवन्ति, न खलु ते देवानामाराधकाः किं तु पणिनामकानामसुराणामुपासकाः भवन्ति । पणयो हि खामिन इन्द्रियार्थचैतन्यस्य, यस्य सर्वशः परिच्छब्दवृत्तेष्यपारेषु वर्णिज इव ते व्यवहरन्ति । न हि ते सुन्वते सोमं, नार्ययन्ति संस्कृतं सोमाभिष्वं, नापि मन्त्रानुचारयन्ति । एतैरेव पणिभिरपहृत्य समुज्जवलचैतन्यरक्षमयः (रोचमानाः दर्यस्य गावः, गुहायां गूढिता भवन्ति । सा च गुहा, गूढमस्मासु वर्तमानं जागरित-प्रश्नायाः प्रागवस्थितं अप्रबुद्धचैतन्यं वासनानामधिकरणं बोध्यम् । न केवलमेव लक्षितायाः

गुहायां गाः प्रच्छादयन्ति पण्यः, अद्विशब्दलक्षिते घनीभूते अन्धतमसेऽममये जरे वस्तुन्यपि । अपि च ते स्त्रीयमध्वानमनुगम्य चोरिता गाश्च गवेषयन्ती उज्जवलं सहजावदोधरूपिणीं सरमारुप्यां देवशुनीमपि वशयन्ति, अंशयितुं प्रयतन्ते ॥

त इमे पण्योऽधुना सोमसवनिर्वत्तनादतिक्रान्ताः । क्रोर्यज्ञाभ्युदये प्रवर्तमाने ते वृत्राश्च (वृत्रस्तद्विभूतयश्च), समतीताः, यैरसाकं पूर्णाः शक्तयः क्रियावैभवानि च आवृत्य प्रतिबद्धयन्ते । तथा बलश्च पृष्ठतः कुतः येन ज्योतिर्वलयितं असत्तोऽवरुद्धयते । एवं प्रमुखेष्वसुरेषु यज्ञवैरिषु अतिक्रान्तेष्वपि, मार्गे पुनरन्येऽवतिष्ठन्ते ये परिच्छेदनियाः प्रकाः बन्धका (निदः) निन्दका वा भवन्ति । यद्यप्यते न पणिवृत्रवलादय इव ज्ञानक्रियाशक्तिप्रसारप्रतिरूपा भवन्ति, तथाऽपि अभिवृद्धावृषेरुत्तरोत्तरपदकमणे तं निरुन्धन्ति । तस्य ज्ञानशक्तिक्रियालोपन्यूनातिरिक्ततादीन् दोषान् प्रकाश्य ‘इतो न गन्तव्यम्, गन्तुमधिकारसम्पादनात् प्राङ्नानुजानीमोऽनन्तरगमनम्’ इति प्रत्यवतिष्ठन्ते ॥

तदस्मिन् खक्ते सेयं दशा प्रस्तुता, यस्यामृषिर्दिव्यप्रकाशाभिवर्धनायेन्द्रमाहृयति, येन निरोधक वदेतुभूतन्यूनतादिदोषाणां निवारणं भवेत् । इन्द्रो हि प्रभुस्त्रैलोक्याधिकारिकाणां देवानाम्, विश्वमनस्तत्त्वाभिमानी, दिव्यो मनोमयः सप्राद् । तत्प्रसादात तदैभवस्य उज्जवलप्रज्ञात्मकस्य मनसो विलासनमसासु सम्पादयितव्यम् । येनेन्द्रियार्थेष्वादिभिर्विकृतिं प्रापितस्य अनृतप्रज्ञाविमोहितस्य मनसः सङ्कोचाद्विस्तृतिः बन्धनात प्रमोचनम् प्रकाशलेशात् प्रकाशभूमा च निष्पद्येत् ॥

ऐन्द्री शुग्रोज्जवलप्रज्ञा हि सुरूपाः साध्वीर्धिवृत्तीः साधुरूपाणि कर्माणि वा साधयितुं प्रभवेत्, येनानुदिनवर्धनं सादिति ‘सुरूपकृत्तुमृत्ये’ महर्षिराहृयति प्रथमस्यां क्रत्वा । दिव्यप्रकाशा प्रज्ञा अभिषुतेन सोमेन शुक्तेन पोषिता हर्षभरिता स्त्रीयान् रसमीनभिवर्षतीत्युक्तं (गोदा इद्रेवतो मदः) द्वितीयस्याम् । तथा चित्तेजोविशेषलाभे दैव्याः प्रज्ञाया आत्मनितकीर्त्तीर्वदितुं यद्यपि प्रभवामः, तथाऽपि प्रभातिशयोदयाद् दूर्नीरीक्ष्येऽतिगोचरो वा मा भूद् भगवानिन्द्र इति दृतीयस्याम् । अथान्तरात्मानं अन्यं वा सखायमुपासकं प्राह—‘इन्द्र एव प्रष्टव्यः, स वेगेन बलवानपि प्रतिरूपानुकूलांश्च पश्यति प्राज्ञचक्षुः, ददाति च श्रेष्ठं पदं, दत्तवांश्च नः सखिभ्यः’ इति चतुर्थ्यम् । असाकं

अनन्तरप्रतिपर्ति निरोद्धार एव अनुजानन्तु, भणन्तु च— ‘यूथमधिकारिणोऽधुना, अन्यतोऽपि गता इन्द्रकर्मणः सन्तः परिभमं कुरुत’ इति पञ्चम्याम् । असदनुहूलाः कार्यसहकारिणो देवमार्यनिरताश्च ‘ऋषे, साधु साधितं कर्म लया, अस्य फलं ऐन्द्रं महत् सुखम्, तत्रैः स्यामेति ब्रुवन्तु’ इति पञ्चम्याम् । शिष्टाश्च क्रचो यावत्सूक्तसमाप्तिं इन्द्रमहिमानुवर्णनपरा इन्द्रप्रार्थनात्मिकाश्च प्राग् विवृतरीत्या मन्त्रार्थपरिज्ञानाद् विस्पष्टं बोध्याः ॥

इति प्रथमस्य प्रथमे अष्टमो वर्गः

द्वितीयानुवाके प्रथमं सूक्तं समाप्तम्

द्वितीयानुवाके आ लिति दशर्च द्वितीयं सूक्तम् । ऋषिच्छन्दोदेवताः पूर्ववत् ॥
आ त्वेता नि षीदुतेन्द्रमभिप्र गायत । सखायुः स्तोमंवाहसः ॥१॥
आ तु आ इति नि सीदुत इन्द्रम् अभिप्र गायत् सखायुः स्तोमंवाहसः ॥

आ आ इत आगच्छत (उपसर्गम्भ्यासात् तव्युक्तस्याख्यातस्याभ्यासः, अवश्यमागन्तव्यमित्यर्थकः) तु (पादपूरणः, क्षिप्रार्थको निपातो वा) निषीदत उपविशत इन्द्रम् अभिप्रगायत इन्द्रमभिमुखीभूय प्रकर्षेण गायत । हे सखायुः सुहृदः (समानकर्मणि प्रवृत्ताः) कीदशास्ते? स्तोमवाहसः स्तोमान् प्रापयितारः [इन्द्रं प्रति] ॥

अत्र ऋत्विज आमन्त्रिता इन्द्रस्तवनायेति कर्मपरं व्याख्यानमुपपद्यते । द्विधाऽपि तात्पर्यं प्रायशः सम्भवति मन्त्राणामित्युक्तमेवासामिः । परं तु अन्तरर्थस्य प्राधान्यं सर्वत्र, वाहार्यस्य विमंवादो नैकत्रेति च स्मरणीयम् । अत्र ‘स्तोमवाहसः’ इति सखीनां आमन्त्रितानां विशेषं साकृतं बोध्यम् । अन्तर्यामे, ‘सखाय इमे युजः जामयः’ अतिमानुभूचराः देवकार्यधुरंभाः अस्माकं स्तोमान् इन्द्रं प्रति प्राययितुं प्रभवन्ति । न तु केवलं स्तोतार इमे, अपि तु स्तोत्रवाचोऽस्मन्निर्गता हार्दवाणीर्वा नयन्ति स्तुतिविषयीभूतमिन्द्रम् । ‘अरिः कृष्णः’ प्रागुक्ता अप्येवंभूताः सुहृदो ज्ञेयाः ॥

द्वितीयामृतमाह—

पुरुषतमं पुरुणामीशान् वार्योणाम् । इन्द्रं सोमे सचा सुते ॥२॥

पुरुतम् पुरुणाम् ईशानम् वार्याणाम् इन्द्रम् सोमे सचा सुते ॥
ऋचोऽस्याः पूर्वयर्च एकवाक्यलात् 'प्रगायत' इति अन्वयः ॥

सचा सह [सखिभिः यजमानेन सह क्रतिगिर्वा सम्भूय] सोमे सुते अभिषुते इन्द्रम् अभिप्रगायतेति सम्बन्धः । कीदृशमिन्द्रम्? पुरुतम् अतिशयेन नहुलः [बहुशा भवन् प्रभूत इत्यर्थः] तम् । पुनः कीदृशम्? पुरुणाम् वार्याणाम् ईशानम् बहुनां वरणीयानां (वराणाम्) स्वामिनम् ॥

पुरुतम्— अत्र व्याख्यातारो विविधं व्याचक्षते । 'पुरुत् बहून् [शत्रून्] तम्-यति गृप्यति' इति सायणः । शत्रुनाशन इति विशेषणमिहेन्द्रस्यायुक्तम्, वरदानशौण्ड इति स्तुतिप्रसक्तेः । 'अतिशयेन प्रभूतम्' इति पदमिदं व्याख्यातमन्यत्र सायणेन, इहापि तयुक्तम् । 'यः पावकः पुरुतमः पुरुणि पृथून्यग्निरनुयाति भर्वन्' (६-६-२) ॥

तृतीयामृत्चमाह—

स घां नो योग् आ सुवृत्स राये स पुरुन्ध्याम् । गम्द्वाजैभिरा स नः ॥३॥
सः घ नः योगे आ भुवत् सः राये सः पुरुमृध्याम् गमत् वाजैभिः आ सः नः ॥

घ पादपूरणः । अवधारणार्थो निपातोऽयमित्येके । तर्हि चतुर्धा प्रयुक्तेन तच्छब्देनास्य सम्बन्धः । सः इन्द्रः प्रागुक्तगुणविशिष्टः नः अस्माकं योगे अप्राप्यस्य लाभे विपये आ भुवत् अभिषुखं यथा तथा भवतु [सञ्चिहितो भूता अलब्धं पुरुषार्थ लभ्यतित्यर्थः] सः राये धनाय दिव्यसम्पदर्थं स 'आ भुवत्' इति सम्बन्धः । सः पुरुन्ध्याम् बहूर्थां प्रज्ञायां [बहुविधायां बुद्धौ, आ धृतौ] सः वाजैभिः समृद्धिभिः (सर्वविधाभिः) नः अस्मान् आ गमत् आगच्छतु । वाजैभिरित्यत्र सहयोगलक्षणा तृतीया ॥

बहुविधपूर्णताविशिष्टः इन्द्रः सान्निध्येन अलब्धलाभ-लब्धसम्पद्रक्षण-बहुलप्रज्ञाः साधयतिति प्रार्थना ॥

चतुर्थीमृत्चमाह—

यस्य सुन्थ्ये न वृण्वते हरी समत्सु शत्रवः । तस्मा इन्द्राय गायत ॥४॥
यस्य समूर्थ्ये न वृण्वते हरी इति समतुसु शत्रवः तस्मै इन्द्राय गायत ॥

यस्य इन्द्रस संस्थे मंस्थाने हरी अश्वौ द्वौ (द्वितीया) समत्सु सङ्घामेषु शत्रवः शातयितारो वैरिणः न वृण्वते न वारयन्ति तस्मै इन्द्राय वसेन्द्रस सन्तर्पणार्थम् गायत स्तुतीः कुरुन ॥

संस्कृत— धातर्थानुसारेण ‘संस्थाने’ इत्युक्तम् । इन्द्रस्य आवासस्थाने, समागम-स्थाने वा शत्रवः हरिनामकौ इन्द्राश्वौ वारयितुं न प्रभवन्ति, तयोरप्रतिहतवीर्यलात् । ‘हरी इन्द्रस्य’ इति निधंटुपितिं इन्द्राश्वयोर्नाम प्रसिद्धम् । हरिः हरितवर्ण इत्याचक्षते प्रायशो व्याख्यातारः । हर्य गति-कान्त्योरिति धातोः हरिपदनिष्पत्तौ कान्त्यर्थसिद्धिः सुगमा भवति । हर्यथः, हरिकेशः, हरिवर्षसम्, हरिधायसम् इत्यादिप्रयोगे कमनी-यत्वं भाष्वरत्वं वा योतितं भवति । इन्द्रस्य प्रकाशमयस्य वाहौ ‘हरी’ हरितवर्णविधि कान्तिमन्तौ । इन्द्रसंस्थाने तयोः प्रभां देवशत्रवः न ‘वृण्वते’, नाञ्छादयन्ति न आवृण्वन्ति, तयोः प्रसारं न प्रतिरुन्धन्ति । ‘संस्थे रथे संयुक्तौ हरी’ इति सायणच्याख्या । अन्यत्र विविधमेवं सायणीयं संस्थपदव्याख्यानं भवति— ‘संस्थाने, आसादने’ (४-१-८) ‘स्थाने युद्धे’ (४-२१-११) ‘संस्थानभूते यज्ञे’ (४-२०-१५) ‘सङ्घामे’ (४-२२-११) । अत्रेदं द्रष्टव्यम् । सर्वत्र संस्थाने स्थाने वा संस्थपदार्थमुक्त्वा ततः खगम्भावितप्रकरणवशात् सङ्घामो यज्ञो वा विवरणार्थः कथितः । गूढार्थे अन्तर्दर्शनशक्तिविशेष-सङ्केतभूतौ हरी इन्द्रस्य ॥

पञ्चमीमृत्चमाह—

सुतपान्ने सुता इमे शुचयो यन्ति वीतये । सोमासो दध्याशिरः ॥५॥
सुतपान्ने सुताः इमे शुचयः यन्ति वीतये सोमासः दधिःआशिरः ॥

इमे सुताः सम्पादिताः सोमासः सोमाः सुतपान्ने सुतस्य अभिषुतस्य सोमस्य पान्ने पात्रे इन्द्राय यन्ति गच्छन्ति । किमर्थम्? वीतये तदीयव्याप्तये (यजमाने इन्द्रस्य जन्मने, व्याप्तये, आगतये वा इत्यर्थः वेतेर्धातोर्गति-व्याप्तयार्थलात् । अन्तर्यागे देवानां वीतिर्नाम यजमानमूदिश्य आगतिः, तत्र व्याप्तिः, जन्म वा भवति)

कीदशाः सोमाः॑ शुच्यः दीप्ताः [संस्कृताः शोषिता अत एव दीप्ताः, शुच दीप्ताः
श्रुति धात्यर्थानुगमो बोध्यः] । पुनः कीदशाः॑ दध्याशिरः दधिमिश्राः [आकृ-
पूर्वकात् हिंसार्थात् शृणातेर्निष्पन्नं, आशृणाति आशीः इति रेकान्तं पदम् । दोष-
विघातकं इत्यर्थः । दधि आशीः येषां ते दध्याशिरः इति साधणीय-व्याख्यानुसारतः
शब्दार्थः] ॥

ज्याशिरः सोमाः प्रसिद्धाः श्रौतकर्मसु, गवाशिरः दध्याशिरः यवाशिर इति
ऋग्मः पयो-दधि-यवमिश्राः सोमा उच्यन्ते । अधिश्रयणसाधनभूतानि त्रीणि द्रव्याणि ।
श्रयणं च मिश्रणम् । अत्र सङ्केतार्थो लक्षणीयः । पयसा तत्प्रकृतिभूता गावो रश्मयः
प्रज्ञाप्रकाशा लक्ष्यन्ते । तत्परिणामेन दध्मा धारणात्मिका सूक्ष्मा बुद्धिः, यजैः घनी-
भूत-बाह्यप्रज्ञा स्थूला बुद्धिश्च । एवं गवादिद्रव्यत्रय-सङ्केतितेषु प्रज्ञाप्रकाश-सूक्ष्मबुद्धि-
स्थूलप्रज्ञासञ्चेषु सोमैः सह मिश्रणाय सिद्धेषु सत्स्वेव गवादिभिरधिश्रिताः सम्मदरस-
वाहिनः सोमाः पूताः तत्तदेवताभ्योऽप्यन्ते, ताभिश्रादीयन्ते, भूज्यन्ते । तथा रस-
ग्रहणेन देवानां मानुषे यजमाने वृद्धिरित्यादि स्पष्टं पूर्वोक्तं सर्वं सायंम् ॥

इति प्रथमस्य प्रथमे नवमो वर्गः

अथ पष्ठीमृच्माह-

त्वं सुतस्य पीतये सूद्यो वृद्धो अजायथाः । इन्द्रं ज्यैष्याय सुक्रतो ॥६॥
त्वम् सुतस्य पीतये सूद्यः वृद्धः अजायथाः इन्द्रं ज्यैष्याय सुक्रतो
इति सुक्रतो ॥

हे इन्द्र त्वम् सुतस्य अभिषुतस्य सोमस्य पीतये पानाय सूद्यः तस्मिन्नेव
समये वृद्धः शरीरेण वीर्येण च वृद्धिं प्राप्तः अजायथाः जायसे, भवसि । किमर्थम्॑
ज्यैष्याय ज्यैष्टानां प्रशृदानां श्रेष्ठानां वा कर्मणे, हे सुक्रतो शोभनकर्मन्! ॥

इन्द्रः सोमं पीत्वा तत्प्रभावेण सूद्यो वृद्धो भवति । अत एव प्रवृद्धवीर्यस्य तस्य
अभेष्टकर्म युक्तम् । उपपन्नं च सुक्रतो इति सम्बोधनम् । ‘पीतये’ इत्यत्र तृतीयार्थे
चतुर्थी इति स्कन्दस्खामिनो व्याख्या समीचीनं तात्पर्यमूपपादयति । न चेदेवम्,
‘सूद्यः’ इत्यस्य स्वरसता विहता शोषिता स्यात् । कर्मपरव्याख्याने तु ‘तस्मिन्नेवाहनि’

इत्याहुः । ‘गुणवचनब्राह्मणादिभ्यः कर्मणि च’ इति धत्रानुसारेण उद्यैक्ष्यं कर्म अत्र उपपञ्चं ग्राहयम्, ‘वृद्धो ब्रजायथा!’ इत्युक्ते: पुनर्ज्येष्ठभावो न विवक्षितः ॥

सप्तमीमृचमाह—

आ त्वा विशन्त्वाशवः सोमास इन्द्र गिर्वणः । शं ते सन्तु प्रचेतसे ॥७॥

आ त्वा विशन्तु आशवः सोमासः इन्द्र गिर्वणः शम् ते सन्तु प्रचेतसे ॥

हे इन्द्र गिर्वणः गीर्मिः स्तुतिभिः वननीय सम्भजनीय, त्वा तां आशवः व्यापनशीलाः सोमासः सोमाः आविशन्तु प्रविशन्तु । ते तव प्रचेतसे प्रकृष्ट-शानाय (ते सोमाः) शम् शान्तिसुखरूपाः सन्तु भवन्तु ॥

पूर्वसामृचि पीताः सोमाः इन्द्रस्य श्रेष्ठकर्मणे प्रभवन्ति, अत्र तु इन्द्रं समन्तात् प्रविष्टासे तस्य श्रेष्ठज्ञानायेत्युक्तम् ॥

अष्टमीमृचमाह—

त्वां स्तोमा अवीवृधन्त्वामुकथा शतक्रतो । त्वां वर्धन्तु नो गिरः ॥८॥

त्वाम् स्तोमाः अवीवृधन् त्वाम् उकथा शतक्रतो इति शतक्रतो त्वाम् वर्धन्तु नः गिरः ॥

शतक्रतो शतकर्मन् इन्द्र [शतं वद्धर्थकम्] त्वाम् स्तोमाः सामरूपाणि स्तोत्राणि इत्यर्थः । अवीवृधन् वर्षितवन्तः । तथा त्वाम् उकथा उकथानि शक्त्वाणि क्रमिभः शंसनानीत्यर्थः । अवीवृधन् । त्वाम् नः अस्माकं गिरः स्तोत्रवाचः वर्धन्तु वर्धयन्तु [णि-लोपः छान्दसः, तथा परस्पैपदं च] ॥

स्तोत्रेण मन्त्रात्मकेन देवानां यजमाने (उपासके) अभिवृद्धिरिति शतश उद्दोष-यन्ति वेदाः । कर्मपरव्याख्याने मेघमण्डलादुपर्येव मध्यमस्थानस्येन्द्रस्य वृद्धिर्वक्तव्या । फलं तु अपां वृष्टिः! ॥

नवमीमृचमाह—

अक्षितोतिः सनेदिमं वाजुमिन्द्रः सहस्रिणम् । यस्मिन्विश्वानि वौत्या ॥९॥

अक्षितऽउतिः सुनेत् इमम् वाजम् इन्द्रः सहस्रिणम् यस्मिन् विश्वानि पौंस्या ॥

अक्षितोतिः अक्षिता अक्षीणा ऊतिः वृद्धिः यस स इन्द्रः इमम् अस्माभिः अर्प्यमाणं सहस्रिणम् सहस्रयुक्तं वाजम् (सोमात्मकं) समृद्धिविशेषं सनेत् सम्भ-ब्रेत । यस्मिन् वाजे विश्वानि समस्तानि पौंस्या पुंस्लानि पुंसः कर्माणि कर्माण्यप-लक्षितानि बलानि वर्तन्त इत्यर्थः ॥

अक्षितोतिः— अहिंसितरक्षण इति सा० व्याख्या । क्षि क्षये इत्यर्कर्मको धातुः, तस्मान्पुंसके भावे क्तः । एवं क्षितं इति रूपम् । न विद्यते क्षितं क्षयः अत्रेति अक्षिता ऊतिः वृद्धिः यसेति विग्रहः । इन्द्रस्य वृद्धिः प्रस्तुता स्मार्या । तसादृतिः वृद्धिरेवात्र न तु रक्षा । तस्येन्द्रस्य वृद्धेन्त क्षयो भवति । सहस्रिणम्— वाजविशेषणम् । बहुविध-बलगुणसम्पन्नः समृद्धिवाचको वाजः इह सोमात्मको भवति । सोऽर्प्यमाण इन्द्र-स्वीकारक्षमो भवति । तेन शतकतोरिन्द्रस्य विशेषां कर्मणां निर्वाहः स्यात् । ‘यस्मिन्’ हन्ते ‘विश्वानि पौंस्या’ इति एके प्राहुः । उभयथाऽपि सम्भवं पश्यामः । यस्मिन् ‘वाजे’ समृद्धौ सोमरसात्मिकायां विश्वानि ‘पौंस्या’ बलानि प्रादुर्मवन्ति । यस्मिन् इन्द्रे विश्वानि कर्माणि आयत्तानि इति च समझसम् ॥

दशमीमृचमाह—

मा नु० मर्ता० अभि द्वुहन् तनूनामिन्द्र गिर्वणः । ईशानो यवया वृधम् ॥१०॥

मा नु० मर्ता० अभि द्वुहन् तनूनाम् इन्द्र गिर्वणः ईशानः यवय वृधम् ॥

गिर्वणः स्तुतिभिर्वननीय देव हे इन्द्र मर्ता० मनुष्याः नः अस्माकं तनूनाम् शरीराणां मा अभि द्वुहन् द्रोहं मा कार्षुः । ईशानः ईधरः लं वधम् नायं यवय पृथकुरु ॥

मरणधर्मभ्यो विरोधिभ्यः विपत्तिर्माभूदसदीयानां देहानाम् । शरीरगतं 'वधं' अपि पृथक्तुं समर्थ ईश्वरस्तम् । अयमृगर्थः । अत्रेदं रहस्यमवधेयम् । तच्च तृतीय-पादे निक्षिप्तम् । यौतिः पृथग्भावे तस्माणिंचि 'यवय' (पृथक्कुरु) इति रूपम् । शरीरस्य नश्वरता इह वधापरपर्याय-हिसया लक्षिता ॥

शरीराद्वधं पृथक्तुमिन्द्र एव प्रभुरित्युक्तम् । सदसतोः अमरण-मरणधर्मयोः मिथितयोराथयभूतादेहात् मृत्युलक्षणभूतं सर्वं वधं, वधस्य आपादयितारं वा, मानुष-ममानुषं वा पृथक्कृत्य अपसारयितुमीश्वर इन्द्रोऽत्र प्रार्थितः ॥

इति प्रथमस्य प्रथमे दशमो वर्गः

इति प्रथमाध्याये द्वितीयानुवाके द्वितीयं सूक्तम्

द्वितीयानुवाकस्य तृतीयं 'युञ्जन्ति' इति दशर्चं सूक्तम् । क्रषिच्छन्दोदैवतानि पूर्ववदवगन्तव्यानि । अस्मिन् सूक्ते 'आ दह' इत्येतां चतुर्थमारम्भ्य पड्दौ मारुत्यः । तासु मध्ये 'वीढुचित्' 'इन्द्रेण' इत्येते द्वे क्रचौ मारुतौ सत्यौ ऐन्त्रावपि भवतः । इदं सर्वमनुक्रमणिकोक्तमुदाहृतं सायणभाष्ये । परमार्थपरेऽस्मिन् व्याख्याने कर्मसु विनियोगः सविस्तरं नोदाहियते । आवश्यकस्यलेपु ईपन्मात्रं सूचयते ॥

तत्र प्रथमासृचमाह—

युञ्जन्ति ब्रध्मस्तुषं चरन्तं परि तस्थुषः । रोचन्ते रोचना दिवि ॥१॥
युञ्जन्ति ब्रध्म अस्तुषं चरन्तम् परि तस्थुषः रोचन्ते रोचना दिवि ॥

ब्रध्मम् महान्तं अरुषम् आरोचमानम् चरन्तम् गच्छन्तं (न तु तिष्ठन्तम्) परि तस्थुषः परितः तस्थिवांसः स्थिताः युञ्जन्ति सम्बन्धयन्ति । दिवि घुलोके रोचना रोचनानि ज्योतीषि रोचन्ते दीपानि भवन्तीत्यर्थः ॥

प्रथमं केवलपदार्थो दत्तः । तात्पर्यनुसारेण पदार्थो दास्यते । ततः प्राक्, ईपन्मात्रं पूर्वेषां व्याख्या पर्यालोचनीया, येन वक्ष्यमाणस्य तात्पर्यस्योपपत्तिः सुगमा स्वात् । ब्रह्मः— इदं पदं महामासु पठितम् । ब्रह्मं महान्तमिति पदार्थमनुक्त्वा आदित्यं इति सायणव्याख्या । सर्वत्र सामान्यतः पदार्थं उक्तैव सन्दर्भमनुसृत्य तात्पर्यमाविष्करोति, अर्थान्तरं वा ब्रवीति सायणः । यथा वा— 'ब्रध्मस्य महतोऽग्रेः' (१-०-५)

‘ब्रह्मं महानं ब्रह्मं अश्वम्’ (७-४४-३) ‘अधि ब्रह्मस्य विस्तृतस्य (अश्वमनः) उपरि’ (८-४-११) ‘उद्यद् ब्रह्मस्य विष्टपं महत् (आदित्यस्य) स्थानम्’ (८-५८-७) ‘ब्रह्मो यामः, महान् रथः’ (१०-२०-९)। अन्तिमोदाहरणे याम इति विशेष्यं मन्त्र एव पठितम्। अत्र युज्ञन्तीति अस्मामृचि अन्यत्र क्वचिच्च आदित्यपर्यायतया ब्रह्मपदं गृहीतं सायणीय-व्याख्यायाम्। ‘ब्रह्मादित्यं अरुषमप्ति चरन्तं वायुम्’ इति ब्राह्मणवाक्यबलेन तथा कृतम्। जनुक्रमणिकायामयं ऐन्द्रो मन्त्र इत्युक्तम्। तर्हि कथमनेन ब्राह्मणवाक्यं सङ्कल्पेत्? इन्द्र एव आदित्यायिवायुरुपेणावस्थित इत्युपपादितम् ॥

ब्रह्म— विकल्पवहुला व्युत्पत्तिः ‘वन्धेर्वभिजुधी च’ इत्युणादिस्त्रेण नक्प्रत्ययः वन्धेर्वभिरादेशश्चेत्येके ॥

अरुषम्— हिंसार्थाद् रुधातोर्निष्पन्नं अहिंसकम् अभिभित्याचष्टे सायणः । यदुष्ण
खलेषु आरोचमानमित्येव भवत्यस्य व्याख्या । आङ्गपूर्वकाद् दीर्घ्यर्थकाद् रुधतेर्निष्पा-
दयति स्कन्दसामी, आडो हृत्वते शकारस्य पथं भवतः । अरुषपदस्य आरोचमानलं
प्रायः सर्वत्र सर्वेऽपि व्याख्यातारोऽश्युषगच्छन्ति ॥

तस्थुपः— विभक्तिव्यत्ययेन तथिर्वांस इति प्रथमावहुवचनान्तं पदं सायण-
व्याख्यानुसारतः । युक्तमेतत् ॥

अथ अर्थविचारः समाप्तः क्रियते । युज्जन्ति युगयुगन्धरयोजनेन रथं युक्तं सुसम्बद्धं कुर्वन्ति । स च रथो विशालो रोचमानश्च भवति । सामर्थ्यात् ‘चरन्तं’ रथम् । परितोऽवस्थिताः नित्यधूरयस्त्र थिराः चरन्तं रथं सबद्धं कुर्वन्ति । तथा रथसन्नाहे क्रियमाणे सति धुलोके ज्योतिर्मयानि ऊर्ध्वस्थानानि भुवनानि वा रोचमानानि लक्ष्यन्ते । अन्तररथानुसारेण तात्पर्यं पुरस्ताद् वक्ष्यते ॥

द्वितीयामृचमाह-

युज्जन्त्यस्य काम्या हरी विपक्षसा रथे । शोणा धृष्णू नृवाहसा ॥२॥
युज्जन्ति अस्य काम्या हरी इति विपक्षसा रथे शोणा धृष्णू इति
नृवाहसा ॥

अस्य हरी अखेन्द्रस अशौ (कर्म) रथे ब्रह्मादिगुणविशिष्टे पूर्वोक्ते रथे

युज्जन्ति योजयन्ति रथयुक्तौ विदधते । केऽ पूर्वोक्ताः परितः स्थिताः (नित्यसूरयो युस्यानाः) । कीदृशौ हरी? काम्या कमनीयौ कामयितव्यौ वा । अन्यानि हयौ-विशेषणानि चत्रारि भवन्ति । विपक्षसा विपक्षौ वामवामेतरभेदेन विभिन्नौ रथपक्षौ योस्तौ, रथस पार्श्वद्वये युक्तावित्व्यः । शोणा रक्तवर्णो, धृष्ट्यु धृष्टो, नृवाहसा नरं नेतृलबलाद्यं देवं वहन्तौ, [नृपदं देवं मानुषं वा पुरुषं अभिधते इदं बलोपलक्षणम्] ॥

प्रथमस्यामृचि विशालस्य रोचिष्मत इन्द्ररथस्य सन्नाहः प्रोक्तः । अस्यां तु कमनीययोर्धृष्टयोर्बलवाहयोरिन्द्राश्वयो रथयोग उक्तः । उभयत्रापि कार्यनिर्वाहः पर्यष्ठस्थितैः स्थिरैर्दिविषद्ग्निः सूरिभिर्भवति । एवं पूर्वज्ञे साधिते, इन्द्र एवाविर्भवतीति तृतीयस्यां उच्यते । स किं कुर्वन् प्रादुर्भवति? ॥

तृतीयामृचमाह-

केतुं कृपवन्ने केतवे पेशौ मर्या अपेशसे । समुषद्ग्निरजायथाः ॥३॥
केतुम् कृपवन् अकेतवे पेशः मर्याः अपेशसे सम् उपतृष्णिः अजायथाः ॥

हे मर्याः हे मर्य बलाद्य, तं अकेतवे अविद्यमानप्रज्ञानाय तादर्थे चतुर्थी केतुम् प्रज्ञानं कृपवन् ऊर्जन् अपेशसे अविद्यमानरूपाय पेशः रूपं (कृपवन्) सम् सम्भूय उषद्ग्निः प्रज्ञानप्रभातरशिमिः अजायथाः जातोऽसि प्रज्ञामयानां दैवतांशुभूतानां सङ्कृतानां सहायानां उदयेन लं प्रादुरभूरित्यर्थः ॥

मर्यः— बलार्थकाः शब्दाः प्रायशो हिंसार्थकधातुभ्यो निष्पत्ता भवन्ति । दक्षपदं बलार्थं दंशते: दंसते: दंसयतेर्वेत्याहुः । शत्रूणां मारयितृतात् मर्यः बलवान् । ‘स हि क्रतुः स मर्यः’ (१-७७-३) इत्यत्र सायणव्याख्याऽपि इममर्थं समर्थयति । अन्यत्र च शतशो मर्यपदं बलघोतकं प्रयुक्तं लक्षणीयम् । अत्र ‘मर्य’ इति इन्द्रसम्बोधनम् । रथे सञ्चदे तत्र अश्वयोर्योगे च साधिते प्रज्ञामयदैवतांशुभिः सम्भूयोदिते, इन्द्रः प्रादुर्भूतः । स प्रसन्नो ऋषेष्टिगोचरोऽभवदित्यर्थः । तां च दृष्टि स एव क्रमये ददाति । अत एव ‘केतुं कृष्णन्’ इत्याह । केतुः अन्तर्बीधाज्ञायमानं प्रज्ञाचक्षुः । एवं इन्द्रप्रसाद-लब्धं प्राज्ञं अन्तश्चक्षुर्नालिं स्मैर्येण दिव्यदर्शनेऽवस्थातुम् । तादृशस्य दिव्यदर्शनकर्मणः क्रिमप्यधिकरणं अपेक्षितं भवति । तत्तु नेदं पार्थिवं शरीरं भवितुमर्हति । यथा वास-

चक्षुष आधारे बाहो देहः, तथा आन्तरस्य प्रज्ञाचक्षुषोऽपि तद्युक्तं शरीरं नियताय आश्रयणाय अवश्यं भवति । तच सामान्यतो मानुषे जने पर्थिवदेहे जडीभूतप्रज्ञे मिथितं मत्रं निलीनं अत एव अनभिव्यक्तं भवति । तदेव रूपपदलक्षितं सूक्ष्मं दिव्य-दृष्टियोग्यं शरीरं अभिव्यक्तं कुर्वन् प्रकाशोऽभवदिन्द्र इत्यर्थः ॥

अथेदमवधातव्यम् । रथो गतिविशेषः दिव्यः विस्तृतो रोचमानश्च भवति । तमघितिपृतीन्द्रः । तद्युक्तौ हरी अपि दीप्तौ अश्वौ विशेषतो बलवाहिनौ । ऋक् संहितायां इन्द्राश्वगुणवर्णनपर्यवर्चनैः हर्योः स्वरूपं सामान्यतोऽवगन्तुं शक्यम् । इमौ अन्तर्दर्शनशक्तिविशेषौ दिव्यौ प्रज्ञाविभवौ इति बोध्यम् । ‘स्तवा हरी सूर्यस्य केतु’ (२-११-६) ‘केता’ ‘युक्ता’ इत्यपि इन्द्राश्वौ वर्णयेते । इमौ प्रथमं करपेर्हार्द-वागात्मना मन्त्रेण युक्तौ भूता ततः परं इन्द्राधिष्ठानभूते रथे युक्तो भवतः । अत एव यहुषु मन्त्र-वर्णेषु ब्रह्मयुजौ हरी इन्द्रस्य गीतौ । ‘आ तिष्ठ वृत्रहन् रथं युक्ता ते ब्रह्मणा हरी’ (१-१४-१) ‘ब्रह्मणा ते ब्रह्मयुजा युनजिम हरी सखाया’ (३-१५-४) ‘एहि हरी ब्रह्मयुजा शर्गमा वक्षतः सखायम् । गीर्भिः श्रुतं गिर्वणसम् (४-२-२७) ॥’ एवमन्येऽपि भवन्ति मन्त्रवर्णाः, यैर्न केवलं इन्द्राश्ववरूपं गूढमगूढं च प्रतिपादयते, किंतु इन्द्राश्वप्रसादद्वारा दिव्यदृष्ट्यादिसम्पत्तये महर्षीणां ब्रह्मपदवाच्यमन्त्रात्मा हार्दवागेव साधनभूदिति अवगम्यते ॥

अथेन्द्रप्रादुर्मात्परं तत्कार्यस्य मरुतां साहाय्यमयेक्षितं भवति । मरुतश्च चण्ड-वेगानां दीप्तानां धीवृत्तीनां दिव्यगतिविधायिनो देवविशेषाः । दिव्यमनस्साग्राज्यं इन्द्रस्येति प्रागसामिः प्रतिपादितं सार्यम् । तत्र परिपक्स्य ऋषेर्धप्रवेशात् तद्वृत्तीर्ना तत्र पुनर्जन्म भवति । इदं च मानुषे व्यष्टौ मरुतां द्वितीयं जन्म । प्रथमं तु सर्वेषां देवानामिति सृष्टौ समष्टौ स्वाविकाराय भवति । इदं च मरुतां पुनर्जन्म इन्द्रजन्मनः परं भवति । अत एव इन्द्रजयेष्टा मरुदणा इति प्रसिद्धिर्वेदे । इममेवार्थमाह ऋक् चतुर्थी । एवं पूर्वेषां मतमनुसृत्य मरुतां जन्मेत्युक्तम् । वस्तुतस्तु देवकामाना ऋषीणामेव दिव्यलप्राप्तये पुनर्जन्म तत् ॥

चतुर्थीमृत्चमाह—

आदहं स्वधामनु पुनर्गर्भत्वमैरिरे । दधान्ता नाम यज्ञियम् ॥४॥

आत् अहं स्वधाम् अनु पुनः गर्भत्वम् आऽद्विरे दधानाः नाम्
यज्ञियम् ॥

आदह अनन्तरमेव (आत् इत्यानन्तर्ये अह इत्यवधारणे च निपातौ) । स्वधाम् अनु स्वधापदवाच्य-स्वीयधारणधर्मानुसारेण पुनः गर्भत्वम् पुनर्जनिष्यमाणशिशु-भावम् एरिरे प्रापुः । के? सामर्थ्यात् देवकामा कृपयः । कीदृशाः? यज्ञियम् यज्ञार्हं नाम अभिधानं (देवताव्यक्तिवोधकं संज्ञात्मकं) दधानाः धारयमाणाः ॥

स्वधाम्— सं दधाति धारयने, स्वभावधारणसमर्था शक्तिः, ताम् । स्वभावं सर्वस्यापि विविधस्य सतः यो धारयते पोषयति वा स धर्मः स्वधापदवाच्यो भवति वेदे । एरिरे— आऽपूर्वकस्य ईर गतो इति धातोः लिटि रूपम् ॥

इन्द्रप्रादुर्भावानन्तरमेव मरुतां जन्म । तच्च कथं पुनर्जन्मेति प्रागुक्तम् । इह तेषां स्वधारणसामर्थ्यरूप-धर्मानुसारि जन्मेत्युक्तम् ‘स्वधामनु’ । तत्र तथाविधपुनर्जन्मलाभविषये स्वार्थतावर्जं देवार्थं क्रियमाणस्य अर्पणरूपस्य यज्ञाख्यस्य कर्मणः यद्युक्तं देवताप्रतिवोधकं रहस्यं पावनं नाम भवति, तस्य धारणं साधनं भवति ‘दधाना नाम् यज्ञियम्’ ॥

पञ्चमीमृत्चमाह—

वीलु चिदारुजत्नुभिर्गुहा चिदिन्द्र वह्निभिः । अविन्द उस्त्रिया अनु ॥५॥
वीलु चित् आरुजत्नुभिः गुहा चित् इन्द्र वह्निभिः अविन्दः उस्त्रियाः
अनु ॥

हे इन्द्र! वीलुचित् दृढमपि (र्वतादिस्यानम्) आरुजत्नुभिः भज्ञद्दिः गुहाचित् गुहायामपि (गुसिस्यानेऽपि) वह्निभिः वोद्मिः (ज्ञां वोदुं समर्थैः लब्ध-दिव्यजन्मभिः सहायभूतैः) उस्त्रियाः गाः अनु अनुगम्य अविन्दः अलब्धाः ॥

वीलु— वीलयतेः संस्तम्भनार्थाभिष्यत्वं बलनामसु पठितम् । आरुजत्नुभिः— रुज भज्ञे इत्यसात् आऽपूर्वकाद् धातोः औणादिक-रुनु-प्रत्यये परे तृतीयाचहुवचनान्तरं

षदम् । गुहा सप्तम्याडादेशः । उस्तियाः उस्त्राः कान्त्यर्थाद् वष्टेर्निष्पत्राः (पस्य सः), वस्तेरिति सायणीयम् । प्रज्ञानरक्षमयो गाव उस्तियाः प्रोक्ताः ॥

ज्योतिर्दृशां पूर्वोक्तमन्त्रार्थानुसारेण अतिमानुषभूति पुनर्जन्मलाभे पणिभिरपहृतानां पर्वतगुहायां स्थापितानां गवां अधिगमाय इन्द्रसाहाय्ये प्रवृत्तिरुक्ता । तेषां पर्वतशब्द-लक्षितस्य घनीभूतप्रज्ञस्य जडस्य भज्जने सामर्थ्यं, तत्र अन्धकारबन्धुरुं गुहापदवास्यं रहस्यस्यानं प्रविश्य, तत्रेन्द्र-तद्विभूतीर्वोदुं शक्तिश्च प्रोक्ते । ईद्धशः प्रभावः कथं समभवत् तेषामिति चेत्, इन्द्राधिकारे गर्भसम्भवाद् देवकामास्ते कर्तव्यमधिकृत्य इन्द्रप्रसाद-लम्यं दिव्यावेशश्रवणं प्रतिपालयन्त उपतस्थिरे, अतोऽयमेषां विभव इति उत्तरत्र वक्ष्यते ॥

इति प्रथमस्य प्रथमे एकादशो वर्गः

**द्वैवयन्तो यथा मृतिमच्छाँ विद्वद्वसुं गिरः । मृहामनूषत श्रुतम् ॥६॥
द्वैवयन्तः यथा मृतिम् अच्छ विद्वत्वसुम् गिरः मृहाम् अनूषत
श्रुतम् ॥**

देवयन्तः देवकामा क्रपयः महाम् महान्तं श्रुतम् दिव्यावेशश्रुतिगोचरं इन्द्रं अनूषत स्तुतवन्तः [दिव्यावाणीश्रवणलाभात्] । तत्र दृष्टान्तमाह । गिरः गृणन्तः स्तोतारः विद्वद्वसुम् वेदयद्वसुं वेदयद्वनं मृतिम् मन्तारं इन्द्रं अच्छ अभिमुखं यथा स्तुवन्ति (अनूषत) वसुलाभात्तथेति ॥

देवयन्तः— देवानात्मन इच्छन्तः, क्यच् । मृतिम्— मृतिशब्दो वृद्धिपरोऽपि उपचारादिन्द्रे वोद्धरि वर्तते । एवं गिरः स्तुतयः स्तोत्रपूष्पचर्यते ॥

विद्वद्वसुम्— विदन्ति वेदयन्ति अन्तर्मावितर्ण्यर्थः ज्ञापयन्ति लम्भयन्ति वा ‘मृतिम्’ इन्द्रमात्मानं वस्त्रनि धनानि यस्य तम् । वसु धनं ऐश्वर्यं भवति । तस्य ज्ञानमयताद् इन्द्रं ज्ञापयितुं सामर्थ्यमस्तीति तात्पर्यम् । अनूषत— णू स्तवने इति धातोः लुडि प्रथमपुरुषबहुवचनम्, गुणाभावः छान्दसः, तथा आत्मनेषदं च ॥

अयं मन्त्रार्थो भवति— यथा स्तोतारः स्वैभवप्रापकदिव्यधनयुक्तं इन्द्रं स्तुतिभिः उपतिष्ठन्ते, तथा प्रत्यग्रजन्मानो ज्योतिर्दर्शिन इन्द्रकामा इन्द्रात् श्रुतिं लभमानात्मं दिव्यावेशवाणीश्रवणगोचरमूपासत इति । अथ प्राधान्येन प्राणपदमधितिष्ठतां क्रिया-

शक्तिपराणामपि ऐन्द्रतेजोबलदीपितानां येषां मरुता साहाय्यमत्यन्तमुपयुक्तमभूद्
पर्वतमञ्जनादौ, तेषामधुना समुदायेन गणरूपतया स्तुतिर्भवति ॥

सप्तमीमृचमाह—

इन्द्रेण सं हि दक्षसे सज्जग्मानो अविभ्युषा । मन्दू समानवर्चसा ॥७॥
इन्द्रेण सम् हि दक्षसे समज्जग्मानः अविभ्युषा । मन्दू इति
समानवर्चसा ॥

हे मरुदण ! लं इन्द्रेण सज्जग्मानः सङ्गच्छमानः संवादसम्पन्नो युक्त इति
यावत्, सन्दक्षसे हि सम्यग् दृश्यसे । कीदर्शनेण ? अविभ्युषा मयवर्जितेन ।
युवा इन्द्रो मरुदणश्च मन्दू मुदितौ समानवर्चसा तुल्यदीपी [भवथः] ॥

दक्षसे— लिङ्गर्थे प्रार्थनायां लेट् इति सायणीयम् । ‘दृश्यसे’ इति कर्मणि लडेव
स्फन्दस्वामीये । युक्तमेतत्, प्रत्यक्षकृतो दृश्यम् । मन्द्— मन्दतेर्मोदनार्थस्येदं रूपम् ॥
सज्जग्मानः— सम्पूर्वाद्विमेः लिटः कानच् । अविभ्युषा— विभेतः कसुः, अन्यत्
छान्दसम् ॥

एवं इन्द्रेण सज्जतस्य तत्तुल्यतेजसो मुदितस्य मरुदणस्य सन्दर्शनात् सम्प्राप्त्युति-
विशेष ऋषियज्ञकारी बलवद्वचमुच्चारयतीति वक्ष्यते ॥

अष्टमीमृचमाह—

अनवद्यैरभिद्युभिर्मखः सहस्रदर्चति । गृणैरिन्द्रस्य काम्यैः ॥८॥
अनवद्यैः अभिद्युभिः मखः सहस्रत् अर्चति गृणैः इन्द्रस्य काम्यैः ॥

मखः यज्ञकारी (तत् करोति तदाचष्टे, मखयति यज्ञं करोति) अर्चति स्तौति
ऋचमुच्चारयति । कथम् ? सहस्रत् बलवत् वीर्यवद्यथा भवति तथा (अर्चति) कीदर्शः
सन् ? गणैः मरुदणैः उपेतः (प्रसादात्तेषामावेशादा तैर्युक्त इत्यर्थः) कीदर्शैर्गणैः ?
अनवद्यैः दोषरहितैः शुश्रैरित्यर्थः (धीवृत्तीनां दिव्यभावमाप्नानां अत एव लब्ध-

शुर्नज्ञनां दिव्यमनोमयसप्राज इन्द्रस्य साहाय्ये वर्तमानानां मरुतां निष्कलङ्घतमृप-
पश्च) । पुनः अभिद्युभिः अभितः (मखं यज्ञकारिणं) प्राप्ता युलक्षिता युतिः
येषां तैः । पुनश्च, इन्द्रस्य काम्यैः इन्द्रस्य स्पृहणीयैः, प्रियैरित्यर्थः ॥

अर्थात् विष्णुकार एव विशिष्टशब्दनिर्वचनं दत्तम्, तेन तात्पर्यबोधाय द्वारं च कृतम् ॥

ऋषिर्यजमानः स्त्रीयमर्चनविधां मरुदण्डसहितेन्द्रप्रसादलघ्नां विस्तम्भेण गायन्,
सर्वतोऽपि इन्द्रसामित्यं प्रार्थयत उत्तरे मत्रे ॥

नवमीमृचमाह—

अतः परिज्ञमन्नाग्हि दिवो वा रोचनादधि । समस्मिन्नृज्जते गिरः ॥९॥
अतः परिज्ञमन् आ गुहि दिवः वा रोचनात् अधि सम् अस्मिन्
ऋज्जते गिरः ॥

परिज्ञमन् परितो गामिन् [सर्वव्यापिन् इत्यर्थः, परि-उपसर्गस्य अज-धातोः
रूपम्, मनिनप्रत्ययः] हे इन्द्र! अतः अस्मान्मध्यमादन्तरिक्षस्थानात् आगहि
आगच्छ दिवो वा युलोकाद्वा, रोचनादधि रोचमानात् दीपात् ततोऽप्युर्ध्व-
लोकाद्वा आगच्छ (सर्वत्र व्यापकत्वात्, तत्तत्स्थानविभवसम्पन्नस्य इन्द्रस्य आगमनं
ऋषेर्दिव्याभ्युदयपोषकं भवति) । अस्मिन् मदीये अन्तर्यजने कर्मणि, [अयं मधु-
च्छन्दाः] गिरः स्तुतीः मन्त्रवाच इत्यर्थः, समृज्जते प्रसाधयति, उज्ज्वलाः करोति ॥

प्राधान्येनास्मिन् ऐन्द्रे षुक्ले, विस्पष्टा इन्द्रस्तुतिरन्ते भवति ॥

दशमीमृचमाह—

इतो वा सातिमीमहे दिवो वा पार्थिवादधि । इन्द्रं मुहो वा रजसः ॥१०॥
इतः वा सातिम् ईमहे दिवः वा पार्थिवात् अधि । इन्द्रम् मुहः वा
रजसः ॥

इतो वा अस्माकं समिहितात् पृथिवीस्थानाद्वा सातिम् लन्धि सम्मजनीयं
प्राप्तव्यमित्यर्थः । ईमहे प्रार्थयामहे । स च प्राप्तव्य इन्द्र एव भवति । इन्द्रम्

प्राप्तव्यतया ईहामहे । तस्य त्रैलोक्याधिराज्यतात् इतो वा स प्राप्यो भवति । पार्थिवादधि दिवो वा पृथिवीसम्बन्धिनो युलोकादा, महो रजसो वा महरोऽन्तरिक्षलोकादा तं प्राप्तव्यमिन्द्रमीहामहे ॥

व्याख्यातं युज्जन्तीति द्वन्द्वम् । अनुक्रमणिकोक्तप्रकारेण ऐन्द्रमारुतशक्तौ द्वे मारुत्यश्चतसश्च ऐन्द्र्यश्चतसश्च व्याख्याताः । दशर्चेऽस्मिन् ऋचां पूर्वोत्तरसम्बन्धः प्रदर्शितः । रहस्यगर्भितमिदं स्थूलपक्षव्याख्यातृणामर्थाविष्कारनये शुष्कमावं संवृत्तम् । नेष्ठते तत्त्वात्पर्यपरीक्षा । अस्ति तत्साक्षिमिदृ वक्तव्यम् ॥

वह्निस्ति रहस्यमस्मिन् गाढं कामतो निक्षिप्तमूर्धिणेति वक्तव्यम् । इदं च प्रबलं निर्दर्शनं भवति प्रागस्माभिर्भूमिकायां आपं रहस्यमधिकृत्य प्रतिपादितसार्थस्य । ‘इदं च रहस्यं त्रपीणां विदितं, तन्त्रिष्ट्व्याणां च । ये च गुरुभ्यो महर्षिभ्यो दीक्षां लङ्घा अन्तरङ्गशोधनसाधनादिभिः अन्तर्यजनाय शिक्षिताः ।’ इत्यादि द्वुक्तम् । अत्र गवाश्च-केत्तादिपदानि साङ्केतिकानि द्वयर्थानि वा पदानि परिचितान्यसाक्षमधुना न कष्टप्रदानि भवन्ति । तथाऽपि रहस्यं द्वन्द्वे स्पष्टं विचारपूर्वकं निहितमिति वक्तुं वाक्यान्येवालम् ॥

प्रथमसामृचि ‘युज्जन्ती’त्याह । के? कर्तृपदं नोक्तम् । ‘परि’ ‘तस्मिवांसः’ इति विभक्तिव्यतयेन गृहीतमपि विशेषणमेव तत्, विशेष्यस्य स्वरूपमनुकृत्वा शिष्य-शिक्षार्थं अन्तर्याजिनो वोधाय वा विसृष्टम् । ‘चरन्तम्’ अत्रापि कम्? इति नोक्तम् । द्वितीयसामपि कर्तृपदमध्याहृतं ततु सुलभं प्रथमर्गपेक्षया । तृतीयस्यां, ‘उपद्ग्रिः’ कैः इन्द्रजन्म? नोक्तम् । चतुर्थ्यां, के ‘पुनर्गर्भस्त्वमेरिरे?’ पञ्चम्यां ‘आरुजतुमिः’ वह्निभिः कैः इन्द्रस्य गोलाभः? पञ्चां, के ‘देवयन्तः’ देवकामाः महान्तं श्रुतं चुतवन्तः? सप्तम्यां, कः सम्बोध्यते इन्द्रेण सह सन्दृश्यमानः, तेन ‘समानवर्चाः?’ अष्टम्यामपि कण्ठतो नोक्तं ‘इन्द्रस्य काम्या गणाः’ के? इति । नवम्यां, ‘परिज्ञन्’ इति कस्यामत्रणम्? दशम्यामेव स्पष्टमूक्तमिन्द्रं ‘ईमहे’ इति ॥

अस्य सर्वस्तोत्रं वचनं उद्देशपूर्वकमेवान्तर्निर्धाय गोपितं वाक्यविदैव साक्षात्कृत-भर्षणा महर्षिणा मधुच्छन्दसेति ब्रूमहे । एवमपि तत्र तत्र ऋक्षु स्पष्टान्यस्पष्टानि धा-लिङ्गानि शिपानि । तेषां परीक्षणेन प्राचीनैः कृतं दैवतनिर्णयं आधारीकृत्य वृहदेवता-शुक्रमणिकादयः प्रवृत्ताः । चद्गुप्त खलेषु पूर्वेषामेव दैवतनिर्णये भत्तभेदः सन्देहो

विवादश्च इश्यन्ते । इदं च पर्यालोचनीयम् । आद्यानां मन्त्रद्रष्टृणां तदपेक्षया अर्वाचीनामां श्रौतकल्पादिसूत्रकाराणां च युगान्तरकालभेद एव कारणं भवति देवतादिविषयक-विचिकित्सायाः । प्राधान्येनान्तर्यागसम्बन्धिनो हि मन्त्राः । तेषां वहिर्यागोपयोगाय भावमाविष्कर्तुमुद्यताः, तत्राप्यर्थाचीनाः मन्त्रप्रतिपादितदेवता अत्यन्तस्थूलदृष्ट्या निर्णयेषुरिति नात्र चित्रम् । अत एव सामान्येन मन्त्रार्थविचारे विशेषतोऽन्तर्यागानुरोधेन क्रियमाणे, मन्त्रार्थस्य कात्यायनादिभिरुक्ताया देवतायाथ उभयोर्नैलक्ष्यते संवादः । अस्मिन्ब्रेव 'युज्जन्मन्त्र' इति सूक्ते 'देवयन्तः' इत्यादिमत्रेण विस्तृतं विसंवादो भवति । यद्यपि यावत् शक्यं यथासम्भवं अनुक्रमणिकाकारमेव देवताप्रतिपादनविषयेऽनुसरामः, क्वचित् स्पृष्टं अयुक्तस्थलेषु विप्रतिपदाः स्मः । तस्मादरविन्दश्रीवरणानामाशयमवलम्ब्य अन्तरर्थपरेऽस्मिन् विवरणे 'देवयन्तः' इति मन्त्रे महतो देवता इति नाङ्गीकृताः । तथा 'अतः परिज्मन्' इत्यत्र न मरुदण आमत्रितः । अन्यतु सर्वं च्याख्यायामुक्तम् ॥

इति प्रथमस्य प्रथमे द्वादशो वर्गः

द्वितीयेऽनुवाके चतुर्थं 'इन्द्रं' इत्यादिकं दशर्च सूक्तम् । क्रपिच्छन्दोदेवताः पूर्ववत् ॥

तत्र प्रथमामृतमाह—

इन्द्रमिद्वाथिनो वृहदिन्द्रमुकेभिर्किंणः । इन्द्रं वाणीरनूषत ॥१॥
इन्द्रम् इत् ग्राथिनः वृहत् इन्द्रम् अर्केभिः अर्किणः । इन्द्रम् वाणीः अनूषत ॥

ग्राथिनः सामग्राथिनः [ग्राथा एवां सन्ति, ग्रायतेर्गाथा] इन्द्रम् इत् इन्द्रमेव वृहत् वृहता साम्रा [‘तामिद्वि हवामहे’ इति प्रसिद्धेन वृहत्साम्रा] अनूषत स्तुतवन्तः । अर्किणः अग्निः स्तोतारो होतारः अर्केभिः अर्कैः क्रपूर्पमञ्चैः इन्द्रमेव ‘अनूषत’ । इन्द्रम् वाणीः वाचः अवशिष्टाः सर्वाः यजूंशीत्यर्थः, विभक्तिच्यत्ययेन यजुर्भिः सामर्थ्यादधर्वर्यवः इन्द्रमेव ‘अनूषत’ ॥

ऋक्संहितायामत्रैव प्रथमं ऋग्यजुस्सामात्मिका त्रयी, तस्या उपयोक्तारः क्रमशो

होत्रध्वर्यूदातार इति सूचितम् ॥

द्वितीयामृतमाह—

इन्द्र इच्छर्योः सचा संमिश्लु आ वचोयुजा । इन्द्रो वज्री हिरण्ययः ॥२॥
इन्द्रः इत् हर्योः सचा समृद्धिश्लुः आ वचःयुजा इन्द्रः वज्री
हिरण्ययः ॥

इन्द्रः इत् इन्द्र एव हर्योः अथयोः, अशाभ्यामिति तृतीयार्थं । सचा सह
आ आगच्छति । कीदृशः? संमिश्लुः संमिश्रः लकारश्छान्दसः । सर्वेषां वस्तूतां
सम्यज्जित्रयिता योजयितेति यावत् । कीदृशोर्हर्योः? वचोयुजा वचोयुजोः वचोयुगम्यां ।
षुविनीतौ अथौ स्वामिन इन्द्रस्य वचनमात्रेण स्वयं युज्येते, इति स्थूलं व्याख्यानं
पूर्वेषाम् । अस्माकं तु न चतुर्थात्पशुरथः, तत्रापि विशेषतो ‘इन्द्रस्य हरी’ प्रति किमु
वक्तव्यम् दीप्तिविशिष्टप्राणवलसङ्केताविति? तस्मात् वचोयुजा ‘ब्रह्मयुजा’ इति ग्राह्यम् ।
‘युज्जन्त्यस्य काम्या हरी’ इत्यस्या ऋचो व्याख्यानमवधेयम् । पुनः कीदृग्निन्द्रः?
इन्द्रो वज्री वज्रोपेतः हिरण्ययः हिरण्ययः स्वर्णप्रभोऽवल इत्यर्थः॥

मित्रणम् मिश्रः, समीचीनो मिथो यस्य सः संमिश्रः । इन्द्र आगच्छति । स
हरिद्रियसहितः सर्ववस्तुसम्यक्संयोजनकारी, तस्याथौ ब्रह्मपदवाच्य-मन्त्रवाग्युक्तौ ।
वृत्रभिदा वज्रेणोपेतः हिरण्योऽवल आगत्य किं करोति?

तृतीयामृतमाह—

इन्द्रो दीर्घायु चक्षसु आ सूर्यं रोहयद्विवि । वि गोभिरद्विमैरयत् ॥३॥
इन्द्रः दीर्घाय चक्षसे आ सूर्यम् रोहयत् द्विवि वि गोभिः अद्विम्
ऐरयत् ॥

इन्द्रः दीर्घाय दूरगामिने शाश्वताय प्रौढाय वा चक्षसे दर्शनाय सूर्यं
(सर्वसापि जगतः) प्रेरकम्, सूर्यसङ्केतिं क्रतज्योतिरित्यर्थः । दिवि घुलोके आरो

हयत् आरोपितवान् । स इन्द्रः गोभिः स्त्रीयैः रशिमभिः अद्रिम् अद्रिशब्दलक्षितं
तमोमयं जडं जगत् द्यौरयत् विभिन्नं यथा तथा ऐरयत्, व्यभेत्सीदित्यर्थः ॥

चक्षसे— दर्शनार्थात् चक्षेः, सर्वधातुभ्योऽसुन् । ऐरयत्— ईर गतौ प्यन्तात्
लुड् । स्वर्यम्— शू प्रेरणे, सुवति प्रेरयति, धातादेः पस्य सः, सर्वस्यापि प्रेरकः स्वर्यः
प्रसिद्धः, कथं तं प्रेरयतीन्द्रः? यद्यपि देवाससर्वेऽपि ज्योतिर्मर्या ऋतजाः ऋतसदः,
तथाऽपि तत्र ज्येष्ठ इन्द्रः, ऋतज्योतिस्तु साक्षात्सूर्यात्मकं सूर्यवाच्यं भवति । तसाऽइ
यदा इन्द्रः स्त्रीयदिव्यैः प्रज्ञारशिमभिस्तमस्सर्वं व्यपोहति, तदा ऋतज्योतिषः सन्तत-
दर्शनं सम्भवति । अत एव ‘दीर्घाय चक्षसे’, ‘वि-ऐरयत्’ वितत्य रशिमभिः सूर्यं
यथा दिवि सर्वदा दर्शनश्चमं तथा उच्चं स्थानं प्रापयदित्युक्तम् । ‘सदा पश्यन्ति सूरपः
दिवीव चक्षुरातत्पूर्वम्’ इत्युत्तरत्र मन्त्रोऽप्येवं सङ्गच्छते । इन्द्रमषिकृत्य प्रथमानुवाके
द्वितीयमूक्तव्याख्याने समाख्यातमिति नेह विस्तर इष्यते ॥

चतुर्थमृचमाह—

इन्द्रं वाजेषु नोऽव सुहस्त्रप्रधनेषु च । उग्र उग्राभिरुतिभिः ॥४॥
इन्द्रं वाजेषु नुः अव सुहस्त्रप्रधनेषु च उग्रः उग्राभिः ऊतिभिः ॥५॥

हे इन्द्र, उग्र अप्रधृष्य उग्राभिः अप्रधृष्याभिः ऊतिभिः रक्षाभिः
वाजेषु [समृद्धिषु, असाभिरधिगतासु, इतः परं प्राप्यमानास्थपि] नः असान् अव
रक्ष, यथा देवशत्रुभ्यो भीतिर्न भवति तथेति भावः । सहस्रप्रधनेषु च अत्यधिक-
प्रकृष्टधनेषु लब्धेष्वपि नोऽव । ज्ञानवलादीन्येव प्रकृष्टानि धनानि अन्तर्याजिनामृषीणाम् ॥

पञ्चमृचमाह—

इन्द्रैः वृयं महाधुन इन्द्रमर्भै हवामहे । युजैः वृत्रेषु वृज्जिणैम् ॥५॥
इन्द्रेम् वृयम् महाऽधुने इन्द्रेम् अर्भै हवामहे युजैम् वृत्रेषु वृज्जिणैम् ॥

वयं देवार्थं आत्मानं समर्पयन्तोऽनुष्टातारः महाधने महत्यैश्वर्ये लब्धे लब्धव्ये
वा, निमित्तसप्तमी । अर्भै तथा अर्पेऽपि इन्द्रम् हवामहे आह्यामः । न केवलं

सम्पत्तौ विपत्खपि तमेवा श्रयामह इति तृतीयपादेनोच्यते । वृत्रेषु वहृधा आवरकेषु
शत्रुघ्नसुरेषु प्रासेषु युजम् युक्तम्, अस्मात् कृतयोगं सहकारिणम् वज्रिणम् वृत्रवध-
साधनेन वज्रेणायुधेनोपेतं इन्द्रमेवाह्वायामः । ‘हवामह’ इत्याह्वानं च सर्वथा
समाभ्रयणम् ॥

इति प्रथमस्त्र प्रथमे त्रयोदशो वर्गः

अथ ‘इन्द्रभिद्वायिन’ इति सूक्ते पष्टीमृतमाह—

स नौ वृषत्रमुं चरुं सत्रादावत्रपांवृधि । अस्मभ्यमप्रतिष्कृतः ॥६॥
सः नुः वृषन् अमुम् चरुम् सत्रादावन् अपं वृधि । अस्मभ्यम्
अप्रतिष्कृतः ॥

सः तथाभूतस्त्रम् नः असदर्थ हे वृषन् वर्षितः सर्वसाप्यभीष्टस, हे
सत्रादावन् सत्रा सह युगपत् दावन् दातः ज्ञानैश्वर्यतेजोबलादेः, अमुम् पुरतो
दृश्यमानम् चरुम् चरन्तं मेधं सततपरिचलतप्रागमनोवृत्यात्मनाऽवस्थितं चित् तेजो-
बलाद्यावरकम् अप वृधि अपावृणु, उद्धात्य प्रकाशय स्वात्मानम्, अस्मभ्यं असदर्थ
अप्रतिष्कृतः अप्रतिशब्दितः, दानशौण्डस्त्वं न कदाऽपि ‘न दास्यामि’ इति नः
प्रतिवचनं ददासीत्यर्थः । अथवा लक्तिक्याविधातोपलक्षणं प्रतिवचनं न कुतोऽपि
भवतीत्यर्थः । एवंविधं सायणीयं व्याख्यानम् । वस्तुतस्तु न केनापि छादयितुं
शक्य इति वक्तव्यम् । स्कुञ् आवरणे इति श्वाविकरणी धातुः । प्रतिपूर्वकाचसात्
क्तः । ततो नव् समाप्तः । आवरकं चरुं अपावृणु, निराच्छादनो नित्यप्रकाशो भव नः
इत्यर्थः । ‘अस्कुनार् शरवृष्टिभिः’ वाणवर्षैः छादितवान् इत्यादिः प्रयोगः अद्यापि
द्रष्टव्यः ॥

चरुम्— मेषनाम, पात्रेऽपि वर्तते क्वचित् । चरतेर्निष्पन्नं, तसादुपपन्नमन्तरर्थ-
परं व्याख्यानम् । सत्रादावन्— सत्रा सहार्थे, दवा दातरि, छान्दसं रूपम् । वृधि-
वृञ् वरणे, लोटि मध्यमपुरुषे धिरादेशः, छान्दसः ॥

सप्तमीमृतमाह—

तुञ्जेतुञ्जे य उत्तरे स्तोमा इन्द्रस्य वज्रिणः । न विन्धे अस्य सुषुप्तिम् ॥७॥
तुञ्जेतुञ्जे ये उत्तरे स्तोमाः इन्द्रस्य वज्रिणः । न विन्धे अस्य
सुषुप्तिम् ॥

तुञ्जे-तुञ्जे प्रतिप्रेरणम् तुडतिः [यज्ञे वा दाने वेति पूर्वे, अलादानयोरपि ब्रह्मते, लरयति प्रेरयतीत्यर्थेऽपि कचित् सा०. व्या०. । तस्मात् प्रेरणबलं, तदादानं वेति वयम्] ये उत्तरे उत्कृष्टतराः स्तोमाः स्तोत्राणि मदीयानि प्रवर्तन्ते, तैः अस्य मम सभिहितस्य वज्रिणः महापराक्रमयोतकवज्रयुक्तस्य इन्द्रस्य सुषुप्तिम् सुषुप्तिर्याप्तां स्तुतिं न विन्धे न विन्दामि, न लभे ॥

यदा यदा प्रेरणानि मामाविश्य स्तावयन्ति तदा तदा उत्तरोत्तराः श्रेष्ठाः स्तुतीः क्रोम्येव । तथाऽपि वज्रवाहोरिन्द्रस्य वर्णने नालमिमाः स्तुतय इति मे मतिः इति आवः । विन्धे— विवृलृ-लाभे दस्य व्यत्ययेन धः छान्दसः ॥

अष्टमीमृचमाद—

वृषा यूथेव वंसंगः कृष्टीरियुत्योजसा । ईशानो अप्रतिष्कृतः ॥८॥
 वृषा यूथाऽइव वंसंगः कृष्टीः इयर्ति ओजसा ईशानः अप्रतिष्कृतः ॥

वृषा इन्द्रः वर्षिता दिव्यानां कामानां कृष्टीः कर्षणपदलक्षितनित्योदयम्-श्रीलान् आर्यान् भनुष्यान् ओजसा वीर्यवत्तमेन सानुग्रहवलेन इयर्ति प्राप्नोति, प्रेरयतीत्यर्थः । तत्र दृष्टान्तः । वंसंगः यः वंसं वननीयं यथा तथा गच्छति, सः वननीयगतिः वृषा वृषमः यूथेव गोयूथानीव । यथा गवां यूथानि प्रविष्टः बलिष्ठो बलीवर्देः तान् प्रेरयति तथा स चेन्द्रः ईशानः ईश्वरः अप्रतिष्कृतः न केनापि छादयितुं शक्यः, अत एव नित्यप्रकाशः । अन्यत् प्राणुक्तम् ॥

नवमीमृचमाद—

य एकश्वर्षणीनां वसूनामिरुज्यति । इन्द्रः पञ्च क्षितीनाम् ॥९॥
 यः एकः चर्षणीनाम् वसूनाम् इरुज्यति । इन्द्रः पञ्च क्षितीनाम् ॥

यः इन्द्रः एकः समानः स्वयमेक एव चर्षणीनां चर्षण-कर्षण-अरणादि-
प्रागुक्तलक्षणानां मनुष्याणां इरज्यति ई॒टे, ईश्वरो भवति, तथा वसूनां विविधानां
धनानामपि इरज्यति ईश्वरो भवति, स इन्द्रः पञ्च पञ्चानां, विभक्तिव्यत्ययः ।
क्षितीनाम् निवासस्थानानां ईश्वर इति शेषः ॥

चर्षणीनाम्— न केनलं मनुष्यसामान्यपरं ग्राह्यम् । यौगिकार्थानुसारेण ‘आर्यः
कुष्ठिः’ इत्यादिवद्ग्राह्यः । इरज्यति— ऐश्वर्यकर्मा । ‘पञ्च क्षितीनाम्’ इत्यत्र पञ्चजनानां
इति सायणीयम् । सर्वत्र पञ्चजनाः निवादपञ्चमा इति च्याख्या । ——————
अपि सन्दिग्धमिदम् । उपन्यस्तोऽयं विषयो भूमिकामां (ए. ५७) । क्षियतेर्निवासा-
र्थस्य रूपं क्षितिः । क्षितयो निवासस्थानानि पृथिव्यादीनि पञ्च इतः पृथिवीमारभ्य
उत्तरोत्तरं ऊर्ध्वं सृष्टौ परिकल्पितानि भवन्ति । एवं त्रिलोकसंस्थानं, सप्तलोकसंस्थानं,
क्षचित् चतुर्वर्षादृतप्रतिपादितचतुर्लोकसंस्थानं चामनन्ति । यथा पृथिव्यस्तिस्त्र इति वेदै
ग्रतिपादिताः त्रैलोक्यसम्बन्धिनीः पृथुला भूमीरभिदधते, यत्रेयं नः पृथिवी स्थूला
भूमिः प्रथमा भवति, तथा पञ्च क्षितयोऽपि पञ्च वासभूमयः यत्रेयं क्षितिनः प्रथमेति
बोध्यम् ॥

दशमीमृत्तमाह—

इन्द्रं वो वि॒श्वतु॒स्परि॑ हवामहे॑ जनै॒भ्यः । अ॒स्माक॑मस्तु॒ केव॑लः ॥१०॥
इन्द्रं॑ व॒ः वि॒श्वतः॑ परि॑ हवामहे॑ जनै॒भ्यः । अ॒स्माक॑म् अ॒स्तु॒ केव॑लः ॥

भो यजमानाः, देवतानुग्रहसम्पादनप्रवृत्तान् प्रति सम्बोधनम् । वः युष्मदर्थं
विश्वतः सर्वेभ्यः जनैभ्यः जातेभ्यः मनुष्येभ्यः प्राप्तजन्मभ्यो लोकेभ्योऽपि परि
उपरि अवस्थितं इन्द्रम् हवामहे आद्यायामः । स इन्द्रः अस्माकम् सर्वेषामनुष्टातर्णा॑
केवलः असाधारणः, अद्वितीयाराध्यः अनन्योपासितविषयभूतः अस्तु भवतु ।
इतरेभ्योऽप्यधिकमनुग्रहमसाकं करोति व्याख्यानमयुक्तम् । न तद्वक्तिलक्षणम् ।
अल्पमनस्कता मधुच्छन्दसि महर्षावारोपिता भवति ॥

इति प्रथमस्य प्रथमे चतुर्दशो वर्गः

इति प्रथमे मण्डले द्वितीयोऽनुवाकः

तृतीयोऽनुवाकः चतुर्स्वकात्मकः, तत्र प्रथमं ‘एन्द्र सानसिम्’ इति दशर्चं
द्वृक्षम् । अष्टिच्छन्दोरेवताः पूर्ववत् ॥

तत्र प्रथमामृचमाह—

एन्द्र सानुसिं रुयिं सजित्वानं सदासहम् । वर्षिष्ठमुतये भर ॥१॥
आ इन्द्र सानुसिम् रुयिम् सजित्वानम् सदासहम् वर्षिष्ठम् ऊतये भर ॥

हे इन्द्र ऊतये अस्मदभिष्ठदये रयिं धनं आभर आहर । नेदं साधारणं
धनमिति ज्ञापयन्ति रयिविशेषणानि इमानि भवन्ति । सानसिम् सम्भजनीयं (पण-
धारोः असिप्रत्ययनिपातः) । सजित्वानम् समानजयशीलं (समानस्य सभावः
ज्ञयतेः कनिप्) सदासहम् सदा साहयितारं अभिभवप्रापकं शत्रूणामिति शेषः ।
वर्षिष्ठम् प्रवृद्धं (वृद्धशब्दस्य वर्षदेशः, तत इष्टन्) । अत्र तेजोवलरूपं प्रार्थ्यते ।
ततु सर्वसापि अभेयस्कामस्य सम्भजनीयम् । प्रवलशत्रुभिः तेजोवलविरोधिभिः समानं
शुद्ध्वा तान् जेतुं शीलं अस्य तेजोवलरूपस्य धनस्य, अतः ‘सजित्वानम् रयिम्’ ।
शत्रुजयपरिचयवान् ‘रयिः’ न तु अशिक्षितः, अतः ‘वर्षिष्ठं रयिम्’ ॥

द्वितीयामृचमाह—

नि येन्मुष्टिहत्यया नि वृत्रा रुणधामहै । त्वोतासो न्यर्वता ॥२॥
नि येन्मुष्टिहत्यया नि वृत्रा रुणधामहै त्वाऽउत्तासः नि अर्वता ॥

येन पूर्णोक्तलक्षणेन धनेन दिव्यतेजोवलेन वृत्रा आवरकतमोघनान् असुरान्
शत्रून् नि नितरां मुष्टिहत्यया मुष्टिभिः प्रहरणेन निसुणधामहै निरुद्धान्
करवाम वयम् । कीदृशो वयम्? त्वोतासः लया रक्षिताः [लद् हत्यत्र दकारलोपः
छान्दसः, ऊतासः अवतेर्निष्ठायां इडभावः, अन्यत छान्दसम्] पुनः कीदृशा वयम्?
नि नितरां अर्वता अशेन तल्लक्षितेन ग्राणवलेन युक्ताः इति सहयोगलक्षणा तृतीया ॥

तृतीयामृचमाह—

इन्द्र त्वोतास आ वृयं वज्रं घुना ददीमहि । जयेम् संयुधि स्पृधः ॥३॥

इन्द्रै त्वाऽक्तासः आ वृयं वज्रं घुना दुदीम् हि जगेम सम् युधि स्पृधः ॥

हे इन्द्र त्वोतासः लद्रक्षिताः वयम् वज्रम् दिव्यमायुधं घनीभूत-अरिष्ट-अनृतज्ञानादिभेदकं घना घनलेन, तृतीयाविमक्तिः भावप्रधानम् आददीमहि लभेमहि, युधि युद्धे स्पृधः स्पृधमानान् शत्रून् सञ्जयेम सम्यग्जितवन्तः स्थाम ।

वज्रम्— वज व्रज गतौ, रन-प्रत्ययो निपात्यते । घना— वज्रविशेषणतया गृहीतं सायणीये । तत्रापि अस्मदीयतात्पर्यस्य न क्षतिः ॥

चतुर्थीमृचमाह—

वृयं शूरेभिरस्तृभिरिन्द्र त्वया युजा वृयम् । सासृद्याम् पृतन्युतः ॥४॥
वृयम् शूरेभिः अस्तृभिः इन्द्रै त्वया युजा वृयम् । सासृद्याम्
पृतन्युतः ॥

हे इन्द्र वयं लदाराधका अन्तर्यागानुष्ठायिनः शूरेभिः शूरैः शौर्ययुक्तैः अस्तृभिः दूरादेव आयुधप्रक्षेपणशीलैः (असु-क्षेपणे, तन् ताच्छील्ये) शत्रुभिः सह युद्धे जेतारः स्थामेति शेषः । केचन देवद्विपो यागशत्रवः कापि निलीय दूरादा अस्त्राणि प्रयुक्तते तान् प्रति इदमुक्तम् । कीदृशो वयं एवं जेतारो भवाम इति चेत् युजा त्वया युद्धता युक्तेनासन्नित्यसहायेनेत्युक्तम् । तथा भूता वयं पृतन्युतः सेनाभिच्छतः, सम्मुखीनं युद्धं कर्तुमिच्छतः शत्रूनपि ससृद्याम अतिशयेन साहयेम अभिभवेम ॥

पृतन्युतः— पृतनामात्मन इच्छतः-क्यच्, आकारलोपः लटः शतरि, द्वितीया-बहुवचनान्तं रूपम् ॥

पञ्चमीमृचमाह—

महाँ इन्द्रैः परश्च नु महित्वमस्तु वज्रिणे । यौर्न प्रथिना शवः ॥५॥
महान् इन्द्रैः पुरः च नु महित्वम् अस्तु वज्रिणे यौः न प्रथिना शवः ॥

महान् बृहत्खरूपः इन्द्रः परश्च उत्कृष्टोऽपि भवति । न केवलं स्वरूपेण

बृहन्यं, प्रभावेण सर्वोत्कृष्टथ । नु पादपूरणः (वद्धर्थोऽयं निशातः) वज्रिणे वज्रं
युक्ताय इन्द्राय महित्वम् महचं परतं च पूर्वोक्तं द्विविधं गुरुतं अस्तु भवतु
इदं च भक्तेन क्रषिणा भगवते कृतं मङ्गलाशासनम् । तस्मादुपपन्नमिदं खभावसिद्धं
महत्त्वादिविशिष्टेन्द्रस्य स्तोत्रे । अद्यापि गुरुदेवाद्याराधने मङ्गलाशासनसम्प्रदायाः
जयवादो लौकिक इव सुप्रसिद्धः । यौर्न द्युलोक इव प्रथिना पृथुलतेन वैपुल्येन
दाशः दीपं बलं अस्येति शेषः, अस्तु जयतिति वा अध्याहारः ॥

प्रथिना— प्रथिना, मकारलोपश्छान्दसः ॥

इति प्रथमस्य प्रथमे पञ्चदशो वर्गः

अथास्मिन् द्वृक्ते पष्ठीमृचमाह—

समोहे वा य आशत् नरस्तोकस्य सनितौ । विप्रासो वा धियायवः ॥६॥
समऽओहे वा ये आशत् नरः तोकस्य सनितौ विप्रासः वा धियाऽयवः ॥

ये नरः पुरुषाः समोहे सङ्ग्रामे, देवैरिभिः सहेति बोध्यम् । तोकस्य
अपत्यस्य सनितौ वा लाभे वा आशत् प्राप्तवन्तः, (अश्च व्यासौ लुडि छान्दसं
रूपम्,) ये पुरुषा इन्द्रमाश्रयन्ते ते लभन्त इति शेषः । वा अथवा धियायवः प्रज्ञा-
कामाः विप्रासः विप्राः मेधाविनः ये इन्द्रं ‘आशत्’, तेऽपि लभन्त इत्यर्थः । नरः
पुरुषा देवा मनुष्या वा वलिनः । देवानां अपत्यलाभस्तु मनुष्ये स्वांशप्रादुर्भावः ।
मनुष्याणामपि स्वान्तरे दैवतजन्मैव तोकपदवाच्यमपत्यं भवति । उभयथाऽपि अपत्य-
लाभप्रतिरोधकर्विरोधिभिर्योद्वयमवश्यं भवति । अतः ‘समोहे सङ्ग्रामे’ इति निष्पण्डु-
पठितमन्युपगम्य व्याख्यातम् ॥

सप्तमीमृचमाह—

यः कुक्षिः सोमपातमः समुद्र इव पिन्वते । उर्वर्णापो न काकुदः ॥७॥
यः कुक्षिः सोमपातमः समुद्रऽइव पिन्वते उर्वीः आपः न काकुदः ॥

अथेन्द्रस्य यः कुक्षिः उदरदेशः सोमपातमः अतिशयेन सोमरसस्य
पाता, स समुद्र इव पिन्वते वर्धते, यथा समुद्रः अक्षयो गमीरो विपुलश्च भवति,

सर्वसिन्धु-समागमेन विशेषतः पोषवान् लक्ष्यते, तथा इन्द्रकुक्षिः सर्वलोकरसभूयिष्टः न कदाऽपि शुष्यति, सदा सिक्त आर्द्र एव भवति 'पिवि सेचने' इति धातोः पिन्वति नुमागमः, औचित्यात् वर्धते इति पूर्वव्याख्यातम् । इन्द्रकुक्षेनित्यबृहन्वसीमसिक्तस्वो-धनाय उपमान्तरमाह— उर्वीरापो न काकुदः इति । ककुत् उच्छ्रितः प्रदेशः शिखर-भूतः 'अग्निमूर्धा दिवः ककुत्' इत्याद्यवधेयम् । स च व्युलोकः तत्सम्बन्धिन्यः काकुदः उर्वीः बृहत्यः आपो न आपः जलानीव, दिव्या आप इव बृहत्यं स्वभावसिद्धरसा-द्र्द्वतं च धत्ते कुक्षिरिति भावः । अत्र पूर्वे प्राहुः— 'काकुत् जिह्वा' इति निघण्डुपाठ-मालम्ब्य 'जिह्वासग्बन्धमास्योदकं यथा न कदाचिदपि शुष्यति तथेन्द्रस्य कुक्षिः सोम-शूरितो न शुष्यतीति ॥

एषमीमृचमाह—

एवा ह्यस्य सूनृता विरुप्षी गोमती मुही । पुका शाखा न दाशुषे ॥८॥
एव हि अस्य सूनृता विरुप्षी गोमती मुही पुका शाखा न दाशुषे ॥

एव हि एवं खलु वक्ष्यमाणप्रकारेण अस्य इन्द्रस्य सूनृता वाक् (प्रिय-सत्येति सामान्यवादः) वस्तुतस्तु कल्याणी सत्या वाक् सम्पद्यत इति शेषः । 'चोदयित्री सूनृतानाम्' इति मन्त्रस्य व्याख्याने प्रतिपादितम् । का सा सूनृता ? मही भारतीति प्रसिद्धा इळासरखत्योः सहचरी ऋतज्योतिषो बृहन्वद्योतिनी, न केवलं महतीत्यर्थः, न विशेषणं किंतु विशेष्यम्, 'इळा सरखती मही' इति भारतीपर्यायत्यात् । पुनः कीदृशेषा मही इन्द्रसम्बन्धिनी सम्पन्ना भवति ? विरुप्षी वैपुल्यवाहिनी महामैत्रदिति बहुषु मञ्चेषु सायणव्याख्या । इह तु विविधरपणशीला विविधोपचारवादिनीत्यादि इश्यते । पुनश्च सा गोमती अंशुमती प्रज्ञाकिरणवती । अत्रोपमामाह— पक्का पक्कफला शाखा दाशुषे न यजमानाय यथा । पक्कफलगुच्छसम्पन्ना शाखा भोग्या यथा यजमानाय सन्तृप्तये भवति तथा इन्द्रकुते उक्तगुणसम्पन्ना भारती भवतीति भावः ॥

नवमीमृचमाह—

एवा हि ते विभूतय ऊतय इन्द्र मावते । सूद्यश्चित्सन्ति दाशुषे ॥९॥

एव हि ते विभूतयः ऊतयः इन्द्र मावते सद्यः चित् सन्ति दाशुषे ॥

हे इन्द्र ! एव हि एवं महीपदवाच्यभारतीसमाश्रितः खलु लम् । ते तब विभूतयः विभवा ऐश्वर्यविशेषाः मावते मत्सद्याय मदिधायेत्यर्थः (असच्छबदात् छन्दसि वतुप) दाशुषे यजमानाय सद्यश्चित् सप्तव ऊतयः सन्ति असदभिवर्धनानि भवन्ति । अन्यथाऽपि व्याख्येयम् । ‘एव हि’ एवं वक्ष्यमाणरीत्या खलु । ‘ते विभूतयो मावते दाशुषे सद्यश्चित् ऊतयः सन्ति’ इति ॥

दशमीमृत्तमाह—

एवा हैस्य काम्या स्तोमं उक्थं च शंस्या । इन्द्राय सोमपीतये ॥१०॥

एव हि उस्य काम्या स्तोमः उक्थम् च शंस्या इन्द्राय सोमपीतये ॥

एव हि एवं खलु असदनुष्टुप्नप्रकारेणत्यर्थः । अस्य इन्द्रस्य काम्या कामनायोग्ये स्पृहणीये प्रिये इत्यर्थः, स्तोमः उक्थम् च सामगानात्मकं क्रयूर्पं च शंस्या शंसनीये । किमर्थम् ? इन्द्राय इन्द्रार्थम्, सोमपीतये तदीयसोमपानाय तदीयसोमस्त्रीकारः सर्वशिवङ्करः यजमानस्येष्टेजोवलवृद्धि-दैवतापत्यलाभादये प्रभवति इति शूक्तमत्रार्थपर्यालोचनया दृढं भवेदित्यसंशयम् ॥

इति प्रथमस्य प्रथमे पोडशो वर्गः

तृतीयेऽनुवाके द्वितीयं ‘इन्द्रेहि’ इत्यादिकं दथर्चं शूक्तम् ऋषिच्छन्दोदेवताः पूर्ववत् ॥

तत्र प्रथमामृत्तमाह—

इन्द्रेहि मत्स्यन्धसो विश्वेभिः सोमपर्वभिः । मुहाँ अभिष्ठिरोजसा ॥१॥

इन्द्र आ इहि मत्सि अन्धसः विश्वेभिः सोमपर्वभिः मुहान् अभिष्ठिः ओजसा ॥

हे इन्द्र एहि आगच्छ । अन्धसः अन्नैः सोमात्मकैर्मोग्यैः (व्यत्ययेन तृतीया) मत्सि माय हृष्टे भव । विश्वेभिः सर्वैः सोमपर्वभिः सोमस्यानि

रसभरितानि पर्वाणि अङ्गानि अवयवसन्धयो वा येषां तैः देवैः सह आगत्य सोमैः
स्त्रीकृतैः प्रहृष्टो भवेत्यर्थः । ततः ओजसा स्पष्टेन वलेन महान् प्रभूतस्त्वं
अभिष्ठिः अभिगन्ता शत्रूणां भवसि । ओजसा-व्यक्तिभावार्थात् आर्जनार्थाद्वा
उब्जतेर्थातोः ओजतेर्वा । अभिष्टिः— अभिपूर्वकात् इष्यधातोः । इष्टिरिति भावप्रधार्तं
पदं, तेन भविता लक्ष्यते । सोमपर्वभिः सोमरसपूर्णः ‘अन्धसः’ अन्नैरिति पूर्वेषां
व्याख्या । पर्व पूरणे इति धात्वर्थानुसारेणदं समर्थयन्ति । ‘पर्व’ अङ्गं, तेन शरीरं,
अवयवसन्धिश्च, द्विधाऽपि वेदे प्रयुक्तम् । तथा सायणव्याख्या च (१-६१-१२, ४-१९-५,
७-१०३-५, १०-१६३-६.) ॥

द्वितीयामृचमाह—

एमेनं सृजता सुते मुनिदिन्द्राय मुनिदनें । चक्रिं विश्वानि चक्रये ॥२॥
आ ईम् एनम् सृजतु सुते मुनिं इन्द्राय मुनिदनें चक्रिम् विश्वानि
चक्रये ॥

अन्तर्यागे प्रवृत्तान् सखीन् सम्बोधयति । ईम् पादपूरणाय । सुते अभिषुते अभिपवे समाप्ते निष्पीडिते रसे संस्कृते सति, एनम् मन्दिम् मोदमानं सोमं
रसात्मानं इन्द्राय आसृजत अतिसृजत, अभ्युच्छयनार्थं दत्त । कीटशम् मन्दिम् ?
चक्रिम् साधुकार्यकरणशीलम् (करोतेरभ्यासः, किन् ताच्छीलये, अन्यच्छान्दसम्)
कीटशे इन्द्राय ? मन्दिने मोदहेतवे, मोदमानाय वा । पुनः कीटशे ? विश्वानि
चक्रये विश्वेषां कार्याणां कर्त्रे । अन्तर्याजिना स्वानुभूतिरसार्पणे स्वाभ्युच्छतये स्वमिन्
सष्टव्यानि सर्वाणि समोद हन्द्रः स्रष्टा साम्भोति ॥

तृतीयामृचमाह—

मत्स्वा सुशिष्र मुनिदिभिः स्तोमेभिर्विश्वचर्षणे । सचैषु सवनेष्वा ॥३॥
मत्स्व सुशिष्र मुनिदिभिः स्तोमेभिः विश्वऽचर्षणे सचा एषु सव-
नेषु आ ॥

सुशिग्र शोभनहनो, सुनस, वा (गिप्रं हतुर्नासा वा) सुपुखेति दर्शनीयत्वं द्योतितं, मुखैकदेशेन मुखं लक्षितम् । विश्वचर्षणे (पश्यतिकर्माऽयं निघण्डुष्टिः) विश्वद्वै, इन्द्र ! मत्स्व मोदस्व, कान्तो भव वा, कैः ? मन्दिभिः स्तोत्रैः मोद-इतुभिः, कान्तिहेतुभिर्वा, अस्मदीयैः स्तोत्रैः । अथ च सच्चा सह लदीयैः विभूति-भूतैरन्यैर्देवैर्वा, इति शेषः, एषु सवनेषु अस्मदीयेषु यज्ञेषु देवाराधनेषु, आ आगत्य सञ्चिहितो भव । भोः विश्वदर्शिन ! असाकं मदकरैः स्तोत्रैः हर्षितः कमनीयवदनः सन् अस्मदीयदेवताराधनकर्मसु अन्तर्यागेषु सन्निधिं कुरु, इति भावः ॥

चतुर्थीमृत्चमाह—

असृयमिन्द्र ते गिरः प्रति त्वामुद्दहासत । अजोषा वृष्टभं पतिम् ॥४॥
असृयम् इन्द्र ते गिरः प्रति त्वाम् उत् अहासत् अजोषाः वृष्टभम्
पतिम् ॥

हे इन्द्र ! ते तुम्यं गिरः स्तुतीः असृयम् असृजं, सृष्टवानसि । (जकारस्य गकारः छान्दसः रुडागमश्च) ताथ गिरः त्वां प्रति उदहासत खर-वासिनं लां प्रति ऊर्ध्वं गताः (ओहाङ् गतौ, लङ्, छान्दसम्) अजोषाः सेवित-वानसि, ताः स्तुतीः (जुषी प्रीति-सेवनयोः, लङ्-छान्दसम्) । कीदृशं लां गिरः दद्रत्य प्रामुखन ? वृष्टभम् वर्षितारम्, पुनः कीदृशम् ? पतिम् पातारं रक्षकम् ।

पञ्चमीमृत्चमाह—

सञ्चोदय चित्रम् वायाधे इन्द्र वरेण्यम् । असुदित्ते विभु प्रभु ॥५॥
सम् चोदय चित्रम् अर्वाक् राधः इन्द्र वरेण्यम् असंत् इत् ते
विभु प्रभु ॥

हे इन्द्र ! चित्रम् विविधम् वरेण्यम् श्रेष्ठं राधः धनम् अर्वाक्-
असदभिमुखं सञ्चोदय सम्यक् प्रेरय । नेदं लौकिकं पश्चादि धनं, इन्द्रस्येवेदमिति

तत्खरूपं त्रीयचरणेनाह— ते तव इदं ‘राधः’ असत् इत् अस्त्येव, अस भुवि, (छन्दसिलेष्ट) कीदृशम् तत्? विभु वितं भवति, अपि च प्रभु प्रकर्षेण भवति । प्रभुलं एकत्र संहत्य स्थिता राजमानलं ईशितृत्तरूपं ऐश्वर्यम् । विभुलं तु वितत्य व्यापकतया विभूतिभूतलं ऐश्वर्यम् । एवं द्विविधमपि ‘राधः’ ऐश्वर्यमिन्द्रस्य, तदीश्वर-प्रेरणया विना नेषदपि प्राप्यम् । अन्यतसर्वं धीमद्विरूपम् ॥

इति प्रथमस्य प्रथमे सप्तदशो वर्णः

अथासिन् सूक्ते पृष्ठीमृचमाह—

अस्मान्तसु तत्र चोदयेन्द्रं राये रभेस्वतः । तुविद्युम्नं यशस्वतः ॥६॥
अस्मान् सु तत्र चोदयु इन्द्रं राये रभेस्वतः तुविद्युम्नं यशस्वतः ॥

हे इन्द्र तुविद्युम्न बहुयुते चित्रभानो इत्यर्थः (तुवि बहुनाम, द्युम्नं द्युतिः) अस्मान् तव स्तावकान् तत्र यत्र ‘विभु प्रभु राधः’ वर्तते तत्र सु सुष्टु चोदय प्रेरय । किमर्थम्? राये धनाय पूर्वोक्तलक्षणाय । कीदृश? रभेस्वतः (चतुर्धर्थे षष्ठ्येकवचनम्) सीव्रेगाय (रभ रामस्ये, तीव्रेगेन उद्योगवते इत्यर्थः) । पुनः यशस्वतः विश्रुताय चतुर्धर्थे पष्टी । पूर्वसामृचि तत्र तव धान्नि स्थितं विभु प्रभु धनं अस्मद्धर्थं प्रेरय ‘मञ्चोदय’ इत्युक्तम् । अस्यां क्रचि तम्मा एव धनाय अस्मान् प्रेरय ‘मुचोदय’ इत्युक्तम् । तच दिव्यं धनं ऊर्ध्वं वर्तते, तसिन्द्रसाकं इह लब्धव्ये स्वामिन इन्द्रस्य प्रेरणमवश्यं भवति । तेन तदसादर्थमिह आगच्छेत् । असाभिरपि तत्र गन्तव्यम् । तत्रापि इन्द्रप्रेरणया विना गमनशक्तिन् सिद्ध्यति । उभयथाऽपि गत्यागती साताम् । ऊर्ध्वस्य धनस्येहागमनम्, इतश्चास्माकमूर्ध्वगमनं उभयं च इन्द्रकृतप्रेरणासाध्यम् । प्रेर्यमाणस्य ‘रायः’ रभसा गतिसामर्थ्यं, तस्य विश्रुतत्वं च द्योतयितुं ‘रभेस्वतः’ ‘यशस्वतः’ इति विशेषणद्वयम् । नेमे ‘अस्मान्’ इत्यस्य विशेषणे । स्तोतारः स्यमेव ‘वयं यशस्विनः सरभगं प्रार्थयामहे, अतः प्रेरय ते धनम्’ इति आविष्कृतं व्याख्यानमसमञ्जसम् । तस्य एन्द्रस्य धनस्य स्वरूपमुत्तरत्रापि वक्ष्यते ॥

सप्तमीमृचमाह—

सं गोमदिन्द्र वाजवदुस्मे पृथु श्रवो वृहत् । विश्वायुधेहक्षितम् ॥७॥
सम् गोमत् इन्द्र वाजवत् अस्मे इति पृथु श्रवः वृहत् विश्वायुः
धेहि अक्षितम् ॥

हे इन्द्र ! अस्मे असम्यं सन्धेहि सन्धानं कुरु अविच्छिन्नं यथा तथा
सम्बन्धय पूर्वोक्तं रायं इति शेषः । तस्य 'राघसः' धनस्य विशेषणानि भवन्ति ।
'गोमत्' प्रज्ञांशुमत् 'वाजवत्' समृद्धिमत् । अन्यच सन्धेहि पृथु पृथुलं विस्तीर्णं
श्रवः दिव्यावेशश्रवणम् वृहत् प्रभावेण महत् च अपि च अक्षितम् क्षयरहितं
विश्वायुः विश्वायुष्यं विश्वजीवितं सन्धेहि । यजमानव्यष्टौ विश्वायुष्टं धातव्यमिति
ग्रार्थना । अत्र 'श्रवः' धनमिति कृत्वा तद्विशेषणानि गोमदादीनि गृहीतानि स्थूल-
व्याख्यानेषु ॥

अष्टमीमृचमाह—

अस्मे धेहि श्रवो वृहद्युम्नं सहस्रसातमम् । इन्द्र ता रथिनीरिषः ॥८॥
अस्मे इति धेहि श्रवः वृहत् युम्नं सहस्रसातमम् इन्द्र ताः रथिनीः
इषः ॥

हे इन्द्र अस्मे असम्यं वृहत् महत् श्रवः श्रवणं दिव्यावेशप्रेरितं
धेहि धारय, देहीत्यर्थः । सहस्रसातमम् अतिशयेन सहस्रसह्यालक्षित-बाहुल्य-
सम्भक्तवद्वर्थसम्भजनसमर्थमित्यर्थः, युम्नम् प्रकाशं तेजो वा धेहि । रथिनीः
रथः आसामत्तीति रथिन्यः ताः, (रथो रंतेः) शीघ्रगमना इत्यर्थः इषः प्रेरणाः
धेहि । ताः याः पूर्वं प्रार्थिताः 'सञ्चोदय, सुचोदय' इति । अत्र इषः अन्नानि कर्म-
ठानां, तदनुसारेण विशेषणस्य बहुरथोपेता इति व्याख्या ॥

नवमीमृचमाह—

वसोरिन्द्रं वसुपतिं गीर्भिर्गृणन्ते ऋग्मियम् । होम् गन्तारमूतये ॥९॥

वसोः इन्द्रेभ्युं वंसुपतिम् गीःऽभिः गृणन्तः क्रग्मियम् होमं गन्तारम् ऊतये ॥

वसोः वसुनः (यावल्लब्धं अन्तर्धनस्य) ऊतये वृद्धये इन्द्रेभ्युं होमं वयं आ-
ह्यामः द्वेष् स्पर्धायां गमने चेत्यस्य रूपम्, लद् छान्दसम् । वयं किं कुर्वन्तः? गीर्भिर्गृणन्तः स्तुतिभिः स्तुवन्तः । कीदृशमिन्द्रम्? वसुपतिम् वसनां धनानां पर्ति पालक्, पुनश्च, क्रग्मियम् क्रचां मातारं (क्रचो मिमीत इति क्रग्मीः तमिति सायणव्याख्या) । अर्चना क्रक् तद्वन्तं (स्तुतियोग्यमिति स्कन्दस्वामीयम्) पुनः कीदृशम्? गन्तारम् यजमानं तदीयं यजनं वा गन्तुं शीलमस्येति गन्ता, तम् । अत्र ‘वसोः वसुपतिम्’ अन्वयं उपपादयति स्कन्दस्वामी । प्रकृष्टो वीणायामिति प्रवीण-शब्दव्युत्पन्नौ सिद्धायामपि वीर्णायां प्रवीण इति प्रयोगो दृश्यते, एवं वसोर्वसुपतिरिति ॥

दशमीमृचमाह—

सुतेसुते न्योक्से बृहद्बृहत् एदरिः ।१ इन्द्राय शूषमर्चति ॥१०॥
सुतेसुते निऽओक्से बृहत् बृहते आ॒इत् आ॒रिः इन्द्राय शूषम् अ॒र्चति ॥

सुतेसुते यत्र यत्र अभिषुतः सोमः तत्र तत्रेत्यर्थः, इन्द्राय सोमपायिने अरिः स्वामी यज्ञमानः (इहर्ति गच्छति कर्तव्यमित्यरित्याहुः, अरणशीलोऽरिर्यः इत्यादि प्रागुक्तम्) शूषम् चलम् (इन्द्रसम्बन्धिः) अर्चति स्तौति । कीदृशं शूषम्? बृहत् महत् । कीदृशे इन्द्राय? न्योक्से नियतं ओकः स्थानं यस्य तस्मै नियत-वासस्थानाय । बृहते महते (स्वरूपतः प्रभावतश्चेति बोध्यम्) । इन्द्रस्य नियतं दिव्यं धाम खर्लोकः, तत्स्वरूपं प्रागुक्तं अवधातव्यम् । आकारः इच्छबदथ पादपूरणौ ॥

इति प्रथमस्य प्रथमेऽष्टादशो वर्णः

तृतीयेऽनुवाके तृतीयं ‘गायन्ति’ इति द्वादशर्च खक्तम् ॥ अनुष्टुप्-छन्दस्म् । क्रषिदेवते पूर्ववत् ॥

गायन्ति त्वा गायुत्रिणोऽर्चन्त्युर्क्षमुर्किणः ।

ब्रह्माणस्त्वा शतक्रत् उद्दृशमिव येमिरे ॥१॥

गायन्ति त्वा ग्रायत्रिणः अर्चन्ति अर्कम् अर्किणः ब्रह्माणः त्वा
शतक्रतो इति शतकतो उत् वंशमिव येमिरे ॥

हे शतकतो शतसङ्ख्यालक्षितवहुप्राज्ञकर्मन्, त्वा लां गायत्रिणः
स्तोतारः गायन्ति सामभिः स्तुवन्ति, अर्किणः क्रिमर्मन्त्रैः अर्चन्तः, अर्कम्
अर्चनीयं लां अर्चन्ति स्तुवन्ति । ब्रह्माणः खयं साक्षात्कान्त्र-ब्रह्मपदवाच्यमन्त्राः
मन्त्रदर्शिनः त्वाम् उद्योमिरे उद्दत्य प्राप्नुवन्ति । तत्र वृष्टान्तः:- वंशमिव यथा
वंशं वंशनिर्भितं सोपानपथमारोहन्ति तथा, वंशः वेणुः प्रकृतिः तद्विकारः आरोहण-
साधनभूतः सोपानपथोऽपि प्रकृत्या वंशेन प्रतिपादयते । अयं च प्रयोगः साधारणो
वेदे । ‘गोभिः श्रीणीतमत्सरम्’ (९-४६-४) अत्र ‘गोभिः गोविकारैः पयोभिः सोमं
संस्कृतु’ इति सायणीयम् । इन्द्रमेव सानुमन्तं बृहन्तं शिखरिणमिव आरोहन्ति पदे
पदे क्रमशः इति भावः । अयमर्थः स्पष्टं समर्थितो भवति ‘यत् सानोः सानुम्’ इति
मन्त्रवर्णेनेति न सन्देहः । ‘यथा वंशाग्रे नृत्यन्तः शिलिपनः प्रौढं वंशं उच्चतं कुर्वन्ति,
यथा वा सन्मार्गवर्तिनः स्वकीयं कुलं उच्चतं कुर्वन्ति तद्वत्’ इति पूर्वव्याख्या । अर्थ-
सङ्गतिर्मृग्या ॥

द्वितीयामृचमाह-

यत्सानोः सानुमारुहद्भूर्यस्पष्टु कर्त्त्वम् ।

तदिन्द्रो अर्थे चेतति युथेन वृष्णिरेजति ॥२॥

यत् सानोः सानुम् आ अरुहत् भूरि अस्पष्टु कर्त्त्वम् । तत् इन्द्रः
अर्थम् चेतति युथेन वृष्णिः एजति ॥

यत् यदा सानोः एकमात् पर्वतसंविभागात् सानुम् अन्यं उपरिष्ठात्
स्थितं पर्वतप्रस्थं आरुहत् आरोहति क्रियरन्तर्यजनाध्वगामीति शेषः (लड्ये लड्ये)
भूरि प्रभूतं कर्त्त्वम् कर्तव्यं (कर्मनाम) आरोहणकर्मसाध्यं अस्पष्टु अस्पशत
स्पृष्टवान् (स्पश्च स्पर्शने, लड्ये लड्ये) आरोहणीयं अवशिष्टं प्रभूतमिति स्पष्टं भवती-

त्वर्थः । तत् तदा इन्द्रः अर्थम् आरोहणलक्ष्यभूतं प्रयोजनं उच्चर्थामेत्यर्थः, चेतति चेतयति (अन्तर्भावितर्थः) संझपयति प्रकाशयतीति याचत् । अथ च वृष्णिः वर्षिता स इन्द्रः यूथेन गणेन, सीयविभूतिभूतदैवतगणेन सहेत्यर्थः (मरु-द्रग्नेनेति सायणीयम्) एजति कम्पते, ईच्छलति क्रष्णरिन्द्रकामसानुग्रहाय तदभिष्टुखं तद्वाचः श्रोतुं प्रवर्तते इत्यर्थः । अनयोरुभयो ऋचोरात्यन्तिकः सम्बन्धः अन्तर्यागपरेऽर्थे स्पष्टो भवति, तथा च व्याख्यातम् । विस्तरभिया नातोऽपि विवृतिः कियते । क्रमनियमानुसारेण ऊर्ध्वगतौ शरीरिणा पुरुषेण लभ्यमानायां, उत्तरोत्तराधिरोहे प्रभूतं प्राप्तव्यमिति स्पष्टं भवति । ताहश्यां दशायां देवराज इन्द्रः सगण ‘एजति’ भक्तं गम्यं समग्रं स्वर्धाम नेतुम् । एवं साधनरहस्यं किञ्चित् प्रदर्श्य ऋषिरिन्द्रं आस्त्कसमाप्ति लौति ॥

तृतीयासूचमाह-

युक्त्वा हि केशिना हरी वृष्णा कक्ष्युप्रा ।

अथो न इन्द्र सोमपा गिरामुपश्रुतिं चर ॥३॥

युक्त्वा हि केशिना हरी इति वृष्णा कक्ष्युप्रा अथ नः इन्द्र सोमपाः गिराम् उपश्रुतिं चर ॥

हे सोमपाः सोमस पातः, इन्द्र! हरी लदीयावश्वौ युक्त्वा हि संयोजय (छान्दसः शम्लोपः) । कीदृशौ हरी? केशिना केशिनौ, प्रशस्ताः स्कन्धप्रदेशे लम्बमानाः केशाः अनयोः । पुनः कीदृशौ? वृष्णा वर्षितारौ सीयेन ओजसा सेक्तारौ । पुनः कीदृशौ? कक्ष्युप्रा पुष्टाङ्गौ (कक्ष्या उदरवन्धनरज्ञः तस्याः पूरकौ, अतः शरीरपुष्टि घोतयितुमिदं विशेषणम्) अथ एवं अश्योगसञ्चाहादनन्तरं नः अस्माकं गिराम् स्तुतीनां उपश्रुतिम् श्रुतेः समीपं चर आगच्छ, यावति देशे नः स्तुतयः लदीयश्वरणगोचराः भवन्ति तावनं देशं प्रामुहीत्यर्थः । अश्वः प्राणवलसङ्केतोऽमाकं परिचितः । इन्द्रहर्योविशेषतः कान्तिमन्वं स्मार्यम् । ‘केशिनौ’ केशैः मशक-मधिकादयः तामसः शक्तयो विधृयन्ते । ‘वृष्णौ’ अन्तर्याजिन ओजसो वर्धयितारौ ।

‘कश्यपा’ पुष्टौ सन्तौ आयासवर्जं देवराजं वहतः यजमानानुग्रहाय । अत्र तात्पर्य-
ग्रहणपद्धतिः सूचिता । अन्यत् स्पष्टं भवेन्मतिमताम् ॥

चतुर्थमृचमाह-

एहि स्तोमां अभि स्वर्गभि गृणीह्या रुव ।

ब्रह्मं च नो वसो सचेन्द्रं युज्ञं च वर्धय ॥४॥

आ इहि स्तोमान् अभि स्वर अभि गृणीहि आ रुव ब्रह्मं च नः
वसो इति सचा इन्द्रं युज्ञं च वर्धय ॥

हे इन्द्र एहि आगच्छ । स्तोमान् अथादीयानि स्तोत्राणि अभिस्वरं
अभिष्मृखीभूय ऽँ इति अनुज्ञाक्षरं शब्दय, ‘ओमित्यनुज्ञाक्षरं’ ‘ओमिति स्वरनुदेति’ इति
छन्दोगाः (स्वरतिं शब्दसामान्यार्थकः, तत्र वैशिष्ठं बोध्यम् । ओमिति स्वरात्मकं
शब्दं कुर्वित्यर्थः) एव मनुज्ञानात्परं अभिगृणीहि आरुव अभितः गृणीहि, सर्वतः
शब्दय (हेतुमत्कर्तुतया उभयत्रापि इन्द्रस कर्तुतं इति स्कन्दस्वामीयं उपपन्नतरं, लमेव
त्तावय उच्चारयेत्यर्थः) । वसो वसुभूत, सर्वस्यापि प्राप्तव्यलेन धनभूत, (अन्तर्णीत-
मत्तर्थे) धनवन्, (शतपथे वसिष्ठ इति वसुशब्दः प्रशस्यनामेति च स्कन्दस्वामी) नः
अस्माकं ब्रह्मं च मध्यं च यज्ञं च सचा सह वर्धय धृद्धि प्रापय । मन्त्रात्मकं
ब्रह्म ज्ञानसम्पाद्यं ज्ञानसम्पादकं च भवति । यज्ञो यजनम्, तच्च योगयुक्तकर्मानुष्ठानेन
सम्पाद्यं तस्य सम्पादकं च भवति । इदमुभयं भक्तस्येन्द्रानुग्रहलभ्यम् । तसाद्वर्धय
इति प्रार्थना ॥

पञ्चमीमृचमाह-

उक्थमिन्द्रायु शंस्यं वर्धनं पुरुनिष्ठिष्ठे ।

शक्रो यथा सुतेषु णो रारणत् सुख्येषु च ॥५॥

उक्थम् इन्द्राय शंस्यम् वर्धनम् पुरुनिःऽसिष्ठे शक्रः यथा सुतेषु नः
रारणत् सुख्येषु च ॥

इन्द्राय उक्थम् क्रयूर्पं शस्त्राख्यं स्तोत्रम् शंस्यम् शंसनीयम् । कीदर्श
उक्थम्? वर्धनम् सामर्थ्यात् इन्द्रस्य, उपास्या स्तुता देवता उपासके वर्धते । कीद-
शयेन्द्राय? पुरुनिष्ठिधे पुरुणां शत्रूणां निषेधकाय निवारकायेत्यर्थः (निरुपसर्गस्य
निशब्दार्थः, पिध गत्याम्, किं) । केन प्रकारेण शंस्यम्? यथा पुत्रेषु पिता,
सख्येषु विषये सखा वा रमते तथेत्याह । शक्रः शक्त इन्द्रः (शक्रोतेः) नः असदर्थ
सुतेषु पुत्रेषु, सख्येषु सखिवेषु च यथा रारणत् रमेत वथा शंस्यम् । (रार-
णत्, रमेद्विर्भावः मस्य णः छान्दसः लेट्) ॥

पष्टीमृत्चमाह-

तमित्संखित्व ईमहे तं राये तं सुवीर्ये ।

स शक्र उत नः शक्दिन्द्रो वसु दयमानः ॥६॥

तम् इत् संखित्वे ईमहे तम् राये तम् सुवीर्ये स शक्रः उत नः
शक्रत् इन्द्रः वसु दयमानः ॥

तमित् तमेवेन्द्रं सखित्वे सख्ये (निमित्तसप्तमी) ईमहे प्रार्थयामहे ।
तम् राये धनार्थ 'ईमहे' । तम् सुवीर्ये शोभनाय सामर्थ्याय च (निमित्तसप्तमी)
'ईमहे' । उत अपि च सः शक्रः शक्तः इन्द्रः वसु धनं दिव्यं श्रेष्ठं नः
असदर्थं दयमानः वितरन् शक्रत् शक्रोति शक्तो भवति ॥

इति प्रथमस्य प्रथमे एकोनविंशो वर्गः

सप्तमीमृत्चमाह-

सुविवृतं सुनिरज्ञमिन्द्र त्वादातुमियशः ।

गवामप व्रजं वृधि कृणुष्व राधो अद्रिवः ॥७॥

सुविवृतम् सुनिःऽज्जम् इन्द्र त्वादातम् इत् यशः गवाम् अपे
व्रजम् वृधि कृणुष्व राधो अद्रिवः ॥

हे इन्द्र यशः लदीयं वैभवं (प्रभावप्रसारशालिव्यापकलमेव यशः) सुविवृतं
सुष्टु अनाहृतं, प्रकटमित्यर्थः। सुनिरजम् सुखेनानायासेन निर्गन्तुं शक्यम्, निष्प्रति-
बन्धविसारथमित्यर्थः, सुनिष्पूर्वकस्य गत्यर्थस्य अज-धातोः खलि रूपम्। त्वादातम्
इत् नया शोधितमेव (दैप् शोधने कर्मणि क्तः) वृत्रतद्विभूतिभूतास्तद्वैभवविधातका
अपसारिताः। तेन शोधनेन निष्प्रतिरोधं लयशोऽसान् परितो विलसतीति भावः।
अतः परं इन्द्रस्यैव कार्यमाह। हे अद्विवः पर्वतलक्षितवज्रोपेत अद्विरसेति मतुप्
छान्दसम्, गावो यत्र गूढा आसन् स पर्वतः अधुना तत्र वशं गतः, तस्मात् पर्वतवन्
पर्वतस्वामिन् इति युक्तमामन्त्रणम् (पर्वतो जडस्य सङ्केतः सार्यः)। गवां व्रजम्
प्रज्ञानरक्षीनां आवासस्थानम् अपवृधि उद्धाटितद्वारं कुरु। राधः वृद्धिरूपं
सिद्धिरूपं वा धनं कृणुष्व कुरु सम्पादयेत्यर्थः। राध्यतेः राधोत्तर्वा राधः। लद्वैभवं
असान् परितो लघ्यप्रसरं ज्योतिः शत्रूणामपगमेन लयैव सच्छं कृतमधुना। तदस्मभ्यं
दिव्यचिद्रक्षीन् तद्वान्नः द्वारमुद्धात्य विसर्जय, एवं सिद्धिं नः सम्पादयेति समस्तार्थः।
स्थूलव्याख्यानेषु 'यशः अन्नं' इति कृता कथमपि तात्पर्यमाविष्कृतम् ॥

अष्टमीमृत्चमाह—

न हि त्वा रोदसी उभे क्रघ्यायमाणमिन्वतः ।

जेषुः स्वर्वतीरुपः सङ्गा अस्मभ्यै धूनुहि ॥८॥

न हि त्वा रोदसी इति उभे इति क्रघ्यायमाणम् इन्वतः जेषः
स्वेऽवतीः अपः सम् गा: अस्मभ्यम् धूनुहि ॥

हे इन्द्र! रोदसी घौः पृथिवी उभे अपि क्रघ्यायमाणम् उग्रतया अव-
तिष्ठमानं त्वाम् न हि इन्वतः न व्याप्तुः, लां धर्तु न शकुत इत्यर्थः (नेत्यर्थे
'नहि' इति निपातः)। लं स्वर्वतीः स्वरादित्यः स्वर्लोको वा तद्वत्यः ज्योतिष्मत्यः
ताः अपः अष्टब्दसङ्केतिताः ब्रह्माण्डधारणपोषणात्मिकाः ज्योतिर्वाहिनीः शक्तीः
जेषः जयसि (जयतेः लेद् छान्दसं, जयेरित्याशासनम्)। तात्त्विकी सार्वकालिकजय-

किंगा, अतो लड्ये) । चित्तयोतिरावरकवृत्ररूपतमोदिभेदनात् उकलक्षणानां अर्था
जयः बोध्यः । अत आह— अस्मभ्यं गा॒ः प्रज्ञानमरीची॑ः सन्धूनुहि प्रेरय ।
ऋधायमाणम्— अत्र शत्रुहिंसां कुर्वन्तमिति व्याख्यातारः । ‘नून् हन्तीति नृहा,
नकारलोपः, हकारस्य घकारः, एवं ऋधा ततः अभूततद्वावे लोहितादि-डाजम्यः
क्यष् । तसादात्मनेपदम्, लटः शानच्’ इति सायणीया व्युत्पत्तिः ॥

नवमीमृत्तमाह—

आश्रुत्कर्ण श्रुधी हवूं नू चिद्धधिष्व मे॒ गिरः ।

इन्द्र स्तोममिमि॑म् मम॑ कृष्वा युजश्चिदन्तरम् ॥१॥

आश्रुत॑कर्ण श्रुधि॒ हवूम् नु चित् दृधिष्व मे॒ गिरः इन्द्र स्तोमम्॒ इमम्
मम॑ कृष्व युजः चित् अन्तरम् ॥

आश्रुत्कर्ण आ सर्वतः शृणुत इति आश्रुतौ (किंप्) तौ कर्णो यस्य तादृशा,
इन्द्र मे॒ मम॒ हवूम् आह्वानं श्रुधि॒ शृणु नु क्षिप्रम् । शीघ्रश्वरणशालिनौ कर्णौ
तीत्रौ, न मन्दौ, तस्मात् क्षिप्रमाकर्णनं प्रार्थ्यते । गिरः चित् स्तुतीरपि दधिष्व
धत्स्व (दधाते॒ छान्दसम्) चिते॒ धारयेत्यर्थः । युजः युज्जतः लयि॒ युक्तस्य मरुयुः
मम॒ इम॑ स्तोमम्॒ स्तोत्रं अन्तरम्॒ चित् अत्यासन्नमपि कृष्व कुरु [अन्तरं
समीपम् । अत एव ‘आसन्न’ इति॒ सायणीयम् । अर्थात्॒ प्रियं॒ हृष्टमिति॒ बोध्यम् ।
तरप्-तमपो॒ तकारलोपः॒ छान्दसः॒ ‘अन्तमानाम्’ इति॒ प्रयोगेऽपि॒ द्रष्टव्यः॒] आह्वानस्य
श्रवणम्, गिरां चिते॒ धारणम्, स्तोमस्य हृष्टतेन स्तीकरणम्, इति॒ पदत्रयवान्॒ क्रमां॒ ऋपो॒
स्तवप्रकारगतः॒, तदनुरोधेन॒ इन्द्रस्य॒ तत्खीकारगतश्चेति॒ लक्षणीयम् ॥

दशमीमृत्तमाह—

विद्वा हि त्वा॒ वृष्टन्तमं॒ वाजेषु॒ हवन्तश्रुतम् ।

वृष्टन्तमस्य॒ हूमहूंति॒ संहस्रसात्माम् ॥१०॥

**विद्य हि त्वा वृष्णतमम् वाजेषु हवनश्रुतम् वृष्णतमस्य हूमहे
उतिम् सहस्रसात्तमाम् ॥**

हे इन्द्र, त्वा लां वृष्णतमम् अतिशयेन वर्षितारं दिव्यानामभीष्टानाम् । वाजेषु समृद्धिषु निमित्तभूतासु हवनश्रुतम् आह्वानस्य श्रोतारम् (विशेयविशेषणे द्वे अपि) विद्य विद्वः (मसो मादेशः) । हि यस्मादेवं जानीमः तस्मात् वृष्णतमस्य अतिशयेन वर्षितुस्तत्र उतिम् लत्कर्त्तां वृद्धिं हूमहे आह्वायामः । कीदृशीमूतिम्? सहस्रसात्तमाम् अतिशयेन सहस्रस्य दात्रीम् । सहस्रं वहुविधस्य ऐश्वर्यस्य घोतकम् ॥

एकादशीमृचमाह—

आ तू न इन्द्र कौशिक मन्दसानः सुतं पिब ।

नव्यमायुः प्र सू तिर कृधी सहस्रसामृपिम् ॥११॥

आ तु नः इन्द्र कौशिक मन्दसानः सुतम् पिब नव्यम् आयुः प्र सु तिर कृधी सहस्रसाम् क्रपिम् ॥

ऐपिथे: कुशिकस्य प्रार्थनानुरोधेन इन्द्र एव तत्पुत्रो विश्वामित्रो जात इति वृत्तान्तमुदाहत्य ‘कौशिक’ इति असामृति इन्द्रस्य सम्भव्यन्ति व्याख्यातारः । क्रग्वेदे वहुपु स्फुक्तेषु उपासक ऋषिरुपास्यमानं देवं स्वनाम्नाऽभिधते । अत्र कारणमिदं भवति । उपासके मानुषे उपास्यस्य दैवतस्य जन्मलाभात् स्वनाम्ना ऋषिर्वहरति साक्षात्कृतं तदैवतम् । स्वात्मरूपतया दैवतं पश्यतीत्युक्तम् भवति । अन्यच्च, क्रपैः स्वनाम्ना गोत्रनाम्ना वा देवतायां अभिहितायां, ऋणैः देवतायां च अवयवार्थं उपपद्यते । गोतम-जमदग्नि-भरद्वाजादयोऽत्र निदर्शनम् । अस्मिन्, कुशिकस्य गोत्रापत्यं कौशिको मधुच्छन्दाः । कोशाद्वेषः शारीरकोशाद्वति, ब्रह्मण्डकोशे वा भवतीति कौशिकः (भवार्थे ठक्) । अथ क्रग्यः स्पष्टो भवति । हे इन्द्र कौशिक नः असदर्थं आगच्छ । तु पादपूरणः । कीदृशः सन्? मन्दसानः (मन्दतेः असानच्) मोदमानः

आगत्य सुतम् अभिषुतं सोमं पिब । नव्यम् स्तुत्यं उत्कुण्ठं नवं नूतनं वा
आयुः जीवितं असदीयमिति शेषः । प्रसुतिर प्रकर्णेण सुषु वर्धय (तत्त्वेव्यत्यय
इति सायणीयम्) । अपि च सहस्रसाम् सहस्रस्य संभक्तारं ऋषिम् अतीन्द्रि-
यार्थदर्शिनं कृधि कुरु । अतीन्द्रियदर्शने सिद्धे विभवसहस्रप्राप्तेः सम्भव इति तथा-
विषमृष्टिं मे सम्पादयेत्युक्तम् ॥

द्वादशीमृचमाह-

परि त्वा गिर्वणो गिरं इमा भवन्तु विश्वतः ।

वृद्धायुमनु वृद्धयो जुष्टां भवन्तु जुष्टयः ॥१२॥

परि त्वा गिर्वणः गिरः इमाः भवन्तु विश्वतः वृद्धायुम् अनु
वृद्धयः जुष्टाः भवन्तु जुष्टयः ॥

हे गिर्वणः गीर्मिर्वननीय स्तोत्रभागित्यर्थः, विश्वतः सर्वथा, सर्वासु
अवस्थासु सर्वेषावाराधनेषु, इमाः मदीयाः गिरः स्तुतयः त्वा परि त्वा परितः
भवन्तु प्राप्नुवन्तु । कीदृश्यो गिरः? वृद्धायुम् अनु (अस्मासु) प्रवृद्धजीवितं
(तां) अनुसृत्य वृद्धयः वर्धमानाः, जुष्टाः सेविताः, लया प्रीत्या स्त्रीकृता इत्यर्थः,
जुष्टयः प्रीतिहेतवः भवन्तु (तत्प्रीतिरेवासाकं प्रीतिहेतुरिति हृदयम्) ।

इति प्रथमस्य प्रथमे विक्षो चर्णः

अथ ‘इन्द्रं विश्वा’ इत्यनुषुप्त्यन्दस्कं अष्टर्चं सूक्तम् । अस्य जेता मधुच्छन्दसः
पुत्र ऋषिः, इन्द्र एव देवता । तत्र प्रथमामृचमाह—

इन्द्रं विश्वा अवीवृधन्तसमुद्रव्यचसं गिरः ।

रथीतमं रथीनां वाजानां सत्पातिं पतिम् ॥१॥

इन्द्रम् विश्वाः अवीवृधन् समुद्रव्यचसम् गिरः रथितमम् रथिनाम्
वाजानाम् सत्पतिम् पतिम् ॥

विश्वाः समताः गिरः स्तुतयः इन्द्रम् अवीवृधन् वर्षितवत्यः, स्तूपमानो देवः स्तोतरि आधारे वर्धने । कीदृशम्? समुद्रव्यचसम् समुद्रव्यच्यासन्तम्, अन्तरिक्षवत् सर्वव्यापिनम् इति साधीयानर्थः, अन्तरिक्षपर्यायलात् समुद्रस्य (व्याप्त्यर्थाद्विचरेसुन्) । पुनः रथिनाम् रथयुक्तानां मध्ये रथितमम् अतिश्वयेन रथिनम् वेगार्थाद्रिंहतेः रथः प्रागुक्तः, इदं च विशेषं सर्वव्यापक आकाश इव न केवलं निश्चलः, सर्वत्र शीघ्रगामीति प्रतिपादनार्थम् । पुनश्च वाजानां पतिम् बहुविधानां समृद्धीनां पालकं ईश्वरम्, अपि च सत्पतिम् सतां प्राप्तसत्ताकानां सर्वेषामपि सृष्टानां पालकं, ईश्वरम् ॥

द्वितीयामृत्तमाह—

सुख्ये त इन्द्र वाजिनो मा भेम शवसस्पते ।

त्वामुभि प्र णोनुमो जेतारमपराजितम् ॥२॥

सुख्ये ते इन्द्र वाजिनः मा भेम शवसः पते त्वाम् अभि प्र नोनुमः जेतारम् अपराजितम् ॥

हे शवसः पते दीपिमद्रलस्य स्वामिन् इन्द्र! ते तव सुख्ये सखिले वर्तमानाः वाजिनः समृद्धिमन्तः वयम् मा भेम मा भैम (च्लेलोपादि छान्दसम्) शत्रुभ्यो भीता मा भूमेत्यर्थः । त्वाम् अभिप्रणोनुमः सर्वतः प्रकर्षेण सुमः । कीदृशं लाम्? जेतारम् सर्वत्र जयशीलम् । अपराजितम् पराजयरहितम् । अत्र ऋषिर्भक्तः खनास्ना भगवन्तं स्तौति । तत्र युक्तिः प्रागुक्ता अवधेया ॥

तृतीयामृत्तमाह—

पूर्वीरिन्द्रस्य रुतयो न वि दस्यन्त्यूतयः ।

यदी वाजस्य गोमतः स्तोत्रभ्यो मंहते मुघम् ॥३॥

पूर्वीः इन्द्रस्य रुतयः न वि दस्यन्ति ऊतयः यदि वाजस्य गोमतः स्तोत्रभ्यः मंहते मुघम् ॥

इन्द्रस्य रातयः दानानि रातिर्दानकर्मा, पूर्वीः वद्यः वहूनि तस्यानु-
ग्रहकार्याणि दानानीत्यर्थः । अथवा पूर्वाश्रिरन्तर्न्यो रातयः, स्वभावसिद्धास्तसेत्यर्थः ।
तस्यात् स इन्द्रः स्तोतृभ्यः भक्तेभ्यः गोमतः प्रश्नानकिरणसम्पन्नस वाजस्य
समृद्धिवाचिनो धनस्य सम्बन्धिनं अश्वभूतं मधम् धनं महते ददाति यदि,
उतयः वस्य वृद्धयो नित्याः न विदस्यन्ति नोपक्षीयन्ते । इन्द्रस्य अगम्यानां
ऐश्वर्याणां नित्यवर्धनानां नित्यदानैरपि नास्ति क्षयः । ऐश्वर्यस्य धनस्य खरूपं गोम-
द्वाजशब्दप्रयोगेणोक्तम् ॥

चतुर्थमृचमाह—

पुरां भिन्दुर्युवा कविरमितौजा अजायत ।

इन्द्रो विश्वस्य कर्मणो धूर्ता वृज्जी पुरुष्टुतः ॥४॥

पुराम् भिन्दुः युवा कविः अमितोजाः अजायत इन्द्रः विश्वस्य
कर्मणः धूर्ता वृज्जी पुरुष्टुतः ॥

अयं इन्द्रः अजायत समपयत । किंप्रभावः, किंगुणविशिष्टः? पुरां
भिन्दुः असुरवासपुराणां भेदकः । भिदेभेदनार्थाद्वातोर्भिन्दुः तेन दुर्भेद्यानि दुर्गवन्ति
शुराणि, तेषां भेदनीयताक्षेपात् तानि देवदिषां सम्बन्धीनीति च घोतितम् । युवा
यौवनसम्पन्नः औद्धत्यं असुरपुरघंसायावश्यम्, यौवनेन तल्लक्षितम् । कविः द्रष्टा
सर्वान्तरदर्शी, गूढानामसुरदुर्गवासस्थानानां दर्शने समर्थः । अमितौजाः अमितं
श्रभूतं ओजो बलमस्य । विश्वस्य कर्मणः धूर्ता धारयिता, तेनैव धार्यन्ते सर्वाणि
असदन्तर्यजनानि । वज्री वज्रयुक्तः तमोवृत्रादिशत्रुमेदनाय । पुरुष्टुतः वहुभिः
वहुषु कार्येषु वा स्तुतः स्तुत्या आश्रितः ॥

पञ्चमीमृचमाह—

त्वं वृलस्य गोमतोऽपावरद्रिवो बिलम् ।

त्वां देवा अविभ्युषस्तुज्यमानास आविषुः ॥५॥

त्वम् वृलस्य गोमतः अप अवः अद्रिऽवः बिलम् त्वाम् देवाः
अविभ्युषः तुज्यमानासः आविषुः ॥

सर्वतीर्गाः अपहृत्य पर्वतगुहायां कापि अन्धतमसे जडोपलक्षणे निहितवानसुरो
वलो वृत्रबन्धुः । पिहितद्वारं तद्विलं अभियां देवानां साहाय्येन उद्धाय्य, तास्सौरीः
ऐन्द्रीर्वा गा विमोच्य पुनर्लब्धवान् । जडांशभूयिष्ठे देहे तामसेषु छिद्रेषु चिङ्गोति-
मरीचयो गोपिताः दिव्यज्योतिशश्त्रूणां एकेनासुरेण वलयित्रा शक्तिविशेषेण । ऋत-
चित्तेजोवलभासिना चेतसा साधनेन तदध्यक्षेण स्वर्धाम्ना इन्द्रेण गृहं घनं छिद्रं प्रविश्य
उक्तस्वरूपाः गावो निस्सारिताः । इदं च वृत्तान्तान्वारुयानस्य तत्त्वं सङ्घेष्यत उक्तम् ।
सुरुपकृत्तुमिति शूक्तस्य व्याख्याऽप्यत्रावधेया । अद्रिवः हे वज्रिन ! त्वम् गोमतः
गोयुक्तस्य वलस्य उक्तलक्षणस्य बिलम् छिद्रं अपावः अपावृणोः वृत्त-वरणे
लङ् छान्दसम्, देवाः त्वत्सहायाः मरुत इति व्याख्यातारः ब्राह्मणमुदाहरन्ति,
अविभ्युषः अविभिवांसः प्रथमार्थे द्वितीया, अभीताः शत्रोरित्यर्थः, तुज्यमानासः
क्षिप्रनामैतत्, तरमाणा इति स्कन्दस्वामी । त्वाम् आविषुः आविषुः (लिट्
विशेः, अभ्यासाभावः छान्दसः शकारस्य पञ्च) ॥

पष्ठीमृतमाह—

तवाहं शूर रातिभिः प्रत्यायं सिन्धुमावदन् ।

उपातिष्ठन्त गिर्वणो विदुष्टे तस्य कारवः ॥६॥

तव अहं शूर रातिभिः प्रति आयुम् सिन्धुम् आवदन् उप अतिष्ठन्त
गिर्वणः विदुः ते तस्य कारवः ॥

गिर्वणः स्तुतिभिः सम्भजनीय ! शूर शौर्योपेत इन्द्र तव रातिभिः अनुग्रह-
लक्षणैः दानैः सिन्धुम् स्नन्दमानं सिन्धुवत् प्रवहन्त तां, सोममित्येके व्याख्या-
तारः प्रत्यायम् प्रस्तागमं ज्ञात्सञ्चित्यमहमागतवानसीत्यर्थः । आयम्, इण् गतौ लङ् ।
किं कुर्वन्तः आ वदन् सर्वतः उच्चारयन् ख्यापयन्नित्यर्थः, तव महिमानमिति शेषः ।

श्राव्य तव प्रसादालब्धैः तेजो-बल-पराक्रमैरेव सर्वत्र कृतवानसि योगयात्राम् । अस-
दीयान्ब-प्राण-मनोगतसोमरसशोषणैरसुररशोपितः सन् सिन्धुवन्नित्यरसप्रवाहं तां प्राप्त-
वानसीति भावः । ‘शूर’ ‘सिन्धुम्’ इति प्रयोगस्य प्रयोजनं वोध्यम् । ‘मायाभिः’
इत्युत्तरचर्चा सम्बन्धोऽस्या ग्राव्यः । तदिदं ते माहात्म्यं यद् विशुद्धद्वुद्यो यज्ञशालिनो वा
लाषुपतिष्ठन्ते । मष्टकृतामृषीणां तत्ते विदितमिति चेत्युत्तरार्थेनाह । गिर्वणः गीर्भि-
र्वननीय हे इन्द्र, मेधाविनो यज्ञवन्तो वा उपातिष्ठन्ते उपतिष्ठन्ते स्तुतिभिस्त्वामिति
शेषः । तस्य तादृशस्य ते तव महिमानं कारवः कर्तारः स्तोत्राणाम् विदुः जानन्ति ॥

सप्तमीमृत्तमाद—

मायाभिरिन्द्र मायिनं त्वं शुष्णुमवातिरः ।
विदुषे तस्य मेधिरास्तेषां श्रवांस्युत्तिर ॥७॥

मायाभिः इन्द्र मायिनं त्वम् शुष्णाम् अव अतिरः विदुः ते तस्य
मेधिराः तेषां श्रवांसि उत् तिर ॥

हे इन्द्र त्वम् मायाभिः तव प्रज्ञाभिः कात्यगवेषणदर्शनविघ्वंसनकुश-
लाभिः विविधाभिरित्यर्थः मायिनम् विविधकषटप्रज्ञोपेतं शुष्णम् एतत्रामकं
असुरं अवातिरः हतवानसि अवतिरतिर्वधकमेति स्कन्दस्तामी, अधस्तात् कृतवान्
इत्युपत्तेः पदार्थः । मेधिराः मेधाविन क्रषयः तस्य ते तादृशस्तव महिमानं
विदुः जानन्ति । तेषां क्रषीणां श्रवांसि श्रवणानि दिव्यानि उत्तिर वर्धय,
उत्कृष्टानि कुरु । वृत्रवन्धुर्वल इव तज्जातीयकोऽसुरः शुणः शोषयिता रसानां [भूतानां
इत्येके] । अन्यतप्राग्व्याख्यातं ‘सिन्धुम्’ इति प्रसक्तौ । ‘विदुषे तस्य’ इति आवृत्तिः
‘मेधिराः’ ‘कारवः’ इति श्रवणं च उभयोर्फ्रचोः सम्बन्धं घोतयेताम् ॥

अष्टमीमृत्तमाद—

इन्द्रमीशान्तेजसाभि स्तोमा अनूषत ।
सुहस्त्रं यस्य ग्रुतार्थं उत् त्रा सन्तु भूयसीः ॥८॥

इन्द्रम् ईशानम् ओजसा अभि स्तोमाः अनुषत् सहस्रम् यस्य रातयः
द्रुत वा सन्ति भूयसीः ॥

ओजसा बलेन ईशानम् विश्वस नियामकं ईशरं (ईषे इत्यसात् शानच्)।
इन्द्रं स्तोमाः स्तोतारः अभ्यनुषत् अभिष्ठुतं स्तुवन्ति, लड्ये लुड् । यस्य
इन्द्रस रातयः दानानि सहस्रम् वहुसङ्घयोपलक्षणमिदम्, सन्ति, उत वा
अपि वा भूयसीः भूयस्यः विमकिव्यत्ययः, वहुतराः सन्ति भवन्ति ॥

मूकेऽस्मिन् क्रतां पदार्थकथन एव सामान्यतस्त्र तत्र तात्पर्यमाविष्कृतमिति
नेह विस्तर इष्यते । मधुच्छन्दस एवेदमपि स्फूकं न तत्पुत्रस्येति प्राहुरेके । तथा
आनन्दतीर्थ-आचार्यो मन्यते । क्रषिजंतैव भवतु मा वा । तात्पर्यावगतौ क्रषिनिर्णयं
अधिकृत्य मतमेदोऽकिञ्चित्करः, विशेषतो गतिसामान्यात् । माधुच्छन्दसानि स्फूकानि
एकादश दाशतय्यामाद्यानि व्याख्यातानि । अग्निन्द्रादि-देवतानां तत्वं भूमिकायां प्रति-
पादितमवृत्त्य एषां स्फूकानां अवलोकने गूढार्थपद्धतिर्विशदा भवेदित्यसंशयम् ॥

इति प्रथमस्य प्रथमे एकविंशतो वर्णः

इति तृतीयोऽनुवाकः

अथ चतुर्थोऽनुवाकः । तत्र पदस्फूकानि । क्रषिर्मेधातिथिः कण्वपुत्रः । आद्यं
अग्निंदूतमिति द्वादशर्च आग्रेयं गायत्रं स्फूकम् । तत्र प्रथमामृतमाह-

अग्निं दूतं वृणीमहे होतारं विश्ववेदसम् । अस्य यज्ञस्य सुक्रतुम् ॥१॥
अग्निं दूतं वृणीमहे होतारम् विश्ववेदसम् अस्य यज्ञस्य सुक्रतुम् ॥

अग्निम् वृणीमहे अभ्यर्थयामहे इति स्कन्दस्मामी । अस्मदर्थं देवान् प्रति
दूतसे अध्येषामहे इत्युपपन्नतरम् । कीदृशम्? दूतम् सामर्थ्याद्विधेयविशेषणं प्राप्तम् ।
पुनः कीदृशम्? होतारम् आद्यातारम् । पुनश्च विश्ववेदसम् विश्वस वेचारम् ।
अस्य प्रवर्तमानस्य यज्ञस्य सुक्रतुम् शोभनकर्मणप् । कर्मणि प्रज्ञायां च वर्तते
ऋतुशब्दः । अत्र विश्वज्ञानसम्पन्नमिति विशेषणमन्यत् प्रयुक्तमवधेयम् । तस्मात्
कर्मेति ग्रहणमुपपद्यते ॥

द्वितीयामृचमाह—

अग्निमांप्नि हवीमभिः सदा हवन्त विश्पतिम् । हव्यवाहं पुरुष्प्रियम् ॥२॥
अग्निम् अग्निम् हवीमऽभिः सदा हवन्त विश्पतिम् हव्यवाहम्
पुरुष्प्रियम् ॥

अग्निमग्निम् वीप्सायां द्विर्भावः, अग्निमेव सर्वत्र यजमाना ऋषयः हवी-
 मभिः आह्वानमन्त्रैः, ह्वेज्ञ-धातोः मनिन् छान्दसम् । सदा हवन्त आह्वयन्ति,
 लड्येण लङ् छान्दसम् । कीटशम्? विश्पतिम् प्रजानां पालकम् । हव्यवाहम्
 यजमानेन समर्प्यमाणानां हव्यानां देवान् प्रति वोढारं प्रापकमित्यर्थः । पुरुष्प्रियम्
 पुरुणां बहूनां प्रियम् । अन्तर्यजने हविरादीनि घनद्रव्याणि शरीरसम्बन्धीनि अंशतः
 साकल्येन च अर्पणीयानि ग्राह्याणि । येनार्पणेन देवाधीनं क्रियते शरीरम् । अन्यत्
 सर्वं सुगमं अन्तरर्थे ॥

अग्ने देवां इहा वैह जज्ञानो वृक्तवैर्हिषे । असि होता न ईङ्ग्यः ॥३॥
 अग्ने देवान् इह आ वृह जज्ञानः वृक्तवैर्हिषे असि होता नः ईङ्ग्यः ॥

हे अग्ने लं जज्ञानः जायमानः, अन्तर्यजंमाने मयि प्रादुर्भवन्नित्यर्थः, जनेः
 लिटि कानच्, जानतेर्वा इति स्कन्दस्यामी । वृक्तवैर्हिषे वृक्तं आस्तीर्ण बर्हिर्येन तस्मै
 यजमानाय देवान् इह अत्रेदं मम यजनं आवह आनय । नः अस्माकं ईङ्ग्यः
 अध्येषणीयत्वेन स्तुत्यः लं होता आहाता देवानां असि ॥

वृक्तवैर्हिषे— व्याख्यातम्, अन्तर्यजने देवानामागमने आसनसन्नाह इत्यादि
 आगुक्तम् ‘दस्ता युवाकवः’ इति मन्त्रस्य विचारे (पृ. ११३-११५) ॥

चतुर्थामृचमाह—

ताँ उशतो वि बोधय यद्यन्ते यासि दूत्यम् । देवैरा सत्त्विं बृहिषि ॥४॥
 तान् उशतः वि बोधय यत् अग्ने यासि दूत्यम् देवैः आ सत्त्विं बृहिषि ॥

हे अग्ने यत् यसात्कारणात्, येषां यान् प्रति वा दूत्यं दृतकर्म यासि
गच्छसि वहसीत्यर्थः; तसात्, तान् उशतः कामयमानान् यज्ञमिति शेषः, देवान्
विवोधय प्रबुद्धान् कुरु । विवोधय च तैः देवैः सह बहिर्षि उचिते सिद्धे च
असिभासने आसत्तिस आसीदसि, आसीदेत्यर्थः; सीदतेर्लद् छान्दसम् ॥

पश्चमीमृत्तमाह—

घृताहवन दीदिवः प्रति स्म रिषतो दह । अग्ने त्वं रक्षस्विनः ॥५॥
घृतऽआहवन दीदिवः प्रति स्म रिषतः दह अग्ने त्वम् रक्षस्विनः ॥

हे अग्ने घृताहवन घृतेनाहृयमान, दीप्तया धिया आहृयतेऽग्निरन्तर्यजने, 'धियं
घृताचीम्' इत्यत्र घृतं व्याख्यातम् (ए. १००) । दीदिवः घोतमान, घोतनार्थाद्
दीव्यतेः लिटः क्षुन्, अन्यत लान्दसम् । प्रति प्रतिकूलमाचरतो रिषतः शत्रून्
हिंसार्थाद् रिषतेः शत् । दह स्म भसीकुरु । स्मेति पादपूरणो वा । कीदशान् रिषतः?
रक्षस्विनः रक्षोयुक्तान्, रक्षशब्दान्मतुबर्थे विनिः ॥

षष्ठीमृत्तमाह—

अग्निनाग्निः समिध्यते कुविर्गृहपतिर्युवा । हृव्यवाद् जुह्वास्यः ॥६॥
अग्निना॑ अग्निः सम् इध्यते॒ कुविः॑ गृहपतिः॑ युवा॑ हृव्यवाद्॑ जुहु॑
आस्यः॑ ॥

अग्निः आहवनीयः, अन्तर्यजननिर्वाहार्थ आहातच्यः क्रतचिद्ग्रामा दिव्यः ।
अग्निना यजमानतपोबलादन्तर्निर्मथ्येनाग्निना समिध्यते सम्यग्दीप्यते [तपो ब्रह्म,
तपसा विजिज्ञासखेतिवत् अग्निना अग्निः सम्पाद्यः । अलसस्य स दुर्लभः, क्रषेरार्यस्य
कुष्ठेरग्निहोत्रं स्वभावसिद्धं सहजं कर्म] । कीदशोऽग्निः॑ कुविः॑ जतीन्द्रियदर्शी॑ ।
गृहपतिः अग्नये भगवते सर्वथा यजमानेन आत्मसमर्पणे क्रियमाणे, तस्य गृहस्य
बासस्थानस्य स्वामी भवत्यग्निः, गृहस्य पालकः । युवा स नित्ययौवनः, हृव्यवाद्
हृव्यानां वोढा [व्याख्यातम्], जुह्वास्यः जुहूरासं मुखमस्य, निह्वा ज्वाला भवति ।

अग्नेः सैव मुखम् (जुहोतेर्जुहः) ‘जुहूभिर्जिह्वाभिः’ सायणीयम् (१-५८-४) ‘उत्तानं ऊर्ध्वः
अधयत् जुहूभिः’ (५-१-३) ॥

इति प्रथमस्य प्रथमे द्वाविशो वर्गः

अथास्मिन् सप्तमीमृचमाह—

कुविमुन्निमुपं स्तुहि सूत्यधर्माणमध्वरे । देवममीवृचात्नम् ॥७॥

कुविम् अग्निम् उपं स्तुहि सूत्यधर्माणम् अध्वरे देवम् अमीवृचात्नम् ॥

अग्निम् उप उपेत्य स्तुहि स्तुतिं कुरु । सखायमन्तर्याजिनं अन्तरात्मानं
थव वा आमङ्ग्य ऋषेर्वचनम् । कीदृशम्? कविम् द्रष्टारमतीन्द्रियार्थानां अध्वरे
अनुष्ठाने दिव्यपथस दातरि यज्ञे, सत्यधर्माणम् सत्यं ऋतमेव धर्मो यस्म तम्
(विस्तरभिया न व्याख्यायते, इदं लवघेयम् । सत्यधर्म एव परमं श्रेयः यदर्थमेव
ऋषीणां सर्वाण्यनुष्ठानानि प्रवर्तन्ते । उपनिषदि ‘सत्यधर्माय दृष्ट्ये’ इत्युक्तिशानु-
सन्धेया) । देवम् दीसिमन्तम् । अमीवृचात्नम् अमीवानां हिंसकानां रोगाणां वा
चातनं नाशयितारं, (अम रोगे इत्यस्मात् ईडागमो वन् प्रत्ययश्च । चते याचने
इत्यस णिचि रूपमित्याहुः । किं तु ‘चातयते नाशयति’ इति सायणीयम् । ‘अयं
बृतः चातयते’ (४-१७-३)) अन्यत्रापि एवमेव ॥

अष्टमीमृचमाह—

यस्त्वामग्ने हृविष्पतिर्दूतं देवं सपूर्यति । तस्य स्म प्राविता भव ॥८॥

**यः त्वाम् अग्ने हृविःऽपतिः दूतम् देवं सपूर्यति तस्य स्म
प्राविता भव ॥**

हे अग्ने देव यः हृविष्पतिः हृविः सामी यजमानः । हृविरप्ये अर्पण-
बोग्यं द्रव्यम् । सङ्केतः प्राग्निबृतः । दूतम् देवानां अमदर्थमिति श्वेषः, त्वाम्
सपूर्यति परिचरति तस्य हृविरप्यं कुर्वते यजमानस त्वम् प्राविता प्रकरेण
वर्धयिता भव स्म असीत्यर्थः, ‘स्म’ पादपूरणो वा ॥

नवमीमृत्तमाह—

यो अग्निं देववीतये हुविष्माँ आविवासति । तस्मै पावक मृल्य ॥९॥
यः अग्निम् देववीतये हुविष्मान् आविवासति तस्मै पावक
मृल्य ॥

यः हविष्मान् हविर्युक्तः यजमानः देववीतये देवानां वीतिरागमन्वयस्मिन् यज्ञे तस्मै (वहुव्रीहिः, तस्माद्विशेषणमध्याहार्यस्य यज्ञस्य) अग्निम् आविवासति परिचरति (अन्तर्भावितपर्यर्थः, गत्यर्थो वातिर्धातुः तस्मात् सन्, आगमयितुं इच्छतीति धात्र्यः, तादृशीच्छैव परिचर्यायां पर्यवस्तीति हेतोः निषष्टौ तथा पठितम्) । तस्मै यजमानाय हे पावक शोधक अग्ने मृल्य सुखं कुरु । यज्ञं प्रति देवानां ‘वीतिः’ यजमाने तेषां प्रादुर्भाव एव भवति । पुनरातेः पावको रूढिरमौ । अर्पण-द्रव्यस्य हविषः स्वरूपं प्रागुक्तम् ।

दशमीमृत्तमाह—

स नः पावक दीदिवोऽग्ने देवाँ इहा वैह । उप यज्ञं हुविश्वं नः ॥१०॥

सः नः पावक दीदिवः अग्ने देवान् इह आ वृह उप यज्ञम्
हुविः च नः ॥

हे पावक शोधयितः, दीदिवः दीसिमन्, अग्ने सः वं नः अस्मर्यं
तादधर्ये चतुर्थी, देवान् इह अत्र अस्मदीयजनस्याने आवह आहर । नः
अस्माकं यज्ञम् यजनम् हुविश्व उप समीपं तेषां, प्रापयेत्यर्थः ॥

एकादशीमृत्तमाह—

स नः स्तवान् आ भर गायत्रेण नवीयसा । रुद्यिं वीरवतीमिष्म ॥११॥

सः नः स्तवानः आ भर गायत्रेण नवीयसा रुद्यिम् वीरवतीम् इष्म ॥

सः तम् नवीयसा नवतरेण गायत्रेण स्तोत्रेण गायत्र्या इदं गायत्रम्
तेन स्तवानः स्तूपमानः नः असदर्थं आभर आहर सम्पादयेत्यर्थः । वाहणीयं
आह । रथिम् धनम् वीरवतीम् वीर्योपेतां इषम् प्रेरयित्रीं शक्तिं च । ‘इं
अम्’ इति स्थूलः पक्षः । स्फूर्ते तु सर्वत्र प्रेरणबलं, एषाणाशक्तिरिति वा नोध्यम् ।
केवलं प्रेरणा निर्बलाऽपि स्तात्, अत एव वीरवतीति विशेषणम् । वीरशब्देन वीर्यं
लक्षितं ग्राद्यम् । रथिर्धनं अन्तर्याजिनः प्राधान्येन दिव्यं धनमेव भवति । (स्तवानः
छुच् स्तुतौ कर्मणि शानच् छान्दसं रूपम्) ‘नवीयसा गायत्रेण’ पूर्वकैरप्यसम्पादितमिदं
गायत्रं सूक्तमिति सायणः । अन्यैरकृतपूर्वेण इति स्कन्दसामी ॥

द्वादशीमृचमाह-

अग्ने शुक्रेण शोचिषा विश्वाभिर्देवहूतिभिः । इमं स्तोमं जुषस्व नः ॥१२॥

अग्ने शुक्रेण शोचिषा विश्वाभिः देवहूतिभिः इमम् स्तोमम्
जुषस्व नः ॥

हे अग्ने शुक्रेण शुक्रेण शोचिषा रोचिषा विश्वाभिः सर्वाभिः देव-
हूतिभिः देवाह्वानसाधनभूताभिः स्तुतिभिश्च युक्तः, (वहुवीहिः, देवानां हूतयः
यासु ताः स्तुतयः) नः असाकं इमम् स्तोमम् जुषस्व सेवस्व ॥

इति प्रथमस्य प्रथमे त्रयोर्विश्लो वर्गः

व्याख्यातं काण्वस्य मेधातिथेराद्यं आग्रेयं सूक्तम् । अथ तस्यैव द्वितीयं गायत्रं
द्वादशचं आप्री-संज्ञकं सूक्तमारभ्यते । तत्र प्रत्यृचं प्रतिपाद्यमाना द्वादश देवता इति
अनुक्रमणिका । अग्निरेक एव द्वादशविभागभूतदेवतात्मकतया स्तूयत इति हेतोराप्नेयेषु
सूक्तेषु मध्ये पञ्चत इदमाप्रीसूक्तम् । अग्नीषोमीयं पशुं विधाय तत्र एकादश प्रयाजान्
विधत्ते ‘आप्रीभिराप्रीणाति’ इति ऐतरेयिणः समामनन्ति । प्रयाजदेवतानां याज्याः
(स्तुतयः) प्रीतिहेतुनात् आप्रीशब्देनोच्यन्ते । एवं कर्मसु विनियोगः स्पष्टः स्थूलपक्षं,
वथा मशाणामर्थोऽपि सुखेन योजनीयतां लभते । सूक्ष्मार्थं एव विचारणीयः । कठं
अग्निराधातव्यो यजमाने? कीदृशं यजमानस्तरूपम्? कीदृशोऽप्रेव्यापारः? इतीमानि
अधिकृत्य तस्ये दृढं गृहीते आप्रीमश्रार्थानां रहस्यं अनायासेन स्पष्टं भवेदित्यसंशयम् ।

मनः-प्राण-शरीरात्मकस्य त्रिक्षोपयोक्ता उपभोक्ता अधिष्ठाता योऽन्तरे स्फुरन्नात्मा भवति स जीवो यजमानः पुरुष उच्यते । परिपाकवशात्स्य दिव्यसम्पदे दिव्यजन्मने देवतानुग्रहसम्पादनाय प्रवृत्तौ जातायाम्, तस्य हृदता काङ्क्षा तीव्रा भवति । सा च भक्तिपरवशया धिया तपोवलेन वा उभयथाऽपि वा विशेषतो ज्वलिता भवति । एवं देवकामस्य जीवस्य ज्वलितायां काङ्क्षायां, स्वयमेवेश्वरो द्रष्टा दर्शयिता च सर्वस्य, 'कविः' कर्ता कारयिता च कर्तव्यस्य 'क्रतुः' प्रादुर्भवति । अत एव 'अग्निनामिः समिध्यते' इति मन्त्रदृष्टिः । तथा तस्योग्रेव्यजमाने जन्मनः परं क्रमेण स एव यजमानस्य सर्वं भारं वहन् कार्यं साधयति । स होता पुरोहितः सत्यः सत्यधर्मा गृह्यतिः इत्यादीनां विशेषणानां प्रयोजनमधुना सुगमं भवेत् । स जातो वर्धयितव्यः, ज्वलयितव्यः असदीयैः स्तोत्रैर्ध्यानैः कर्मभिश्च । स एव नः कर्तव्येषु अध्येपणीयः । सर्वथा स प्रीणनीयः । प्रीते तस्मिन्, तस्योद्योगे सति तद्विभूतिभूतानि दैवतान्यन्यानि आविर्भूय खीयाः सम्पदो यजमानं प्रापयन्ति । ता एव देवताः आप्रियः अस्मिन् सूक्ते प्रतिपादिताः । सर्वाश्च ता अग्निसम्पद एवेति ग्राह्याः । प्रीत् प्रीणने इति धातोः आप्रीशब्दनिर्वचनं प्रादुः, तर्हि आप्रियः स्तुतय इति युक्तम् । पृ-पालनपूरणयोरिति धातोश्च निष्पाद्यः शब्दः, तर्हि देवताः आप्रियः आपूरयित्यः यजमानस्येति शेषः । यजमानं इमाः स्वात्मना पूरयन्ति अग्निविभूतय इत्यर्थः । 'स विद्वाँ आ च पिप्रयः' (२-६-८) स लं विद्वान् विशेषाभिज्ञः सन् आ च सर्वतोऽस्मान् 'पूरय' कामैः इति सायणव्याख्यालक्षणीया ॥

तदपिन् सूक्ते इध्मापरनामकसमिधायाः आप्रियः यजमाने लघ्वजन्मनोऽप्येः वर्धमानस्य दशाविशेषान् प्रामुखतः पूर्णाविष्कारायोपकरणभूताः काश्चन विभूतिविशेषा मूर्तिविशेषाश्च प्रतिपादिता भवन्ति । अथ च इदमवधातव्यम् । आप्रीसूक्तेषु सर्वत्र सर्वाश्च प्रधानदेवताः यज्ञे मान्त्रिध्यं कर्तुं स्तूयन्ते । अग्निमुखेन ता आहूयन्ते । अतोऽपि मुखा देवा भवन्तीति अग्निदेवत्यमाप्रीसूक्तमित्याहुः । यद्यपि परदैवतस्य मूर्तय एव सर्वाश्च देवताः, तथाऽपि व्यापारभेदो व्यक्तिभेदश्च वोध्यौ । क्रचां व्याख्याने तत्सर्वं यावदपेक्षितं प्रदर्शयिष्यामः ॥

तत्र प्रथमामृचमाह-

सुसंमिज्जो नु आ वं ह देवाँ अमे हविष्मते । होतः पावक् यक्षि च ॥१॥

सु_२संमिद्धः नुः आ वृह देवान् अग्ने हविष्मते होतुरिति प्रावक यक्षि च ॥

हे अग्ने सुसमिद्धः शोभनत्व-विशिष्टः सम्यग्दीप्तः लं नः मध्यम् (वचनव्य-ल्ययेन बहुवचनमुक्तम्) हविष्मते हविर्युक्ताय यजमानाय देवान् आवह आनय । हे होतः आह्वातः, पावक शोधक, यक्षि च यज च । सुसमिद्धः- सम् इति सम्य-गर्थे इन्धनक्रियाविशेषणम्, तस्मात् समिद्धः गतिसमाप्तः, सुशब्दः शोभनवाची तस्मात् कर्मधारणः । यक्षि-यजेति लोटि मध्यमपुरुषकवचनम् । सुसमिद्धशब्देन इधमनामकोऽग्निः सचित इत्याहुः । प्रादुर्भूतस्य प्रथमं अल्पाकारस्य ज्वालावर्धनं स्तोत्रध्यानकर्मानुष्ठानैः समित्सङ्केतिंतः सम्पद्यते । अत्र ‘अग्ने’ इति तत्संवर्धनोपकरणभूतसमिधः सम्बोधनं अवधेयम् । अन्यत्र प्रागुक्तम् ॥

द्वितीयामृचमाह-

मधुमन्तं तनूनपात्युज्ञं देवेषु नः कवे । अव्या कृणुहि वीतये ॥२॥

मधुमन्तम् तनूनपात् युज्ञं देवेषु नः कवे अव्य कृणुहि वीतये ॥

हे अग्ने, तनूनपात् एतत्संज्ञक, कवे द्रष्टः, सर्वार्थदर्शिन्, अव्य नः अस्माकं अस्मदीयं मधुमन्तम् रसवन्तमुपभोगक्षममित्यर्थः यज्ञं इमं सवं देवेषु देवानां मध्ये तत्समीपमित्यर्थः कृणुहि कुरु, नय । किमर्थम्? वीतये आगतये तेषामिति शेषः । इमं यज्ञं निवेदय देवानाम्, येन ते च आगताः स्युः । अत्र अग्निरेव तनून-पात् प्रोक्तः । शरीरे प्रादुर्भूतोऽग्निरसाभिः प्राग्व्याख्यातलक्षणस्तनूनपात् । ऊर्जीन-पात्, अपां नपात् इत्यादौ यथा शक्तेर्जातोऽग्निरुच्यते, तथा यजमानस्य तन्वां जातः शुतः ॥

तृतीयामृचमाह-

नराशंसंमिह प्रियम् स्मिन्युज्ञ उपं ह्वये । मधुजिह्वं हविष्कृतम् ॥३॥

नराशंसम् इह प्रियम् अस्मिन् यज्ञे उप हृये मधुजिह्वम्
हृविःऽकृतम् ॥

नराशंसम् एतनामकमयि इह अस्मिन् यज्ञे असदीयेऽत्र प्रवर्तमाने
यजने उपहृये आह्यामि । कीदृशम्? प्रियम् प्रीणनशीलं, देवानां प्रीतिं
जनयति, यजमानस्यापि प्रीतिहेतुरपि: । मधुजिह्वं मधुरवाचम्, जिह्वा वाग्लक्ष्यते ।
हृविष्कृतम् हृविपः कर्तारम्, हृविषि य आस्थायो रसः तस्य ग्रहणे समर्था जिह्वा
तस्याप्रेः, हृविरक्तमपि अग्निनैव पकं भवति, तस्माद्विशेषणद्वयमिदं उपपद्यते स्थूले वाश्वे
कर्मणि । अन्तर्थे तु देवाह्वानसमर्था मधुरभाणिणीव ज्वाला दिव्यमध्वानमूर्धं गता
देवानधिगम्य आकर्षति, यजमानेनार्पणीयं देवाह्वानसाधनं हृविरपि कविक्रतुना अग्निनैव
साधितं भवति, यजमानप्रयाससाध्यं हृव्यं अग्निनैव भगवता सफलं क्रियते । एवमुप-
पद्यते विशेषणद्वयम् । नराशंस इत्यग्निरेवोक्तोऽस्यामृचि । नराणां देवानां शंस इति
व्युत्पत्तिः । देवानां शंसनेन देवकामं यजमानमृत्तेजयत्यग्निः ॥

चतुर्थमृत्तमाह-

अथेऽसुखतमे रथे देवाँ ईळित आ वह । असि होता मनुर्हितः ॥४॥

अथेऽसुखतमे रथे देवान् ईळितः आ वह असि होता
मनुःऽहितः ॥

हे अथे, ईळितः इट-शब्दाभिधेयोऽप्निः आप्रीषु प्रतिपादितानामेकः ईळित-
शब्देनोक्त इत्याहुः । यद्यपि अस्य शब्दस्य सामान्यार्थः स्तुतोऽस्माभिरिति भवति,
तथाऽपि असाभिः काङ्क्षितः, कर्तव्ये देवकार्येऽस्मिन् यजने सत्काररूपकं नियोजित इति
भवति । अत एव अध्येपित इति प्राग्वद् ग्राह्यम् । तथा भूतस्तं सुखतमे अत्यन्त-
सुखहेतौ रथे शीघ्रगतिके याने देवान् उपवेश्य, आवह आनय । सुखतमेन
रथेन आवहनसाधनेनेति, तृतीयरथे सप्तमी । तथा देवानां आनयनं अये: कार्यम् ।
अत आह । लं होता आहाता असि आहानं तव धर्मः । किं च मनुर्हितः
मनुना मन्त्रेण असाभिः हितः इदं निहितः स्यापितः । ‘मन ज्ञाने’ मन्यत इति मनुः

चान्दसः सु इत्यादेशः तस्य रुलम् । मष्टा ज्ञात्रा यजमानेन हित इति विग्रहः ।
मष्टेण ब्रह्मपदवाच्येन हार्दवाग्विभवेन स्थापितोऽप्रियं जननिर्वाहायेत्यपि बोध्यम् ।
बद्यापि मनुशब्दः तत्रशक्तेषु मन्त्रपर्यायतया प्रसिद्धः । अत्र ईळितः साक्षादप्रिवेति
स्पष्टम् ॥

पञ्चमीमृतमाह—

स्तृणीत वर्हिंरानुषग्धृतपृष्ठं मनीषिणः । यत्रामृतस्य चक्षणम् ॥५॥

स्तृणीत वर्हिः आनुषक् धृतपृष्ठम् मनीषिणः यत्र अमृतस्य
चक्षणम् ॥

हे मनीषिणः बुद्धिमन्तः सखायः, वर्हिः दर्भं (अन्तरे देवानामासनं वर्हिषा
सङ्केतिरं लोध्यम्) । स्तृणीत आत्मीर्णं कुरुत, वेदेषु परिभागं आच्छादयत, अन्त-
वेद्यामासनं सुखं सिद्धं कुरुत । अन्यत्रापि वेदां वर्हिः सुखासनं भवतु देवानामिति
योतयितुं ऊर्णकम्बलवन्मृदित्युक्तं ‘ऊर्णप्रिदाः’ (५-५-४) । कीदृशं वर्हिः? आनुषक्
आ समन्तादनुक्रमेण अनुषजति, परस्परसम्बद्धं सुमङ्गतमित्यर्थः । धृतपृष्ठम् धृत-
शब्दवाच्यदीप्तियुक्तं पृष्ठं उपरिभागोऽस्य वर्हिर्वाच्यस्यासनस्य । यत्र वर्हिषि अमृतस्य
मरणरहितस्य नित्यस्य देवस्य, देवानां आगतौ तदासनरूपतया ऽप्यवस्थितस्याग्रेः, चक्षणम्
दर्शनं भवति । अमृतचक्षुःस्यानं भवति अन्तर्वेद्यां आसनमित्युक्तम् ॥

षष्ठीमृतमाह—

वि श्रेयन्तामृतावृधो द्वारो देवीरसुश्रतः । अद्या नुनं च यष्टवे ॥६॥

वि श्रेयन्ताम् क्रतुवृधः द्वारः देवीः असुश्रतः अद्य नुनम्

च यष्टवे ॥

यज्ञ ऊर्ध्वं गच्छतीति प्रसिद्धिर्वेदे । अन्यत्रापि आप्रीमूर्केषु यज्ञमूर्धं कुरुते ति
प्रार्थना श्रूयते । तेन यजमानस्यैवोर्धगतिः । ऊर्ध्वगमनाय द्वाराणि विवृतानि भवेयुः ।
यज्ञवनः पुरुषस्य तानि पिद्वितानि भवन्ति । ततो यजमानस्तेषां ऊर्ध्वगतिद्वाराणां

द्वाटनाय दैवीः शक्तीः प्रार्थयते । देवीः घोतमानाः द्वारः यज्ञगतिद्वाराणीत्यर्थः
विश्रयन्ताम् विवृता भवन्तु । कीदृश्यो द्वारः ? क्रित्तवृधः क्रतस सत्यस वर्ध-
गित्र्यः, असश्चतः सश्चतिः सङ्कर्मा असक्ताः कवाटबन्धने, सुखोद्वाटना इत्यर्थः ।
किमर्थम् ? अद्य इदानीं नूनम् च अवश्यं यष्टुवे यष्टुम् यज्ञायेत्यर्थः ॥

इति प्रथमस्य प्रथमे चतुर्विंशो वर्णः

सप्तमीमूर्च्छमाह—

नक्तोषासा सुपेशसास्मिन् यज्ञ उप॑ ह्वये । इदं नो बुहिंसदे॒ ॥७॥
नक्तोषासा सुपेशसा अस्मिन् यज्ञे उप॑ ह्वये इदम् नुः बुहिः
आडसदे॒ ॥

नक्तशब्द उपशशब्दश्च रात्रिं प्रभातं च अंभिदधाते । रात्रिशब्देन अस्माकं
क्षीर्ध्वारणी मानुषी प्रज्ञा, उषोलक्षितेन अह्वा दैवी प्रज्ञा च सङ्केतिते । दिने प्रकाशमानं
सर्वं रात्रिगर्भे वर्तते । दैवप्रज्ञायां प्रकाशमानं सर्वं मानुषप्रज्ञागर्भे वर्तते । पर्यायेण
वर्तमाने उभे अपि प्रज्ञे यज्ञेऽस्मिन् आह्वयामीति मन्त्रार्थः ॥

नक्तोषसा नक्तं च उषाश्च नक्तोषसा, आकारश्छान्दसः (द्वितीयादिवचनम्)
अस्मिन् यज्ञे उपह्वये आह्वयामि । कीदृश्यौ ? सुपेशसा शोभनरूपयुक्ते विविच्य
ग्राद्ये शुभप्रदे च । किमर्थम् ? नः अस्माकं असाभिः आस्तीर्णं साधितं इदं बहिः
आसदे आसतुं प्रासुभित्यर्थः । आड-पूर्वकात् सीदतेः मावे किप्, प्रादिसमासः,
आसत् तस्मै आसदे । ‘विद्यां चाविद्यां च यस्तदेदोभयं सह’ इत्याद्युपनिषद्वाक्यानां
ईदशी मष्टवृष्टिरूपम् ॥

अष्टमीमूर्च्छमाह—

ता सुजिह्वा उप॑ ह्वये होतारा॒ दैव्या॑ कृवी । यज्ञं नो यक्षतामि॒मम् ॥८॥
ता सुजिह्वौ उप॑ ह्वये होतारा॒ दैव्या॑ कृवी इति यज्ञं नुः
यक्षताम् इमम् ॥

ता तौ (आकारश्छान्दसः) सुजिहौ शोभनवाचौ, जिहया आहात्री वाग् लक्ष्यते । दैव्या दैव्यौ देवसम्बन्धिनौ होतारा होतारौ आहातारौ, अत एव अपि-मूर्तिविशेषौ कवी अतीन्द्रियदर्शिनौ उपहृये आहयामि । नः असाकं इमं यज्ञं तौ यक्षताम् [लोटि प्रथमपुरुषदिवचनं छान्दसम्] ॥

नवमीमृतमाह—

इळा सरस्वती मुही तिस्रो देवीर्मयोभुवः । वृहिः सीदन्त्वस्त्रिधः ॥९॥

**इळा सरस्वती मुही तिस्रः देवीः मयःऽभुवः वृहिः सीदन्तु
अस्त्रिधः ॥**

‘तिस्रो देवीः’ इति अन्यत्रापि आप्रीसूक्तेषु शूयमाणन्नात् तिसृणामासां साह-चर्यश्रवणाच्च तासामेका भारतीति प्रसिद्धेश्च अत्र ‘मही’ भारतीति न सन्देहः । इळा एतदाख्या सरस्वती एतनाम्नी मही महती भारती इति तिस्रः देवीः दिव्याः शक्तिमूर्तयः । वृहिः सिद्धमासनमिति वोध्यम् । सीदन्तु प्राभुवन्तु । कीदृश्यः! मयोभुवः मयः सुखनाम, तस्य सुखस्य अन्तर्भावितप्यर्थात् ‘भूवः’ भावयित्यः । पुनः कीदृश्यः? अस्त्रिधः अहिसिताः अबाधिताः, अथवा शोषणरहिताः, सिधेः शोषणार्थौ हिंसाथेश्च भवतः । इळा ज्ञानदृष्टिदेवी शक्तिः, इति सारतोऽवगन्तव्यम् ॥*

ऋ इळा सरस्वती भारती इति तिस्रो देव्यः सर्वत्र दाशतयां दशस्त्रपि आप्रीसूक्तेषु प्रथिताः संलक्ष्यन्ते । प्रत्येकं चेमा: कवित् प्रस्त॑यन्ते । तत्रासां स्वरूपाणि विविच्य वक्तव्यानि भवति । पुराणानि भारती-सरस्वतोः अभेदमाहुः । इळः पुमान् चन्द्रवंशमूलभूतः मनोः पुत्रः खीवं प्राप्य इळाऽभवदिति च पुराणकथा । वेदे तु इमातिस्त्रः सहचर्यः यजमानस्य क्रषेः दृष्टिश्रुतिमहिवान्यनुग्रहन्त्यः स्त्रिनिवासा इति वोध्यम् । तत्र ‘मही’पद-वाच्या भारती बृहज्योतिसम्बन्धिनी देवी शक्तिः सौरधान्नः प्रस्त्रिता कवेद्रृष्टुः प्रथमं बृहत्वमाहरति, बृह-श्वानुरूपां प्रज्ञामर्थी दृष्टिमनुग्रहाति ‘इळा’ । सरस्वती तु श्रुतिवाहिनी कविं दिव्यावेशश्रवणशालिनं सत्यश्रुतं विधत्ते । ‘सूनृता विरप्ती गोमती मही’ इत्यत्र च्याख्यायां भारती अनुसन्धेष्या । ‘चोदयित्री सूनृतानाम्’ इत्यादौ सरस्वतीमधिकृत्य प्रोक्तं अवधातव्यम् । यद्यपि तिसृणं देवीनामपि ‘सूनृता, चोदयित्री’ इत्यादि विशेषणानि प्रयुक्तानि भवन्ति, तथाऽपि प्रत्येकं तासां वैशिष्ठ्यं ग्राहमिति क्रमशः दृष्टि-श्रुति-बृहत्वानां अनु-प्राणीयः दिव्याः क्रतज्योतिस्त्रव्याः इळा-सरस्वती-भारत्यः विश्वप्रशोदनाभुरन्धरस्य क्रतज्योतिषः सूर्यस्त्यैव शक्तयो भवन्ति । यो नः धियः प्रचोदयात् वस्त्रैव प्रेरकस्य सम्बन्धिनी भारती इति बृहत्वाकृत्या ‘विश्वतूर्तिः’ इति विशेषणं प्रतिपादयति । एताक्षिस्रोऽपि परमस्य सुखस्य जनयित्यः ‘मयोभुवः’ । अस्पष्टा अस्पष्टा वा

दशमीमृत्तिमाह-

इह त्वष्टारमयियं विश्वरूपमुप ह्ये । अस्माकमस्तु केवलः ॥१०॥

इह त्वष्टारम् अग्नियम् विश्वरूपम् उप हृये अस्माकम् अस्तु
केवलः ॥

इह अत्र यजने त्वष्टारम् एतचामकं सर्वेषां रूपाणां तक्षाणं देवम् उपहृये
आहृयामि । कीदृशम्? अग्नियम् भेष्यम् सर्वदेवात्मकस्य ईश्वरस्यैव लष्टभूतलात्
यजमाने नवनवदिव्यरूपाणां आविष्कारायेति बोध्यम् । विश्वरूपम् विश्वानि
सर्वाणि रूपाणि यस्य तम्, न केवलं स विश्वेषां रूपाणां साधु निष्पादकः स एव मवति
विश्वरूपसामग्री । सः अस्माकम् केवलः अनन्याराधनविषयभूतः अस्तु मवतु ।
अत्र ज्ञाता ‘अस्माकमस्तु केवलः’ इति मधुच्छन्दसा स्तुत इन्द्रः ‘सुरूपकृत्स्नुः’ इव
लक्ष्यते । यद्यपि अग्रेरव मूर्तिविशेष एष इति व्याख्यातारः प्राहुः, देवदेवस्यैकलेऽपि
देवानां पृथगात्मकलाभ्युपगमात् द्युस्थानोदयं एन्द्रो देवः, इन्द्रकार्यनिर्वाही, तदात्मक-
तयाऽवस्थितः सर्वेश्वर इति वक्तव्यम्, विशेषतः केवलशब्दश्रवणात् ॥

एकादशीमूच्चमाह-

अवे सूर्या वनस्पते देव द्वेषभ्यो हुविः । प्र दातुरस्तु चेतनम् ॥११॥

अवे सृजु बुनस्पते देवे द्रवेभ्यः हृविः प्र द्रातुः अस्तु
चेतनम् ॥

काश्चन दद्याः शक्त्य हृति न ग्राह्यम्, परस्परसाहृचर्यसम्प्राण्यपि विविक्तानि शोभनान्यासां रूपाणीति
कवयः पश्यन्ति ‘सुपेशासः’ । क्रषो मानुषे स्थीयानि उक्तलक्षणानि वैभवानि अविच्छिन्नं अच्छिदं च रक्षन्तीमा
देव्य हृति मध्रवर्णः स्तुवन्ति ‘अच्छिदं पानु शरणं निष्पथ’ (२-३-८) । वाजसनेयोऽपि ‘अच्छिदं तर्नु
पयसा सरस्वती ह्ला देवी भारती विश्वतर्तिः’ इत्यामन्ति ॥

पाठकानां निरीक्षणायार्थं नुसन्दानाय ऋक्संहितायां यत्र आसां भवतं भवति, तानि स्थलानि मण्डलानु-
क्रमेण इह दर्शितानि भवन्ति । १-१३-८, १-१४२-९, १-१८८-८, २-३-८, ३-४-८, ५-५-८, ७-१-८,
९-५-८, १०-६०-८, १०-११०-८ ॥

हे वनस्पते सोम, देव ! लं देवोऽसि, तसात् देवेभ्यः इन्द्रादिभ्यः
हविः अस्त्रीयं रसवदर्पितम् अवस्त्रज समर्पय । प्रदातुः तथा देवेभ्यः स्त्रीयं
सर्वानुभूतिसारात्मकं दैवतस्त्रीकरणश्च मं संस्कृतं हच्यं ददते यजमानाय, चेतनं अस्तु
संज्ञानं भवतु । चिती संज्ञान इति धात्र्यानुगमो बोध्यः । साक्षात्सम्पर्कस्यं ज्ञानं
संज्ञानं, दैवत-तदावासधामविषयकं ज्ञानं अस्माभिः सम्यक् स्पृष्टं लब्धं च भवत्विति
भावः ॥

सोमस्य ओषधीशतं रसमयत्तं, अत एव आनन्दमयतं च प्रसिद्धम् ॥

द्वादशीमृत्तमाह—

स्वाहा युज्ञं कृणोत्तेन्द्राय यज्वनो गृहे । तत्र देवाँ उप॑ हृये ॥१२॥

स्वाहा युज्ञम् कृणोत्तु इन्द्राय यज्वनः गृहे तत्र देवान्
उप॑ हृये ॥

समानप्रवृत्तिकान् सखीनाह— हे यजमानाः, इन्द्राय इन्द्रार्थम् यज्ञं स्वाहा
सुहुतं कृणोत्तन कुरुत । हविःप्रदानवाची स्वाहाशब्दः देवतासन्तुष्टिकारिणः सुहुतस
प्रतिपादको भवति । कुत्र ? यज्वनो गृहे यजमानस्य निकेतने मनःप्राणशरीरात्मक
श्रिति ग्राहम् । तत्र पूर्वोक्ते गृहे देवान् यष्ट्यान् उपहृये आह्यामि ॥

इति प्रथमस्य प्रथमे पञ्चविंशतो वर्गः

अथ चतुर्थेऽनुवाके काण्डस्य मेषातिथेः तृतीयं द्वादशर्च सूक्तं गायत्रम् ।
अश्यादिवद्वुदेवताकमिदं व्याख्याने स्पृष्टं भवति ॥

तत्र प्रथमामृत्तमाह—

ऐभिरग्ने दुवो गिरो विश्वेभिः सोमपीतये । देवेभिर्याहि यक्षि च ॥१॥
आ एभिः अग्ने दुवः गिरः विश्वेभिः सोमपीतये देवेभिः याहि
यक्षि च ॥

हे अग्ने, एभिः विश्वेभिः देवेभिः सह, पूर्वनिर्देशानां सर्वेषां देवानां परामर्शः

‘एभिः’ इत्यनेन वोध्यः । आयाहि आगच्छ, यक्षि यजच (यजवेलीटि, छान्दसः) किमर्थम्? सोमरीतये सोमगत्ताय । दुवः असदीयपरिश्रमरूपं कर्म प्रति गिरः स्तुतीश्च प्रति आयाहीति सम्बन्धयितव्यः । असदीयस्तुतिषु परिश्रमेषु च यः सारांशो वर्तते तं रसमरितं सोमपदवाच्यं सम्मदं स्वीकृतुं देवैः सहागत्य तमेव यजमानो भूत्वा यजेत्युक्तम् ॥

द्वितीयासृचमाह-

आ त्वा कण्वा अहूषत गृणन्ति विप्र ते धियः । देवेभिरस्तु आ गंहि ॥२॥

आ त्वा कण्वाः अहूषत गृणन्ति विप्र ते धियः देवेभिः
अग्ने आ गुहि ॥

आ अहूपतेति क्रियया सम्बन्धयितव्यः । हे अग्ने त्वा लां कण्वाः
मेधाविनः (वयं कण्ववंशजा वा) आहूषत आहूषति (हृन् धातोलुङ्ग् छान्दसः,
लडर्यं) । हे विप्र विपथित्, किञ्च, ते तव धियः धारणात्मिकाः प्रज्ञावृतीः
गृणन्ति स्तुतन्ति । देवेभिः देवैः सह आगहि आगच्छ । न साधारणाः किं तु
विशिष्टाः प्राज्ञाः आद्वानसमर्थास्तामाहूषन्ति, तशगच्छ देवैः सह ॥

तृतीयासृचमाह-

इन्द्रवायू वृहस्पतिं मित्राभिं पूषग्ं भग्म् । आदित्यान् मारुतं गुणम् ॥३॥

इन्द्रवायू इति वृहस्पतिम् मित्रा अभिम् पूषग्म् भग्म्
आदित्यान् मारुतम् गुणम् ॥

अत्र द्वितीयानिर्देशात् तान् सर्वान् देवान् आह्याभि सोमरीतये यैः सह अग्ने:
आगमनं प्रार्थितवानहमिति वोध्यम् । अथ देवानां नामा निर्देशः । इन्द्रवायू
इन्द्रं च वायुं च वृहस्पतिम् (पारस्करप्रभृतीनि च संज्ञायामिति स्त्रवस्य वार्तिकानुसारेण
वृहतः तलोपः सुडागमश्च) । मित्रा मित्रावरुणौ, दिवचनश्रवणं साहचर्याद्रुणप्रह-
णार्थम् । अभिम् पूषग्म् भग्म् आदित्यान् अदितिसम्भवान् मारुतं

गणम् मरुदण्म्— हमान् आह्यामीति शेषः ॥

चतुर्थीमृचमाह—

प्र वो भ्रियन्तु इन्द्रवो मत्सुरा मादयिष्णवः । द्रृप्सा मध्वश्चमूषदः ॥४॥

**प्र वः भ्रियन्ते इन्द्रवः मत्सुराः मादयिष्णवः द्रृप्साः मध्वः
चमूषदः ॥**

वः युष्माकमर्थाय तादर्थे चतुर्थी, प्रकृतानामिन्द्रादीनामर्थाय प्रभ्रियन्ते
प्रकर्षेण भृताः भवन्ति इत्यर्थः । के? इन्द्रवः क्लेदनशीलाः सोमाः । कीदशाः?
मत्सराः त्रस्तिकराः (मन्दतेः त्रस्तिकर्मणः सरप्रत्ययः, रुपर-धूमरवत्) मादयि-
ष्णवः हर्षयितारः । पुनः के ते? द्रृप्साः रसविन्द्रवः । मध्वः मधुखादाः
मधुरा इत्यर्थः (मध्व इति लिङ्गव्यत्ययः जसि गुणाभावथ) चमूषदः शरीरात्मक-
पात्रे सीदन्ति गच्छन्ति । चमू-चमसादिशब्दोपलक्षित-यजमानशरीरात्मकपात्रगताः
सोमा इति भावः । देवेभ्यः समर्पणाय मनः-प्राण-शरीरात्मके पात्रे कगशः कगशः
(द्रृप्साः) सम्पाद्य भूयांसो भूता सम्भृताः (प्रभ्रियन्त) सुखाद्र्द्र्वा ‘इन्द्रवः’ त्रस्तिकारिणः
हर्षहेतवः सुताः सिद्धा भवन्तीत्यर्थः । द्रुधातोनिष्पन्नः द्रृप्सशब्दः, ईरण्चलनादौ
वर्तमानः च्वजपर्यायो भवति क्वचित्, यथा ‘ऊर्ध्वं भानुं सविता देवो अत्रेदद्रृप्सम्’
(४-१२-२) । प्रायशः अत्यन्तमल्पांशद्योतक-चिन्दु-स्फुलिङ्गं ज्वालेकदेशाद्यर्थे प्रयुक्तो
लक्ष्यते । अत्र द्रृप्सशब्दः द्रवणशीलो द्रुतोत्पत्तनो वा विन्दुरित्यर्थे गृहीतः । अत एव
कणशः सम्भृताः सोमा इत्युक्तम् । चमू-चमसादिवाच्यं पात्रं अन्तर्यजते शरीरमिति
पुरस्ताद् आर्भवसूक्तव्याख्यानावसरे प्रपञ्चयिष्यामः ॥

पञ्चमीमृचमाह—

ईळते त्वाम् अवस्यवः कणवासो वृक्तवृहिषः । हुविषमन्तो अरुकृतः ॥५॥

**ईळते त्वाम् अवस्यवः कणवासः वृक्तवृहिषः हुविषमन्तः अरुम्
कृतः ॥**

हे अग्ने त्वाम् ईळते अध्येषन्ते । के? अवस्यवः वर्धनकामाः कणवासः

मेषाविनः, वयममी कण्वा इति वा । कीदृशाः? वृक्तबर्हिंषः स्तीर्णासनाः, देवेभ्य
इति शेषः । हविषमन्तः देवार्थं उपकल्पितहव्याः । अरंकृतः अलं पर्याप्तं कुर्वन्तीति
उपपदसमाप्तः । अन्युनकारिणः समृद्धकर्मण इत्यर्थः ॥

षष्ठीमृचमाह—

घृतपृष्ठा मनोयुजो ये त्वा वहन्ति वहयः । आ देवान्तसोमपीतये ॥६॥
घृतपृष्ठाः मनःयुजः ये त्वा वहन्ति वहयः आ देवान्
सोमपीतये ॥

हे अग्ने घृतपृष्ठाः घृतं दीपं पृष्ठं बहिरङ्गं येषां ते दीपवाक्यशरीरभागा इत्यर्थः ।
मनोयुजः मनसा युज्यमानाश्च ये वहयः अश्वाः लां वहन्ति, तैः आनयन-
साधनैर्वाहैः देवान् इन्द्रादीन् सोमपीतये सोमस्य पानाय आ आवह । यज-
मानमनोयुक्तं एषां अग्निवाहानां उक्तम् । ब्रह्मयुजौ इन्द्राश्वौ प्राग्व्याख्यातौ । उमयं
अपि सजातीयमभिप्राप्य घोरयति ॥

इति प्रथमस्य प्रथमे पद्मिंशो वर्णः

सप्तमीमृचमाह—

तान्यजंत्राँ ऋतावृधोऽम्भे पल्लीवतस्कृधि । मध्वः सुजिह्व पायय ॥७॥
तान् यजंत्रान् ऋतवृधः अग्ने पल्लीवतः कृधि मध्वः सु
जिह्व पायय ॥७॥

हे अग्ने तान् इन्द्रादीन् यजत्रान् यजनीयान् ऋतवृधः ऋतस्य सत्यस्य
वर्धयितृन् देवान् पल्लीवतः पल्लीयुक्तान् कृधि कुरु । हे सुजिह्व शोभनवाग्युक्त,
अग्ने, तान् देवान् मध्वः मधुरस्य सोमस्य भागं पायय पित्रत्वेत्तुमणिच् ॥

अत्रेदमवधेयम् । पुमांस इन्द्रादयो देवाः, तच्छक्त्य इन्द्राण्यादयो देष्यः ।
अयं विषयो भूमिकायां (ए. २९) आवेदितः । पुंसो देवस्य महिमा शक्त्या देव्या
प्रस्त्याप्यते देवप्रभावविसारो देष्या निरुद्धते । तसात् शक्तिं देवीं विना शक्तस्य देव-

स्वाविष्कारो दुर्घटः । ऋतं यज्ञमाने वर्धयतो यष्टव्यान् इन्द्रादीन् तत्कार्यनिवाहशक्ति-
शुकान् विवेहीति तात्पर्यम् ॥

अष्टमीमृचमाह—

ये यजत्रा य ईच्छास्ते तें पिबन्तु जिह्वया । मधोरग्ने वर्षट्कृति ॥८॥

ये यजत्राः ये ईच्छाः ते ते पिबन्तु जिह्वया मधोः अग्ने वर्षट्कृति ॥

हे अग्ने, ये यजत्राः यजनीयाः ये ईदयाः स्तुत्याः अध्येषणार्थमिति
शेषः, ते देवाः ते तव लक्षीयया जिह्वया ज्वालारूपया वाचा मधोः मधुरस
सोमस्य भागं पिबन्तु वषट्कृति वषट्कारयुक्ते यज्ञे पिबन्ति सम्बन्धः । वषट्कृति—
करोतेः भावे किंप्, वषट्कृति करणं यस्मिन् सः वषट्कृति तस्मिन् वषट्कृति
यज्ञे । स्वाहाकार इव वषट्कारः देवेभ्यः सम्प्रदाने प्रयुज्यते ।

नवमीमृचमाह—

आकीं सूर्यस्य रोचनाद्विश्वान्देवाँ उषुर्बुधः । विप्रो होतेह वक्षति ॥९॥

आकीम् सूर्यस्य रोचनात् विश्वान् देवान् उषुःबुधः विप्रः
होता इह वक्षति ॥

आकीम् आ इत्यर्थे निपातः योग्यक्रियया सम्बन्धयितव्यः । विप्रो
भेषावी होता आहाता अग्निः सूर्यस्य सर्वप्रेरकस्य सर्वोत्तमस्य देवस्य रोचनात्
दीप्तात् स्वर्धाग्निः उषुर्बुधः उपसि प्रबुद्ध्यमानान् (सत्यज्योतिराविभवि आसने देवाः
यज्ञमानस्य यजनमास्यातुं सिद्धा भवन्तीत्यर्थः) विश्वान् देवान् (आ) वक्षति
आवहतु (वहेः प्रार्थनायां लिङ्गे लेद्) ॥

दशमीमृचमाह—

विश्वेभिः सोम्यं मध्वग्ने इन्द्रेण व्रायुना । पिबा मित्रस्य धामभिः ॥१०॥

**विश्वेभिः सोम्यम् मधु अग्ने इन्द्रेण वायुना । पिब मित्रस्य
धामऽभिः ॥**

इ अग्ने विश्वेभिः सर्वदैवैः इन्द्रेण वायुना, मित्रस्य एतदाख्यस्य देवस्य
धामभिः तेजोविशेषैः सह सोम्यं सोमस्यं मधु मधुरं आख्यादनीयं रसं पिब ।
सोमस्य विकारः सोम्यमिति मयट् ॥

एकादशीमृतमाह—

त्वं होता मनुर्हितोऽग्ने यज्ञेषु सीदसि । सेमं नो अध्वरं यज ॥११॥

**त्वम् होता मनुःऽहितः अग्ने यज्ञेषु सीदसि सः इमम् नुः
अध्वरम् यज ॥**

हे अग्ने त्वम् होता आहाता देवानाम्, मनुर्हितः मनुना मत्रेण मत्रा वा
हितः स्यापितः यज्ञेषु सीदसि स्थितो भवसि । सः तादृक् लं नः इमम् अध्वरम्
अस्तदीयमिमं यज्ञं प्राप्य यज यजनं निर्वह । सेमम्— संहितायां सोलोपे गुणः ।
मनुर्हितः प्राग्याख्यातम् ॥

द्वादशीमृतमाह—

युक्ष्वा अरुषी रथे हरितो देव रोहितः । ताभिर्देवाँ इहा वह ॥१२॥

**युक्ष्व हि अरुषीः रथे हरितः देव रोहितः ताभिः देवान् इह
आ वह ॥**

देव, हे अग्ने रथे युक्ष्व योजय । काः॑ तदीयाः रोहितः रोहि-
च्छब्दाभिधेयाः गडवाः॒, कीदृशीः॑ ? अरुषीः॒ आरोचमानाः॒ हरितः॒ हरणसमर्थश्च ।
ताभिः॒ अशाभिः॒ देवान्॒ इह अस्मिन्॒ यजने आवह आहर । अत्र पूर्वे व्याख्या-
तारः॒ स्थूलदृष्ट्या॒ बाद्यार्थानुसारेण॑ वं प्राहुः— ‘रोहितः’ अग्नेरश्वाः॒ रोहिदाख्याः॒ प्रसिद्धाः॒ ।
‘अरुषीः’— गतिमरीः॒, ऋ-गतौ॒ इति धातोः॒ शब्दनिष्पत्तिः॒ । ‘हरितः’ हर्तुं अशारुदान्॒

नेतुं समर्था इति च । अत्रेदमवधेयम् । अश्वानां गतिमन्त्रे आस्टदजनहरणसामर्थ्ये वा न कल्यापि सात् सन्देहः । किं तु सामिप्रायविशेषणप्रयोगः मतिमर्पयं नावतरेत्, यदि गतिमन्त्रादिकमेव विवक्षितमित्यभ्युपगच्छेत् । किं तर्हि? विस्तरभिया किञ्चिदेव उपश्चिप्यते । अरुषपदेन आरोचमानं सांघ्यरागं अरुणम्, इस्तिंच्छन्देन इरिद्धर्णं कम-
नीयं ऐन्द्रम्, रोहिच्छब्देन लोहितप्रभमाप्रेयं च वाहं वाहसमूहं वा योतितवान् मन्त्रद्रष्टा ।
सर्वान् देवानानेतुं तत्तदेवतायोग्यवाहशक्तिविशेष्युक्तानावद, मोः, इति ॥

इति प्रथमस्य प्रथमे सप्तविंशो वर्गः

ऋत्युर्धनुवाके काण्वस्य भेदातिथेश्चतुर्थं द्वादशर्च सूक्तं गायत्रम् । ऋतुसहिता इन्द्राद्या देवताः प्रतिपादिता इति सूक्तमिदं ऋतुदेवताकं ऋतुर्थं इत्याहुः । यथा लोके अहोरात्रमासर्त्तादिभिः भिक्षभित्रक्रियाफललक्षितैः कालविभागैः महीरुहादिमानवान्तानां तत्तद्योग्यपरिपाकविशेषाः सम्पाद्यमानाः संलङ्घयन्ते, तथा अन्तर्यजनेऽपि देवतानामिन्द्राद्यानां तत्तद्युक्तकालविध्यनुसारेण सम्पाद्यमाना विलासविशेषाः यजमाने पूर्णाहुतिपरे सम्पूर्णक्रतधामकामे, अत एव तदञ्जभूतवहुदैवतयोगनिष्ठे तत्तद्युक्तान् परिपाकान् विदधते । ऋतुशब्देनायमर्थो लक्षितः, यदेवताभिः अस्मदन्तर्निरुद्धामानानां कर्मणां कालविधिः दैवतरहस्यभाक् यजमानपरिपाकदशानुसारीति, तस्मात् मन्त्रेषु ष्याख्यास्यमानेषु 'ऋतुना' सह इत्यत्र दिव्यसमयानुसारेण इति ग्राह्यम् । विवरणमन्तरेण ऋतुशब्दः प्रयुज्यते मा भून्मन्त्रशोभाहनिरिति ॥

तत्र प्रथमामृचमाह—

इन्द्रं सोमं पिब॑ ऋतुना त्वा॒ विश्वन्त्वन्द॑वः । मृत्सरासृस्तदोक्तः॒ ॥१॥
इन्द्रं सोमं॒ पिब॑ ऋतुना॒ आ॒ त्वा॒ विश्वन्तु॒ इन्द॑वः॒ मृत्सरासः॒
त्रृत॑ओक्तः॒ ॥

हे इन्द्र ऋतुना उक्तलक्षणेन सह सोमम् पिब । इन्द॑वः॒ सोमाः॒ त्वा॒
नां आविशन्तु॒ सर्वतः॒ प्रविशन्तु॒ । कीदृशास्ते॑? मत्सरासः॒ वृसिकराः॒ तदोक्तः॒
तमिवासाः॒ (तच्छब्दवाच्य इन्द्रस्य कुष्ठिः ओको येषां ते) । एवं 'यः कुष्ठिः॑ सोमपातमः॒'
(१-४७) इति सङ्गच्छते ॥

द्वितीयामृत्चमाह—

मरुतः पिबत ऋतुना पोत्रायज्ञं पुनीतन । यूयं हि षष्ठा सुदानवः ॥२॥

**मरुतः पिबत ऋतुना पोत्रात् यज्ञम् पुनीतन् यूयं हि स्थ
सुदानवः ॥**

हे सुदानवः शोमनदानाः हे मरुतः ऋतुना युष्मदीययोग्यकालानुसारेण
पिबत सोममिति शेषः । कृतः? पोत्रात् पोतुः पात्रात् (पुनातेः पोता, तसेदं
इत्यण्, इत्यभावो वैकल्पिकश्चन्दसि) । यज्ञम् इमं पुनीतन् पुनीत, शोधयत
(छन्दसि तनादेशः) । हि यस्मात् यूयं स्थ भवथ पवने प्रसिद्धा इति शेषः ।
सुदानवः— दानुशब्दः दानवचनो दातृवचनो वा, प्रादिसमासः । पोतुनामक क्रतिक्
अन्तर्यजने पविता शोधको देवताविशेषः । क्रतिजः सर्वेऽपि देवा एव द्युक्ताः । प्रथम-
मेवोक्तमप्रिमधिकृत्य ‘यज्ञस्य देवमृतिं’ इति । पवितुसस्य पात्रात्सोमग्रहणाभ्य-
भूतात् पीता मरुतोऽपि पवितारः प्रसिद्धाः यज्ञं पूर्वं निर्देवं विधातुं प्रभवन्ति । तथा
तत्कर्तृकपारिशुद्ध्यदाने शोमनवमत्यन्तस्पृहणीयम् ‘सुदानवः’ ॥

तृतीयामृत्चमाह—

अभि युज्ञं गृणीहि नुः आवो नेष्टुः पिबत ऋतुना । त्वं हि रत्नधा असि ॥३॥

**अभि युज्ञं गृणीहि नुः आवः नेष्टुरिति पिबत ऋतुना त्वम् हि
रत्नधाः असि ॥**

हे आवः प्राः व्रियः अस्य सन्तीति प्रावान् तस्य सम्बोधनं प्रावन्, (व्यत्ययेन
वः छान्दसः) पत्रीसमेत, हे नेष्टुः, ‘नेष्टा’ क्रतिग्रूतो देवताविशेषः, णिजिर् शौच-
पोषणयोरित्यसान्निष्पत्तः । यदि पोता यज्ञं शोधयिता दोषव्यतिरिक्तं विधत्ते, नेष्टा
तं शुचिं शुश्रूं अत एव शोभावहुगुणान्वितं करोति अत्र देवशिल्पी त्वष्टा नेष्टरिति
आमश्रित इत्यामनन्ति । तर्हि शुभ्रतापादनरूपः परिष्कारः ताष्ठकमैकदेश इत्यदोषः ।
उक्तलष्टगं सशक्तियुक्तं क्रतिजं देवमामर्य ऋषिराह- नः बस्ताकं यज्ञम् अभि-
गृणीहि बभिष्टुहि प्रशंसास्पदं तुरु । ऋतुना सह पिबत सोमम्, हि यस्मात्

त्वम् रत्नधाः असि (रत्नधाः व्याख्यातम्) रतीनां भारकोऽसि, तमात् रत्नति-
शयजनकं सोमं पिब ॥

चतुर्थीमूच्चमाह—

अग्ने देवाँ इहा वैह सादया योनिषु त्रिषु । परि भूष पिबे क्रतुना ॥४॥
अग्ने देवान् इह आ वृह सादय योनिषु त्रिषु परि भूष पिबे क्रतुना ॥

हे अग्ने देवान् इह आवह (व्याख्यातः पादः) । आहूतान् देवान् सादय
उपवेशय । कुत्र ? त्रिषु योनिषु सानेषु सवनेषु परिभूष परितोऽलंकुरु, क्रतुना
समयानुसारेण पिब । इदं सवनानां सदनानां वा त्रयस्य रहस्यं चोद्यम् । अब-प्राण-
मनोमयात्मकशरीरस्य यानि मूलभूतानि व्याहृतित्रयवाच्यपृथिव्यन्तरिक्षशुलोकस्थानानि
मवन्ति, तेषां तत्तदिग्निष्ठैभवस्थानानि मानवसान्तरे गुप्तानि किञ्चिद्व्यक्तानि वा
मवन्तीति चोद्यम् । आहिताग्नेस्तत्त्वर्थजने इमानि त्रीणि देवसदनानि सञ्चानि
मवन्ति, यान्यग्निपुरोहिताः देवा यष्टव्यलेन अलंकुर्वन्ति ॥

पञ्चमीमूच्चमाह—

ब्राह्मणादिन्द्र राधसः पिबा सोममृतूर्नु । तवेद्धि सख्यमस्तृतम् ॥५॥

ब्राह्मणात् इन्द्र राधसः पिबं सोमम् क्रतूर अनु तव इत् हि
सख्यम् अस्तृतम् ॥

हे इन्द्र ब्राह्मणात् क्रतिग्निशेषो देवो ब्रह्मा ब्राह्मणान्धंसीत्याहुः, तस्येदं
ब्राह्मणं तमात् । राधसः सोमरसरूपधनाश्रयभूतात् स्थानात् (पात्रात् इति बाष्पक्षे
वक्तव्यम्, पात्रशब्दव्याख्याऽवधेया) । क्रतूर अनु अनुसृत्य सोमम् पिब ।
तव इत् सख्यम् तव सखिलमेव अस्तृतम् अवाचितव्यम् । हि अवधारणे । देव-
कामस्य यजमानस्य अन्तरुन्मेषशालिनः सर्वसं देवेभ्योऽप्यर्थः परदैवतनिष्ठुस्य विषये
इन्द्रसख्यं नित्यमेव भवति ॥

षष्ठीमूच्चमाह—

युवं दक्षं धृतव्रतं मित्रावरुणं दूळभैम् । क्रतुना॑ यज्ञमाशाथे ॥६॥

युवम् दक्षम् धृतव्रता॑ मित्रावरुणा॑ दुःऽदभैम् क्रतुना॑ यज्ञम्
आशाथे इति ॥

हे धृतव्रता॑ धृतव्रतौ॒ क्रतानुरोधेन विहितानां॑ कर्मणां॑ धारयितारौ॑ मित्रावरुणा॑ मित्रो॑ वरुणश्च (संहितायां॑ उभयत्र च॑ हस्तश्छान्दसः॑) युवम्॑ युवां॑ उभौ॑ दक्षम्॑ विवेचनपरं॑ (व्याख्यातम्॑) दुर्दभैम्॑ दुर्दहं॑ दुःखेन दग्धुं॑ शक्यम्॑, अन्यैः॑ विनाशयितुं॑ अशक्यमित्यर्थः॑, यज्ञम्॑ क्रतुना॑ योग्यकालानुसारेण आशाथे॑ व्याप्तुः॑ भोक्तुमिति॑ शेषः॑ । दूळभैम्॑- दुःपूर्वकाद्वतेः॑ खल्॑, दुरित्यत्र॑ दूरिति॑ दीर्घश्छान्दसः॑, तथा॑ रेफस्य॑ लोपः॑, दकारस्य॑ डकारो॑ हस्य॑ भश्व॑ ॥

इति॑ प्रथमस्य॑ प्रथमे॑ अष्टार्किंशो॑ वर्णः॑

अथास्मिन्॑ स्तुते॑ सप्तमीमृचमाह—

द्रविणोदा॑ द्रविणसो॑ ग्रावंहस्तासो॑ अध्वरे॑ । यज्ञेषु॑ देवमीळते॑ ॥७॥

द्रविणःऽदाः॑ द्रविणसः॑ ग्रावंहस्तासः॑ अध्वरे॑ यज्ञेषु॑ देवम्॑ ईळते॑ ॥

यो॑ द्रविणोदाः॑ द्रविणप्रदः॑ तं॑ देवम्॑ अर्थि॑ ईळते॑ अध्येष्येन स्तुवन्ति॑
ऋतिज॑ इति॑ शेषः॑ । कुत्र॑? अध्वरे॑ यज्ञसामान्ये॑ यज्ञेषु॑ यज्ञविशेषेषु॑ । प्रकृति॑-
भूतोऽध्वरः॑ अग्निष्ठोमः॑, तद्विकृतयः॑ उक्तादय॑ इति॑ वाय्यपक्षानुसारिणः॑ । अन्तर्यजने॑ तु॑
सामान्येन॑ परदैवताय॑ स्वात्मीयतात्यागपूर्वकं॑ यजमानकृतस्वात्मार्पणम्॑, विशेषेण॑
स्वीयसर्वस्वभूताङ्गप्रत्यक्षसमर्पणं॑ परदैवतायैव॑ तदङ्गभूतनानादेवतायजनद्वारेण॑ चेति॑
प्रकृति॑-विकृतिसारांशो॑ वोध्यः॑ । ते॑ च॑ ऋतिजः॑ द्रविणसः॑ द्रविणार्थिनः॑ ग्रावं-
हस्तासः॑ सोमाभिष्वसाधनभूताः॑ ग्रावाणः॑ पाषाणाः॑ हस्तेषु॑ येषां॑ ते॑ । यजमानार्थ॑
ऋतिजो॑ देवा॑ एव॑ द्रविणार्थिनः॑ सोमाभिष्वाय॑ सन्नदाः॑ सन्तः॑ अर्थि॑ द्रविणदायिनं॑
सत्कारपूर्वकं॑ ईरयन्तीत्यर्थः॑ । द्रविणम्॑ धनं॑ वा॑ बलं॑ वा॑ मवतु॑ । तदिव्यं॑ वस्तु॑ द्रव्यं॑
मवति॑ । यजमानकृते॑ स्वयमग्निरेव॑ तद्रविणं॑ गवेषयति॑ साधयति॑ चेति॑ मन्त्रवर्णेभ्योऽ॑
वगम्यते॑ । तस्मादग्निर्द्रविणस्युरपि॑ भवति॑ । न केवलं॑ द्रविणोदाः॑ । अत्र॑ अन्ये॑ देवाः॑

ऋतिगभूता यजमानकृते द्रविणार्थिनो भवन्तीति बोध्यम् । दुदक्षिभ्यामिनन्, द्रविणं ददाति द्रविणोदाः, पूर्वपदस्य सकारङ्गान्दसः । उत्तरपदात् 'सु' आदेशोऽपि छान्दसः । द्रविणसः— द्रविणमात्मन इच्छन्तीति द्रविणस्यवः, द्रविणस्यतेः छान्दसतात् किं । द्रविणेच्छव इत्यवयवार्थः ॥

अष्टमीमृत्तमाह—

द्रविणोदा ददातु नो वसूनि यानि शृणिव्रे । देवेषु ता वनामहे ॥८॥
द्रविणःदा: ददातु नः वसूनि यानि शृणिव्रे देवेषु ता वनामहे ॥

द्रविणोदाः एतमामको देवोऽग्निः नः अस्मम्यं ददातु प्रयच्छतु । कानिः
वसूनि द्रविणानि यानि शृणिव्रे श्रूयन्ते (छन्दसि लटः लिट्, अन्यच्छान्दसम्)
यानि दिव्यानि वशनि विश्रुतानि भवन्ति, देवरहस्यबेदिनां क्रषीणां विदितानि ता
तानि देवेषु निमित्तभूतेषु वनामहे सम्भजामहे, देवार्थं देवेषु मध्ये भुक्तमः ।
न स्वार्थपरा वयं सोमयाजिनः, अपि तु देवार्थपराः, अतः देवेष्वेव नो वस्त्रमोगः ॥

नवमीमृत्तमाह—

द्रविणोदा: पिपीषति जुहोत् प्र च तिष्ठत । नेष्ट्रादतुभिरिष्यत ॥९॥
द्रविणःदा: पिपीषति जुहोत् प्र च तिष्ठत नेष्ट्रात् क्रतुऽभिः इष्यत् ॥

द्रविणोदाः देवः क्रतुभिः सह परिपाकविधि-विभवसम्पन्न-समयानुसारेण-
त्वर्यः, पिपीषति पिपासति (छान्दसम्) सोममिति शेषः । कस्मात्? नेष्ट्रात्
नेष्ट्रसम्बन्धिनः पात्रात् (प्रागुक्तं द्रष्टव्यम्) । तस्मात् जुहोत् हवनं कुरुत, प्रतिष्ठत च
तदीयं स्थानं प्रति प्रस्थानं कुरुत । इष्यत तमुदिश्य एषणं कुरुत श्यनविकरणिनः
इष्यधातोः न केवला गतिरर्थः, प्रेरणबलसम्पन्ना गतिरिति बोध्यम् । जुहोत-लोद्,
मध्यमवहुवचनं छान्दसम् ॥

दशमीमृत्तमाह—

यत्त्रा तुरीयमृतुभिर्द्रविणोदो यजामहे । अधे स्मा नो दुदिर्भैव ॥१०॥

यत् त्वा तुरीयम् ऋतुभिः द्रविणःऽदः यजामहे अध स्म नः
ददिः भव ॥

हे द्रविणोदः मगवन्, यत् पसात् ऋतुभिः लदीयदिव्यवेलानुसारेण
तुरीयम् चतुर्णा पूरणं त्वा त्वाम् यजामहे अध तसात् कारणात् नः असम्पं
ददिः दाता द्रविणस्येति शेषः, भव । स्म पादपूरणः । ददिः किप्रत्ययः, लिङ्ग-
मावाद् द्विचनादि, आतो लोपश । अत्रेदमवधातव्यश् । पूर्व द्रविणोदाः स्थानत्रया-
पेष्यथा त्रिः स्तुतः । अधुना चतुर्थवारं व्याहृतित्रयप्रतिपादित-त्रिलोकस्थानान्यतीत्य
वर्तमानं तुरीयं सर्वोत्कृष्टं दिव्यं द्रविणं सम्पादयितुं तत्रथो द्रविणोदाः तुरीयस्थानः
प्रार्थ्यते । चतुर्थवारं यजामह इति यजनक्रियाविशेषणतया तुरीयपादग्रहणेऽपि समानमेव
भवति तात्पर्यम् ॥

एकादशीमृच्छमाह-

अश्विना पिबतुं मधु दीद्यमी शुचिव्रता । ऋतुना॑ यज्ञवाहसा ॥११॥
अश्विना पिबतम् मधु दीद्यमी इति॒ दीदिऽअमी शुचिव्रता॑ ऋतुना॑
यज्ञवाहसा ॥

हे अश्विना अश्विनौ, ऋतुना दिव्यसमयानुसारेण मधु मधुरं सोमं
पिबतम् । कीदृशौ? दीद्यमी दीदिः दीपः अग्निः यजोस्तौ (दिवु धातोरभ्यासः
छन्दसि रूपम्) ‘अश्विनौ वै देवानां भिषजावश्विनावध्यू घर्म सम्भरतः’ इति ऐतरेय-
ग्राक्षणं अश्विनोः अग्निमन्थनमृपपादयति । ऋक्संहितायामन्यत्र (१०-२४-४) ऋषिणा
विमदेन ‘ईळितौ’ अश्विनौ परस्परसङ्गतौ अग्निं निर्मिथितवन्तौ-इत्यर्थको मष्वर्णश्च
भवति । अन्तरर्थानुसारेण तात्पर्ययोजने रसवान् भवति ‘दीद्यमी’ इति मष्वस्थ-
शब्दार्थः । अश्विनोर्ज्यापारः प्रथमानुवाके प्रतिपादितः । ‘दीद्यमी’ इति सङ्केत
प्रयुक्तं ऋक्संहितायाम् । अन्यत्र बालखिल्यसूक्तेषु सङ्कृत् । उमयत्र च अश्विनोर्विशेष-
षणम् । शुचिव्रता शुद्धर्माणौ यज्ञवाहसा यज्ञस प्रापयितारौ ॥

एकादशीमृच्छमाह-

गार्हैपत्येन सन्त्य ऋतुना यज्ञनीरसि । देवान् देवयुते यज ॥१२॥
गार्हैपत्येन सन्त्य ऋतुना यज्ञनीः असि देवान् देवयुते यज ॥

गार्हैपत्येन गृह्यतिलेन हेतुना सन्त्य सनने दाने भव (षण दाने भवेत् छन्दसीति यत्, अन्यत्र छान्दसम्) हे अथे ऋतुना ऋत्तरुसारेण यज्ञनीः यज्ञस प्रापयिता असि भवसि । देवयुते देवकामाय यजमानाय देवान् यज । अग्निः यजमानाय स्वयं गार्हैपत्यं वहन् दानाद्विकारी भवति, तस्मात् यजमानस्यार्थ्य स एव देवान् यद्युं प्रभवति । सन्त्य इत्यत्र सनने भवः साधुर्वा स्यात् । भवेत् यजमानेन कुत्रे स्वार्थत्यागरूपे दाने इति ग्राह्यम् । साधुश्चेत् दाता सोऽग्निरिति स्पष्टम् ॥

इति प्रथमस्य प्रथमे एकोनत्रिंशो वर्णः

चतुर्थैऽनुवाके आ ता वहन्तिति पञ्चमं नवर्चं द्वत्तम् । ऋविच्छन्दसी पूर्वस्त् ।
इन्द्रो देवता ॥

तत्र प्रथमामृचमाह-

आ त्वा वहन्तु हरयो वृष्णं सोमपीतये । इन्द्रं त्वा सूरचक्षसः ॥१॥
आ त्वा वहन्तु हरयः वृष्णम् सोमपीतये इन्द्रं त्वा सूरचक्षसः ॥

हे इन्द्र वृष्णम् वर्तितारं त्वा तां हरयः अश्वाः तदीयाः सोमपीतये सोमपानाय आवहन्तु आनयन्तु । त्वा तां सूरचक्षसः द्वरवत् चक्षो दर्शनं येषां ते सूर्यतुल्यदृष्टय इत्यर्थः (चक्षेरसुन् छन्दसि) । ते हरयः आवहन्तिति सम्बन्धः । ता इति द्विरावृत्तिरादरार्था, अर्धर्चमेदाच्च । इन्द्रस्य हरीणां दर्शनानि सूर्यसेव दूरगामीनि दीप्तानि च भवन्ति । सूर्यदर्शिनस्ते हरय इत्येकेषां व्याख्यानेऽप्यदोषः । द्वरचक्षस ऋतिज इति सायणीयम् । तर्हि न तैर्मानुषैर्भाव्यम् । ये च यज्ञशालामल-कुर्बाणाः पथाविधि वेदपाठिनः यज्ञकर्मपरिसमाप्तौ स्वकर्मपरिश्रमानुरोधेन यथोक्तदक्षिणालाभसन्तुष्टाः निर्वतन्ते, न ते द्वरचक्षसः । अथेमे च ऋतिजो देवाश्चेत्, तेषां न तद् कर्तव्यम् । इन्द्रस्य बोढारो हरयः, न ऋतिजः, सर्वान् देवान् आवहन्तिः गीयते । इन्द्रश्च सर्वैर्देवैरागच्छतीति च श्रूयते । क श्रूयते देवा ऋतिग्भूता इन्द्रं

आवहन्तीति? 'धूरचक्षसो' देवाः स्युः, देवतं प्राप्ता ऋषयः स्युः । इह तु न सा प्रसक्तिः । इत्य एव प्रसक्ताः उत्तरत्रापि धूर्क्षेऽस्मिन् हरिप्रशंसैव प्रकृतेत्यसंशयम् । नैतद्युक्तं यत् धूरचक्षस क्रितिज इन्द्रावहनाय आहूयन्त इति ॥

द्वितीयामृचमाद—

इमा धाना धृतस्तुवो हरी इहोप वक्षतः । इन्द्रै सुखतमे रथे ॥२॥

इमाः धानाः धृतस्तुवः हरी इति इह उप वक्षतः इन्द्रम्
सुखतमे रथे ॥

इमाः पुरोवर्तिन्यः धृतसाधिताः अत एव धृतस्तुवः धृतं स्तुवन्ति प्रसाद-
वयन्तीति धृतस्तुवः ताः धानाः भृष्टयवतण्डुलरूपाः उद्दिश्य, हरी इन्द्रस्याश्वौ इह
यजनकर्मणि इन्द्रम् सुखतमे रथे अवस्थाप्य उपवक्षतः वेदिसमीपे वहताम्,
प्रार्थनायां लिङ्गर्थे लोडर्थे वा लेट । धृतेन यवतण्डुलानां भर्जनेन साधु साधिताः
धानाः धृतं सावयन्ति । ता इमाः हर्योः प्रोत्साहनार्थाः । यज्ञे हर्योः ऋजीपं भागो
श्वानाश्व इति स्कन्दस्वामी । वहिर्यागपरस्य तात्पर्यसास्य जीवभूतो धानाशब्दः भृष्ट-
यवतण्डुलेषु रूढः । यागोपयोगार्थानि द्रव्याणि धृतपयोदधिप्रभृतीनि सङ्केतभूतानीति
अस्माभिः प्रतिपादितं अत्रावधातव्यम्, यवतण्डुलतद्विकारधानापुरोडाशादयः अन्नमय-
श्वरीरसम्बन्धलक्षकाः । यद्यपि धानं धानी धानाः इति त्रीण्यपि धारणार्थस्य दधाते:
रूपाणि, रूढिभेदात् धानं धानी वा आयारपात्रं आसनं वा अभिधत्ते, न तथा धानाः ।
तथाऽपि तासां श्वरीरधारकलं, बुद्धिगतदीसिवाचकधृतसाधिणीलं च अवयवार्थवलात्
सङ्केतार्थवलात् धृतस्तुव इति विशेषणोपादानाच्च वोध्ये । वहिर्यागे हर्योर्भोज्या धानाः ।
अन्तर्यागे हर्योः प्रदीप्तप्राणवलयोर्भोग्याः अन्नमयश्वरीरगतधारणाशक्तिविशेषाः । ऋक्ष-
संहितायां प्रायशः सर्वत्र इन्द्रायैव धानाः पञ्चन्त इति श्रूयते । याज्ञिकग्रन्थेष्वेव हर्यो-
र्भागो धाना उक्ताः । तत्रापि अन्तर्य उपपादितः । इन्द्रायैव धाना इति निर्णयिका
मष्वर्णा वहतो भवन्ति । इन्द्रस्त्रीकार्या 'धृतस्तुवो धानाः' तु अन्नमयश्वरीरोपहित-
दीसिभरित-धीवृचिविशेषा इति श्राद्यम् । तादृशीर्धानाः दिव्यप्रकाशमनोधामस्त्रामिनः
इन्द्रस्य स्त्रीकार्या भवन्ति । प्रत्यहं ईद्यशीः 'धानाः' परस्परं सुसङ्गता इन्द्रसुदिश्य

ऋषिनिवेदयन् ‘भृहस्पति’ इति प्रार्थयते ‘दिवे दिवे सदशीः अद्वि धानाः’ (३-१५-३) इति । अन्यत्र ‘य इन्द्राय सुनवत् सोममय पचात् पक्षीः उत भृजाति धानाः’ (४-२४-७) । यागद्रव्याणां सङ्केतात्मकते विचार्यमाणे, दधि-धानादिशब्दानामवयवार्थो गूढार्थ-द्वारमुद्वाटयेदिति वोध्यम् । उद्देशपूर्वकं धानादिद्रव्याणि सङ्केतरूपतया स्यापयिना अन्तर्यागार्थाः मत्रवर्णाः प्रवृत्ता इति प्रदर्शयितुं धानाशब्दप्रस्तावेऽत्र किञ्चिद्विस्तुतं विवरणम् ॥

तृतीयामृतमाह—

इन्द्रं प्रातर्हीवामहु इन्द्रं प्रयुत्येऽध्वरे । इन्द्रं सोमस्य पीतये ॥३॥
इन्द्रम् प्रातः हवामहे इन्द्रम् प्रयुति अध्वरे इन्द्रम् सोमस्य पीतये ॥

इन्द्रम् प्रातः सवनारम्भे हवामहे आह्यामः । अध्वरे यज्ञे प्रयति प्रवृत्ते चलति सति इन्द्रम् हवामहे इति सम्बन्धः । इन्द्रम् सोमस्य पीतये पानाय हवामहे । असाकं सर्वानुभूतिरसः सोमशब्दलक्षितः इन्द्रायार्थ्यते, तस्मात् सवने प्रक्रान्ते प्रवृत्ते समाप्ते च इन्द्राह्वानमेव नः सर्वदा साधनं शरणं चेति भावः ॥

चतुर्थामृतमाह—

उप॑ नः सुतमा गृहि हरिभिरिन्द्र केशिभिः । सुते हि त्वा हवामहे ॥४॥
उप॑ नुः सुतम् आ गृहि हरिभिः इन्द्र केशिभिः सुते हि त्वा हवामहे ॥

हे इन्द्र, नः असाकं सुतम् सोमं प्रति उपागहि समीपमागच्छ । कैः वोदृभिः ? केशिभिः हरिभिः प्रलभकेसैररथैः । हि यसात् सुते सोमे अभिष्ठुते (निमित्तसमी) त्वा लां हवामहे आह्यामः, तस्मात् ‘उपागहि’ इति सम्बन्धः । केशिभिरिति हरिविशेषणस्य प्रयोजनं प्रागुक्तम् ॥

पञ्चमीमृतमाह—

सेमं नुः स्तोममा गृह्युपेदं सवनं सुतम् । गौरो न तुषितः पित्र ॥५॥

सः इमम् नुः स्तोमम् आ गृहि उप॑ इदम् सवनम् सुतम्
गौरः न तुषितः पित्र ॥

सः इमं इति संहितायां सुलोपः । सः लं नः अस्माकं इमं स्तोमम् सर्वं
आगहि आगच्छ, आकर्ण्य अङ्गीकुर्वित्यर्थः । सुतम् अभिषुतसोमं इदम् सर्व-
नम् यजनं उप उपेहि । उपेत्य तृष्णितः गौरो न तीव्रपिपासुः गौरमृग इव
पिब सोममिति शेषः ॥

इति प्रथमस्य प्रथमे त्रिंशो वर्णः

षष्ठीमृचमाह-

इमे सोमास इन्द्रवः सुतासो अधि वर्हिषि । ताँ इन्द्र सहसे पिब ॥६॥
इमे सोमासः इन्द्रवः सुतासः अधि वर्हिषि तान् इन्द्र सहसे पिब ॥

इमे सोमासः सोमाः इन्द्रवः (उन्दी क्लेदने इत्यस्य रूपम्) क्लेदनयुक्ताः
आर्द्राः सुखकरा इत्यर्थः । वर्हिषि अन्तरे वेदां आसने अधि उपरि सुतासः
अभिषुताः अवस्थिताः । तान् तथा त्वत्पानाय संस्कृतान् अंशबाहुल्यलक्षकपात्रमेदेषु
अवस्थितान् सोमान् हे इन्द्र सहसे बलार्थं पिब । अत्र ‘अधि’ आधिकयेन
‘सुतासः’, ‘वर्हिषि’ यज्ञे इति सायणः । ‘अधि वर्हिषि’ इत्यत्र असदुक्तार्थो न भपयति
स्थूलपक्षीयं आशयम्, वर्हिषशब्दस्य कर्मणि दर्भे रूढेः । ‘अधि’ उपरि ‘वर्हिषि’ इत्येव
स्कन्दस्खामी ॥

सप्तमीमृचमाह-

अयं ते स्तोमैः अयियो हृदिस्पृगस्तु शन्तमः ।

अथा सोमैः सुतं पिब ॥७॥

अयं ते स्तोमैः अयियः हृदिस्पृक् अस्तु शमऽत्तमः अथ सोमम्
सुतम् पिब ॥

हे इन्द्र, अयम् अस्मदीयः स्तोमः स्तोत्रविशेषः अग्नियः श्रेष्ठः ते तव
हृदिस्पृक् हृदि स्पृशतीति हृदिस्पृक् (तत्पुरुषे छति वहुलमित्यलुक्) हृदयङ्गमः
शन्तमः सुखतमः अस्तु भवतु । अथ हृदयस्पृशः अत्यन्तसुखप्रदस्य अस्य स्तोत्र-
विशेषस्य अङ्गीकारात् परं सुतम् अभिषुतं सोमम् पिब ॥

अष्टमीमृच्चमाह—

विश्वमित्सवनं सुतमिन्द्रो मदाय गच्छति । वृत्रहा सोमपीतये ॥८॥

विश्वम् इत् सवनम् सुतम् इन्द्रः मदाय गुच्छति वृत्रहा
सोमपीतये ॥

वृत्रहा सर्वावरकतमश्शरीरस्य ज्योतिर्विज्ञानशक्तिसंहतिशत्रोरसुरस्य वृत्रस्य घातक
इन्द्रः सुतम् सुतसोमम् सोमाभिष्वयुक्तमिति यावत् विश्वम् इत् सर्वमपि
सवनम् यजनम् सोमपीतये सोमपानाय मदाय तजन्यसम्मदाय जानन्दाय
इत्यर्थः गच्छति प्रागेति । यत्र यत्र सोमेन देवयजनं चलति तत्र सर्वत्र तदज्ञी-
काराय सिद्धो भवत्रिन्द्रः सञ्चिहितो भवति ॥

नवमीमृच्चमाह—

स्तेमं नुः कामुमा पृण गोभिरश्वैः शतक्रतो । स्तवाम त्वा स्वाध्यः ॥९॥

सः इमम् नुः कामम् आ पृण गोभिः अश्वैः शतक्रतो इति
शतक्रतो स्तवाम त्वा सुऽआध्यः ॥

हे शतक्रतो बहुर्कर्मन् बहुप्रक्ष वा, सः तादशस्तं नः असाकं कामम्
अभीप्सितर्थं आपृण आपूरय (पृण प्रीणने, इत्यस्य रूपम्) । गोभिः अश्वैः च
सह काममापृणेति सम्बन्धः । वयं स्वाध्यः सुषु आध्यानपराः सन्तः त्वा लाप्त
स्तवाम । सु-आङ्-पूर्वकस्य एवै चिन्तायाभिल्यस्य साधीः इति प्रथमैकवचनान्तं रूपम् ।
स्वाध्य इति बहुवचनम् । गावः अश्वाश्व चतुष्पादः पशवः प्रेपिसता इति स्थूलार्थ-
पराणां मतम् । गोशब्दलक्षिताः प्रक्षांशवः, अश्वशब्दलक्षिता भोगसामर्थ्यसम्पन्नाः
क्रियाशक्तिमूलभूतप्राणवलवाहिन इति सर्वत्राभिमतमसाकम् ॥

इति प्रथमस्य प्रथमे एकत्रितो वर्णः

चतुर्थेऽनुवाके इन्द्रावरुणयोरित्यादिकं पृष्ठं नवर्चं धत्तम् । इन्द्रावरुणदेवतारूपम् ।
ऋषिच्छन्दसी पूर्ववत् । युवाकु हीत्यादिके द्वे ऋचौ पादनिचृतामकञ्चन्दोयुक्ते इत्यर्थं
विश्वेषः ॥

तत्र प्रथमामृचमाह—

इन्द्रावरुणयोरुहं सुम्राजोरवु आ वृणे । ता नो मृलात ईदृशे ॥१॥

इन्द्रावरुणयोः अहम् सुम्राजोः अवः आ वृणे ता नुः
मृलातः ईदृशे ॥

अहम् सम्राजोः सम्यग्राजमानयोः इन्द्रावरुणयोः इन्द्रो वरुणश्च तयोः
अवः वर्धनं मयीति शेषः, आवृणे प्रार्थये । ता तौ देवौ ईदृशे एवंविधेऽसदीय-
वरणे निमित्तभूते नः अस्मान् मृलातः सुखयतः । अवः-अवधातोरसुन्, रक्षणं
वर्धनं वा भवति । उपासकस्य अन्तरे देवानां जन्म वर्धनं च अन्तर्यागफलांशभूते ल्लः ।
मृलातः— मृड सुखने, प्रार्थनायां लिङ्गे लेद् । इन्द्रः स्वर्धमाऽपि दिव्येन मनसा
भीसम्राद् भवति । वरुणस्तु क्रतसद्गा, क्रतवर्धनः, क्रतस्पृक् ज्योतिर्मय इति विशेषो
ग्राहः । उभयोस्तत्रं प्रथमानुवाके प्रस्तुतम् ॥

द्वितीयामृचमाह—

गन्तारा हि स्थोऽवसे हवुं विप्रस्य मावतः । धूर्तारा चर्षणीनाम् ॥२॥

गन्तारा हि स्थः अवसे हवम् विप्रस्य माऽवतः धूर्तारा चर्ष-
णीनाम् ॥

हे इन्द्रावरुणौ, युवां अवसे अवितुं (अवतेः तुमर्थे से) अन्तर्याजिनो वर्ध-
नायेत्यर्थः, मावतः मद्विधस्य (वतुप्-प्रकरणे छन्दसि सादृश्य उपसङ्घयानम्) विप्रस्य
मेधाविनः हवम् आद्वानं गन्तारो प्राप्तारौ स्थः भवथः । कीदृशौ? चर्षणीनाम्
धर्तारा बृक्षमं तथं देवतारहस्यं वा पश्यतां पुरुषाणां धारयितारौ । चर्षणिः पश्यति-
कर्मा । द्रष्टृणां ऋषीणां योगक्षेमं विभृतो देवाविन्द्रावरुणौ । ‘चर्षणयः’, न मनुष्य-
सामान्यवाच्कोऽवधेयः ॥

तृतीयामृचमाह—

अनुकामं तर्पयेथामिन्द्रावरुण रुय आ । ता व्रां नेदिष्टमीमहे ॥३॥

अनुऽकामम् तर्पयेथाम् इन्द्रावरुणा रायः आ ता वाम् नेदिष्टम् ईमहे ॥

हे इन्द्रावरुणा (सांहितिकः इसः अकारः) इन्द्रो वरुणश्च उभौ युवां अनु-
कामम् कामम् अनु कर्मप्रवचनीयः । अनुरिह यथापर्यायतेन ग्रहीतुं शक्य इति साय-
णस्याभिमतम्, कामस्य पश्चादनुकाममिति च युक्तो विग्रहः । प्रथमोक्ते यथेष्टमित्यर्थः,
द्वितीयोक्ते, स्तोमार्कण्ड-सोमपानादिरूप-कामपूर्तेनन्तरं इत्यर्थः । एवमेव मन्यते
स्कन्दस्खामी—‘सोमस्य च पश्चादनुकामं कामयित्वा तत्पानानन्तरभित्यर्थः’ इति । उभ-
यथाऽप्यस्तप्त्वे इन्द्रावरुणयोः कामः गृह्णते । तस्मात् तयोर्यथाकामं कामपूर्तेः पश्चाद्वेति
बोध्यम् । रायः (तृतीयार्थं पष्ठी) दिव्येन युवयोर्धनेन आतर्पयेथाम् सर्वतः अस्सान्
तसान् कुरुतम् । ता तौ वाम् युवाम् नेदिष्टम् अतिशयेन सामीप्यं ईमहे
याचामहे । युवयोरत्यन्तसन्निकर्षं युवां याचामहे इति याच्चार्थकक्रियायाः द्विकर्मकलं
अभ्युपगम्य तात्पर्यं ग्राह्यम् । अथवा तौ युवां नेदिष्टं युष्मदीयं रायं ईमहे इति स्याद्वा
भावः । पूर्वे व्याख्यातारः सर्वेऽपि ‘नेदिष्टम्’ इत्यस्य तात्पर्यविवरणे विप्रतिपद्यन्ते ।
युवाकु हि इति उत्तरस्यामृचि प्रार्थितस्य दिव्यस्य धनस्य प्रज्ञावलसमृद्धिनिधेः
‘नेदिष्टस्य’ ‘रायः’ गूढं प्रतिपादनं भवति । तत्संप्रत्यावेदयामः ॥

चतुर्थमृचमाह—

* युवाकु हि शर्चीनां युवाकु सुमतीनाम् । भूयाम् वाज्जदान्नाम् ॥४॥
युवाकु हि शर्चीनाम् युवाकु सुमतीनाम् भूयाम् वाज्जदान्नाम् ॥

॥ युवाकुपदार्थनिर्णयेन मन्त्रार्थावगतौ क्लेशः शिथिलितः स्यात् । यौतर्मित्रणार्थात् धौणादिके काकु-प्रत्यये
परे युवाकुपदं निष्पन्नं, मित्रितमित्यर्थः । अयमर्थः सायणीयः कर्मपरव्याख्यानोपयोगी भवति । अस्यामृचि
द्विः प्रयुक्तं युवाकुपदम् । प्रथमं ‘युवाकु’ ‘शर्चीनाम्’ कर्मणां सम्बन्ध द्रव्यं सोमसूर्यं इवः उदकैः द्रव्य-
न्तरेण भूमित्यर्थम् । द्वितीयं तु ‘सुमतीनाम्’ ऋत्विजां सम्बन्धं स्तोत्रं स्तुत्यगुणे: ‘मित्रितम्’ । इदं द्वयं
सिद्धं भवति, तस्मात् ‘वाज्जदान्नाम्’ अज्जदानप्रभूणां मध्ये वयं स्याम, इति मन्त्रसरांशः कर्मठपक्षानुसारेण ।
युवां कामयते युवाकुरिति बहुषु स्थेषु सायणः । ‘दसा युवाकवः सुताः’ इत्यत्र वीर्यशालिनो बलिनः सोमा
इत्यस्याभिः व्याख्यातम् । तत्र सायणव्याख्यायामवलम्ब्य (३-६२-१) युवपदलक्षितं बलमित्यवोचाम । अत्रापि
वीर्यवद्वलवद्वा युवाकु भवति । स्कन्दस्खामिनो वैकल्पिकपक्षानुसारेण युवाकव इति बहुवचनस्थाने पक्ववचनं
प्रयुक्तमिति चेदभिमतमेव तस्मः ॥

हि यसात् शचीनाम् शक्तीनाम् युवाकु वीर्यं, सुमतीनाम् साधु-धी-
वृत्तीनां युवाकु वीर्यं भूयाम् भूयास्म (प्रार्थनायां लिङ् सकारलोपश्चान्दसः) ।
तस्मात् इन्द्रावरुणौ 'नेदिष्टं ईमहे' इति पूर्वया सम्बन्धः । कीदृशां शचीनां सुमतीनां वा?
वाजदान्नाम् वाजं समृद्धिं ददतीति वाजदावानः (आतो मनित्रिल्यादिना बनिप्,
छान्दसम्) समृद्धिप्रदानां शक्तीनां शोभनानां साध्चीनां वा प्रज्ञावृत्तीनां च वयं
बलभूताः भूयास्म इत्यर्थः । समृद्धिप्रदानां शक्तीनां प्रज्ञावृत्तीनां च यदीर्यं भवति
तद्दन्तः स्याम तदेव वा भवेत् । तस्मानेदिष्टमीमहे, येनेयं सिद्धिः स्यात् । प्रकारान्तर-
व्याख्यायां पूर्वयर्चां नात्ति सम्बन्धः । सेयं भवति-हि यसात् शचीनां युवाकु (वयं)
सुमतीनां युवाकु (वयं) तस्मात् 'वाजदान्नां' समृद्धिप्रदानां देवानां मध्ये भूयास्ते ॥

पञ्चमीमृत्चमाह—

इन्द्रः सहस्रदान्नां वरुणः शंस्यानाम् । क्रतुर्भवत्युक्त्यः ॥५॥

इन्द्रः सहस्रऽदान्नाम् वरुणः शंस्यानाम् क्रतुः भवति उक्त्यः ॥

इन्द्रः सहस्रदान्नाम् सहस्रं वद्धर्षकम्, विविधस्य वहोः ज्ञानबलादेः दातृणां
क्रतुः दानेच्छाबलभूतः दानकारकः कर्तेति यावत् । वरुणः शंस्यानाम् स्तुत्यानां
उक्त्यः सर्वोत्कृष्टेन स्तुत्यः । उक्त्यः- उक्त्यं शस्त्रं तत्र स्तुत्येन भवः, भवे
छन्दसीति यत् ॥

इनि प्रथमस्य प्रथमे द्वात्रिंशो वर्णः

षष्ठीमृत्चमाह—

तयोरिदिवसा वृयं सुनेम् नि च धीमहि । स्यादुत प्रुरेच्चनम् ॥६॥

तयोः इत् अवसा वृयम् सुनेम् नि च धीमहि स्यात् उत प्रुरेच्चनम् ॥

तयोः सर्वदातृक्रतुभूतस्य कर्तुरिन्द्रस्य सर्वोत्कृष्टेन शंसनीयस्य वरुणस्य च
उमयोः अवसा अस्मासु वर्धनेन वयम् दिव्यधनकामाः सनेम सम्भजेम,
लघ्वव्यं लभेमहि, लघ्वं च निधीमहि च उपभृत्तावशिष्टं अमिततात् निधिवन्नि-
दर्शमः उपभोगाय यावदपेषितं तावतोऽप्यविकं वर्तते तद्दनं, तस्मात् तनिष्ठेपवद्रस्यते ।

अपि च बावदस्माभिर्निधातुं शक्यं, तदपि अतिरिच्य वर्तते तदित्याह— उत अपि च प्रेरेचनम् प्रकर्षेण अतिरिक्तं स्यात् । तयोरिन्द्रावरुणयोरसामु वर्धनेन यदिव्यं धनं लभ्यते तदपरिमितमित्यर्थः । इदं ‘विष्णु प्रभु’ इति माधुच्छन्दसी मवदष्टिः स्मर्तव्या । इहापि ‘चित्राव राधसे’ उत्तरत्राह ॥

अष्टमीमृतमाह—

इन्द्रावरुण वामहं हुवे चित्राय राधसे । अस्मान्तसु जिग्युषस्कृतम् ॥७॥

इन्द्रावरुणा वाम् अहम् हुवे चित्राय राधसे अस्मान् सु जिग्युषः कृतम् ॥

हे इन्द्रावरुणा हे इन्द्रावरुणी (संहितायां इस्त्रियान्दसः) वाम् युवाष्ठी हुवे आह्यामि । किमर्थम्? चित्राय विविधाय राधसे धनाय । इदं च विचित्रं दिव्यं धनं वोध्यम् । अस्मान् दिव्याय कर्मणे प्रवृत्तान् देवोपासकान् सुजिग्युषः सुषु जयसम्पश्चात् कृतम् कुरुतम् । जिग्युषः— जि जये इति धातोः लिङ्गावे कसुन् । कृतम्— करोतेः लोणमध्यमद्विवचनम्, लङ्घद्वावात् तमादेशः छान्दसः ॥

अष्टमीमृतमाह—

इन्द्रावरुण नू नु वां सिषासन्तीषु धीष्वा । अस्मभ्यं शर्म यच्छतम् ॥८॥

इन्द्रावरुणा नु नु वाम् सिषासन्तीषु धीषु आ अस्मभ्यम् शर्म युच्छतम् ॥

इन्द्रावरुणा सांहितिकः इस्त्री, धीषु असदीयामु वाम् युवां, सिषासन्तीषु सनितुं सम्भकुं इच्छन्तीषु सरीषु (षण धातोः इच्छायां सन्, ततः श्वरि डीप्), अस्मभ्यम् शर्म सुखं आयच्छतम् सर्वतः दत्तम् । नु श्विप्रम् द्विराश्चिरतिशयार्था । संहितायां पूर्वस्य दीर्घश्छान्दसः ॥

नवमीमृतमाह—

प्र वामश्वोतु सुषुतिरिन्द्रावरुण यां हुवे । यामृधार्थे सुधस्तुतिम् ॥९॥

**प्र वाम् अश्वोतु सुऽस्तुतिः इन्द्रावरुण याम् हुवे याम् क्रधाथे
इति सधस्तुतिम् ॥**

हे इन्द्रावरुणा इन्द्रावरुणौ, सुष्टुतिः मदीया शोभनेयं स्तुतिः वाम्
युवां प्र-अश्वोतु प्राप्नोतु याम् सुष्टुतिं प्रति, यसा अङ्गीकरणायेत्यर्थः, हुवे
आङ्गयामि युवाम् । याम् सधस्तुतिम् सहस्तुतिसम्पन्नां अन्तर्यजनक्रियां
क्रधाथे युवां वर्धयेथे । सधस्तुतिम् । इकारस्य धकारव्यत्ययः, पूर्वपदप्रकृतिस्वरः,
वहुव्रीहिः । तस्मात्, यसां इन्द्रावरुणसाहित्ययुक्ता स्तुतिर्वर्तते सा अन्तर्यजनक्रिया
इति व्याख्यातम्, सर्वथा अन्यपदार्थप्रधानः समासो भवति । सा च क्रक् सध-
स्तुतिरिति सायणस्याभिमतम् । क्रधाथे - क्रयु वृद्धौ, व्यत्ययेन लुग्निकरणम् । अन्त-
र्णीतिणिजर्थलं च । तर्हि अर्धचर्चस्येदं तात्पर्यं भवति । यां 'सधस्तुतिं' क्रचं अन्त-
र्यजनक्रियां वा युवां वर्धयेथे, सा युवां प्रकर्षणं व्याप्नोत्तिः ॥

इति प्रथमस्य प्रथमे त्रयस्त्रियो वर्गः

चतुर्थोऽनुवाकः समाप्तः

पञ्चमानुवाके पट् घृक्तानि । तत्राद्यं सोमानभित्यादिकं नवर्चं घृक्तम् । क्रषि-
च्छन्दसी पूर्ववत् । ब्रह्मणस्पत्याद्या देवता मन्त्रार्थप्रतिपादने तत्र तत्र स्पष्टाः स्युः ॥

तत्र प्रथमामृतमाह-

सोमानुं स्वरंणं कृणुहि ब्रह्मणस्पते । कक्षीवन्तं य औशिजः ॥१॥

सोमानैं स्वरंणं कृणुहि ब्रह्मणः पुते कक्षीवन्तम् यः औशिजः ॥

ब्रह्मणस्पतिर्नाम मन्त्राधिदेवता भवति । उत्तरत्र 'उच्चिष्ठ' इति ब्राह्मणस्पत्यसूक्त-
व्याख्यायां तदीयं तर्चं प्रपञ्चयिष्यामः । हे ब्रह्मणस्पते एतनामकदेव सोमानम्
सोतारं मां (षुञ् अभिष्वे, सुनोतेर्मनिन्) अभिष्वस्य कर्तारमित्यर्थः स्वरणम् स्व-
शब्दोपतापयोः) प्रकाशनवन्तं कृणुहि शुरु । कक्षीवन्तम् क्रषिमिव इति अध्या-
हर्तव्यः । यः कक्षीवान् क्रषिः औशिजः उशिजः पुत्रः प्रसिद्ध आसीत् । इदं च
पूर्वेषां व्याख्यानम् । इव-शब्दाध्याहारो नावश्वकः तं विनाऽपि तात्पर्यसिद्धेः । ऐति-

द्वासिकः कक्षीवान् क्रषिः बहुत्र क्रक्षसंहितायां प्रसिद्ध उपन्यस्तो भवति । अन्तरर्थपे व्याख्याने उशिजः कक्षीवतश्च अवयवार्थानुगमेन तात्पर्यं बोध्यम् । इमामृचं विवृण्णन् यास्कः ‘कक्षीवान् कक्षीवान् औशिजः उशिजः पुत्रः । उशिग्वट्टः कान्तिकर्मणः । अपि तयं मनुष्यकश्च एवाभिप्रेतः स्यात्’ इत्याह । तर्हि उशिक् कान्तिमत् तेजो वा भवति, तस्य अपत्यं तैजसः कक्षीवान् रहस्यवान् परदैवतरहस्यसम्पन्न इति वाच्यम्, कक्षशब्दस्य गहनार्थे गोप्यार्थे वा प्रसिद्धेः । इदं चावधेयम्— अत्र इत्यशब्दाभ्याहार-बर्ज आचार्यदुर्गच्छाख्याख्या भवति । ‘अपि चैवमन्यथा स्यात्— योऽहं सोमानं सोता कक्षीवान् औशिजः, तमेवंगुणविशिष्टं मां प्रकाशनवन्तं कुरु हे ब्रह्मणस्पते’ इति । योऽहमौशिजः कान्तिजन्मा तैजसः, तं सोमानं सोतारं कक्षीवन्तं परमरहस्यविज्ञं मां स्वरणं प्रकाशनवन्तं देवेषु प्रख्यातं कुणुहि कुरु, ब्रह्मणस्पते— इत्युपप्रभातरम् ॥

द्वितीयामृचमाह—

यो रेवान् यो अमीवहा वृसुवित्पुष्टिवर्धनः । स नः सिषकु यस्तुरः ॥२॥

यः रेवान् यः अमीवहा वृसुवित् पुष्टिवर्धनः सः नः
सिषकु यः तुरः ॥

यः ब्रह्मणस्पतिः रेवान् धनवान् यः च अमीवहा हिंसितृणां हन्ता, अमीवा व्याख्यातः (१-१२-७) वृसुवित् वसुनः द्रव्यस्य लम्भयिता (अन्तर्भावितपर्यार्थः) पुष्टिवर्धनः पुष्टेः वर्धयिता च भवति, यः तुरः वेगवान् च (तुर तरणे) सः नः असान् सिषकु समवैतु (पच समवाये शुक्रिकरणम्) अस्माभिः सदा संयुक्तो भवतु । मष्टवाचामधिष्ठातुर्ब्रह्मणस्पतेः धनवत्त्वादिगुणवैशिष्याभिवर्णनात् सर्वार्थसिद्धिर्मत्रैरिष्ट-प्राप्तिरनिष्टप्रिहारश्च भवन्तीति आर्षसम्प्रदायविदां मतं सामान्यतः स्फुरितं बोध्यम् । विशेषतस्तु ब्रह्मणस्पतेः प्रसादादू गुप्तस्य सर्वसार्थस्याविष्कारः, अप्राप्तस्य प्राप्तिः, प्राप्तस्य वर्धनेन रक्षणं, रहस्यस्य प्रकाशः इत्यादयो वाचो महिमा सिद्धवन्तीति बोध्यम् । अत एव पूर्वस्यामृचि ‘कक्षीवन्तं (मा) स्वरणं कुणुहि’ इति प्रार्थितवम् । असां ऋचि मष्टवाचपतेर्देवस्य अन्तर्भाजिनोपासकेन नित्यसंयोगः प्रार्थितः । तथा ‘मा नः शंसः’ इत्युत्तरस्यां ‘तादृशो मष्टपतेर्महिमा, येन कवचिनमन्तर्याजिनं यजनविद्यातिनामयज्ञनां

रक्षोगुणविशिष्टानां मानुषाणां वा बलिष्ठाऽपि वाणी न प्रभवेत् स्पृष्टुम्' इत्याह ॥

तृतीयामृचमाह—

मा नः शंसो अररुषो धूर्तिः प्रणञ्चर्त्यस्य । रक्षा णो ब्रह्मणस्पते ॥३॥

मा नः शंसः अररुषः धूर्तिः प्रणक् मर्त्यस्य रक्षा नः ब्रह्मणः पुते ॥

हे ब्रह्मणस्पते भगवन्, अररुषः अप्रयच्छतः, देवेभ्योऽयो न ददाति तस्यायज्वनः देवधिकारमाच्चरतः शंसः शंसनं, 'आशंसा विनाशाशयभिलाष' इति स्फन्दस्वामी । तदाविष्कारकं चननं नः अस्मान् मा प्रणक् मा सम्पृणक् । तथा मर्त्यस्य मरणशीलस्य मनुष्यस्य धूर्तिः हिंसा 'मा प्रणक्' इति सम्बन्धः । नः अस्मान् रक्षा पाहि । अररुषः— गातिर्दानार्थी धातुः छान्दसः, तस्य लिङ्गद्वावे क्षुन्, 'ररिवान्' न ररिवान्, तस्य अदातुरित्यर्थः । प्रणक्— पृची सम्पर्के, श्रमविकरणम्, लडस्तिप्, अन्यत् सर्वं लान्दसम् । धूर्तिः— धुर्वी हिंसायाम्, क्तिच्प्रत्ययः ।

ऋचोऽस्याः प्रकारान्तरेण अन्यायं प्राहुः— अग्रपो मर्त्यस्य धूर्तिः शंसः नः मा प्रणक् इति । अत्र धूर्तिः हिंसकः, शंसः वाग्विशेष इति सायणीयम् ॥

चतुर्थामृचमाह—

स घा वीरो न रिष्यति यमिन्द्रो ब्रह्मणस्पतिः ।

सोमो हिनोति मर्त्यम् ॥४॥

सः घ वीरः न रिष्यति यम् इन्द्रः ब्रह्मणः पतिः सोमः हिनोति मर्त्यम् ॥

सः घ स एव पुमान् अन्तर्याजी वीरः वीर्योपेतः भवन् न रिष्यति न विनश्यति (रिष धातुहिंसार्थकः, अत्र कर्मणि तिप लान्दसम्, न हिंस्यत इत्यर्थः) यम् मर्त्यम् मनुष्यं ब्रह्मणस्पतिः देवः हिनोति लरयति (गतौ वृद्धौ च पठितो धातुः, तशाऽपि नायं गतिसामान्यमभिघते) यं इन्द्रः हिनोति, तथा यं सोमः हिनोतीति सम्बन्धः । वैदिके यजनशब्दवाच्ये चिरन्तने योगे अनुदिनप्रवृद्धिः नित्य-

मूर्खंगमनं च क्रतज्योतिःशब्दवाच्य-परदेवतसम्पङ्गुनिधि यावत् अवश्यं भवतः । तारशी
यात्रा अनलसख्य वीरस्य आर्यस्य नित्योद्यमस्य पुरुषस्यैव सिद्धति । तत्रापि देवानां
साहाय्यमपेक्ष्यते । तसाद् देवराणिन्द्रः तस्य वाग्वीर्यमूलभूतो ब्रह्मणस्पतिः सम्बद्धल-
भूतः सोमश्च उपासकं वीरं त्वरयन्तः प्रतिपादिताः ॥

षष्ठीमृचमाह—

त्वं तं ब्रह्मणस्पते सोम इन्द्रश्च मर्त्येम् । दक्षिणा प्रात्वंहसः ॥५॥
त्वम् तम् ब्रह्मणः प्रते सोमः इन्द्रः च मर्त्येम् दक्षिणा प्रातु अंहसः ॥

प्रागुक्तास्तिसो देवता अत्रोक्ताः । दक्षिणा तधिका । सा च देवी साध्वसाधु-
सत्यासत्यविवेचनशीला सहजावबोधरूपिणी शक्तिः । क्रतज्योतिः प्रादुर्भावात् प्रागु-
दयद्योतिन्या उपसः विभूतिभूतेति द्वृक्तान्तरचर्चया देवतान्तरसाहचर्यात् प्रकरणवशाच्च
निर्णेतुं शक्यम् । दक्षपदार्थविचारे प्रागसदुक्तार्थाद् दक्ष-धातोर्निष्पमः दक्षिणा-शब्दः ।
'दुदक्षिभ्यां इनन्' ॥

तम् मर्त्येम् उपासकं है ब्रह्मणस्पते त्वम् अंहसः पापात् पाहि इति
पुरुषव्यत्ययेन योजनीयम् । तथा सोमः पातु रक्षतु, इन्द्रश्च पातु दक्षिणा च
पातु । अंहः पाप्मा, निर्क्षितिरित्यनर्थान्तरम् । अस्य दुरितस्य खरूपं अनृतम्, नित्य-
कल्याणपरिपन्थं भद्रपदार्थविचारे प्रतिपादितम् ॥

इति प्रथमस्य प्रथमे चतुर्थिंशो वर्णः

षष्ठीमृचमाह—

सदस्त्वस्पतिमन्दृतं प्रियमिन्द्रस्य काम्येम् । सुनिं मेधामयासिष्पम् ॥६॥

सदसः पतिम् अन्दृतम् प्रियम् इन्द्रस्य काम्येम् सुनिम् मेधाम्
अग्न्यासिष्पम् ॥

इमाश्वतस्य क्रचो नराशंस इत्यन्ताः सदस्त्वस्पतिदेवताकाः । सदस्त्वस्पतिरग्निरेव
भवति, तन्मूर्तिविशेषो वा । अत्र 'अन्दृतम्' इति लिङ्गम् । प्रागुक्तम् (ए. ८०-८१) ।
अन्ते 'नराशंस' इति, स चाप्निरिति यास्कः । विचारितं चेदमाप्रीम्बुत्प्रसंक्तौ

(पृ. १०४-१०६) । सदस्सपतिम् एतनामकं देवं अयासिषम् प्रापम् (या प्रापणे, लुह) कीषशम्? अच्छुतम् महान्तम्, महामैत्रत्, आश्चर्यकरमित्यदोषः । इन्द्रस्य प्रियम् प्रीतिहेतुं काम्यम् कामयितुं योग्यं सनिम् दातारं (षण दाने) दानमेव च, लाभस्वरूपमित्यर्थः, मेधाम् मेधाभूतं धारणात्मकप्रज्ञास्वरूपमित्यर्थः । मेधां लब्धुं उक्तगुणविशिष्टं देवं अयासिषमिति सायणीयम् ॥

अष्टमीमृतमाह—

यस्माद् द्रुते न सिद्ध्यति युज्ञो विपश्चित्तश्चन ।

स धीनां योगमिन्वति ॥७॥

यस्मात् क्रुते न सिद्ध्यति युज्ञः विपुःऽचितः चन सः धीनाम्
योगम् इन्वति ॥

यस्माद् क्रुते येन सदस्सपतिना विना विपश्चित्तश्चन मेधाविनोऽपि
प्रज्ञोऽयलसापीत्यर्थः यज्ञः न सिद्ध्यति क्रपिः प्रज्ञाचक्षुरपि सदस्सपतेरप्येरेव
यजनतत्र शिक्षते, तस्मात् तेन विना न यज्ञसिद्धिरित्युक्तम् । सः देवः धीनाम्
बुद्धीनां, दिव्याध्वनि गच्छतः पुरुषस्य सम्भाविनीनां विसंवादिनीनां बुद्धीनामित्यर्थः,
योगम् सम्बन्धम् परस्परसंवादरूपम् इन्वति प्राप्नोति तदर्थं यातीत्यर्थः (इवि-
व्यासौ, इदितः नुम्, शब्दिकरणम्) ॥

अष्टमीमृतमाह—

आदृभ्रोति हुविष्कृतिं प्राच्चै कृणोत्यध्वरम् । होत्रा द्वेषु गच्छति ॥८॥

आत् क्रुभ्रोति हुविःऽकृतिम् प्राच्चैम् कृणोति अध्वरम् होत्रा
द्वेषु गच्छति ॥

आत् अनन्तरम्, सदस्सपतिना निरुद्घमानस्य ‘धीनां योग’स्य सिद्धेः परं
इत्यर्थः । सः देवः हुविष्कृतिं हविः कृतिः सम्पादनं यस्य तं अन्तर्यागपरं
(पूर्वपदप्रकृतिस्त्रो चहुत्रीहिः) क्रुभ्रोति वर्धयति (अन्तर्भावितपर्याप्तिः) अध्वरं

(खरूपं प्रागुक्तम्) यज्ञम् प्राच्चम् प्रकर्षेण गच्छन्तं प्रकृष्टगतिकमित्यर्थः (प्रपूर्वकस्य अश्वतर्गत्यर्थस्य रूपम्) कृणोति करोति । होत्रा (वाङ्मानाम्) आह्वात्री वाक् देवेषु मध्ये गच्छति तान् प्रामोतीत्यर्थः ॥

नवमीमृतमाह—

नराशंसं सुधृष्टमपदेयं सुप्रथस्तमम् । दिवो न सद्वमखसम् ॥९॥

नराशंसं सुधृष्टम् अपदेयम् सुप्रथःऽतमम् दिवः न सद्वऽमखसम् ॥

नराशंसम् सदसप्तिमूर्तिं अग्निं अपदेयम् वृष्टवानसि- इति स्तीयं देवतासाधात्कारं ब्रूते । अग्निरेवायमिति स्कन्दस्वामीया पञ्जिरियं भवति ‘आसु चक्षु यज्ञसाधनहविष्टुतिसमर्थनाद्यग्निकर्मदर्शनात् तद्वत्याश्रतस्त्रश्चर्चः’ इति । कीदृशमपश्यम्? सुधृष्टमम् शोभनं धृणोतीति सुधृक् अतिशयेन सुधृक् तम् अत्यधिकधार्षयुक्तं इत्यर्थः । सप्रथस्तमम् प्रख्याततमम् (सह प्रथसा वर्तत इति सप्रथः, सर्वधातुभ्यः असुन् अतिशयेन तम्) । दिवः द्युलोकस्य (सम्बन्धिनम्) सद्वमखसं न गृह-यज्ञकारिणम् इव स्थितम् (मखो यज्ञः तत्करोति मखयति यज्ञकारी मखः, सद्वनि गृहे मखः, मखसो मखपर्यायः) स्वर्लोकिगृहयाजी इव स्थितो नराशंसः, तमपश्यम् । ‘सद्व-मखसं प्राप्तेजस्कं, हकारस्य खकारव्यत्ययः’ इत्यभिप्रैति सायणः । ‘अपठितमपि मखो महानाम, रेजते अग्ने पृथिवी मखेभ्य’ इत्युदाहृतं स्कन्दस्वामीये । देवानां समागमस्थानं यज्ञगृहं सद उच्यते । तत्र विशालं बहुभूमिकं क्रपेरन्तर्याजिनः अन्तरं स्थानं भवति । तस्य पतिरग्निः स्वयं यज्ञभारं वहन् स्वर्लोकिगृहस्यो यज्ञाकारीव व्यभासत इति क्रपिदृष्टिः ॥

इति प्रथमस्य प्रथमे पञ्चत्रिंशो वर्णः

पञ्चमेऽनुवाके द्वितीयं अग्निमारुतं प्रति त्यमिति नवर्चं सूक्तम् । ऋषिच्छन्दसी पूर्ववत् ॥

तत्र प्रथमामृतमाह—

प्रति त्यं चारुमध्वरं गोपीथाय प्र हूयसे । मुरुञ्जिरम्भु आ गंहि ॥१॥

**प्रतिं त्यम् चारुम् अध्वरम् गोपीथाय प्र हृयसे मरुतःभिः
अग्ने आ गृहि ॥**

हे अग्ने त्यं तं मयाऽनुष्टीयमानमिमं चारुं स्पृहणीयं अज्ञानैकल्परहितं अध्वरं यज्ञम् प्रति उद्दिष्येत्यर्थः गोपीथाय गौः सोमरसः तस्य पीथसे पानाय प्रहृयसे प्रकर्षेणाहृतोऽसि । अतः मरुद्भिः सह आगहि आगच्छ । खच्छब्दः सर्वनामतच्छब्दपर्यायः । बहिर्यागस्येव अन्तर्यागस्यापि अज्ञानां परस्परसम्बन्धः शुसङ्गतः स्यात् । तेन चारुः सुन्दरः स्यादध्वरः । गोशब्देन विकृतिर्गच्छं पयो भवति । सर्वस्यापि हविषः अन्नपदवाच्यभोज्यत्वसाम्यात् प्रधानभोज्यतया सोमस्य प्रसिद्धेश गौः सोमरस इति पूर्ववर्णाख्यातम् । मरुतोऽधिकृत्य प्राक् किञ्चिदुक्तम् । पुरस्ताच्च प्रसक्तौ बक्ष्यते । मरुतश्चण्डवेगाः प्राणमयधामानः ऐन्द्रज्योतिर्वलदीपितानां धीशृत्तीनां दिव्य-गतिविधायिनः प्रवातप्रायप्रेरणाः देवविशेषाः । अत एव धीप्रकाशद्योतकाल गच्छस्य ग्रहणाय ‘गोपीथाय’ तैः सह अग्नेरागमनं प्रार्थ्यत इत्यलं विस्तरेण ॥

द्वितीयामृचमाह-

नुहि देवो न मर्त्यौ महस्तव्र क्रतुं प्ररः । मरुद्भिरग्नु आ गृहि ॥२॥
नुहि देवः न मर्त्यैः मुहः तव्र क्रतुम् प्ररः मरुतःभिः अग्ने आ गृहि ॥

हे अग्ने, महः महतः, (तलोपश्चान्दसः) तव क्रतुं प्रज्ञां अध्यवसायात्मकं क्रियावलं वा उछङ्घ्य परः अन्यः देवः न हि न भवति खलु । तथा मर्त्यैः न भवति । महतस्तव क्रतुमत्येतुं देवो वा मर्त्यौ वा न प्रभृतिर्यर्थः । मरुद्भिरित्यादि पूर्ववत् ॥

तृतीयामृचमाह-

ये मुहो रजसो विदुर्विश्रें देवासौ अद्वृहः । मरुद्भिरग्नु आ गृहि ॥३॥
ये मुहः रजसः विदुः विश्रें देवासः अद्वृहः मरुतःभिः अग्ने आ गृहि ॥

हे अग्ने, ये अद्वृहः अद्रोग्धारः, स्तोतारमाभितं ये न वञ्चयन्ति ते विश्रें देवासः सर्वे देवाः सप्तविधमरुह्ण्याः महः महतः (तलोपः) रजसः लोकस्य (द्वितीयार्थं षष्ठी)

महदन्तरिक्षं, रजशशब्दो लोकवचनः अन्तरिक्षे प्रसिद्धः विदुः जानन्ति । मध्यम-
स्थानाः मध्यमं लोकं सर्वं विदन्ति । तैः मरुद्धिरित्यादि पूर्ववत् ॥

चतुर्थीमृत्चमाह—

य उग्रा अर्कमानृचुरनाधृष्टासु ओजसा । मरुद्धिरय्म आ गृहि ॥४॥

ये उग्राः अर्कम् आनृचुः अनाधृष्टासः ओजसा मरुतःभिः अग्ने
आ गृहि ॥

ये मरुतः उग्राः शूराः ओजसा बलेन परकीयेन अनाधृष्टासः अप्र-
धर्षिताः अनभिभूता इत्यर्थः, अर्क अर्चनं क्रगात्मकं स्तोत्रं आनृचुः अर्चन्ति
(क्रच गति-पूजनयोः इत्यस्य रूपम्, गीतं गायन्तीतिवत्, लड्ये लिट्) । अर्कम्
उदकमिति सायणः, इन्द्रमिति स्कन्दस्वामी । उभयत्र श्रुत्युदाहरणेन समर्थितम् ।
स्तोत्रं वीर्यवत्तरं विधातुं सर्वसम्पद्रिपिण्यमिन्द्रं प्रापयितुं अरुद्धिलक्षितदिव्यशक्तिवाहिनीः
प्रेरयितुं वा प्रभवन्ति शूरा इन्द्रध्रातरो मरुतः । तैः मरुद्धिरित्यादि पूर्ववत् ॥

पञ्चमीमृत्चमाह—

ये शुभ्रा घोरवर्पसः सुक्ष्मत्रासां रिशादसः । मरुद्धिरय्म आ गृहि ॥५॥

ये शुभ्राः घोरवर्पसः सुक्ष्मत्रासः रिशादसः मरुतःभिः अग्ने
आ गृहि ॥

ये शुभ्राः शोभनाः घोरवर्पसः भीषणरूपाः (वर्पः रूपनाम) सुक्ष्मत्रासः
सुवलाः रिशादसः हिंसितृणां अत्तारः तैः मरुद्धिः पूर्ववत् । महतां घोररूपा-
दिमस्येऽपि शोभनफलकर्मवयोतनाय शुभ्रतविशेषणं प्रयुक्तं लक्षणीयम् ॥

इति प्रथमस्य प्रथमे पूर्विको वर्गः

षष्ठीमृत्चमाह—

ये नाकस्याधि रोच्ने दिवि देवासु आसते । मरुद्धिरय्म आ गृहि ॥६॥

ये नाकस्य अधि रोचने दिवि देवासः आसते । मुरुतुभिः
अम्भे आ गुहि ॥

अपराध्यत्रिलोक्यां तृतीयं स्थानं नाक उच्यते । न अकं असुखं यस्मिन् स नाक
इति नवमास इति कृता विग्रहमाचक्षते । तस्य त्रिलोक्यामवस्थितस्य खर्गाख्यस्य
नाकस्य अधि उपरि रोचने दीपे दिवि द्युलोकस्यैकदेशे स्थाने 'सप्तमे वायुस्थाने'
इति स्कन्दसामी (सप्त मारुतस्कन्धाः प्रोक्ताः) ये देवासः आसते तैः मरुद्धिः
प्राग्वत् । मध्यमस्थानाः स्वभावतः प्राणमयप्रभावा अपि इन्द्रसम्बन्धिनात् तदावास-
द्युलोकावधि ऐन्द्रेण विभवेन व्याप्रियन्ते । अत एवेमे 'स्वतवसः कवयः स्वर्यत्वचः'
इत्यन्यत्र मन्त्रवर्णेषु वर्णिताः ॥

सप्तमीमृतमाह—

य ईश्वर्यन्ति पर्वतान् तिरस्समुद्रमर्णवम् । मुरुद्धिरम्भ आ गहि ॥७॥
ये ईश्वर्यन्ति पर्वतान् तिरः समुद्रम् अर्णवम् मुरुतुभिः अम्भे आ गुहि ॥

ये देवाः मरुतः पर्वतान् अचलान् ईङ्गश्वर्यन्ति चालयन्ति अर्णवं
उदकवन्तम् समुद्रं तिरः तिरस्कुर्वन्ति, अपारस्य समुद्रस्य तरणमेव तिरस्करणम् ।
तैः मरुद्धिरित्यादि पूर्ववत् ।

अत्र अचलानां पर्वतानां चालनं, दुस्तरस्य अपां राशेः समुद्रस्य तरणं च मरुतां
प्रचण्डवलत्वमवेदयत आपाततः । नित्तरङ्गस्य समुद्रस्य तरङ्गायुत्पत्तये चालनं तिरस्कार
इति व्याख्यातारः । अत्र गम्योऽर्थोऽसाकं सङ्केतार्थस्मरणेन ग्राह्यो भवति । प्राण-
पराक्रमविसारिताः दिव्यधीवृत्तिशक्तिभूताः मरुतः । ते स्वान्तर्निहित-ज्ञानबलादिसर्वं
पर्वतशब्दसङ्केतिं तमोघनं जडं शरीरं जडीभूतं स्थूलज्ञानं वा चालयन्ति । तेन
ज्ञानबलादेविकासो भवति । सर्वशक्तिसम्पन्नस्य अनन्तसञ्चयस्य समुद्रशब्दलक्षितस्य
अखण्डवस्तुनो दुस्तरस्य निश्चलस्य चालनेन तरङ्गभूतानां तदशानां प्रादुर्भावः सम्पादते ।
तचादशचण्डविक्रौमरुद्धिः सह अग्रेरागमनं प्राधर्यते । ईङ्गयन्ति— उख-णख इत्यादौ
ईखिर्गत्यर्थः ॥

अष्टमीमृतमाह—

आ ये तुन्वन्ति रुद्धिमभिस्तुरः समुद्रमोजसा । मुरुद्धिरम् आ गहि ॥८॥

आ ये तुन्वन्ति रुद्धिमभिः तिरः समुद्रम् ओजसा मुरुद्धिभिः
अग्ने आ गहि ॥

ये देवाः रुद्धिमभिः प्रज्ञाविसारिभिः सौरैः किरणैः आतन्वन्ति व्यापु-
वन्ति (ततु विस्तारे) अनन्तं अन्तरिक्षं पूर्वोक्तलक्षणं समृद्धं वा, ओजसा खेन बलेन
समुद्रम् [उक्तम्] तिरः तिरस्कुर्वन्ति, तरणमेव तिरस्कारः, इह आवानो वा
व्यास्थर्थः । तैः, शिष्टं प्राग्वत् ॥

नवमीमृचमाह—

अभि त्वा पूर्वपीतये सृजामि सोम्यं मधुं । मुरुद्धिरम् आ गहि ॥९॥

अभि त्वा पूर्वपीतये सृजामि सोम्यम् मधुं मुरुद्धिभिः अग्ने आ गहि ॥

हे अग्ने, त्वा अभि लामभिलक्ष्य पूर्वपीतये पूर्वपानाय सोम्यं सोम-
मयं [सोममर्हति यत्] मधुं मधुरं रसं सृजामि उत्सृजामि । शिष्टं प्राग्वत् ॥

इति प्रथमस्य प्रथमे सप्तत्रिंशो वर्णः

प्रथमाष्टके प्रथमोऽध्यायः सम्पूर्णः

अथ प्रथमाष्टके द्वितीयोऽध्याय आरभ्यते । प्रथममण्डलस्य पञ्चमेऽनुवाके
दृतीयं अयं देवायेति अष्टर्चं आर्भवं सूक्तम् । क्रषिच्छन्दसी पूर्ववत् ॥

तत्र प्रथमामृचमाह—

अयं देवायु जन्मने स्तोमो विप्रेभिरासुया । अकारि रत्नधातमः ॥१॥

अयं देवायु जन्मने स्तोमः विप्रेभिः आसुया अकारि रत्नधातमः ॥

ऋभवो मनुष्याः सन्तस्तपसा देवतं प्राप्तात् इह सूक्ते देवताः । आङ्गिरसस्य
मुधन्वनः पुत्रा एत इत्याहुः । सूर्यरशमय एत इत्येके । उमयथाऽप्युपपद्धत इति वयम् ।
सत्यं परं ज्योतिः सूर्यशब्दवाच्यं भवति वेदे । तस्यांशवः प्रज्ञानविमदा इह अन्तर्मयं
क्षेत्रं स्थूलं जडमवतीर्णा जडीभृतवैतन्ये स्थूलशरीरेऽवस्थितं मनुष्यमूद्रनित । एवं
सूर्यरशमय इमे भवन्ति । त एव ऋभवः परिपाकमहिमा मनुष्यस्य प्रभावविशेषतमानः

सम्पत्ते । तादृशप्रभावविशेषसम्पादितेन दिव्यभावेन दिव्यजन्मना अमृतो भवति
मर्त्यः । कथं पुनरिमे सुधन्वपुत्रा उच्यन्ते? धन्व निरुदकं क्षेत्रं, जडं केवलमध्यमर्य
लक्ष्यति । यथा पर्वतो गर्वा गोपनस्थानं, अपां वा आवरकं तमश्च सङ्केतयति, तथा
नीरसं लक्ष्यमाणं धन्व च परिणामविभवेन अवतरतां दिव्यरक्षमीनां स्त्रीकरणेन ऊर्ध्व-
सारादानेन च शोभनलं सम्पाद्य सुधन्वभावेन आर्भवं वैभवं विकासयतीति बोध्यम् ॥
एवं उभयथाऽप्युपपत्तिः । सर्वथा स्वकर्मणा ज्ञानेन च देवलं प्राप्ता इमे मनुष्याणां देव-
लसम्पादने साहाय्यमाचरन्ति । तत्र यानि कर्माणि तैः क्रियन्ते, तानि देवकार्याण्येव
भवन्ति । सङ्केतभाषयैव आर्भवाणि कर्माणि कीर्तितानि भवन्ति । ऋक्संहितार्या
ऋभूष्मक्तानि दशाधिकानि सन्ति । सर्वत्र सैव भाषा, तान्येव कर्माणि, समानमेव फलं
च तेषाम् । साङ्केतिकं गृदार्थमन्तरेण प्रहेलिकाप्रायाणामेषां सूक्तानां ऋजुविवरणं न
सिद्धतीत्यापाततोऽवलोकनादेव स्फुटं लक्ष्येतेति न संशयः । पुरस्तात्प्रदर्शयिष्यामः ॥

ऋषुः विभ्वा वाज इति त्रय इमे प्रोक्ताः । एकवचनेन तत्सङ्घोऽभिधीयते ।
अथ च तेषां माहचर्यादन्यतमवचनेन ज्येष्ठभूतऋभूष्मबदेन सर्वेऽप्यभिधीयन्ते । त्रयाणां
एकैकस्यापि स्वरूपवैशिष्ट्यं नाम्नैव कीर्तिं भवेत् । ऋषुः ज्येष्ठः धिया कर्मणा च अमृ-
तत्त्वसानुरूपाणि रूपाणि तक्षणोति । तद्र्यासिमातनोति विभ्वा । तत्र दिव्यतेजस्सच्च-
समृद्धिमादधाति वाजः । मनुष्याय अमृतत्वशिल्पिन इमे तक्षण उच्यन्ते ॥

अयं स्तोमः स्तोत्रविशेषः विप्रेभिः विपश्चिद्धिः आसया आस्येन
मुखेन तल्लक्षितेन मुख्यप्राणेन अकारि कृतः । कीदृशः? रत्नधातमः अतिशयेन
रत्नीनां धारकः । क्रिमर्थम्? देवाय ऋभुसङ्गरूपाय, कीदृशः? जन्मने जायमानाय
जाताय वा । आसया— आस्यशब्दात्तृतीयैकवचनम्, प्रकृतियकारस्यलोपः याजादेशश्च ।
जन्मने— ‘मनिरयं कर्तरि सामर्थ्याच्च भूते काले द्रष्टव्यः’ इति स्कन्दख्यामी । जाय-
मीनंवैची इति सायणीयम् । क्रतञ्जीतिः प्रभावादभवो देवताः सञ्जाताः । तस्यैव
प्रकाशं शक्तिं च प्राप्तैर्विष्टध्विर्द्विष्टनुष्यैर्दिव्याय जन्मने लप्यमानाय आर्भवकर्मसाध्याय
स्तोमोऽयं कृतः । स च वाचि देवताहृदयप्रवेशक्षमायां मुख्यप्राणेन आहितः । तेन
वीर्यवान् भवति स्तोमः । प्रहर्षीतिशयानां रत्नपदवाच्यानां रतीनां मनुष्यस्यान्तरात्मनि
अवस्थापनं अस्य स्तोमस्य प्रयोजनम् । अयं सूक्तस्य प्रथमचर्चो भावः । अथ ऋभूर्णा
यज्ञभागसम्पत्तिं तदीयानि कर्माणि चारुयातुमारभते ॥

द्वितीयामृतमाह—

य इन्द्राय वचोयुजा तत्क्षुर्मनसा हरी । शमीभिर्यज्ञमाशत ॥२॥

ये इन्द्राय वचःयुजा तत्क्षुः मनसा हरी इति शमीभिः यज्ञम्
आशत् ॥

ये क्रमवः इन्द्राय इन्द्रार्थम् वचोयुजा वचोयुजौ (वचसा युज्ञाते) क्रम्भूणां वाग्वलेन सुयोजितौ हरी इन्द्राश्चौ मनसा माधनेन तत्क्षुः तष्टवन्तः, सम्पादयामासुरित्यर्थः । ते क्रमवः शमीभिः (कर्मनाम) वक्ष्यमाणैः एकत्रमसत्तु-ष्करणादिभिः यज्ञं आशत (अशू व्यापौ, लङ् छान्दसम्) प्राप्तवन्तो भोगायेत्यर्थः । क्रमवो मनुष्याः स्वकर्मणा देवतं प्राप्ता यज्ञभागस्त्रामिनोऽभवन् । सर्वकर्मशिखरभूतं यज्ञफलं तु मनुष्यस्योत्कर्षकानां दिव्यप्रभावविशेषाणां सम्पत्तिरित्यवगन्तव्यम् । तथा सम्पन्ना क्रमवः अन्यान् परिपक्वानधिकारिणो मनुष्यानुत्कर्षयितुं देवकार्याणि कुर्वन्तः देवराजस्येन्द्रस्य साहाय्यमाचरन्ति । तत्र तेषां कर्मसु मूर्ख्यमिदं भवति, यदिन्द्रस्य द्वयोः दैव्यमनोवाहभूतप्राणयोः व्यवस्थितरूपनिष्पादनं मनुष्ये । तत्र कर्मणि तेषां साधनं सत्यसङ्कल्पं मनो भवति, येन निष्पादितौ अश्वौ यद्वाचैव सम्यग्योजितौ शुद्धस्य दिव्यस्य मनसो विलासाय कल्पन्ते । अथ कर्मान्तरम्बुकं परस्यामृति ॥

तृतीयामृतमाह—

तक्ष्णासत्याभ्युं परिज्मानं सुखं रथम् । तक्षन्धेनुं सबुद्धुघाम् ॥३॥

तक्षन् नासत्याभ्याम् परिज्मानम् सुखम् रथम् तक्षन् धेनुम्
सबुद्धुघाम् ॥

ते क्रमवः नासत्याभ्यां अश्विभ्यां अश्विनोरर्थाणि सुखं सुखकरं रथं शीघ्र-गतिसाधनं तक्षन् अतक्षन् (छन्दसि अडभावः) । कीदृशं रथं? परिज्मानं परितो गन्त्वारं (परि-पूर्वकस्य अर्जेर्गत्यर्थस्य रूपम्) । किं च, ते सबुद्धुघां अमृतस्य दोग्धीं भेनुं तक्षन् अतक्षन् । सवरिति अमृतसाख्या इति स्कन्दसामी, शीरमिति सायणः ॥

आश्विनरथतक्षणं अमृतदुधायाः धेनोर्निष्पादनं च ऋभूणां कर्मणी प्रोक्ते । देवभिषजोरश्चिनोव्ययिगः प्रागुक्तः । लोकान्तरेषु अवस्थान्तरेषु च सर्वत्र या मानुषीयोगयात्रा वर्तते तस्या अध्यक्षौ देवावश्चिनौ । अन्नमयस्य पुरुषस्य आयुरारोग्य-यौवन-बलपूर्णतादीनि तावनुगृहीतः, प्राणमयस्य क्रियाभोगसामर्थ्यं, मनोमयस्य सन्तोषभूषर्सीज्योतिषः शर्किं चेति बोध्यम् । सर्वथा मनुष्यं सर्वात्मना शुद्धानन्दबलमरितं विघच्चः ॥ अन्यच्च कर्म तेषामिदं भवति, धेनावस्थतक्षणं प्राह । किमुक्तं भवति? गौरियं आदिमा प्रभा अदितिर्भवति । ऋभवः एनां आदृष्टवृत्तचर्मं अपोद्वार्यं संस्कृतवन्तः इत्यन्यऋउक्तम् । ‘निश्चर्मणो गामरिणीत धीतिभिः’ (४-२१-४) । एषा गौः विश्वरूपेति चोक्तम् ‘ये खेनुं विश्वजुवं विश्वरूपाम्’ (४-२३-८) । विश्वस्य प्रेरयित्री विश्वरूपा च अदितिरेव माता अखण्डप्रज्ञास्वरूपिणी भवति । तस्या एव पुत्रो जीव आत्मा मनुष्यस्य । मातुः विप्रयुक्तः प्रज्ञायाम् । तत्र आवरणं चर्मं हेतुर्भवति । तच्च तमोभूतं प्रकृतिकार्यमेव लक्षणीयम् । तदपाये अखण्डप्रज्ञाया अदितेरमृतसुवो धेनोः स्त्रीयां वृत्तिं रूपीभवन्तीं मानुषे पुरुषे निष्पादयन्त्येत ऋभव इति सङ्क्षेपः ॥

चतुर्थाष्टूचमाह—

युवाना पितरा पुनः सत्यमन्त्रा ऋजुयवः । ऋभवो विष्णुक्तत ॥४॥
युवाना पितरा पुनरिति सत्यमन्त्राः ऋजुयवः ऋभवः विष्णी अकृत ॥

ऋभवः प्रकृता एते देवाः पितरा द्यौः पिता पृथिवी माता इति प्रसिद्धौ मातापितरौ वृद्धौ, पुनः युवाना युवानौ तरुणौ अक्रत अकुर्वत (करोतेर्लुङ् आत्मने-पदम्, ज्ञाय अदादेशः, यणादेशः, च्छेलुक्-छान्दसम्) । केनोपायेन? विष्णी विष्णा व्यास्या (तृतीयैकवचनान्तमिदम्, तथा स्कन्दस्वामी । विष्णु व्यासो इत्यस्य रूपम् । विष्णयो व्यासियुक्ता इति सा.) । कीदृशा ऋभवः? सत्यमन्त्राः सत्याः मन्त्राः येषां त इति प्राहुः, सत्यवचना इति स्कन्दस्वामी । अवितथमन्त्रसामर्थ्योपेता इति सा । सत्यं मन्त्रेषु मनस्कारेषु येषां त इत्युपपन्नतरम् । पुनः कीदृशाः? ऋजुयवः ऋजुत-मात्मन इच्छन्तः, ऋजुशब्दोऽत्र भावप्रधानः । ऋजूभवन्ति ऋजुतकामा एते, तस्मात् एतेषां मननेषु मनस्कारेषु मन्त्रेषु वा सत्यमेवावतिष्ठते न तस्मत्यम् ॥

अस्यामृषि शुरुयमन्यदार्भवं कर्म कथितम् । तच वृद्धयोः पित्रोः प्रायो जीर्णयो-
स्तारुण्यापादनम् । अभमयारुय-जडजगतप्रज्ञाविशेषभूमिः पृथिवी माता । शुद्धसत्त्व-
मनःप्रधानप्रज्ञाविशेषभूमिः घौः पिता । बहोः कालात् सिद्धयोर्वृद्धयोर्जगतिप्रोहमयोः
जीर्णतामपोद्य नवतां बलवतीमापादयन्ति ऋभवः । तत्र तेषां ऋजुपथवर्तिनां सत्य-
मन्त्राणां दिव्यमार्जवं सत्यवैभवानि तेजोषलादीनि समर्थानि साधनानि भवन्तीत्युक्तं
भवति ॥

पश्चमीमृचमाह—

सं व्रो मदासो अग्मतेन्द्रेण च मुरुत्वता । आदित्येभिंश्च राजभिः ॥५॥
सम् वः मदासः अग्मत इन्द्रेण च मुरुत्वता आदित्येभिः च राजभिः ॥

हे ऋभवः, वः युष्माकं सम्बन्धिनः मदासः मदाः (मायन्ते एभिरिति मदाः,
असुन छन्दसि) सोमाः मरुत्वता मरुत्समेतेन इन्द्रेण च राजभिः आदि-
त्येभिः च अदितिपुत्रैः वरुणादिभिश्च समग्मत सङ्गच्छन्ते (सम्-पूर्वकस्त गर्भेर्लङ्,
आत्मनेपदम्, चर्लेङ्क, छान्दसम्) । प्रकारान्तरेणवं वा सात् । ‘मदासः’ वः युष्मान्
‘समग्मत’; सम्यक् प्राप्तवन्ति मरुत्वता इन्द्रेण सह, ‘राजभिः’ दीप्यमानैः ‘आदि-
त्येभिः’ च सह । इमे च ऋभवः अमृतसारमानन्दभरितं सोमं सम्पाद्य मानुषे यज्ञे
समाहरन्ति । तैः सह मरुतः (प्राणवलपूर्णी मतिवृत्तयः) इन्द्रः (शुद्धसत्त्वं दिव्यं चेतः)
वरुणादयश्च राजानः (दिव्यपारिशुद्ध्यादीनि वैभवानि) समुपस्थिताः सङ्गता भवन्तीति
भावः ॥

इति प्रथमस्य द्वितीये प्रथमो वर्गः

अथासिन् यत्के पश्चमृचमाह—

उत त्यं चमसं नवं त्वपृदेवस्य निष्कृतम् । अकर्त चतुरः पुनः ॥६॥
उत त्यम् चमसम् नवम् त्वप्तुः देवस्य निःकृतम् अकर्त चतुरः पुनरिति ॥

उत अपि च त्वप्तुः अष्टूनामकस्य विश्वतक्षणध्यापाराधिकृतस्य देवस्य नवं
नूतनं निष्कृतं तेन निष्पादितमित्यर्थः । त्यं तं चमसं सोमरसवाच्य-अमृतानन्द-
धारणक्षमं पानपात्रं एकं पुनः पुनरपि चतुरः चतुर्धा विभक्तान् अकर्त छ्रुतवन्तः,

ऋभव इति कर्तृपदमध्याहार्यम् । नवम्— नूयते स्तूयते कर्मणि अप् । अकर्ता— अकृषत
छबो लुडि तादेशः छन्दसि, तथा च्लेलौपः ॥

यज्ञे देवाश्रतुर्व्यूहात्मके चमसे पानपात्रे सौम्यममृतरसं पिबन्ति । आदौ विश्व-
रूपनिर्मात्रा लष्टा मनुष्याय एक एव चमसो दत्तः, स तेनैव नवीकृतः परिनिष्ठितः ।
स चाक्षमयो देहः जागरितश्चानप्रज्ञावस्थासमाश्रयो भवति । यत्र सर्वानुभूतिसारः
सोमशब्दवाच्यो रसो देवानां पानाय समर्प्यते । ज्ञानप्रकाशविभवा ऋभवस्तमेकं अन्न-
मयदेहं चमसं चतुर्व्यूहं कुर्वन्ति । तथाकरणस्य सामग्री अन्नमयभुवोऽपि सूक्ष्मतराभ्यः
छर्घवतनभूमिभ्यः समुपादीयते । एवमत्र प्रथमं पात्रं अन्नमयं शरीरम् । तस्मिन्नेव
चतुर्धा क्रियमाणे अन्यानि त्रीणि निष्पादितानि भवन्ति । प्राणमयं मनोमयं त्रयाणां
अपि मूलं कारणात्मकं शरीरं चेति बोध्यम् ॥

सप्तमीमृतमाह—

ते नुो रत्नानि धत्तनु त्रिरा सासानि सुन्वते । एकमेकं सुशस्तिभिः ॥७॥
ते नुः रत्नानि धत्तनु त्रिः आ सासानि सुन्वते एकम् एकम् सुशस्तिभिः ॥

ते पूर्वोक्तदिव्यकर्माणो यूयं हे ऋभवः नः असाकं सम्बन्धिने सुन्वते यज-
मानाय रत्नानि रमणीयानि रतीरित्यर्थः, धत्तन धत्त, धारयत [तनादेशश्चान्दसः] ।
कानि रत्नानि? त्रिः आ त्रिवारं आवृत्तानि सासानि सप्तवर्गीयाणि, सप्तसङ्ख्या-
निष्पञ्चवर्गस्त्वपाणि (सप्तानां वर्गः सासं, सप्तोऽनु छन्दसि । अत्र वर्गेण वर्गि लक्ष्यते
न चेदेकवचनमेव खात्) । तानि रत्नानि एकमेकं प्रत्येकं सुशस्तिभिः शोभन-
शंसनैः, साथुनिष्कर्षणेरित्यर्थः ‘धत्तन’ इति सम्बन्धः ॥

मनुष्याय चतुर्व्यूहात्मकसुखमयशरीरसम्पादनेन ऋभवस्तं सत्यविन्मयधामाभि-
गासक्षमं व्यधुः । तेन तस्मिन् सिद्धे सम्पन्ने, भूरादिसप्तश्चात्मक-विश्वसचागतं
आनन्दं तस्य शरीरे प्राणे मनसि च त्रिष्वपि प्रत्येकं निष्कर्षेण प्रतिष्ठापयितुं प्रभव इकि
द्वेतोः ‘एकमेकं त्रिः सासानि रत्नानि धत्तन’ इत्युक्तम् ॥

अष्टमीमृतमाह—

अधारयन्त् वह्योऽभेजन्त सुकृत्यया^४ । भागं देवेषु यज्ञियम् ॥८॥

अधारयन्त वह्यः अभेजन्त सुकृत्यया भागम् देवेषु यज्ञियम् ॥

वह्यः वोदारः, मनुष्यस अमृतलादिसमादनाय यज्ञनिर्वाहिन ऋभवः, सुकृत्यया शोभनं कृत्यं एकचमसचतुष्टयकरणादिकं यसां क्रियायां तथा करणभूतया, देवेषु देवानां (पञ्चर्थे सप्तमी) यज्ञार्हं भागं प्रत्येकं देवानां यथाविधि भजनीयं अंशं अधारयन्त धारितवन्तः अभेजन्त विभक्तवन्तश्च ॥

मानुष्यां सिद्धायां प्रजायां सदानन्दप्रवाहान् धारयितुम् भवः प्रभवन्ति । तस्मात् यज्ञेनाविष्कृतानां देवानां एकैकम्यै युक्तमानन्दभरितं भागं विभज्य दातुं स्वकर्म-सम्पत्या समर्था भवन्ति । तादृशं यथाभागं विभेजनं साधुकर्मणे पूर्णफलाय यज्ञायात्यन्तमपेक्षितमिति ग्राह्यम् ॥

इति प्रथमस्य द्वितीये द्वितीयो वर्णः

पञ्चमेऽनुवाके चतुर्थं ‘इहेन्द्राशी’ इत्यादिकं पठृचं सूक्तम् । ऋषिच्छन्दसी पूर्ववत् । इन्द्राशी देवते ॥

तत्र प्रथमामृतमाह-

इहेन्द्राशी उपह्ये तयोरित्स्तोमं मुश्मसि । ता सोमं सोमपातमा ॥१॥

इह इन्द्राशी इति उपह्ये तयोः इत् स्तोमम् उश्मसि ता सोमं म सोमपातमा ॥

इह अस्मिन् प्रवर्तमाने यजने इन्द्राशी इन्द्रं अग्निं च उपह्ये आह्यामि । तयोरित् इन्द्राश्योत्ययोरेव स्तोमं स्तोत्रं उश्मसि उश्मः, कामयामहे (वश कान्तौ, लटो मस्, इदन्तो मसिः इति इकारोपजनः) ता तौ सोमपातमा अति-

^४ सूक्तेऽस्मिन् प्रतिपादितानि आर्भवाणि कर्माणि अन्यत्रापि कौत्स-दैर्घ्यतमस-वासिष्ठ-वैश्यामित्र-वामदेव्ये सूक्तेषु गीतानि भवन्ति । ऋभुकार्यविवरणं च क्रचिद्दिशेषतः कृतम् । जिज्ञासूनां पर्यालोचनाद्वाणि आर्भैव स्वरूपज्ञानकर्मसम्पत्तिप्रतिपादकानि सूक्तान्येतानि भवन्ति— मं०. १, सू. ११०-१११; १६१; ३. ६० ४. ३३-३७.

श्चयेन सोमानां पातारौ देवौ सोमं अभिषुतं पिवेताभित्यभ्याहार्यम् । युस्थान इन्द्रः
शृश्वीस्थानोऽग्निः, यजमाने घावापृथिव्योर्जगत्पित्रोः साङ्गत्यं अनेन देवताद्वन्द्वेन सोम-
तर्पितेन साधितं स्थात् ॥

द्वितीयामृचमाह—

ता युज्ञेषु प्रशंसतेन्द्राश्मी शुभता नरः । ता गायुत्रेषु गायत ॥२॥
ता युज्ञेषु प्रशंसत इन्द्राश्मी इति शुभत नरः ता ग्रायुत्रेषु ग्रायत ॥

हे नरः पुरुषाः, ता तौ इन्द्राश्मी उभौ देवौ यज्ञेषु यजनेषु प्रशंसत प्रकर्षेण
स्तुत, शुभत शोभिता कुरुत (शुभतिः शोभार्थः, संहितायां तकारस्य दीर्घः छान्दसः) ।
ता तौ देवौ गायत्रेषु गायत्रीच्छन्दस्क्रमत्रेषु गीयमानेषु गायत गानेन स्तुत ॥

तृतीयामृचमाह—

ता मित्रस्य प्रशंस्तय इन्द्राश्मी ता हवामहे । सोमपा सोमपीतये ॥३॥

ता मित्रस्य प्रशंस्तये इन्द्राश्मी इति ता हवामहे सोमपा
सोमपीतये ॥

ता तौ इन्द्राश्मी उभौ च देवौ, सङ्गतौ द्रन्दभौतौ हवामहे आह्यामः ।
किमर्थम्? मित्रस्य यजने बहूज्ञे वैषम्यनिवारणपूर्वक-सामरस्यसंविधायकस्य मित्रा-
त्मनः सुहृदो देवस्यादित्यस्य प्रशंस्तये प्रकृष्टस्त्व्यातये । अपि च ता तौ सोमपा
सोमपा देवौ इन्द्राश्मी सोमपीतये सोमपानाय हवामह इति सम्बन्धः । सन्तुमयोः
इन्द्राश्म्योः सङ्गत्या साङ्गत्यसौहार्दादिसम्पादकस्य मित्रस्य प्रख्यातिः स्थात् ॥

चतुर्थामृचमाह—

उग्रा सन्तो हवामहु उपेदं सवैनं सुतम् । इन्द्राश्मी एह गच्छताम् ॥४॥

उग्रा सन्तो हवामहे उपै इदम् सवैनम् सुतम् इन्द्राश्मी इति
आ इह गुच्छताम् ॥

सुतं सुतसोमम् (पीताः गावः, पीतोदकाः, भक्ताः ब्राह्मणा भक्ताचाः इतिवत्

श्रुतः सोमो यस्मिन् तत्) इदं सवनं यजनं उप उपगन्तुं उग्रा उग्रौ शरौ सन्ता
सन्तौ यज्ञद्विषां वधे विक्रान्तौ, तौ देवौ हवामहे आह्यामः । इन्द्राभी तौ इह
अस्मिन् असदीये यजने यजनमृद्विश्य, आगच्छताम् आगतौ भवताम् ॥

पञ्चमीमृचमाह—

ता मुहान्ता सदस्पती इन्द्राभी रक्षे उब्जतम् । अप्रजाः सन्त्वत्रिणः ॥५॥

ता मुहान्ता सदस्पती इति इन्द्राभी इति रक्षः उब्जतम् अप्रजाः
सन्तु अत्रिणः ॥

तौ प्रकृतौ महान्ता महान्तौ सदस्पती सदस्पती सदसो यज्ञगृहस्य
सर्वान्तरङ्गवहिरङ्गसम्पन्नस्य यजमानशरीरस्य पती पालकौ इन्द्रोऽग्निश्च युवाम्
रक्षः जात्येकवचनं रक्षांसीत्यर्थः उब्जतं हतम् (उज्जित्वर्थकर्मा) । अत्रिणः भक्ष-
यितारोऽसाकम् (अद भक्षणे) राक्षसा इत्यर्थः अप्रजाः असन्वानाः सन्तु निर्वार्या
भवन्तित्यर्थः । सदस्पती— समासे प्रातिपदिकमकारस्य रुक्माभावश्चान्दसः ॥

षष्ठीमृचमाह—

तेन सत्येन जागृतमधि प्रचेतुने पुदे । इन्द्राभी शर्मै यच्छतम् ॥६॥

तेन सत्येन जागृतम् अधि प्रऽचेतुने पुदे इन्द्राभी इति शर्मै युच्छतम् ॥

हे इन्द्राभी ! तेन वच्छब्दवाच्येन सत्येन नित्यसिद्धेन घर्मेण, यस्यानु-
रोधेन वयं यजामहे देवान्, युवामृपासहे वेत्यर्थः, जागृतम् जागरितौ भवतम्, अस-
द्विषये निर्णिमेषौ भवेतम् । कौ अधि उपरि प्रचेतुने प्रकर्षेण चेतयते पदे स्थाने
'परमस्यां परावति' 'त्रिपादस्यामृतं दिवि' 'विष्णोर्यत्परमं पदम्' इत्यादिमत्रवर्णैर्महितं
तत्पदमेव 'प्रचेतुनं पदम्' । (चिती संज्ञाने, ष्णन्तः, औनादिकः उन-प्रत्ययः) । तौ
युवां शर्मै शरणं दिव्यं गृहमित्यर्थः, यच्छतं दत्तम् नः इति शेषः ॥

ज्वलितकृत्प्रभूतोऽग्निविभवः, भास्त्ररचेतोभूत इन्द्रविभवः । उभाभ्यां सङ्गताभ्यां
वागरूपाभ्यां लब्धव्यं तत्पदं नः शरणं सिद्धमिति निश्चयोऽत्र प्रत्यपादि ॥

इति प्रथमस्य द्वितीये दूतीयो वर्गः

पञ्चमेऽनुवाके पञ्चमं प्रातर्युजेत्यादिकं एकविंशत्यृचं सूक्तम् । तस्य ऋषि-
च्छन्दसी पूर्ववत् । देवताविशेषस्तु तत्र तत्र ऋचां व्याख्याने स्पष्टो मविष्यति ॥

तत्र प्रथमामृचमाह-

प्रातर्युजा वि बोधयुश्चिनावेह गच्छताम् । **अस्य सोमस्य पीतये** ॥१॥

प्रातःश्युजा वि बोधयु अश्चिनौ आ इह गच्छताम् **अस्य सोमस्य पीतये** ॥

सूक्तेऽस्मिन्नाद्याश्वतस्य आश्विन्यः । **प्रातर्युजा** प्रातर्युजौ प्रातः यजनस्य प्रारम्भे
(प्रातःसवने इति वाद्यपदे) संयुक्तौ (प्रातर्युजाते इति प्रातर्युजौ) अश्चिनौ देवौ
विबोधय प्रवुद्रौ कुरु । आत्मन एव प्रैषणमिदम् । तथैवाह स्कन्दस्त्वामी च
'आत्मन एवायमन्तरात्मनः प्रैषणादग्रेत्वा होत्वात्' इति । तौ प्रवोधितौ इह यजने
प्रति आगच्छताम् । किमर्थम्? अस्य अभिषुतस्य सोमस्य पीतये पानाय ।
अश्चिनौ प्रागुक्तौ परिचितावसाकम् ॥

द्वितीयामृचमाह-

या सुरथा रथीतमोभा देवा दिविस्पृशा । **अश्चिना** ता हवामहे ॥२॥

या सुरथा रथितमा उभा देवा दिविस्पृशा **अश्चिना** ता हवामहे ॥

या यौ उभा उभौ देवा देवौ अश्चिना अश्चिनौ सुरथा सुरथौ,
शोभनो रथो ययोत्तौ रथितमा रथितमौ अतिशयेन रथिनौ दिविस्पृशा दिवि
स्पृशौ (तत्पुरुषे कृति वहूलम् इत्यलुक्) दिवि स्पृशतः, द्युवासिनावित्यर्थः । ता तौ
हवामहे आह्यामः । येत्यादिषु द्विवचनस्य आकारः छन्दसि ॥

तृतीयामृचमाह-

या व्रां कशा मधुसूत्यश्चिना सूनृतांवती । तया युज्ञं मिमिक्षतम् ॥३॥

या व्राम् कशा मधुमती अश्चिना सूनृतांवती तया युज्ञम् मिमिक्षतम् ॥

हे अश्विना अश्विनौ, वां युवयोः मधुमती माधुर्यवती सूनृतावती शोभनसत्यसम्पन्ना च कशा (वाड्नाम) या वाग्वते, तथा कशया अश्वचोदनसमर्थया यज्ञं इमम् प्रकृतम् मिमिक्षतम् सिंकं कुरुतम् (सेचनार्पण मिहेः सन्) । दिवो द्वितुरुषसः अश्विनोर्जायालं, सा चोपोदेवी सूनृता क्रतावरी विभावरीत्यादिस्वरूपगुण-बोधकैः शब्दैरभिवर्णिते चात्र सार्यम् । कशा वागिति सायणीया वापक्षव्याख्या च अनुगृह्णाति । माधुर्य-शोभनसत्यल-गुणविशिष्ट्या अत एव रसभूयिष्युया वाचा यज्ञमिमं (सिंकं) रसार्द्दं कुरुतम्— इति मन्त्रार्थः । अथो यया तोद्यते सा कशा अश्वताडनी प्रसिद्धा लोके । अत्र वाचोऽपि तत्सामर्थ्यं पर्वते, अत कशा वागिति पठितम् । अत्र चिन्तकानां तारतम्यपरीक्षायै कर्मठव्याख्यानसारांशो लक्षणीयो भवति । कशा अश्वताडनी 'मधुमती' उदकवती किल । कथम्? अश्वस्य शीघ्रगत्या यत् सेदोदकं स्ववति तेन किन्नाम्! कथं अश्वताडनी सा सूनृतावतीति चेदाहुः । तीव्रेण कशाताडनेन यो ध्वनिर्निष्पद्यते, ताडनवेलायां अश्वास्थेन यथा आक्रोशः क्रियते, तदुभयं यजमानस्य प्रियम् । कुरुः? शीघ्रगमनहेतुत्सात्योः ताडनध्वनेराक्रोशस्य च ॥

चतुर्थमृचमाह—

नुहि वामस्ति दूरके यत्रा रथेन गच्छथः । अश्विना सोमिनो गृहम् ॥४॥
नुहि वाम् अस्ति दूरके यत्रा रथेन गच्छथः अश्विना सोमिनः गृहम् ॥

हे अश्विना अश्विनौ, यत्र यस्मिन् यज्ञे यज्ञगृहं प्रति रथेन शीघ्रगमनेन यानेन वां युवां गच्छथः, तत् सोमिनः यहं सोमवतो यजमानस्य यज्ञगृहम् दूरके दरे नहि अस्ति न वर्तते खलु । शीघ्रगत्या क्षणमपि न किञ्चिद्दूरे वर्तते । अपि च सोमिनो गृहं प्राणमयशशीराद्याधारभूतं अन्नमयं शरीरं कथं दरे वर्तताम्?

अथ चतसः सवितुदेवताकाः, तत्र प्रथमां सूक्तस्य पञ्चमीमृचमाह—

हिरण्यपाणिमूतये सवितारमुपद्धये । स चेत्ता देवता पुदम् ॥५॥
हिरण्यपाणिम् ऊतये सवितारम् उप हृये सः चेत्ता देवता पुदम् ॥
हिरण्यपाणिं हिरण्यहस्तम् सवितारं प्रसवितारं षर्यं ऊतये हृदये

उपहृये आह्यामि । सः चेत्ता ज्ञाता भवति, चेतयिता वा अन्तर्भावितण्यर्थः । सः देवता सर्वदेवमयः पुरुषः, सर्वबेदप्रतिपादिता देवता भवति । सः पदम् प्राप्तव्यं यानं भवति । सविता हिरण्मयः पुरुषः, स एव ज्ञाता, स एव देवता, स एव प्राप्तव्यं पदभिति च प्रतिपादितम् । पाणिपादहस्तकरादयो रश्मिवाचका बोध्याः । तस्य सवितुरुत्तमस्य पुरुषस्य सर्वदेवदेवस्य सर्वथा हिरण्मयलं साक्षात्कारक्षमं इत्यार्थं दर्शनं चिरन्तनः सिद्धान्तव्यः ॥

इति प्रथमस्य द्वितीये चतुर्थो वर्गः

अथासिन् सूक्ते षष्ठीमृच्छमाह—

अपां नपातुमवसे सवितारमुप स्तुहि । तस्य ब्रुतान्युश्मसि ॥६॥
अपाम् नपातम् अवसे सवितारम् उरु स्तुहि तस्य ब्रुतानि उश्मसि ॥

‘आपो वा हृदमग्र आसन्’ इत्यादौ विश्वसृष्टेः प्रागवस्था द्रुतगतिसम्पन्न-विश्वमूलसामग्रीति विवक्षा ग्राहा । वस्तुतो जन्मरहितस्य सवितुः अपां अपत्यलं विश्वसृष्टपेक्षया प्रोक्तम् । मनुष्ये यजमाने अप्लङ्घसङ्केतितानां सर्जनसामग्रीभूततेजो-बलादीनां अपत्यं यथा अग्निर्भवति, तथा सविता च अनन्तरापत्यं वा जायते । ‘नपात्’ अपत्यनाम, पौत्रेऽपि वर्तते । एवं ब्रह्माण्डे पिण्डाण्डे च अपां नपात् सविता प्रोक्तः । सूर्यस्य जन्म प्रातः समुद्रादुदयः, तस्मादपां नपात् सविता इति स्थूलादृष्टिः ॥

अपां नपातं सवितारं देवं अवसे स्वर्धनाय उपस्तुहि उपेत्य स्तुत्या भजत्वा । अन्तरात्मनः प्रैषः । तस्य सवितुः ब्रुतानि कर्माणि (नित्यसिद्धानि) उश्मसि उश्मः कामयामहे ॥

सप्तमीमृच्छमाह—

विभुक्तारं हवामहे वसोऽचित्रस्य राधसः । सवितारं नृचक्षेसम् ॥७॥
विभुक्तारम् हवामहे वसोः चित्रस्य राधसः सवितारम् नृचक्षेसम् ॥

चित्रस्य बहुविधस्य राधसः सर्वसिद्धिनिधानस्य (राध साध संसिद्धौ) वसोः

शनस्य (खलींकवासहेतुभूतद्रव्यस्य) विभक्तारं विभज्य दातारं सवितारं स्त्रारं देव-
देवं हवामहे आह्वायामः । कीदृशम्? नृचक्षसं नराणां द्रष्टारं, नृन् चष्टे इति
नृचक्षाः तम्, चक्षेव्यहुलमिति असुन् । यद्यपि वसु राध इति उभयमपि धनवाचि,
तथाऽपि विशेषोऽवधेयः । ‘चित्रं राधः’ ‘विभु प्रभु’ इत्यत्र प्रागुक्तम् ॥

अष्टमीमृत्तमाह—

सखायु आ नि षीदत सविता स्तोम्यो नु नः । दाता राधांसि शुभ्मति ॥८॥
सखायः आ नि सुदृत सविता स्तोम्यः नु नः दाता राधांसि शुभ्मति ॥

हे सखायः, समानेऽन्तर्यजने प्रवृत्तान् सुहृदः प्रति सम्बोधनम् । आ अर्वाक्
निषीदत उपविशत, स्तुत्यं देवं उपासीना भवत । सविता देवः नः अस्माकं
नु श्विप्रम् स्तोम्यः स्तोमर्हति, स्तुत्यः । सः दाता दिव्यवासहेतुभूतस्य ‘वसोः’
सर्वसिद्धिकरस्य ‘राधसः’ च प्रदाता राधांसि उक्तस्वरूपाणि धनानि शुभ्मति
दीपयति, प्रकाशयति, लभ्यतेन नः प्रदर्शयतीति यावत् । शुभ्मतिर्दीपौ शोभायां च
अन्तर्भावितण्यर्थः । शुभ्मति ददातीति प्राहुरेके व्याख्यातारः ॥

नवमीमृत्तमाह—

अग्ने पत्नीरिहावैह देवानामुशतीरुपं । त्वष्टारं सोमपीतये ॥९॥
अग्ने पत्नीः इह आ वह देवानाम् उशतीः उपं त्वष्टारम् सोमपीतये ॥

आग्नेयौ द्वे क्रत्यौ भवतः । हे अग्ने, देवानाम् इन्द्रादीनां पत्नीः इन्द्रा-
ण्यादाः इह अस्मिन् यजने उपं समीपे आवह । कीदृशीः? उशतीः कामय-
मानाः यजमानस्य यजनमिति शेषः (वश कान्तौ शतरि ढीप्) । तथा त्वष्टारम् देव-
शिलिपनं उपावह इति सम्बन्धः । किमर्थम्? सोमपीतये सोमपानाय । स्त्रीदेवता
अधिकृत्य प्रागुक्तम् । पत्युर्देवस्य कारयितुः कर्मणः कर्त्ता पत्नी निर्वाहिनी ॥

दशमीमृत्तमाह—

आ आ अग्ने इहावैसे होत्रां यविष्ट भारतीम् । वर्णत्रीं धिषणां वह ॥१०॥

आ ग्राः अग्ने इह^१ अवसे होत्राम् युविष्ट भारतीम् वरुत्रीम्
धिषणाम् वह ॥

हे अग्ने, अवसे वृद्धये असदभिवर्धनाय ग्राः देवपतीः इह यज्ञेऽस्मिन् आवह । हे यविष्ट युवतम्, आवहनसमर्थ, होत्रां वाचं, आह्वात्रीं शक्ति आवह । तथा भारतीं भरतसादित्यस्य भां, ऋतस्य वृहतो ज्योतिषः वृहत्वभास्त्रतसम्पन्नां सत्यप्रभां आवह । वरुत्रीं वरयित्रीं सर्वमावृत्य लसन्तीं धिषणा प्रज्ञामर्यां भारतीं आवहेति सम्बन्धः । अत्र भारतीमधिकृत्य आग्रीमूर्के अन्यत्र च प्राक्प्रपञ्चितम् । सा वृहज्योतिषः-ऋतभा, दृष्टिश्रुत्योः इत्यासरखत्योः प्रतिष्ठा भवति । अत्र ‘होत्रा वरुत्री धिषणा’ इति तस्याः प्रभावस्वरूपयोधिनीनां शक्तीनां भारतीसामानाधिकरणं प्रतिपादितम् । समृच्यवाचकसाश्रवणं एवं अन्वयग्रहणस्य प्रोद्धलकं उपपादकं च भवति । सायणस्तु होत्रा होमनिष्पादिका अग्निपती, भारती आदित्यपती, वरुत्री धिषणा सरखती चेति मन्यते ॥

इति प्रथमस्य द्वितीये पञ्चमो वर्गः

अथास्मिन् सूर्के एकादशीमृचमाह—

अभि नो देवीरवसा मुहः शर्मणा नृपत्नीः । अच्छिन्नपत्राः सचन्ताम् ॥११॥

अभि नः देवीः अवसा मुहः शर्मणा नृपत्नीः अच्छिन्न-
पत्राः सचन्ताम् ॥

देवीः देव्यः असां प्रतिपाद्यमाना देवपत्न्यः ग्रा इत्यर्थः, नः असान् अवसा वर्धनेन महः महता (मह पूजायां, किप्, तृतीयैकवचनस्य डसादेशः) शर्मणा मुखेन च अभिसचन्तां आभिषुरुयेन् सेवन्ताम् । कीदर्शयः१ नृपत्नीः नराणां देवानां पत्न्यः शक्तयः । अच्छिन्नपत्राः अच्छिन्नानि पत्राणि यासां ताः, विहायसा गमन-साधनानां पत्राणां आसां पक्षाणां छेदो नास्ति । अश्रान्तवाहना इति स्कं । ‘अवः’ महत् शर्म च नोऽनुगृह्णन्ति भावः ॥

द्वादशीमृचमाह—

इहेन्द्राणीमुपं ह्ये वरुणानीं स्वस्तये । अग्नार्यीं सोमपीतये ॥१२॥
इह इन्द्राणीम् उपं ह्ये वरुणानीम् स्वस्तये अग्नार्यीम् सोमपीतये ॥

इह अस्मिन् यज्ञे स्वस्तये क्षेमाय इन्द्राणीं इन्द्रपतीं वरुणानीं वरुणपतीं
अग्नार्यीं अग्निपतीं उपह्ये आह्वायामि । किमर्थम्? सोमपीतये सोमपानाय ।
आसां सोमपानेन स्वस्ति भवत्येव यज्ञमानस्य, ततः स्वस्तय इत्युक्तम् ॥

त्रयोदशीमृत्चमाह—

मही द्यौः पृथिवी च न इमं यज्ञं मिमिक्षताम् । पिपृतान्नो भरीमभिः ॥१३॥
मही द्यौः पृथिवी च नः इमम् यज्ञम् मिमिक्षताम् पिपृताम् नः भरिमभिः ॥

अस्या उत्तरस्याश्च द्यावापृथिव्यौ देवते । मही महती (अत-शब्दलोपश्चान्दसः,
महच्छब्दात् डीए) द्यौः द्युलोकदेवता पृथिवी च भूदेवी च नः अस्साकं इम्
यज्ञं मिमिक्षतां सेकुमिच्छतामित्यर्थः, (मिहे: सेचनार्थस्य सनि रूपम्) भरीमभिः
भरणैः पोषणैः (विभर्ते: इमन्) नः अस्सान् पिपृताम् पूरयताम् (पृथिवीतोः पूरणा-
र्थस्य लोटि रूपम्, अभ्यासस्याकारस्य इकारः छान्दसः) । उभे द्यौः पृथिवी च स्व-
सारभूतेन रसेनामान् सुखाद्रीन् रसभरितान् कुरुताम्, स्त्रीयैर्भरणसामर्थ्यैः पूरयतां च ॥

चतुर्दशीमृत्चमाह—

तयोरिद्यूतवृत्पयो विप्रा रिहन्ति धीतिभिः । गृन्धर्वस्य ध्रुवे पुदे ॥१४॥
तयोः इत् धृतवृत् पयः विप्राः रिहन्ति धीतिभिः गृन्धर्वस्य ध्रुवे पुदे ॥

तयोरित् द्यावा-पृथिव्योरेव धृतवृत् दीपिमत् पयः सारभूतं रसभित्यर्थः,
विप्राः विपश्चितः धीतिभिः धारणसमर्थप्रज्ञावृतिभिः रिहन्ति लिहन्ति, आख्या-
दयन्ति (लकारस्य रेफः छान्दसः) । स्थूला जडस्याना भौमा चित् पृथिवीशब्द-
सङ्केतिता भवति । स्वक्षमतरा चेतःस्याना दिव्या चित् धौरिति सङ्केतिता । उभयोः
सारांशभूतो रसः अमृतमयः भास्वरो भवति ‘धृतवृत् पयः’ । तं आख्यादयन्ति विप्राः
स्वाभिर्विशिष्टप्रज्ञामिः । तर्हि क्व तं रसं ‘रिहन्ति॑’ गृन्धर्वस्य ध्रुवे स्थिरे पुदे

स्थाने । गन्धर्वस्य स्थानं अन्तरिक्षमिति वदन्, आकाशे वर्तते द्यौः पृथिवी च तयोरेव सम्बन्धिं घृतसप्तशं जलं विप्रा लिहन्तीति व्याचष्टे सायणः । यास्क एवं मन्यते 'सुषुम्भः शर्यरश्मिः गौरुच्यते' तां धारयते यः सोमः स गन्धर्वः, आह्नादमयसात् स अन्द्रमा इति कचित् कीर्त्यते । 'अत्राह गोरमन्वत नाम लघुरपीच्यम् । इथा अन्द्रमसो गृहे' (१-८४-१५) इति पुरस्ताद्रक्ष्यते । तसाचेह विस्तर इयते । इदं लिह शोध्यम्, यत्र ऋतरश्मिर्दीप्तिः स्थिरो लसति तस्मिन् सौम्ये पदे 'विष्णोः पदे परमे मध्य उत्सः' इतत्र च मन्त्रवर्णोऽवधेयः (१-१५४-३) 'विप्राः घृतवत् पथो रिहन्ति' भासमानं अमृतं रसमाख्यादयन्ति ॥

एवं दशीमृतमाह—

स्योना पृथिवि भवानृक्षरा निवेशनी । यच्छान्तः शर्म सप्रथः ॥१५॥
स्योना पृथिवि भव अनृक्षरा निवेशनी यच्छ नः शर्म सप्रथः ॥

अस्माः पृथिवी देवता । हे पृथिवि, लं स्योना सुखा (स्योनं सुखनाम) अनृक्षरा कण्टकशूल्या (ऋक्षरः कण्टकः) निवेशनी निवेशस्थानभूता, अस्माकं निवेशनयोग्या वा भव । शत्रुशूल्यसुखवासभूमवेत्युक्तम् । नः असम्यं सप्रथः नित्यारभूतं (प्रथ प्रख्याने, असुन्) शर्म शरणं यच्छ देहि ॥

इति प्रथमत्य द्वितीये पठो वर्गः

अथ पञ्चाणव्यः । स्तुतेऽस्मिन् षोडशीमृतमाह—

अतो देवा अवन्तु नो यतो विष्णुर्विचक्रमे । पृथिव्याः सप्त धामभिः ॥१६॥
अतः देवाः अवन्तु नः यतः विष्णुः विचक्रमे पृथिव्याः सप्त धामभिः ॥

सर्वोत्तम आदित्यो विष्णुः परमेश्वरः प्रस्तुतः । अतः (एतच्छब्दात्तसिल्) एतसात्, तस्मादित्यर्थे ग्राह्यम्, यच्चदोर्नित्यसम्बन्धात् यत इत्युचरत्र अवणाच्च । देवाः इन्द्रादयः नः अस्मान् अवन्तु वर्धयन्तु । यतः यसात् विष्णुः (व्यापनार्थाद्विरेतुक) व्यापको देवः पृथिव्याः (सम्बन्धे पट्टी) पृथिवीसम्बन्धिभिः सप्त सप्तभिः (विभक्तिभ्यत्ययः) धामभिः स्थानैः द्वारा विचक्रमे विश्वेषेण पद-

विन्यासं कृतवान् , विक्रान्तवानित्यर्थः । यस्मात्जोनिधेः (स्थानात्) विष्णुः पार्थि-
वानि सप्त धामानि वितत्य क्रान्तवान् तदेव स्थानं तदेकमूलानां देवानामपि । व्यापार-
भेदात्पृथग्व्यक्तास्ते स्वानुग्राहां अभिवृद्धिं नः प्रयच्छन्तिति प्रार्थना* ॥

सप्तदशीमृचमाह—

इदं विष्णुर्विचक्रमे त्रेधा नि दधे पुदम् । समूळहमस्य पांसुरे ॥१७॥
इदम् विष्णुः वि चक्रमे त्रेधा नि दधे पुदम् समूळहम् अस्य पांसुरे ॥

इदं सर्वमिदं विश्वं विष्णुः व्यापकः परमो देवः विचक्रमे विक्रान्तवान् ।
विक्रमणप्रकारमाह । त्रेधा त्रिविधं पृथिव्यां अन्तरिक्षे युलोके च पदं निदधे पाद-
विन्यासं कृतवान् । तेनैकि इतम्१ अस्य विष्णोः पांसुरे पदधृतिमिति प्रदेशे
(मत्तर्थीयः रः) समूळहं समूढं सम्यक् इदं प्रतिष्ठापितं इदं सर्वमित्यर्थः (संपूर्वकाद्
बहेः त्वः, संप्रसारणम्) । त्रेधा- त्रिशब्दाद् एधाच् प्रत्ययः ॥

अष्टादशीमृचमाह—

त्रीणि पुदा वि चक्रमे विष्णुर्गोपा अदाभ्यः । अतो धर्माणि ध्रुरयन् ॥१८॥

त्रीणि पुदा वि चक्रमे विष्णुः गोपाः अदाभ्यः अतः धर्माणि ध्रुरयन् ॥

गोपाः गोपायिता रक्षकः सर्वस्य जगतः अदाभ्यः न दम्भयितुं वशयितुं वा
शक्यः अनभिगम्यप्रभावः विष्णुः त्रीणि पदा पदानि विचक्रमे विशेषेण क्रान्त-

*सप्ततत्त्वात्मिका विश्वसत्त्वति प्रागुक्तम् । यथा पृथिव्यादिभूतपञ्चकव्यवहारे पृथिव्यां इतरभूतात्मविदेषि अंशभूयस्वेन प्राधान्यात् पृथिवीति न्यवहारः, एवं पृथिव्यां पृथिवीतरतत्वप्रधानानां भुवर्लोकादिसत्त्व-
शक्तिकान्तानां ऊर्ध्वधारां वर्तनं बोध्यम् । इदमत्रावधेयम् । विष्णोर्विक्रमणस्य यन्मूलं स्थानं तदेव देवानामपीति
जस्यामृत्ति स्पष्टं लक्ष्यते । पार्थिवैः सप्तमिर्धामभिविष्णोः विक्रमः स्पष्टोऽजायत । अनेन ऋषेरन्तर्याजितः
सप्तस्वपि धामसु चित्कक्ष्यासु जयवान् वैष्णवो विक्रमः पदमलभतेत्युक्तं भवति ।

अथ षणामासां वैष्णवीनां ऋचां विषयसङ्ग्रहं अत्रैवाचक्षमदे । पुराणकथाभिरासां किमपि न्यायानं
पूर्वेणां अभिमतम् । तदरसम्, आवरणमेवार्थस्य न तु विवरणमिति नेह तद् विचार्यते । आसां आद्यायां विष्णु-
विक्रममूलस्थानं देवानामपीत्युक्तम् । द्वितीयसां विष्णोर्विक्रम एव विशेषध्वकारणमिति वक्ष्यते । तृतीय-
वक्तुर्थोः विष्णुविक्रमाद्विश्वसिन् धर्मः धियते गुप्तानि धर्माणि व्रतानि स्पष्टानि भवन्तीति, अन्त्ययोः
ब्रैहोक्त्यविक्रमणेऽपि विष्णोः परमं पदं तच्छद्वचाच्यं सूरिदग्नोचरं इति च प्रतिपादयिष्यते ॥

वान् । कुतः? अतः असात् पृथिवीस्यानात् । कि कुर्वन्? धर्माणि धर्मान्, विश्वसिन् जगति धारयितव्यानि कर्माणि धारयन् सन् विचक्षम् इति सम्बन्धः । इह त्रैलोक्यस आश्रयः पृथिवीस्यानम्, तदस्माद्विकम्य त्रैलोक्ये धारयितव्यान् शाश्वतान् धर्मान् पालयति ॥

एकोनविंशीमृचमाह—

विष्णोः कर्माणि पश्यत् यतो ब्रृतानि पस्पशे । इन्द्रस्य युज्यः सखा ॥१९॥
विष्णोः कर्माणि पश्यत् यतः ब्रृतानि पस्पशे इन्द्रस्य युज्यः सखा ॥

सखीन् उपासकान् प्रति सम्बोधनम् । **विष्णोः** कर्माणि विक्रमसाधितानि पश्यत यैः कर्मभिः त्रिलोककमणरूपैः (सः विष्णुः) ब्रतानि त्रैलोक्यधारणार्थानि नियतविधानानि कर्माणि पस्पशे स्पृष्टवान् स्पष्टीकृतवानित्यर्थः (स्पश स्पर्शने, लिट्) । नित्या गूढा धर्मा लोकक्रियार्थाः, विष्णोर्विक्रिमर्कर्मणा स्पृष्टाः स्पष्टीकृता इत्यर्थः । सः इन्द्रस्य त्रैलोक्यमग्राजः कार्यधुरन्धरस्य युज्यः योग्यः युक्तः (युजेः क्यप्, किलाद्रुणामावः) सखा समानख्यानः ॥

विंशीमृचमाह—

तद्विष्णोः परमं पुदं सदा पश्यन्ति सूरयः । दिवीव चक्षुराततम् ॥२०॥
तत् **विष्णोः** परमम् पुदम् सदा पश्यन्ति सूरयः दिविऽह्व चक्षुः आततम् ॥

सूरयः विद्वामः विष्णोः तत् तच्छब्दवाच्यं परमं उत्तमं पदं शानं सदा कालानवच्छेदेन नित्यमित्यर्थः, पश्यन्ति । हष्टान्तमाह । दिवीव आकाशे यथा आततं समन्ततः व्यासं चक्षुः नेत्रम् । ऊर्ध्वमाकाशे सर्वतो व्यासं विश्वदर्शनसमर्थं चक्षुरिव स्थितं ध्रुवं विष्णोः तत् परमं पदं सदा सूरयः पश्यन्ति । अत्र भूमिकार्या इदं (प. १०-११) प्रसक्तं द्रष्टव्यम् ॥

एकविंशीमृचमाह—

तद्विप्रासो विपन्न्यवौं जागृवांसः समिन्धते । विष्णोर्यत्परमं पुदम् ॥२१॥
तद् विप्रासः विपन्न्यवः जागृज्वांसः सम् इन्धते विष्णोः यत्
परमम् पुदम् ॥

विप्रासः विप्राः विपश्चितः विपन्न्यवः विशेषेण स्तोतारः सन्तः (स्तुत्यर्थः
षनिः, यु-प्रत्यय औणादिकः) जागृवांसः (जागृ निद्राक्षये, लिटः कसुः) निर्णिद्राः
नित्योन्मेषशालिनो भूला यत् पूर्वोक्तं विष्णोः परमं उत्तमं पदं धाम भवति,
तत् प्रसिद्धं समिन्धते सम्यग्बलयन्ति । नित्यज्वलितस्य परमपदस्य साक्षात्कारित्यु
विप्रेषु अविच्छिन्नजागरणेषु अनवरतं आविष्कारणमेव पुनर्ज्वलनं भवति, अत एव
सन्दीपयन्ति ‘समिन्धते’ इत्युक्तम् । ईश्वराः विस्पष्टपरमार्थो ऋचः औपनिषदर्पणी
ऋचिदाधारभूताः ‘तदुक्तमृषिणा’ ‘तद्वचाऽम्युक्तम्’ इत्यादिवाक्यानां वीजायन्ते ॥

इति प्रथमस्य द्वितीये सप्तमो वर्गः

पञ्चमेऽनुवाके पष्ठं ‘तीव्रा’ इति चतुर्विंशत्युचं घृतम् । मेधातिथिरेव ऋषिः ।
देवताः वाय्वाद्यास्तत्र तत्र व्याख्यायां स्पष्टाः स्युः । अत्र एकविंशतिसङ्कृत्याका ऋचः
गायत्रीच्छन्दस्काः, शिष्टानां छन्दोभेदो व्याख्यायां द्रष्टव्यः ॥

सोमेत्य घृतस्य प्रथमामृतमाह—

तीव्राः सोमासु आ गृह्याशीर्वन्तः सुता इमे । वायो तान् प्रस्थितान् पिब ॥१॥
तीव्राः सोमासः आ गृहि आशीर्वन्तः सुताः इमे वायो इति
तान् प्रस्थितान् पिब ॥

वायुदेवता । हे वायो जगत्प्राण, यजमानस्य शरीरेऽत्र विशेषतः प्राणभूत !
तीव्राः निशिताः, अविरतशीघ्रश्वरणशालिन इत्यर्थः (तिज निशाने, रक्ष, दीर्घलं,
बस वः) इमे सोमासः सोमाः सुताः अभिषुताः । ते आशीर्वन्तः दध्याशिरः
व्याख्यातम् (१-५-५) । आगहि आगच्छ तान् स्वीकर्तुम् । प्रस्थितान् धरणाय
प्रवृत्तान् । सर्वं यजमानस्य अन्तरङ्ग-वहिरङ्गात्मकं शरीरं व्याप्य पूर्यितुं प्रवर्तन्ते

सोमाः । तान् पिब । वायुना सोमरसादानेनैव शरीरं धृतसम्मदभरं उत्तरदेवताकार्य-
विलसितस्य पात्रं भवेत् ॥

द्वितीयामृचमाह-

उभा देवा दिविस्पृशेन्द्रवायू हवामहे । अस्य सोमस्य पीतये ॥२॥
उभा देवा दिविस्पृशा इन्द्रवायू इति हवामहे अस्य सोमस्य पीतये ॥

दिविस्पृशा दिविस्पृशौ (ह्युभ्यां डिः, सप्तम्या अल्पः) द्युलोकवर्तिनौ उभा
उभौ देवा देवौ इन्द्रवायू इन्द्रं मनोधिदैवतं वायुं प्राणाधिदैवतं च हवामहे आह-
यामः । किमर्थम्? अस्य सोमस्य पीतये स्पष्टम् । यद्यपि वायुमध्यमस्यानः
इन्द्रसाहचर्यात् द्युस्यानः स्तूयते । प्रथमं वायुः इदानीं इन्द्रो वायुश्च सोमपानायाहूतौ ।
अथ मित्रावरुणौ च प्रस्तुतौ भवतः । अस्य सर्वस्य गूढं तात्पर्यं प्राक् प्रपञ्चितं मधु-
च्छन्दसः प्रथमानुवाकीयद्वितीयमूल्के । तथा तृतीयानुवाके मरुत्वन्तमधिकृत्यापि यदुक्तं
तदप्यत्रावधेयम् व्याख्यायमानेषु मत्रेषु ॥

तृतीयामृचमाह-

इन्द्रवायू मनोजुवा विप्रा हवन्त ऊतये । सहस्राक्षा धियस्पती ॥३॥

इन्द्रवायू इति मनःजुवा विप्राः हवन्ते ऊतये सहस्राङ्क्षा
धियः पती इति ॥

मनोजुवा मनोजुवौ मनोवद्विमन्तौ (जुवतिर्गतिकर्मा) इन्द्रवायू उभौ
देवौ विप्राः विपश्चितः ऊतये वृद्धये हवन्ते आह्वयन्ति । कथंभूतौ? सह-
स्राक्षा सहस्रं अक्षीणि ययोस्तौ, वहुदर्शिनः सहस्राक्षसेन्द्रस्य साहचर्यात् वायोरपि
सहस्राक्षलम् । धियः धारणात्मिकायाः प्रज्ञायाः पती पालकौ, अत्रापि इन्द्रसाह-
चर्यं हेतुः ॥

चतुर्थामृचमाह-

मित्रं वृयं हवामहे वरुणं सोमपीतये । जग्नाना पूतदक्षसा ॥४॥

मित्रम् वृयम् हृवाम् हे वरुणम् सोमंपीतये जज्ञाना पूतदक्षसा ॥

वयं यजमानाः सोमपीतये सोमपानार्थं मित्रं वरुणम् उभौ च हवामहे आह्यामः । कीदृशौ? जज्ञाना जायमानौ यजमाने जन्म लभमानौ । पूतदक्षसा पवित्रधीकौशलौ (शब्दद्वयं च प्रागव्याख्यातम्) ॥

पञ्चमीमृत्तमाह—

ऋतेन यावृतावृधोवृतस्य ज्योतिषुस्पतीं । ता मित्रावरुणा हुवे ॥५॥

ऋतेन यौ ऋतवृधौ ऋतस्य ज्योतिषः पती इति ता मित्रा-वरुणा हुवे ॥

यौ ऋतेन सर्वेन [सात्मीयेन] ऋतवृधौ यजमाने सत्यस्य वर्धयितारौ, ऋतस्य सत्यस्य ज्योतिषः [वृहच्छब्दप्रतिपादितस्य उत्तमस्य] पती पालकौ भवतः, ता तौ मित्रावरुणा मित्रावरुणौ हुवे आह्यामि । मित्रावरुणविचारः शाकृतः ॥

इति प्रथमस्य द्वितीयेऽष्टमो वर्गः

षूक्ते पष्ठीमृत्तमाह—

वरुणः प्राविता भुवन्मित्रो विश्वाभिरुतिभिः । करतां नः सुराधसः ॥६॥

वरुणः प्रुत्त्राविता भुवत् मित्रः विश्वाभिः ऊतिभिः करताम् नः सुराधसः ॥

वरुणः देवः असाकं प्राविता प्रकर्णेण वर्धयिता भुवत् भवतु लेद्भान्दसः, मित्रः देवश्च विश्वाभिः सर्वाभिः ऊतिभिः अभिवृद्धिभिः प्राविता भवतु । उभौ च नः असान् सुराधसः शोभनं राधो धनं येषां तान् करताम् इरुताम् ॥

सप्तमीमृत्तमाह—

सुरुत्वन्तं हवामहे इन्द्रमा सोमपीतये । सुर्जगेन तृम्पतु ॥७॥

सुरुत्वन्तम् हवामहे इन्द्रम् आ सोमंपीतये सुर्जः गेन तृम्पतु ॥

अथ तृत्यस मरुतानिन्द्रो देवता । मरुत्वन्तं मरुदण्विशिष्टं [मरुतोऽस्य सन्तीति मरुपो वत्स] इन्द्रं सोमपीतये सोमपानाय आ हवामहे आह्वायामः । स इन्द्रः गणेन मरुदणेन सह सजूः समानप्रीतियुक्तः तृस्पतु तृसो भवतु [तृष्ट तृम्प तृसौ, लोट] । सजूः— जुषी प्रीत्यर्थे, सम्पदादिलक्षणः क्रिप्, समानस्य समावः, बहुवीहिः । पूर्वपदप्रकृतिस्तरो वाधितः; उत्तरपदान्तोदाचेन । इन्द्रस्य समरुदणस्य मायुञ्जन्दसे शक्ते प्रसक्तिः स्यार्या ॥

बष्टमीमृच्चमाह—

इन्द्रज्येष्ठा मरुदणा देवासः पूषरातयः । विश्वे मम श्रुत्वा हवैम् ॥८॥
इन्द्रज्येष्ठाः मरुत्तुगणाः देवासः पूषरातयः विश्वे मम श्रुतु वैम् ॥

इन्द्रज्येष्ठाः इन्द्रो ज्येष्ठो मृख्यो येषां ते मरुदणाः गणरूपा मरुत्समूदाः पूषरातयः पूषा पोषको देवः पूषाख्यः रातिः दाता येषां ते [पूष्णो देवस्य प्रभावात् यजमानस्य पोषे सति मरुदणप्रादुर्भावो भवति, तस्मात् स दाता 'रातिः' उक्तः] विश्वे सर्वेऽपि हे देवासः देवाः मम हवं आह्वानं श्रुत शृणुत [छान्दसः संहितायां दीर्घः, लोट, मध्यमपुरुषबहुवचनम्, शप् व्यत्ययेन, अन्यच्च छान्दसम्] ॥

नवमीमृच्चमाह—

हुत वृत्रं सुदानवः इन्द्रेण सहसा युजा । मा नो दुःशंसे ईशत ॥९॥
हुत वृत्रं सुदानवः इन्द्रेण सहसा युजा मा नुः दुःशंसः ईशत ॥

हे सुदानवः शोभनदोनाः (दानुर्भानुरित्यौणादिको नुः) मरुदणाः, सहसा सहस्रता बलवता (अन्तर्णीतमलर्थः) युजा युक्तेन (युजियोगे, क्रिच्च) इन्द्रेण सह वृत्रं एतमामकमसुरं हत नाशयत (हन्ते: लोट, मध्यमपुरुषबहुवचनम्) दुःशंसः द्वाराश्वः, दुष्टाभिप्रायः कोऽपि नः असान् प्रति मा ईशत मा भूत प्रसुः । 'ईश ऐश्वर्ये, छन्दसि लुडो लड्, न माल्योग इति अडभावः' ॥

दशमीमृच्चमाह—

विश्वान् देवान् हवामहे मरुतः सोमपीतये । उग्रा हि पृश्निमातरः ॥१०॥
विश्वान् देवान् हवामहे मरुतः सोमपीतये उग्राः हि पृश्निमातरः ॥

अथ भारुतस्तचः । मरुतः मरुदास्यान् विश्वान् देवान् इमान् गणान्
सोमपीतये सोमपानाय हवामहे आहयामः । ते च मरुतः उग्राः प्रचण्डबलाः
पृश्निमातरः पृश्निः चित्रवर्णा गौः येषां ते, पृश्नेः पुत्रा इत्यर्थः, हि प्रसिद्धर्थे,
मरुतः ऐन्द्रतेजोबलदीपिता धीवृत्तिविभवा अपि प्राधान्येन प्राणशक्त्युद्भवो नाडीबल-
समर्थनप्रभावाः, ततो धीक्षेत्रं प्राप्ता इति चोध्यम्, प्रागुपन्यस्तम् । तेषां माता चित्रवर्णा
गौः पृश्निशब्दवाच्येति चेदयं सङ्कृतार्थः स्पष्टो भवति । प्राणशक्त्याविभावविलास-
श्वेत्रभूता अन्तहिंतधीवृत्तिरश्मिप्रश्मः अदितिवदखण्डाकारान्तरिक्षस्थाना विविधाविष्कार-
कलासम्पन्ना सच्चमयी शक्तिमाता मरुतां चित्रवर्णा गौः पृश्निरुच्यते ॥

इति प्रथमस्य द्वितीये नवमो वीर्गः

एकादशीमृत्तमाह—

जयतामिव तन्युतुर्मरुतामेति धृष्णुया । यच्छुभं याथनां नरः ॥११॥
जयतामऽइव तन्युतुः मरुताम् एति धृष्णुया यत् शुभम् याथनं नरः ॥

हे नरः नेतारो मरुतः, यत् यदा शुभं शोभनं दीपं वा पदं प्रति
याथन यूपं प्राप्तु [थनादेशः, यातेः लट्, मध्यमपुरुषवहुवचनस्य रूपम्] तदा
मरुतां शुष्माकं तन्युतुः विस्तारी शब्दः, ततु विस्तारे, यतु च प्रत्ययः, जयतामिव
जयिनां शूराणामिव धृष्णुया धृष्टः सन् एति गच्छति । धृष्णुया जि धृषा प्रागलभ्ये,
कुप्रत्ययः, प्रथमैकवचनान्तः, याच् आदेशः । शुभं प्रति मरुतां यात्रा वीरजयघोषवती ॥

द्वादशीमृत्तमाह—

हस्काराद्विद्युत्स्पर्यतो ज्ञाता अवन्तु नः । मरुतो मृढयन्तु नः ॥१२॥
हस्कारात् विद्युतः परि अतः ज्ञाताः अवन्तु नः मरुतः मृढयन्तु नः ॥

हस्कारात् हसनकारात् दीसिष्टत इत्यर्थः, हसनमन्त्र प्रकाशो दीसिर्वा भवति
(इसतेः सम्पदादिलक्षणः किप्, तस्मात् करोतेः कर्मण्यण्) विद्युतः विशेषेण घोत-
मानात् अतः एतस्मात् मध्यमस्थानात् अन्तरिक्षात् परि सर्वतः जाताः प्रादुर्भूताः
मरुतः देवाः नः अस्मान् अवन्तु वर्धयन्तु, ते नः अस्मान् मूलयन्तु मृदयन्तु
शुखयन्तु ॥

त्रयोदशीमृचमाह-

आ पूषच्चित्रबर्हिष्माघृणे ध्रुणं दिवः । आजां नृष्टं यथा पुशुम् ॥१३॥

आ पूषन् चित्रबर्हिष्म आघृणे ध्रुणम् दिवः आ अज
नृष्टम् यथा पुशुम् ॥

अथ पौष्णस्तुचः । पूषाख्यो देव आदित्यानामेकः । सम्पून्निति घौरस्य
कण्वस्य पौष्णे सूक्ते अस्य व्यापोरो विस्पष्टं वक्ष्यत इति नात्र विस्तरः । हे पूषन्,
आघृणे सर्वतो दीसिमन्, (घृणः किरणः प्रसिद्धः, दीप्यर्थताद् दीसिर्वा) चित्रबर्हिष्मं
चित्रं बहुशोभोपलक्षणनानावर्णं वर्हिः आसनं यस तं, दिवः शुलोकस्य अत एव
तद्वासिनां देवानां ध्रुणं धारयितारं सोमं, अमृतरसः, सोमः देवानां आहारत्वाद्
धारकः, आ आ अज आमुहि आगमय वा, अन्तर्णीतिष्यर्थः । उपसर्गभ्यासात्
आरुयातसाभ्यासः, अज इति गत्यर्थो धातुः । तत्र दृष्टान्तमाह । यथा नृष्टं पशुं
यथा अदर्शनं गतं अजादिकं पशुं अन्वीक्ष्य लब्ध्वा आहरति पशुपालः तथा गूढं सोमं
अन्वीक्ष्य आहर पूषन्निति भावः । अनेन सोमाहरणसामर्थ्यं पूषः प्रोक्तम् । उत्तरत्र च
सोमं रहसि निहितं अधिगम्य साधयतीति वक्ष्यति ॥

चतुर्दशीमृचमाह-

पूषा राजान्माघृणिरप्यगूळ्वं गुहांहितम् । अविन्दच्चित्रबर्हिष्म ॥१४॥

पूषा राजान्म् आघृणिः अप्यगूळ्वम् गुहां हितम् अविन्दत्
चित्रबर्हिष्म ॥

आघृणिः दीसिमान्, व्याख्यातम् । पूषा देवः अपगूङ्हं अत्यन्तगृदं, (गुह्यं संवरणे, कर्मणि त्वः) गुहा गुहायां रहसि दुष्प्रवेशे स्थाने हितं निहितं आवरकैरसुरैः राजानं सोमं अविन्दत् लब्धवान् । कीदृशम्? चित्रवर्हिषम् व्याख्यातम् ॥

पञ्चदशीमृचमाह-

द्वृतो स मह्यमिन्दुभिः षड्युक्ताँ अनुसेपिधत् । गोभिर्यवं न चर्कृषत् ॥१५॥
द्वृतो इति सः मह्यम् इन्दुऽभिः षट् युक्तान् अनुऽसेपिधत् गोभिः यवंम् न चर्कृषत् ॥

उतो अपि च (उत उ इति उत-शब्दस्य उजा सहैकादेशः), सः पूरा मह्यम् यजमानाय इन्दुभिः (उन्दी क्लेदने, गतम्) सोमैः युक्तान् समवेतान् षट् पद्-सह्याकान् पृथिव्यादिपु सप्तसु धामसु पृथिवीं वर्जयिता इतरेणां ऊर्ध्वमवस्थितानां पृष्णां विभवान् इह पृथिव्यां मयि यजमाने अनुसेपिधत् अनुक्रमेण साधयन् [अनु-पूर्वकः गत्यर्थः पित्र धातुः, यड् लुक्, नेदमाख्यातम् शत्-प्रत्ययः, नुमागमप्रतिषेधः] वर्तत इति शेषः । तत्र दृष्टान्तः । न उपमार्थः, यथा कर्षकः गोभिः बलीवदैः यवं यवमुदिश्य (यवशब्दः धान्यसोपलक्षणम्) चर्कृषत् कृपति पुनः पुनः, कृषि करोति, तदत् । चर्कृषत्- कृष विलेखने, यड् लुकि, लेट्, लड्डः । अयं पूषो विभवः, येन स तामसैर्देवारिभिरपहृत्य रहसि निहितं देवानामभभूतममृतं सोममाहत्य यजमानं पुण्णन् ऊर्ध्वलोकविभवान् सोमरसभरितान् पदे पदे पुनः पुनः सम्पाद्य तं सर्वथा सोमसम्पन्नं विधत्ते ॥

इति प्रथमस्य द्वितीये दशमो वेगः

अथासिन् द्विक्ले पोडशीमृचमाह-

अम्बयोँ यन्त्यध्वभिर्जामयोँ अध्वरीयुताम् । पृश्चतीर्मधुना पर्यः ॥१६॥
अम्बयः यन्ति अध्वऽभिः जामयः अध्वरियुताम् पृश्चतीः मधुना पर्यः ॥

इतः प्रभृति आपो देवताः आ द्विक्लसमाप्तेः, त्रयोर्विद्यां परस्पानग्र इत्यधर्चं अन्त्यां च क्रचं वर्जयिता । अध्वरीयताम् अध्वरं यद्युं आत्मन इच्छतां असाकं

अस्वयः मातरः मातृस्यानीया आपः (अभिशब्दोऽस्वापर्यायः) **अध्वभिः** नियतैः
मार्गैः यन्ति गच्छन्ति । तथा जामयः भगिनीस्थानीयाश्च आपः यन्तीति सम्बन्धः ।
किं कुर्वन्त्यः? मधुना मधुरेण आनन्दमयेन रसेन पयः गव्यं दुर्घं तल्खितं ज्ञानरश्मि-
समूहं पृच्छतीः सम्पर्चयन्त्यः (विभक्तिव्यत्ययः, पृच्छी सम्पर्के, शतरि ढीप्)
यजमानं प्रति नियतैर्यजनमार्गेनप्लब्दसङ्केतिता जननीस्थानीया आनन्दमयः सम्पर्च-
स्थानीयाः शक्तिवाहिन्यश्च सम्मदरसेन चेतः पूरयन्त्यः आगच्छन्तीति भावः ॥

सप्तदशीमृतमाह—

अमूर्या उप सूर्ये याभिर्वा सूर्यैः सुह । ता नो हिन्वन्त्वध्वरम् ॥१७॥
अमूः याः उप सूर्ये याभिः वा सूर्यैः सुह ताः नः हिन्वन्तु अध्वरम् ॥

याः अमूः आपः सूर्ये सर्वप्रेरके सवितरि ज्योतिर्मये उप समीपेन अव-
स्थिताः । याभिः वा याभिरद्विष्ठ (चार्थे वा) सह सहितः सूर्यैः वर्तते । ताः
आपः नः अस्माकं अध्वरं यज्ञं हिन्वन्तु वर्धयन्तु (हि गतौ वृद्धौ च) । हिन्वन्तु
प्रीणयन्ति सायणः । ‘स्वर्वतीरपः’ इत्यत्र प्रागुक्तमवधेयम् ॥

अष्टादशीमृतमाह—

अपो देवीरूप हृये यत्र गावः पिवन्ति नः । सिन्धुभ्यः कर्त्त्वं हविः ॥१८॥
अपः देवीः उप हृये यत्र गावः पिवन्ति नः सिन्धुभ्यः कर्त्त्वम् हविः ॥

अपः असाभिः प्रतिपादितलक्षणाः शक्तीः सत्त्वमयीः देवीः देवताः उपहृये
आह्यामि । यत्र याखप्तु नः गावः अस्मदीयाः ज्ञानरश्मयः पिवन्ति रसमाददते,
तेन सत्त्वसम्पन्ना वर्धन्ते च [‘ता उपहृये’ इति सम्बन्धः] । सिन्धुभ्यः स्वन्दन-
शीलाभ्यः ताभ्यः सत्त्वमुपादाय हविः हवनं अर्पणद्रव्यं कर्त्त्वं कर्तव्यं असाभिरिति
शेषः । कर्त्त्वम्— करोते; तन् कृत्यार्थे ॥

एकोनविंशीमृतमाह—

अप्स्वन्तरमृतमप्सु भेष्यजमपामुत प्रशास्तये । देवा भवत वाजिनः ॥१९॥

**अप्सु अन्तः अमृतम् अप्सु भेषजम् अपाम् उत प्रशस्तये
देवाः भवत वाजिनः ॥**

प्रथमपादस्य द्वादशाक्षरणं आद्यश्चेत् पुरउणिगिति छन्दोविदः । क्रचोऽस्याः
पुरउणिक् छन्दः । अप्सु पूर्वोक्तखल्लयासु अन्तः सारांशभूते मध्ये भागे अमृतं
मरणरहितं नित्यं सत्त्वं वर्तते । अप्सु तथा भेषजं सर्वरोगनिवारणोपायभूतं सत्त्वं
द्रव्यं वर्तते । उत अपि च अपां तथाभूतानां दिव्यविभवानां प्रशस्तये प्रशंसार्थं
हे देवाः युं वाजिनः वाजवन्तः समृद्धिमन्तः भवत । अमृतगर्भाणां सर्वार्ति-
शुभमनीनां अपां सेवनाय देवैः समृद्धैः पूर्णैः सर्वैर्भाव्यं, आगन्तव्यम् । तथा प्रशंसा-
माजनं आपः, यथा समृद्धदेवैः सेवितास्ताः तेषां सन्तुर्मिं जनयेयुः । सेवमानेषु देवेषु
पूर्णतायां लोपश्चेत्, अपां महिमा कृत्सशो न विदितः स्यादित्याश्रयः । तस्माद्
‘वाजिनो भवत अपां प्रशस्तये’ इत्युक्तम् । अत्र सङ्केतभूता एवापो ग्राद्याः । मौतिकस्य
जलस्यापि एतादशा गुणा वर्तन्ते, त एवालङ्घारिकभाषया वेदे गीता इति मैषज्य-
वेदिनामेके ग्राहुः । तथैवास्तु मा वा । वयमत्र तटस्याः । प्रधानार्थस्तु असामिः
उक्तप्रकारक इति ओध्यम् ॥

विशीमृत्तमाह-

अप्सु मे सोमो अब्रवीदन्तर्विश्वानि भेषजा ।

अग्निं च विश्वशस्मभुवमापश्च विश्वभेषजीः ॥२०॥

**अप्सु मे सोमः अब्रवीत् अन्तः विश्वानि भेषजा अग्निम् च
विश्वज्ञस्मभुवम् आपः च विश्वभेषजीः ॥**

अनुष्टुपूछन्दस्का । क्रषिरन्तर्याजी ब्रवीति- अप्सु उक्तलक्षणासु अन्तः मध्ये
विश्वानि सर्वाणि भेषजा भेषजानि सर्वारिष्टनिवारणानीत्यर्थः, सन्तीति मे मध्यं
सोमः रसमयो देवः अब्रवीत् उपदिष्टवान् । तथा अग्निं च देवं च विश्वशस्मभुवं
विशेषां भूतानां सुखस्य भावयितारं, अब्रवीदिति सम्बन्धः (विशेयविशेषणम्) ।
आपश्च उक्ताः शक्तयः विश्वभेषजीः सर्वस्यापि स्वयं भेषजभूताः । विश्वशस्मभुवम्-

भवतेरन्तर्भावितण्यर्थः, ततः क्रिप् । विश्वमेषजीः— विश्वानि भेषजानि औषधानि यासु राः । केवलादिभ्यो नवभ्यः नित्यं डीप् । द्वितीयाविभक्तिव्यत्ययः । ‘आपश्च विश्वमेषज्यः’ इति पृथग्वाक्यम् ॥

इति प्रथमस्य द्वितीये एकादशो वर्णः

एकविंशीमृचमाह—

आपः पृणीत भेषजं वरुथं तुन्वे^३ मम । ज्योक्च सूर्यं दृशे ॥२१॥

आपः पृणीत भेषजम् वरुथम् तुन्वे मम ज्योक् च सूर्यम् दृशे ॥

हे आपः देव्यः, मम तन्वे शरीरार्थं वरुथं परिघिभूतं परितः कवचबद्धूला रक्षकमित्यर्थः भेषजं सर्वारिष्टनिवारकं पृणीत पूरयत । अपि च ज्योक्च चिरं सूर्यं परं ज्योतिः दृशे च द्रष्टुं च भेषजं पृणीतेति सम्बन्धः । नेह लौकिकं भेषजं शरीररक्षार्थमपि विवक्षितम् । भेषज्ये औपघसेवायाः प्राधान्यात्, उपचारमात्रं प्रार्थना । अथ च चिरं सूर्यदर्शनाय बलप्रदं भेषजं, न लौकिकं भवति । दिव्यवैभवं आप्य भेषजमन्तर्याजिनो लभ्यमत्रोक्तमिति स्पष्टम् ॥

द्वाविंशीमृचमाह—

इदमापः प्र वहत् यक्ति च दुरितं मयि ।

यद्वाहमभिदुद्रोहु यद्वा शेषे उत्तानृतम् ॥२२॥

इदम् आपः प्र वहत् यत् किम् च दुःऽइतम् मयि यत् वा अहम् अभिदुद्रोहु यत् वा शेषे उत्त अनृतम् ॥

अनुष्टुप् छन्दः । हे आपः देव्यः, मयि यत् किं च दुरितं यत् किमपि पापं (ममाविदितमेव स्थितं, मया कृतं वा अज्ञानात्) वर्तते । वा अथवा यत् अहं अभिदुद्रोहु सर्वतो द्रोहं कृतशान् जिधांसितशान् वा अहमिति यत् । यत् वा शेषे अथवा शसवान् आकुष्टवान् वेति यत्, उत्त अनृतं अथवा असत्यमुक्तवान्वा इति यत्, इदं तदिदं सर्वं प्रवहत् प्रकर्षेण नयत्, क्षालयत् युष्माकं प्रवाहेण सर्वविधं दुरितमसदीयमिति यजमानस्यर्थः प्रार्थना ॥

त्रयोर्विशीमृचमाह—

आपों अद्यान्वचारिषुं रसेन् समगस्महि ।

पर्यस्तानयु आ गंहि तं मा सं सृजु वर्चसा ॥२३॥

आपः अद्य अनु अचारिष्यम् रसेन सम् अग्रस्महि पर्यस्तान्
अम्भे आ गुहि तम् मा सम् सृजु वर्चसा ॥

अनुष्टुप् छन्दः । आप एव देवता अर्धचस्य पूर्वस्य, उत्तरस्य लघिः । आपः
अपः (द्वितीयाविभक्तिव्यत्ययः) अद्य इदानीं अन्वचारिषं अनुमृत्य अविच्छेदेन
वा प्रासवानस्मि (चरतिर्पत्यर्थः) 'यदपां माहात्म्यं तत् प्रकाशितमित्यर्थः' इति स्कन्द-
स्खामी । 'यां यां देवतां निराह तस्यां तस्यां ताद्वाध्यमनुभवतीति स्मरणात् ताद्वाध्य-
प्रतिपत्तेः' इत्युदाहृतवान् व्याख्याता । साध्वेतत् । एवं प्रतिपत्तेः किं फलम्? आह ।
रसेन आप्येन सारेण समगस्महि समगस्महि सङ्क्रताः स्मः (सम्पूर्वको गमिः,
आत्मनेपदं, लुड्, च्लेरुगभावादिः अनुनामिकलोपश्चान्दसः) । अथ हे अम्भे पर्यस्तान्
गोसमृद्धः प्राज्ञरशिमभूयिष्ठः लं आगहि आगच्छ, आगत्य च तं मा तादृशं मां वर्चसा
तेजसा संसृज संयोजय । आप्यसारतादात्म्यानुभविनो मम लत्कर्तृकतेजसंसर्जन-
सम्पत्येऽधिकारो भवति, भगवन्नम्भे!

चतुर्विशीमृचमाह—

सं माम्भे वर्चसा सृजु सं प्रजया समायुषा ।

विद्युम्भे अस्य देवा इन्द्रो विद्यात्सुह ऋषिभिः ॥२४॥

सम् मा अम्भे वर्चसा सृजु सम् प्रजया सम् आयुषा विद्युः मे
अस्य देवाः इन्द्रः विद्यात् सुह ऋषिभिः ॥

हे अम्भे मा मां वर्चसा तेजसा संसृज संयोजय, प्रजया सन्तत्या संसृज,
आयुषा जीवितेन संसृज । वर्चः दिव्यं तेजः, प्रजा अन्तर्यागविद्यासन्ततिः, आयुः
देवार्थजीवितं चेति ग्राहम् । अस्य मे मम यजमानस्य दशां ईप्सितां अनुग्राहांः

ग्राथितां सम्पदं वा देवाः सामान्येन सर्वे विद्युः जानीयुः । अस्मदपेक्षितस्य ज्ञातारो
मवन्तु देवाः । ज्ञातारः अनुग्रहीतार एव भवन्तीत्याश्रयः । देवा इति सामान्येनोक्ता
‘इन्द्रो विद्यात् सह ऋषिभिः’ इत्युक्तम् । इदं च वैशिष्ठप्रतिपादनार्थम् ।
ऋषयस्तु मानुष्यसोद्वारायेन्द्रस्य सहकारिणो मनुष्या एव देवभावं प्राप्ताः मानुष्याभि-
मानिनो देवर्पयो वा । ब्राह्मणा आगताः, वसिष्ठोऽप्यागत इतिवत् ॥

इति प्रथमस्य द्वितीये द्वादशो वर्गः

इति प्रथमे मण्डले पञ्चमोऽनुवाकः

अथ षष्ठेऽनुवाके सप्त सूक्तानि शुनःशेषस्य आजीगर्तेः । तत्राद्यं कस्येत्यादिकं
पञ्चदर्शचर्चम् । आद्योर्द्योः विष्टुप्छन्दः । अभि लेत्यादेः सवितुस्तृचस्य गायत्री ।
शिष्टानां विष्टुवेव । आद्याया अनिरुक्ततात् प्रजापतिरेव देवतेत्याहुः । द्वितीया आग्रेयी,
ततस्तृचः सावित्रीः । शिष्टा वारुण्यः ॥

अथास्मिन् घृते प्रथमामृचमाह—

कस्य नूनं केतुमस्यामृतानां मनामहे चारु देवस्य नाम ।

को नौं मृद्या अदितये पुनर्दर्तत् पितरं च दुशेयं मातरं च ॥१॥

कस्य नूनं कुतुमस्य अमृतानाम् मनामहे चारु देवस्य नाम कः
नः महौ अदितये पुनः दात् पितरम् च दुशेयम् मातरम् च ॥

अमृतानाम् देवानां मध्ये कतमस्य किंविधस्य (किंशब्दात् वह्नानं जाति-
परिप्रभे उत्तमच) कस्य देवस्य चारु शेषनं नाम नमनसाधनं अभिधानं मषा-
त्मकं स्तोत्रं वा मनामहे उच्चारयामः (मन्यतिरच्चितिकर्मा, मनने, ज्ञाने, ध्याने वा ।
अत्र शप् छान्दसः । सामर्थ्यादुच्चारणमुक्तम्) नूनम् विचिकित्सायाम् । कः को देवः
नः असान् महौ महत्यै अदितये अखण्डात्मने विश्वप्रसूत्यै देवानामपि मात्रे पुनः
पुनरपि दात् दधात् (छन्दसि लिङ्गो लुह्, अडमावः) येन पितरं च मातरं च
दृशेयं पश्येयम् । दौः पिता, पृथिवी माता ॥

ऋषिः शुनःशेषः पाशबद्मात्मानमवचुद्धा विमोक्षनाय कं देवमाह्याभि नाम्ना,
यो मामदितये पुनर्दीर्तुं प्रभवेत्, येन दानेन माता-पितरौ च पश्येयम् इति ब्रह्मीति ।
अखण्डात्मधुवो विश्वप्रस्तेजर्तोऽहं तस्मात् तस्ये पुनर्दीनं न्यायं इति गम्यते पुनरिति
श्रवणात् । शुद्धसत्त्वचेतःप्रधाना चितिः पितृस्थानीया द्यौः, जडजगद्व्यापृतजागरित-
स्थाना चितिः मातृस्थानीया पृथिवी । अनयोरुभयोः सहदर्शनं सहजसम्बन्धितं ज्ञानं वा
सिद्धयेत् अखण्डस्वरूपाया अदितेविश्वमातुः पुनर्लभात् ॥

द्वितीयामृतमाह—

अम्रेव्यं प्रथमस्यामृतानुं मनोमहे चारु देवस्य नामं ।

स नो मृह्या अदितये पुनर्दीर्त पितरैँ च दृशेयैँ मातरैँ च ॥२॥

अम्नेः वृयम् प्रथमस्य अमृतानाम् मनोमहे चारु देवस्य नामं
सः नुः मृह्ये अदितये पुनः दात् पितरम् च दृशेयम् मातरम् च ॥

अमृतानां प्रथमस्य अग्रेरित्यादि योजनीयम् । अन्यत् प्राग्वत् । अग्निरेव प्रथमोऽ
सामु जापते । ततोऽन्येषां देवानां प्रादुर्भावः । गुरुपदेशादादेशाद्वा प्रजापतेर्वाऽनु-
ग्रहात् अग्निरुपगम्य इति ज्ञानं लब्धवानुषिः स्वेष्टिसिद्धये ॥

तृतीयामृतमाह—

अभि त्वा देव सवितुरीशानुं वार्याणाम् । सदावन् भ्रागमीमहे ॥३॥

अभि त्वा देव सवितः ईशानम् वार्याणाम् सदा अवन् भ्रागम् ईमहे ॥

अथायेः प्रसादात् सवितारं स्तोतव्यं तृचेनोपतिष्ठते । हे सदा अवन् सर्वदा
रक्षितः (अवते: शत्रु) सवितः देव, वार्याणां वरणीयानां वराणां ईशानं ईश्वरं
त्वा त्रां प्रति भागं अंशं अस्मदुचितं अस्मद्योग्यं वा दिव्यमंशमित्यर्थः, अभि ईमहे
सर्वतः याचामहे ॥

‘देवमक्तं दधाना:’ ‘व्यशेम देवहितं यदायुः’ इत्येवंजातीयका दिव्यभागप्रार्थना
चिरन्तनी वैदिकीति घोष्यम् । स च भागः न केवलं आयुरारोग्यश्चर्यादिरूपः ।
यद्यप्यायुरादीनि दातुं प्रभवत्येव, तथाऽपि स दिव्यो भागो वस्तुतः देवहस्तगतः भवति ।

तस्मिन् अनधिकारिभिरपक्वा प्रेप्सिते, स निन्दायाः निरोधस्य वा आस्पदं भवति,
अन्यथा स स्तुत्यः काम्यः, न कुतोऽपि तं द्वेषः स्पृष्टुं प्रभवति इत्युत्तरयर्थं विशदं
भवति ॥

चतुर्थीमृत्चमाह—

यश्चिद्धि त इत्था भगः शशमानः पुरा निदः । अद्वेषो हस्तयोर्दधे ॥४॥
यः चित् हि ते इत्था भगः शशमानः पुरा निदः अद्वेषः हस्तयोः दधे ॥

चित् हि शब्दौ पादपूरणौ । हे सवितः, यः भगः भजनीयः भागः, अद्वेषः अविद्यमानो द्वेषो यस्मिन् सः, तथाभूतः निदः निन्दायाः पुरा पूर्वं (उत्तरवृत्तन्तु नो निद इत्यत्र व्याख्यातम्) इत्था विसंवादवर्जितं (सत्यनामैतत्) शशमानः शशमानः, स्तूयमानः (कर्मणि कर्तृप्रत्ययः) ते तव हस्तयोः करयोः दधे निहितः, तं ‘भागभीमहे’ इति पूर्वयर्चा सम्बन्धः, यच्छब्दश्रुतेस्तच्छब्दाध्याहारः । प्रागेव भागो वर्णितः । अयं भावः— अयुक्तैरपरिपक्वरथ्यमानो लभ्यमानो वा स दिव्यो भागः अस्युभिः अन्यशुभद्रेपिभिः मानुषैरमानुषैर्वा दूषयितुं शक्यः, तथा-विघाया निन्दायाः प्राक् ‘निदः पुरा’ तादृशीं निन्दाभुवमतीत्य वर्तमानः अत एव द्वेषातीतः विसंवादवर्जं स्तूयमानः सवितुर्हस्तयोर्निहितः । तं भागं प्रार्थयामहे इति ॥

पञ्चमीमृचमाह-

भर्गभक्तस्य ते वृयमुदशेम् तवावसा । मूर्धनैः राय आरभे ॥५॥
भर्गभक्तस्य ते वृयम् उत् अशेम् तव अवसा मूर्धनैः रायः आरभे ॥

हे सवितः ते लदीयाः वयं क्रष्णः, मादशा वेति शुनःशेषस्यर्थरुक्तिः । तव
तत्कर्तृकेन अवसा अस्मदीयसंवर्धनेन उदशेम ऊर्ध्वं प्रामुखाम [अशू व्याप्तौ,
ध्यत्ययेन शप्] तथा संवर्धिताः सन्तः ऊर्ध्वं गच्छेम । किमर्थम्? भगभक्तस्य
भगेन देवेन भगात्मनाऽवस्थितेन तथा सवित्रा भक्तस्य सेवितस्य रायः धनस्य [इदं
सावित्रं धनं दिव्यं अवधेयम्] मूर्धानं उत्तमं पदं उत्कर्पमित्यर्थः, आरभे आरब्धुं
उपभोक्तुम् [तुमुमर्थे केनप्रत्ययः] ॥

इति प्रयमस्य द्वितीये ग्रन्थोदशो वर्गः

अथास्मिन् श्रूके पष्टीपृचमाह—

नुहि ते क्षत्रं न सहो न मन्युं वयश्चनामी पृतयन्त आपुः ।

नेमा आपो अनिमिषं चरन्तीर्न ये वातस्य प्रस्तुनन्त्यभ्वम् ॥६॥

नुहि ते क्षत्रम् न सहः न मन्युम् वयः चन अमी इति पृतयन्तः आपुः न इमाः आपः अनिमिषम् चरन्तीः न ये वातस्य प्रस्तुनन्ति अभ्वम् ॥

इतः परं वास्थ्यः आ युक्तसमाप्तः । सवितुः सर्वप्रेरकस्य प्रसादाद् वरुणं स्तौति । अनभिगम्यं वरुणस्य वलात्मकं महत्वं वर्णयति । हे देव वरुण! अमी इतो जगति दृश्यमानाः पतयन्तः आकाशे उत्पतन्तः (चुरादिरदन्तः, शत्रु) वयश्चन पश्चिमोऽपि ते तव क्षत्रं पराक्रमबलं नहि आपुः नैमोपगच्छन्ति । तथा सहः सहनबलं न आपुः, मन्युं कोधवेगं वा न आपुः । अनिमिषं सन्ततं चरन्तीः गच्छन्त्यः प्रवहन्त्यः इमाः आपः नयः न आपुरिति सम्बन्धः । ये ये च वातस्य सदागतेर्वायोः वेगविशेषाः प्रचण्डा भवन्ति, तेऽपि तव अभ्वं बलप्रचुरं महत्वं (अभ्वं महाम) न प्रस्तुनन्ति न प्रवाधन्ते (मीञ् हिंसायाम्, शाविकरणी धातुः) । वेगेन बलेन वा ये प्रथिता लोके तानतिशेते तव प्रबलो महिमा ॥

सप्तमीपृचमाह—

अबुधे राजा वरुणो वनस्योर्ध्वं स्तूपं ददते पूतदक्षः ।

नीचीनाः स्युसुपरि बुध्म एषामुस्मे अन्तर्निहिताः केतवः स्युः ॥७॥

अबुधे राजा वरुणः वनस्य ऊर्ध्वम् स्तूपम् ददते पूतदक्षः नीचीनाः स्युः उपरि बुध्मः एषाम् अस्मे इति अन्तः निहिताः केतवः स्युरिति स्युः ॥

अबुधे अविद्यमानः बुधः मूलं यस्य तस्मिन् निरालम्बने आकाशे राजा राजमानः प्रभुः पूतदक्षः पवित्रधीकौशलबलः वरुणः देवः वनस्य वननीयस्य सम्भजनीयस्य जीवनतेजसः स्तूपं सज्जातं ऊर्ध्वं उपरिदेशे ददते धारयते । तथा ऊर्ध्वं स्थितस्य बनस्तूपस्यांशवः नीचीनाः अषोषुखाः स्युः तिष्ठन्ति । एषां

अंशनां बुधः मूलं, आश्रयः उपरि वर्तते । तस्मादेते केतवः प्रज्ञानरश्मयः ऊर्ध्वमूलाः अधोमुखाः अस्मानभिप्रसरन्तः अस्मे असासु अन्तः अन्तरे निहिताः प्रतिष्ठापिताः स्युः भवन्तीत्यर्थः, भूयासुरित्याशास्ते वा मन्त्रदृक् । ददते— जुहो-त्यादिः— छन्दसि भौतादिकः । नीचीनाः— निष्ठूर्वदञ्चतेः किन्, ईनादेशः । स्युः— लुड् अडागमाभावाः छन्दसि, लडर्थे । अम्भे— सप्तम्याः शे आदेशः । वनशब्दः धात्रथर्णिसारेण रूढ्या च, वननीये सुखे, वृक्षजलतेजः प्रभृतिषु वर्तमानः प्रकरणानुसारेण व्याख्येयः । स्तूपः सङ्घात इति असंदिग्धम् । सामर्थ्यात् तेजसः सङ्घातो ग्राह्यः । स चोर्ध्वमूलः सर्व वृत्वा स्वयमूर्ध्वं स्थितेन वरुगेन क्रतज्योतिरात्मना आदित्येन धार्यते । एवंलक्षणो ‘वनस्तूपः’ चिन्मयो भवति, यस्मात् प्रज्ञामयाः ‘केतव’ प्रसरन्ति । तानि जीवनार्थानि तेजांसि, अत एव अधोमुखानि पृथिवीं पार्थिवानप्त्वानुलक्ष्यायान्ति । अतश्च अन्तरस्मासु धीयन्ते ॥

अष्टमीमृत्तमाह—

उरुं हि राजा वरुणश्चकार सूर्याय पन्थामन्वेत्वा उं ।

अपदे पादा प्रतिधातवेऽकस्तापत्वका हृदयाविधिंश्चित् ॥८॥

उरुम् हि राजा वरुणः चकार सूर्याय पन्थाम् अनुउपत्वै उम् इति अपदें पादा प्रतिधातवे अकः उत अपत्वका हृदयऽविधिः चित् ॥

यद्यप्येक एव क्रतज्योतिरात्मा सौरः पुरुषो भगवानादित्य इति प्रसिद्धः, तथाऽपि तस्य गुणविशेषाविष्कारकविभवद्वूलः सूर्यमित्रवरुणभगादिमूर्तिभेदः कार्यभेदायत्रो ग्राह्यः । एवं वरुणः स्वर्यायाधानं करोतीत्यादात्मपत्तिरक्षया । हि प्रसिद्धौ । राजा प्रश्नः वरुणः सर्व वृत्वा स्थितो देवः सूर्याय सर्वप्रेरकाय सवित्रे अन्वेतवै उ अनु-क्रमेण गन्तुमेव उरुं विततं पन्थां पन्थानम् (छान्दसम्) चकार करोति (लटो लिद्) । अपदे पदरहिते, दुष्प्रवेशे स्थाने हत्यर्थः पादा पादौ प्रतिधातवे निधातुं अकः करोति मार्गमिति श्वेषः । (अन्वेतवै, प्रतिधातवे, इत्यत्र तु मुन्नर्थे तवै-तवेन् प्रत्ययौ । अकः— छन्दसि लडर्थे लड्, अन्यत्सर्वं छान्दसम्) उत अपि च हृदय-

विधश्चित् हृदयं विध्यतीति हृदयवित् तस्यापि अपवक्ता अपवदिता स वरुणः ।
इदमुक्तं भवति । मनुष्यस्यान्तरात्मनिवासस्थानं हृदयम्, तदपि येन पाप्मना रेजः-
प्रतिबन्धकेन तमोवलेन शत्रुणा विद्धं भवति, तस्यापि चिन्मयसूर्यरशिमप्रसारनिरोधकस्य
रेजःशत्रोनिराकरणं करोति परमपावनः पूतदक्षलादिविशिष्टो वरुणः । न केवलं विश-
प्रेरकस्य सूर्यस्य तामसे मानुषदेशे प्रवेशाय यथाक्रमं गति साधयति बृहतो मार्गस्य
करणेनेति सङ्घेयः ॥

नवमीमृचमाह—

शतं ते राजन् भिषजः सुहस्तमुर्वी गभीरा सुमुतिष्ठै अस्तु ।

बाधस्व दूरे निर्झर्तिं पराचैः कृतं चिदेनः प्र सुमुग्ध्यस्त् ॥९॥

शतम् ते राजन् भिषजः सुहस्तम् उर्वी गभीरा सुमुतिः ते अस्तु
बाधस्व दूरे निःऽक्रतिम् पराचैः कृतम् चित् एनः प्र सुमुग्धि अस्त् ॥

हे राजन् स्वामिन् वरुण भगवन्, ते तव भिषजः वैथा: (तैः आर्तना-
मार्तिनिवारणोपाया वरुणदेववशंवदा लक्षिताः) शतं बहवो भवन्ति, सहस्रं सन्ति,
अत्यन्तं बहव इत्यर्थः । तस्मादसद्विषये ते तव सुमतिः शोभना अनुग्रहवुद्धिः
उर्वी विस्तीर्णी गभीरा गम्भीरा च अस्तु भवतु । निर्झर्तिं पापदेवतां मृत्यु-
देवतां वा पराचैः परागमनैः पराञ्जुखां कृतेत्यर्थः, दूरे बाधस्व दीक्षत्य अपनय ।
कृतं असामिः कृतं एनःचित् पापमपि अस्त् अस्तः प्रसुमुग्धि प्रकर्षेण मुक्तं
कृतु । मुग्धिः—मुच्छल मोक्षणे, बहुलं छन्दसीति श्लुः, हेविः, छान्दसमन्यच ।
निर्झर्तिः समष्टिगता जगद्वापारवर्तिनी मृत्युदेवता सर्वपापमूलभूता, एनस्तु बुद्धिपूर्वकं
अविदितं वा कृतं सत्यधर्मविरुद्धं कायिकं मानसिकं वाचिकं वा कर्म । उभयापनोदनं
वरुणानुग्रहसाध्यम् । स हि सर्वथा पारिशुद्ध्यं विधातुं प्रधृः ॥

दशमीमृचमाह—

अमी य ऋक्षा निहितास उच्चा नक्तं ददृश्वे कुहचिद्विवैयुः ।

अदृढधानि वरुणस्य व्रतानि विचाक्षञ्चन्द्रमा नक्तमेति ॥१०॥

**अमी इति ये ऋक्षाः निहितासः उच्चा नक्तम् ददृशे कुह चित् दिवा
ईयुः अदब्धानि वरुणस्य व्रतानि विचाकशत् चन्द्रमाः नक्तम् एति ॥**

यदप्यध्यात्मं देवानां कर्मणेव क्रषेः प्राधान्येन लक्ष्याणि मन्त्रिति, तथाऽपि जगद्वापारे देवानामधिकारोऽविचालयः, यमन्तरेण ब्रह्माण्डस्थितेरसम्भवः स्थादिति मन्त्रवृशामाशयः । असामृति सत्यधर्माध्यक्षो भगवान् वरुणः न केवलं नः पावनत्वविधाता, किंतु क्रतानुरोदेन विश्वधारकाणि कर्माणि निर्वहनीति स्तौति स्तुत्यं देवमृषिः । ये अमी प्रयत्नं दश्यमानाः ऋक्षाः नक्त्राणि उच्चा निहितासः उच्चैः निहिताः ऊर्ज्व स्थापिताः नक्तं रात्रौ ददृशे दश्यन्ते (दशेलिटि रे आदेषः, कर्मणि, लड्यें), ते कुहचित् कुत्र वा दिवा दिनेलायां ईयुः गच्छन्ति (लटो लिद्) वरुणस्य व्रतानि कर्माणि अदब्धानि अवाधितानि अप्रतिहतान्यव्यभिचारीणीत्यर्थः । अत एव चन्द्रमाः चन्द्रः विचाकाशत् विशेषेण प्रकाशमानः सत्र नक्तं रात्रौ एति गच्छन्ति प्रयातीत्यर्थः । वरुणस्याध्यक्ष्यात् विश्वस्मिन् जगति दिने सूर्यप्रकाशे नक्षत्राणामदर्शनं, रात्रौ चन्द्रस्य प्रकाशः, उच्चा स्थिरिनश्वत्राणामित्यादि सम्भवति । अतो नियतिकृतनियमाः मर्वेऽपि वरुणमूर्तेरादित्यस्य करतज्योतिषो विलासाः ॥

इति प्रथमस्य द्वितीये चतुर्दशो वर्गः

एकादशीमृत्तमाह—

तत्त्वा यामि ब्रह्मणा वन्दमानुस्तदाशास्ते यजमानो हविर्भिः ।

अहेत्तमानो वरुणेह व्रोध्युरुशंसु मा न आयुः प्र मौषीः ॥११॥

**तत् त्वा यामि ब्रह्मणा वन्दमानः तत् आ शास्ते यजमानः हविःऽभिः
अहेत्तमानः वरुण इह व्रोधि उरुशंस मा नः आयुः प्र मौषीः ॥**

हे उरुशंस वृहत्स्तोत्र, (उरुः विस्तृतिवाचकः, शंसः स्तोत्रवाची) वरुण, त्वा लाम् ब्रह्मणा मन्त्रेण वन्दमानः स्तुतः तत् तच्छब्दवाच्यं परं यास्मि याचे, (यामि याच्चाकर्मा-रक्नदम्यामी) । तत् तदेव परं पदं यजमानः अन्तर्याजी हविर्भिः इव्यैर्पर्णीयद्रव्यैः, आशास्ते प्रार्थयोः । इह व्रागदीये नर्मणि अहेत्तमानः तमसामु

अनादरमकुर्वन् [हेहृ अनादरे] आदरं कुर्वश्चित्यर्थः बोधि बुध्यस्त्र अस्मदर्थनामिति
वेषः [बुध अवगमने, लोटः सेहिः, अन्यदपि छान्दसम्] नः अस्माकं आयुः
जीवितकालपरिमाणं मा प्रमोषीः प्रमुषितं मा कृथाः, युक्तस्त्र आयुषः ह्रासो मा
भृदित्यर्थः [मुष स्तेये, लोडर्थे लुड़] । इदमवधेयम् । प्राणापहार एव आयुषः प्रमोषः
पावनं देवार्थं आयुः न मुषितं, किं तु सुरक्षितं पूर्णमेव भवति । अत्र 'तत्' आयुरिति
व्याख्याताराः पूर्वे । 'तदित्तकं' इत्यादि वक्ष्यते । तदेष्वक्ष्या परं पदमिति उपपत्ततरम् ॥

द्वादशीमृत्तमाह-

तदित्तकं तदित्ता मद्यमाहुस्तदयं केतो हृद आ विचष्टे ।

शुनःशेषो यमद्वृद्धभीतः सो अस्मान् राजा वरुणो मुमोक्तु ॥१२॥

तद् इत् नक्तम् तत् दित्ता मद्यम् आहुः तत् अयम् केतः हृदः आ वि-
चष्टे शुनःशेषः यम् अद्वृत् गृभीतः सः अस्मान् राजा वरुणः मुमोक्तु ॥

तदित् तदेव नक्तम् रात्रिः तत् दित्ता दिनमपि भवति, अहोरात्रं सन्ततं
तदेव भवतीत्यर्थः । अथवा सन्ततं तदेव मद्यं आहुः क्रपयः कथयन्ति, आचार्यो
म उपदिष्टवान् । न केवलमन्यैः कथितेन त्रृपोऽस्मि, ममापि साक्षाद् ज्ञानं तद्विषयकं
वर्तते इत्याह । हृदः हृदयान्निष्पत्तः अयं प्रत्यक्षसिद्धस्य इदमा निर्देशः केतः
प्रज्ञानविशेषः तत् तदेव आविचष्टे गर्वतो विशेषेण प्रकाशयति । गृभीतः गृहीतः
बद्धः बन्धनस्य इति यावत् शुनःशेषः आत्मन एव परोक्षरूपेण प्रथमपुरुषेणाभि-
धानम् यं अद्वृत् आहृतवान् [हेहो लुडि, च्छेरडादेशः, आकारलोपश्च] सः [संहि-
तार्या प्रकृत्यान्तःपादमिति प्रकृतिमावः] राजा वरुणः अस्मान् मुमोक्तु बन्धात्
मुक्तान् करोतु । (यहुलं छन्दसीति विकरणस्य श्लुः) ॥

त्रयोदशीमृत्तमाह-

शुनःशेषो ह्यद्वृभीतस्त्रिपत्तादित्यं हुपुदेषु बद्धः ।

अवैनं राजा वरुणः सख्यादिद्वाँ अदृद्धो विमुमोक्तु पाशान् ॥१३॥

शुनःशेषः हि अहृत् गृभीतः त्रिषु आदित्यम् दुपुदेषु बद्धः अवै एनम्
राजा वरुणः सुसृज्यात् विद्वान् अदब्धः वि मुमोक्तु पाशान् ॥

गृभीतः गृहीतः (बन्धनार्थ) त्रिषु त्रिसङ्घाकेषु त्रिवृत्कुरेषु दुपुदेषु द्रोः
श्वस्य पदेषु स्थानेषु बद्धः शुनःशेषः क्रपिः आदित्यं वरुणं अहृत् आहृतवान्,
हि यस्मादेवं तस्मात् विद्वान् विमोचनोपायज्ञः राजा स्वामी अदब्धः अप्रतिहत-
शक्तिश वरुणः एनं शुनःशेषं अवसस्त्रज्यात् अवसुष्टं विमुक्तं करोतु (सूज विसर्गे,
प्रार्थनायां लिङ्, श्लः, विकरणव्यत्ययः) विसर्जनप्रकारमाह, पाशान् बन्धन-
रखुनिशेषान् विमुमोक्तु विच्छिय मुश्चतु, पाशेषु विच्छिय मुक्तेषु पुरुषस्य बदस्य
विमोक्षणं सम्पद्यते । दुपुदेषु— द्रुः पृथिवीरुद्धः तेन पार्थिवः सर्वोऽपि सजीवः पिण्डो
लक्ष्यते । स चाशशब्दवाच्यः, तत्र परिणामवशाद्भूनि सूक्ष्मसाराणि क्रियासाधनानि
झानोपकरणानि च निष्पद्यन्ते । तेषां तत्त्वानुसारेण त्रिधा चतुर्धा पञ्चधा वा विभागः
क्रियते । प्रायशस्त्रिवृत्तकरणं प्रत्यक्षानुभवमूलके व्यवहारे सिद्धम् । तत्र अनप्राणमनः-
संज्ञकं वेदम् । इमान्येव त्रीणि दुपदानि भवन्ति । एषु त्रिषु शरीरे प्राणे मनसि च
स्थानेषु स्वरूपभूतः सुखमयरश्मिः गृहीतः बद्धश्च । ततो मुक्तिं याच्ने वरुणदेवमृषिः ।
यद्यपि शुनःशेष इति क्रपेनाम भवति, तथाऽपि तस्य अर्थो चोद्यः । शुन इति सुख-
नाम, शेषो रश्मिः । ईदृशं क्रपिनाम सार्थकं अन्यत्र व्याख्यातमवधेयम् ॥

चतुर्दशीमृचमाह—

अवै ते हेळो वरुण नमोभिरवै यज्ञेभिरीमहे हविर्भिः ।

क्षयन्नस्मभ्यमसुर प्रचेता राजज्ञेनांसि शिश्रथः कृतानि ॥१४॥

अवै ते हेळः वरुण नमोभिः अवै यज्ञेभिः इमहे हविःऽभिः क्षयन्
अस्मभ्यम् असुर प्रचेत इति प्रचेतः राजन् एनांसि शिश्रथः कृतानि ॥

हे वरुण भगवन् ते तव हेळः अनादरं असान् प्रति उपेक्षाभित्यर्थः (हेडृ
अनादरे, तस्मादसुन्) क्रोधमिति योग्यार्थं मन्यते सायणः । नमोभिः नमस्करणैः
अवेमहे अवनयामः (ईद् गतौ विकरणस्य लक्) । यज्ञेभिः यज्ञैः हविर्भिः इन्यैः

सोमाभिषैरन्यैर्हव्यैश अवनयामः । क्षयन् असासु निवसन् (क्षि-निवासे, शरु) हे
प्रचेतः प्रष्टैश्चान्, असुर बलवत् (असवः प्राणाः, मत्थौ रः) अस्मभ्यं अस्मदर्थं
एनांसि पापानि शिश्रथः श्लथ्य, शिथिलीकुरु, कानि? कृतानि असामिः
चरितानि । गिश्रथः— श्रथ दौर्बल्ये, सुरादिरदन्तः, लान्दगो लुड, द्विभाविः ॥

पञ्चदशीमृचमाह—

उदुक्तमं वरुण पाशम् स्मदवाधुमं वि मध्युमं श्रथाय ।

अथा वृथमादित्य व्रते तवानांगसो अदितये स्याम ॥१५॥

उत् उत्तरतमम् वरुण पाशम् अस्मत् अव अधुमम् वि मध्युमम् श्रथय
अथ वृथम् आदित्य व्रते तव अनांगसः अदितये स्याम ॥

हे वरुण, उत्तमं उत्कृष्टं, ऊर्ध्वस्थानगतं पाशं बन्धनं अस्मत् अस्मचः
उत् श्रथाय उत्कृष्टं श्लथ्य । अधमं नीचैः बन्धनं अवश्रथाय अवकृष्टं
शिथिलीकुरु । तथा मध्यमं मध्यमस्थानगतं बन्धनं च विश्रथाय वियुज्य
शिथिलय । अथ अनन्तरं हे आदित्य अदितिपुत्र वयं शुनःशेषाः मनुष्यतां
गताः सुखमयज्ञानरथमयः तव व्रते लदीये दिव्ये कर्मणि अनांगसः अनपराधाः
निष्पापाः सन्तः अदितये अखण्डात्मक्षेत्रभूतायाः देवानां मातुरर्थाय स्याम भवेम ॥

इदं च पाशबन्धविमोचनं उपनिषदुपदिष्ट-सर्वग्रन्थि-विप्रमोक्षेणोद्घाटितरहस्यं
स्यात् । ग्रन्थयश्च अविद्याग्रन्थयः स्थूलादिशरीरत्रयवृत्तय इति साधनपराणां वेदान्तिर्ना
अभिमतम् । पाशबन्धवत्रयं तात्रिकयोगप्रसिद्धव्रद्धविष्णुरुद्रनामाङ्गित-ग्रन्थिबन्धवत्रयेण
संबद्धतीत्यसंशयम् । अत्र वस्तुतस्तु मनःप्राणशरीरात्मके त्रिकं ऋतस्य ज्योतिषः प्रवेश-
प्रतिबन्धकं प्रसारनिरोधकं च भवति बन्धनत्रितयमिदमवगन्तव्यम् । अस्य विप्रमोक्षो
वरुणदेवानुग्रहसाध्यो भवति ॥%

इति प्रथमस्य द्वितीये पञ्चदशो वर्गः

५ अस्य सूक्ष्य तात्त्विकोऽर्थः स्पष्टः व्याख्यानतोऽप्यवगन्तव्यः । ऋप्यन्तर्नामः अवश्यार्थस्य आध्या-
त्मिकरहस्यार्थयोत्कर्त्त्वं बोध्यम् । तथा कण्ठ-कक्षीवद्-गोत्मादीनि नामानि मत्रदृष्टगामाध्यास्त्रिमकसम्पत्ति-
दशावृत्यादिबोधकानि भवन्ति । एवं शुनःशेष ऋप्यनिरपि सुखमयज्ञानरश्मिस्वरूप इत्यवयवार्थविशिष्टं नाम

अथ पष्टेऽनुवाके शुनःशेपस्य यच्चिदित्येकविंशर्च द्वितीयं सूक्तं गायत्रीच्छन्दस्कं
बाहुणम् ॥

तत्र प्रथमामृचमाह—

यच्चिद्धि ते विशो यथा प्र देव वरुण व्रतम् । मिनीमसि यविद्यवि ॥१॥
यत् चित् हि ते विशो यथा प्र देव वरुण व्रतम् मिनीमसि यविद्यवि ॥

बिभर्ति शुनःशब्दः सुखवाची, शोपो रश्मिः । तेनेदं सूक्तार्थहस्यं भवति । अदितिरखण्डस्त्वमयी चितिः भवति । तस्या सर्वं जगत् जातम्, जाताश्च जगदधीश्वरः देवाः । तत्सुखरद्विमरेव मानुषोऽपि जीवः । स पाञ्चभौतिकं पिण्डं प्रविष्टस्त्र त्रिपु प्रधानेषु स्थानेषु अज्ञप्राणमनोमायाधरेषु गृहीतो बद्धस्त्रैव जीवन् बद्धैवताप्रासादपूर्वकं वरुणानुग्रहाद्बन्धविमोक्षं लभते । ‘तदयं केतो हृद आ विचष्टे’ इति मध्यपादः सर्वं सूक्तार्थं विभासयेद्विचारधौतत्त्वित्तिसानाम् । सर्वाश्च क्रत्वः ३.६्यात्मपरतां बोधयन्तीत्यसंशयम् ॥

अत्र पूर्वे व्याख्यातारः शौनःशेपमाख्यानमुदाहृत्य शुनःशेपमारणकथोपन्यासेन गम्भीरं सूक्तार्थमावृ-
ज्ञन्ति । इतरस्यलेप्यपि मत्रार्थविवरणाय प्रवृत्ताति मत्रास्योपयोगं व्याक्षणानि वा ब्राह्मणानि आच्छादनान्येव
संवृत्तानि । ऐतेरेयाह्याणमेव शुनःशेपकथां प्रथममाचष्टे (ऐ. वा. ३३. ३) । तामेवोपचितां पुराणग्रन्थाः
कथयन्ति । व्याख्यातारः द्वादशांश्च आव्यान्त्य वेदसूक्तं वीजम्, पुराणकथानां ब्राह्मणं मूलमिति च
भ अन्यन्ते । अत्र ब्राह्मणवचनावारेण सूक्तार्थं निश्चन्नन्ति । अन्यत्र पुराणकथमित्रं मत्रार्थं लुप्तते । यथा वा
वामनावतारपुराणकथया ‘इदं विष्णुर्विचक्रमे’ इत्यस्य विवृतिमाचक्षते, न तु वामनावतारकथामुखे अयं सम्भ्र
इति, तथा बहूनि सूक्तानि पुराणकथायाथार्थसमर्थनायैवोद्घात्य व्याख्यातानि । आस्तमेतद् । अन्यस्तु
प्रश्नो भवति । अस्य सूक्तस्य तत्त्विकोऽर्थः उक्तप्रकार एव भवतु । ब्राह्मणोक्तदाख्यानादिदम्भ्युपगम्यं, यत्
नवधाचार आसीन्पुरा यज्ञेष्वार्याणामिति वेचेति ब्रमः । कथम्? ब्राह्मणवाक्यमेव प्रमाणम् । आव्याने
शुनःशेपसेदं वाक्यं भवति—‘अथ ह शुनःशेप ईक्षांचक्रे अमानुषमिव मा विशसिष्यन्ति हन्तां देवता उप-
भावामि’ इति । अत्र सायणभाष्यव्याख्या नरपशुवधनिपेभश्रुतिपूर्विका अवधातन्या । ‘अन्यत्र पर्यमिक्तं
उरुषं आरण्यांश्च उत्सूजित अहिंसाया इति श्रुतेः पर्यमिक्तरणादूर्ध्वं मनुष्यं परित्यजन्ति । एते तु माममानुष-
मिव मनुष्यव्यतिरिक्तं अजादिपशुमिव विशसिष्यन्ति मारयिष्यन्ति’ पर्यमिक्तरणं नाम दर्भरूपेण उल्मुखेन
त्रिः प्रदक्षिणीकरणम् । तत्परं पुरुषं उत्सूज्यते । नासीनरपशुवध इत्यसंशयम् ॥

तर्हि किमाधारोऽयमाचारः किमर्थः पुरुषमेधः? अध्वर्युशाखात्मको वेद एवाधारः । तेस्त्रीरीयसंहितायां
पुरुषमेधस्य पृथक्यान्नाभागो नास्ति, तैतीरीयव्याह्याण तु वर्तते (अष्टक ३, प्र. ४) । शुक्रयजुर्वेदे तु सन्ति
मत्राः । तत्र द्वावध्यायौ पुरुषमेधसम्बद्धौ (अ. ३०-३१) । पुरुषमेधस्य प्रयोजनं तत्वं च वेदवाक्येभ्य एव
द्वप्तमवगते भवतः । भाव्यकृतो महीधरस्य पक्षः प्रकृतोपयोगिनीरुदाहरामः—‘ब्राह्मण-राजन्ययोरतिष्ठाकामयोः
पुरुषमेधसंज्ञको यज्ञो भवति । सर्वभूतान्यतिक्रम्य स्थानं अतिष्ठा’ इति । तत्र द्वयोः आद्याये ‘देव सवितः
प्रसुव’ (वा. सं. ९-१) इति यजुर्मन्त्रं, तित्रः क्रत्वः, ‘तत्सवितुर्वरेण्यं’ इति प्रसिद्धां सावित्रीं, ‘विश्वानि
देव सवितः’ (क्र०- मं. ५, सू. ८३, क्र. ७.) ‘विभक्तारं हवामहे’ (क्र०- १. २३. ५.) इत्येताः पठित्वा
पुरुषमेधकाः पवावः आद्यायपरिसमाप्तेः आज्ञाताः । एते च, अष्टकत्वार्दित्यसङ्क्षयाकाः पुरुषाः ब्राह्मणाद्याः

हे देव, वरुण, विशो यथा मनुष्या इव, जनसामान्यमिव यच्चित्
यदपि किञ्चित् ते तव व्रतम् कर्म क्रतपश्चप्रवृत्तं दिव्यधर्मानुरुद्धं तदीयं कर्मेत्यर्थः;
व्यविद्यवि अहरः प्रमिनीमसि प्रमादेन हिंसः, उल्लङ्घनमेव हिंसा, उल्लङ्घितं
भवत्यस्साभिः (मीञ् हिंसायां, भा मसो मसिः छन्दसि) तदपि धन्तव्यमिति शेषः ।
सा च विवक्षा उत्तरयर्चां स्पष्टा भवति ॥

द्वितीयामृचमाह—

मा नो वृधाय हृत्वै जिहील्लानस्य रीरधः । मा हृणानस्य मन्यवै ॥२॥
मा नुः वृधाय हृत्वै जिहील्लानस्य रीरधः मा हृणानस्य मन्यवै ॥

जिहील्लानस्य अनादरं कुर्वतः (कृतवत इति सायणीयम्) हृत्वै हन्तुः
पश्चर्थे चतुर्थी, तव कर्तरि पष्ठी, वधाय हिंसायै नः असान् मा रीरधः न
साधय । हृणानस्य कुर्यतस्तत्र मन्यवे कोपाय ‘न मा रीरधः’ इति सम्बन्धः ।
पूर्वोक्तरीत्या यैः देव्यव्रतोल्लङ्घनं क्रियते तेष्वनादरं कुरुते वरुणः । स वारुणोऽनादरः
तेषां विनष्टये भवति । तादृशानादरस्य विषयभूतान् मा नः कार्षीरिति याचते । सोऽ

बन्मना जीविकया अन्यथा वा जातिविभागास्पदभूताः यथाविधि यूपेषु नियुक्ताः भवन्ति । अथ किं कुर्याद्
यजमानः? महीधर आह—‘सर्वेषां नियोगानन्तरं ताचियुकान् पुरुषान् ‘सहस्रशीर्षा पुरुषः’ (प्रसिद्धं पुरुष-
सूक्तम्) इति पोडशर्चेनानुवाकेन दक्षिणत उपविष्टः हृत्वैद्विष्टैति.....तत आलम्भनक्रमेण यथादैवतं
प्रोक्षणादि । ब्राह्मणादीनो पर्यन्तिकरणानन्तरं ‘इदं ब्रह्मणे, इदं क्षत्राय’ इत्येवं सर्वेषां यथास्त्रसदेवतोदेवेन
श्यागः । ततः सर्वान् ब्राह्मणादीन् यूपेभ्यो विमुच्योत्सज्जति’ । अयमाशयः । नानावर्गीयपुरुषात्मना अव-
स्थितः पुरुष एकोऽवयवी, तथ्य अवयवभूतेभ्यः दैवतेभ्य एवेमे सर्वे विविधाः पुरुषा इति ज्ञानेन कर्मणा च
वधार्थं, ‘पुरुषमेशानन्तरं अरण्यं गत्वा संन्यसेत्’ इत्याहुः ॥

अत्र द्वितीयोऽध्यायः पुरुषसूक्तात्मको भवति । स एव प्रधानः पुरुषमेधमत्रः, येन पुरुषः स्त्यते ।
अत्र उच्चटभावं अवश्यं निरीक्षणीयम् । ‘परमात्मविज्ञानानन्दादिगुणात्मनि प्रभूतः पुरुषमेशो यज्ञः प्रजापतिः
श्वेतकालाग्न्यादिवपुः पुरुषोत्पत्ति-स्थिति-संहृतीनां हेतुः स्वर्गापवर्गेष्वर्थमोक्षदो ज्ञानकर्मसमुद्दयकारणं शरीरं
‘यज्ञो वा अस्याशा भवति’ इति श्रुतेः । सहस्रशीर्षा पुरुषः इत्युवाकेन पोडशर्चेनानुष्टुभेन त्रिद्वन्येन
‘ब्रह्मणे ब्राह्मणं’ इत्यादि-अवयवभूत-पुरुषद्वारेण अवयवी पुरुषः एत्यते” इति । नासील्कदाऽपि वैदिकेषु यज्ञेषु
ग्रन्थपशुवध इति वक्तव्यमवश्यमभवत् । पुरुषमेष्वे नियोज्यानां नानाजातीयानां नानावर्गीयानां च नामानि
तेषां दैवतानि च यजुर्वेदे द्रष्टव्यानि । वित्तरो मा भूदिति विरस्यते । सैवा पामरक्या, यद्वेषेषु देवार्थं
मनुष्यहत्या विद्वितेति । दिव्यचक्षुषेषोऽध्यात्मसम्पन्ना क्रपयः पूर्वैः, स्थूलदशो बहिर्यगपरा वाऽसाक्षामार्याः
पुरा देवार्थं न रवधश्चारा आसान्नित्यतथ्यभ्रतापानुकीर्तनं मा भूदिसेष विषयः संक्षिप्तः ॥

नादरः क्रोधे पर्यवसओ भवति । तस्मात् क्रुष्यतस्तव क्रोधस्य पात्रं मा भूमेति प्रार्थयते । जिह्वीलानस्य— हेहु अनादरे, लिटः कानच्, द्विर्भावः, एकारस्य ईकारादिश्चान्दसः । हत्वे— कृ-हनिभ्यां कृः, कृतुमित्यत्र गतम् । रीरधः— राध साध संसिद्धौ, लङ्, माड्योगात् अडमावः । हणानस्य— हणिः क्रोधकर्मा, शानच् ॥

तृतीयामृतमाह—

वि मृलीकाय॑ ते मनो॒ रथीरश्चं न सन्दितम् । गीर्भिर्वैरुण सीमहि ॥३॥

वि मृलीकाय॑ ते मनः॒ रथीः॒ अश्वम्॒ न समूदितम्॒ गीऽभिः॒ वरुण॒
सीमहि ॥

हे वरुण, मृलीकाय सुखनाय अपराधधमात्मकसुखहेतव इत्यर्थः, मृड-धातोः ईकरु । ते तव मनः मानसं गीर्भिः स्तुतिभिरसदीयाभिः विसीमहि विशेषण वभीमः, पित्र बन्धने, ईकारश्चान्दसः, आत्मनेपदव्यत्ययश्च । तत्र दृष्टान्तं आह— रथीः रथस्वामी, मत्वर्थीयः ईकारः । संदितं सबदं अश्वं न तुरगमिव । (सम्पूर्वकः दो अवस्थाने, उपसर्गवशात् सम्यग्बन्धनार्थो धातुः) । यथा सारथिः समद्वमधं रथे युक्तं करोति, तथा वयं स्तुतिभिः तव चित्तं वभीमः इति भावः । भक्तिपाशवद्वो भगवान् प्रसीदतीत्याशयश्चिरनतोऽत्र लक्षणीयः ॥

चतुर्थामृतमाह—

परा हि मे॒ विमन्यवः॒ पतन्ति॒ वस्यइष्टये॒ । वयो॒ न वस्तीहप॑ ॥४॥
परा हि मे॒ विमन्यवः॒ पतन्ति॒ वस्यऽइष्टये॒ वयः॒ न वस्तीः॒ उप॑ ॥

हे वरुणेति सम्बोधनं मन्यन्ते पूर्वे, आत्मगतं वेदमुक्तं स्यात् । मे मम वि-मन्यवः विविधानि मननानि, सर्वाश्च मतिशृतय इत्यर्थः, परा पतन्ति अतिदूरमूर्ध्यं प्रसरन्ति हि पादपूरणः । किमर्थप॑! वस्यइष्टये वसुनो धनस्य प्राप्तये (वसुमतः प्राप्तये वसुशब्दाद्विन्मतुषो लुकि टि-लोपे ईयसुनो यकारलोपश्चान्दसः) धनं च दिव्यं उत्तमं वोध्यम् । तत्र दृष्टान्तमाह— वयः पक्षिणः वस्तीः उप न स्वावामस्थानानि

प्रति वथा पतन्ति तथा मम मतिवृत्तयः दूरमुत्पत्तन्ति दिव्यवसुभूतं वारुणं धाम
ग्रामुमिति भावः । मन्यवः पक्षिण इत्येतत्तीति न केवलमलङ्कारार्थेयहृष्मा ।
शीवृत्तीनां सेचरत्वं योगचक्षुर्गम्यमित्यत्र योगिनोऽधुनातनाश साक्षिणो भवन्ति ॥

पञ्चमीमृच्चमाह—

कृदा क्षत्रश्रियं नरमा वरुणं करामहे । मृत्तीकायौरुचक्षसम् ॥५॥
कृदा क्षत्रश्रियम् नरम् आ वरुणम् करामहे मृत्तीकाय उरुचक्षसम् ॥

मृत्तीकाय अपराधक्षमासम्पादनेन सुखाय कदा कस्यां वेलायां क्षत्र-
श्रियं षष्ठं वलं श्रयति क्षत्रश्रीः तं नरं नेतारं देवं उरुचक्षसं विततं यथा तथा
द्रष्टारं वस्तुं आ करामहे असदभिमुखं करिष्यामः? करोतेः व्यत्ययेन शप् ॥

इति प्रथमस्य द्वितीये पोटशो वर्णः

षष्ठीमृच्चमाह—

तदित्समानमाशाते वेनन्ता न प्र युच्छतः । धृतव्रताय दाशुषे ॥६॥

तत् इत् समानम् आशाते इति वेनन्ता न प्र युच्छतः
धृतव्रताय दाशुषे ॥

धृतव्रताय धृतं धिया देहेन प्राणेन च धारितं व्रतं दैवं कर्म येन तस्मै,
दाशुषे स्वीयं देवेभ्यो यथाभागं दत्तवते यजमानाय तस्य प्राप्तव्यलाभायेत्यर्थः,
वेनन्ता वेनन्तौ कामयमानौ (वेनतिः कान्तिकर्मा) मित्रावरुणौ तत् इत् तच्छब्द-
वाच्यं क्रतं ज्योतिरेव समानं साधारणम् तुल्यं वा आशाते व्यामुतः (अशु व्याप्तौ,
लिद्, छान्दसः प्रयोगः) । न प्रयुच्छतेः न माधवः प्रमादं न कुरुतः (युच्छ
प्रमादे) । उक्तलक्षणं यजमानं धृतव्रतं न कदाऽप्युपेक्षेते, प्रत्युत तदर्थं तत्पदलंभिं
कामयेते, तच्च व्यामुत इत्युक्तं भवति । तच्छब्दवाच्यमुत्तमं सत्यं ज्योतिः तत्र तत्र
क्वचित् स्पष्टं क्वचिदस्पष्टं वा संहितायामस्यां द्रष्टव्यम् । अन्यत्रेदं भूमिकायां मत्रोदा-
हरणपूर्वकं विचारितमसाभिः ॥७॥

७ मित्रावरुणयोः साहचर्यप्रसिद्धेः ‘वेनन्ता’ इति प्रयोगः सुवोधः । मेघातिप्रयोगेभ्येवपि क्वचित्कण्ठते
नोकावापि एकतरस्य श्रवणेन उभौ गृहीतौ । अत्रैके नव्याः प्राहुः । अप्रकृतस्य मित्रस्यास्यामृचि प्रतिपादनात्

सप्तमीमृचमाह—

वेदा यो वीनां पुदमन्तरिक्षेण पतताम् । वेदे नावः समुद्रियः ॥७॥
वेदे यः वीनाम् पुदम् अन्तरिक्षेण पतताम् वेदे नावः समुद्रियः ॥

अन्तरिक्षेण आकाशमार्गेण पतताम् गच्छताम् वीनाम् पश्चिणाम्
पदम् स्थानं यः वरुणः वेदे जानाति, समुद्रियः समुद्रेऽवस्थितः यो वरुणः
नावः पुरुष्य पदं वेदे जानाति, स निष्पादेति पुरस्तात् सम्बन्धः, अथवा ‘स
बन्धवान् मोक्षयत्सानिति शेषः’ इति पूर्वव्याख्या वा भवतु । यद्यदसाकमविदितं
द्वुर्विधं वा भवति तत्सर्वं वरुणस्य सुविदितमिति विवक्षा । तर्हि वीनां पदं नीडं विदित-
मेव सामान्यजननसापि, तथा नावो गन्तव्यं स्थानं नाविकस्य चेति स्थिते, कथं द्वुर्विदं
ईदृशं पदं वरुणो वेदेत्याह? मतिवृत्तयः प्राक् पश्चिभिरुपमिताः स्मार्याः । विषयानुपा-
दानेन विषयिणः कथनमिह ज्ञेयम् । विभिः मतयो लक्षिताः । सर्वासां वृत्तीनां गन्तव्यं
परमं पदं द्वुर्विदं नः, वरुणस्य तु विदितम् । एवं नावा जीवयात्रा लक्ष्यते । अपरि-
मिताखण्डसर्वः समुद्रः, तत्रस्यो भगवान् वरुणः सर्वं जानाति ॥

अष्टमीमृचमाह—

वेदे मासो धृतव्रते द्वादश प्रजावतः । वेदा य उपजायते ॥८॥
वेदे मासः धृतव्रतः द्वादश प्रजावतः वेदे यः उपजायते ॥

यश देवः धृतव्रतः स्वर्कर्मणो धर्ता स्वीयकर्मसु ध्रुव इत्यर्थः, प्रजावतः
उत्पत्तिमतः, जनी प्रादुर्भावे, प्रपूर्वकः, द्वादश द्वौ च दश चेति द्वन्द्वसमासः,
मासः मासान्, मासशब्दस्य मासादेशः, वेदे जानाति । यश यः मासः उपजायते
अधिको जायते तमपि वेदे जानाति । वाक्यशेषः पूर्ववत् । अधिमासः रविमासाद्
अधिको मासश्चान्द्र एकः, ‘यस्योदशोऽधिकमास उपजायते संवत्सरसमीपे’ इति

पूर्वोत्तरयोः पञ्चमपष्ठयोर्मध्ये सम्बन्धविच्छेदकः प्रश्निसोऽयं मत्र इति । तच्छब्दार्थेऽसामिः प्रदर्शिते परिगृहीते
न स्यात् कोऽप्यसम्बन्धः । पूर्वे व्याख्यातारस्तु तच्छब्दस्य हविरित्यर्थमादुः । एवं हि सिद्ध्यते सम्बन्ध-
विवातः । वरुणस्य महिमा वर्णयने सुकेऽस्मिन् पुरस्तादपीति ज्ञेयम् ॥

सायणीयम् । अत्र सौरमानापेक्षया चान्द्रखाविमासस्य प्रसक्तिर्देवज्ञसमालोचनास्पद्दं भवति । अत्रापि न केवलं कालज्ञानं वरुणस्योक्तम्, तत्तु मानुषस्यापि दैवविदो भवति । किं तर्हि विवक्षितम्? कालनियमानुसारेण वहिरन्तर्वा अध्यण्डमधिविष्टं च सर्वो व्यवहारः सम्पद्यते, तादृशकालगतिरहस्यं सर्वनियामकस्य धृतव्रतस्य वरुणस्येति मष्टसारांशः ।

नवमीमृत्चमाह—

वेद वातस्य वर्तनिमुरोक्तज्वस्य बृहतः । वेदा ये अध्यासते ॥९॥
वेद वातस्य वर्तनिम् उरोः क्रज्ज्वस्य बृहतः वेद ये अधिआसते ॥

उरोः विस्तृतस्य ऋज्ज्वस्य उत्कृष्टस्य बृहतः महतः, प्रभावतः प्रमाणतोऽपि विपुलसेत्यर्थः, वातस्य वायोः जगत्प्राणस्य वर्तनिम् मार्गं यो वेद जानाति, ये देवाः अधि उपरि आसते आसीना भवन्ति, तानपि यो वरुणो वेद जानाति, वाक्यशेषः पूर्ववत् । क्रज्ज्वस्य दर्शनीयस्येति सायणः, महत इति स्फन्दस्वामी । क्रज्ज्व चीरः, क्रज्ज्वऽओजाः इत्यादौ महत्वार्थं उपपञ्चतरो लक्ष्यते । तसाद् क्रज्ज्व उत्कृष्ट इति च्याख्यातम् ॥

दशमीमृत्चमाह—

निष्पत्तिसाद धृतव्रतो वरुणः प्रस्त्याइस्वा । साम्राज्याय सुक्रतुः ॥१०॥
नि सप्तादु धृतव्रतः वरुणः प्रस्त्यासु आ साम् इराज्याय सुऽक्रतुः ॥

धृतव्रतः देव्यस्य कर्मणो धर्ता वरुणः देवः प्रस्त्यासु दैवीषु वासभूमिषु (प्रस्त्यमिति गृहनाम, प्रजास्त्रिति सा०) आ सर्वतः व्याप्तं निष्पत्तिसाद निष्पण्णो भवति । किमर्थम्? साम्राज्याय सप्ताजो भावः तस्मै सप्ताद्वनिर्वाहायेत्यर्थः । कीदृशः? सुक्रतुः सुकर्मा॒सुप्रज्ञो वा, विश्वसाम्राज्यनिर्वाहाय साधु प्राज्ञं दृढमिच्छावलमपेक्षितम् । तदिदं विशेषणम् ॥

इति प्रथमस्य द्वितीये सप्तदशो वर्गः

अर्थैकादशीमृत्चमाह-

अतो विश्वान्यद्भुता चिकित्वाँ अभि पश्यति । कृतानि या च कत्वा॑ ॥११॥
अतः विश्वानि अद्भुता चिकित्वान् अभि पश्यति॒ कृतानि॒ या च कत्वा॑ ॥

अतः यत्र ऊर्ध्वं 'पस्त्यासु' निषणः साम्राज्याय, तत् इत्यर्थः । चिकित्वान्
क्षानवान् वरुणः कर्ता अध्याहार्यः । विश्वानि सर्वाणि अद्भुतानि आश्र्याणि
अभि पश्यति सर्वतोऽबलोकयति । यानि कृतानि भूतानि अद्भुतानि या च
यानि च कत्वा कर्तव्यानि भावीनि अद्भुतानि तानि सर्वाण्यभिपश्यति । कर्ता—
करोते: कृत्यार्थे लन् । चिकित्वान्— कित ज्ञाने, लिटः कसुन् । सायणस्तेवं मन्यते—
'अतः' वरुणात् 'चिकित्वान्' प्रज्ञावान् अद्भुतान्यभिपश्यतीति । अत्र चिकित्वान्
कोऽपि प्राज्ञः किल ॥

द्वादशीमृचमाह—

स नौ वि_श्वाहा॒ सु_क्रतुरादि॒त्यः॑ सु_पथा॑ करत् । प्र ण आँ॑यूषि॒ ता॒रिष्ट॒त् ॥१२॥
सः॒ नः॒ वि_श्वाहा॒ सु_क्रतुः॒ आ॒दि॒त्यः॑ सु_पथा॑ करत्॒ प्र नः॒ आँ॑यूषि॒ ता॒रिष्ट॒त् ॥

सः प्रस्तुतः सुक्रतुः शोभनकर्मा आदित्यः अदितिपुत्रः वरुणः वि_श्वाहा॒
सर्वेष्वहः॒ खित्यमित्रैर्थे॒ निषातः॒, सर्वदा नः अस्मान् सुपथा॑ शोभनेन मार्गेण सहितान्
करत् करोतु, करोतेलेद्, सहितानित्यध्याहारः सायणीये । 'नः विश्वाहा सुपथा॑
करत्' अस्माकं सर्वाण्यहानि सुपथानि शोभनमार्गनीतानि करोतु, न केवलं साकल्येन
सर्वदा, अपि तु एकैके दिनं सुनीतं करोत्तिर्थं उपपद्यते । नः अस्माकं आँ॑यूषि॒
प्रतारिष्ट॒ वर्धयतु, आयुष्मन्तः स्याम वरुणप्रसादात् । प्रपूर्वकस्तरतिर्वर्धनार्थः ॥

त्रयोदशीमृचमाह—

वि_भ्रंदद्रापि॑ं हि॒रण्ययं॒ वरुणो॑ वस्तु॒ नि॒र्णिजम्॑ । परि॒ स्पशो॑ नि॒ वेदिरे ॥१३॥

वि_भ्रंत्॑ द्रापि॑म्॒ हि॒रण्ययं॑म्॒ वरुणः॑ वस्तु॒ नि॒ऽनिजम्॑ परि॒
स्पशः॑ नि॒ सु॒दिरे॑ ॥

हि॒रण्ययं॑ हि॒रण्यमयं॑ (मयटो मलोपो निषातितः छन्दसि) द्रापि॑ कवचं
वि_भ्रंत्॑ धारयमाणः॑ वरुणः॑ आदित्यः॑ निर्णिजं खच्छं खरूपं वस्तु आच्छादयति॑
(वस आच्छादने, लङ्, अडभावः लडर्थे) । स्पशः॑ हि॒रण्यकवचस्पर्शिनः॑ रशमयः॑

ज्ञापकाः परि परितो हिरण्यकवचभूतं वरुणं, निषेदिरे निषणाः (सप्त स्पर्शने, किप्) सम्यग्विविच्य दर्शनं स्पष्टीकरणं च धातर्थः । अत एव गूददर्शिनश्चाराः स्पशा इति व्यवहारो लोके । वरुणस्य राजश्चारास्तं परितो निषणाः मनुष्याणामपराधान् राज्ञे कथयन्ति दण्डायेति स्थूला कथा । वस्तुतस्तु, हिरण्यमयपात्राच्छादितं मत्यं ज्ञापयितुं निषणाः प्रणिधय इव ज्ञापका रथमयो दिव्या विभूतयो वा । अवधातव्यमिह हिरण्यमयेनेति ईशावास्त्रुतिवचनम् ॥

चतुर्दशीमृत्तमाह—

न यं दिप्सन्ति दिप्सत्रो न दुह्खाणो जनानाम् । न देवम् अभिमातयः ॥१४॥

न यम् दिप्सन्ति दिप्सत्रः न दुह्खाणः जनानाम् न देवम्
अभिमातयः:

दिप्सत्रः जिधांसत्रः असुराः (इम्भे हननार्थाद्वचनार्थाद् दमनार्थाद्वा समन्ताद् उप्रत्ययः) यं देवं न दिप्सन्ति न जिधांसन्ति आसुरभुवोऽतीत्य वरुणस्य वर्तनात् तं हिंसितुं वज्रयितुं वा न प्रभवन्ति देवतैरिणोऽसुराः । अत एव तादेशेच्छावैफल्य-ज्ञानाद् उत्कृष्टस्य वरुणस्य दुर्गमतज्ञानाद्वा नेच्छन्ति हन्तुम् । न केवलं एत एव, जनानां मनुष्याणां दुह्खाणः द्रोग्धारोऽपि (द्रुह जिधांसायाम्, क्वनिप्) मनुष्य-द्रोहिणो राक्षसाः भूतविशेषा वा न यं देवं दिप्सन्ति, अभिमातयः पाप्मानः अपि ‘पाप्मा वा अभिमाति’ इति श्रुतिषु प्रसिद्धिः । तं वरुणं न स्पृशन्ति ॥

पञ्चदशीमृत्तमाह—

उत यो मानुषेष्वा यशश्चके असाम्या । अस्माकमुदरेष्वा ॥१५॥
उत यः मानुषेषु आ यशः चके असामि आ अस्माकम् उदरेषु आ ॥

उत अपि च यः वरुणः मानुषेषु सर्वसिन् मानुष्यके यशः प्रतिष्ठां माहात्म्यं गौरवं वा आ सर्वतः चके कृतवान्, स तथा कुर्वन् आ सर्वतः असामि अन्युनं सम्पूर्णं चके । अपि च न केवलं सामान्यतः मनुष्यज्ञातौ प्रतिष्ठां कृतवान्,

किं तु अस्माकं विशेषतो ऋषीणां उदरेषु शरीरेषु, शरीरैकदेशेन शरीरं लक्ष्यते, आ 'चक्रे' इति सम्बन्धः । यो वरुणो मनुष्यजातिप्रतिष्ठां कृतवान्, स भगवान् ऋषीणां देहेष्वपि 'यशः' प्रतिष्ठां माहात्म्यं वा चक्रे इति अर्थोत्कर्षमावहति मशः । अस्यापकर्षाय भवति कर्मठव्याख्या मन्त्रस्थ-उदरपदब्धवणाधारा । यशः अन्नं उदरपूरणाय वरुणेनानुगृहीतं सायणाभिमतम् । तर्हि, गम्भीरार्थानां क्रचां मध्ये नीचा मन्त्रद्रष्टुः उदरम्भरितासन्तुमिप्रस्थायापना वैरस्याय कल्पते । ऋषीणामेतेषां नासीलुजा तज्ज्ञानं वेति विमर्शवीक्षितैः खिस्तेदधिक्षेपो, कथं सोऽन्यायः स्तात्? कर्मपरब्धाख्यानस्यापि नावश्यकमीदशं जघन्यं तात्पर्यग्रहणमिति स्थालीपुलाकन्यायेनेदं दर्शितम् ॥

इति प्रथमस्य द्वितीये अष्टादशो वर्णः

अथ षोडशीमृचमाह—

परा मे यन्ति धीतयो गावो न गव्यूतीरन्तु । इच्छन्तीरुचक्षसम् ॥१६॥
परा मे युन्ति धीतयः गावः न गव्यूतीः अनु इच्छन्तीः उरुचक्षसम् ॥

उरुचक्षसम् विशालचक्षुषं, विश्वस्य द्रष्टारमित्यर्थः, वरुणं इच्छन्तीः प्राप्तुं कामयमानाः मे मम धीतयः धीवृत्तयः परा यन्ति अतिदूरं गच्छन्ति, 'परा हि मे विमन्यवः' इति मन्त्रेऽप्येवमेवोक्तं अवधेयम् । अत्र दृष्टान्तः । गावो न यथा गावः गव्यूतीः अनु गोष्टानि अनुलक्ष्य गच्छन्ति तद्वत् । गव्यूतीः— गावोऽत्र यून्त इति गव्यूतयस्ताः । छन्दसि अवादेशः । 'उस्ता इव स्वसराणि' (मं. १, सू. ३, च. ८.) इत्यत्र व्याख्या समालोच्या ॥

सप्तदशीमृचमाह—

सं नु वोचावहै पुनर्यतो मे मध्वाभृतम् । होतैव क्षदसे प्रियम् ॥१७॥

सम् नु वोचावहै पुनः यतः मे मधु आऽभृतम् । होताऽइव क्षदसे प्रियम् ॥

यतः यस्तात् मे मया विभक्तिव्यत्ययः मधु सोमात्मकं आभृतं आहृतम् संम्पादितमित्यर्थः, तं च प्रियं तन्मधु होतेव यजमानार्थं होमकर्तेव क्षदसे

अश्वासि यथामागम् (क्षदतिः शकलीकरणार्थः; विभजने वर्तते, अत एव यथामाग-
स्त्रीकरणं विवक्षितमित्याचक्षमहे) । तस्मात् नु क्षिप्रं पुनः संवोचावहै परस्पर-
संबादसम्पन्नी वार्ता करवावहै । अहं मधु आहूतवान्, तं च त्रृपः स्त्रीकृतवान्, इतः
परं उभयोरावयोरन्तरङ्गच्यवहारथलतिति शुनःशेषसर्वरुणदेवताविषयकविस्त्रम्भवाक्यं
इदम् । वोचावहै— लोडर्थे छन्दसि लड्, स्थानिवद्धावात् ऐतम् । अन्यतसर्वं छान्दसम् ॥

अष्टादशीमृत्तमाह—

दर्शं नु विश्वदर्शतं दर्शं रथुमधि क्षमि । एता जुषत मे गिरः ॥१८॥
दर्शम् नु विश्वदर्शतम् दर्शम् रथम् अधि क्षमि एताः जुषत मे गिरः ॥

विश्वदर्शतं विश्वं दर्शतं दर्शनीयं यस्य तं वरुणं (दशेरतच् प्रत्ययः) दर्शं नु
दृष्टवानहं खलु (दशेरुङ् अडमावः) अधि उपरि क्षमि क्षमायां (आतोऽभावः
छान्दसः) भूम्यामुपरि अन्तरिक्षे रथं वरुणस्य यानं दर्शं दृष्टवानस्मि । एताः
मे गिरः मदीयाः स्तुतीः जुषत सेवितवान् प्रीत्या स्त्रीकृतवांश स वरुणः (जुषते:
लड् अडभावः) । भूमावेव मम सरथस्य वरुणस्याकाशे दर्शनं, तेन मदीयगिरां सेवनं
च सम्पन्ने, इति भावः ॥

एकोनविशीमृत्तमाह—

इमं मे वरुण श्रुधी हवंमुद्या च मृद्य । त्वामत्रस्युरा चके ॥१९॥
इमम् मे वरुण श्रुधि हवम् अद्य च मृद्य त्वाम् अवस्युः आ चके ॥

हे वरुण मे मम इमं हवं आहानं श्रुधि शृणु [साहितिको दीर्घ ईकारः
विकरणलोपः छान्दसः] । किं च, अद्य च अधुना अस्मिन् दिने वा मृद्य मृद्य
मूखय । अवस्युः रक्षणेच्छुः (अवस् शब्दात् क्यच छन्दसि उप्रत्ययः) त्वाम् देवं
आ आभिष्ठूर्येन त्वाष्ट्रदिव्येत्यर्थः चके आकन्दितवानस्मि 'कै त्रृप्तो' किंति
छान्दसं रूपम् ॥

विशीमृत्तमाह—



त्वं विश्वस्य मेधिर दिवश्च ग्मश्च राजसि । स यामनि प्रति श्रुधि ॥२०॥
त्वम् विश्वस्य मेधिर दिवः च ग्मः च राज्ञसि सः यामनि प्रति श्रुधि ॥

हे मेधिर, मेधाविन् वरुण, त्वं विश्वस्य सर्वस्य जगतः दिवश्च
घुलोकस्य च ग्मश्च भूलोकस्य च अर्थे (ग्मा पृथिवीनाम, आतो लोपः छन्दसि)
राजसि दीप्यमे, सर्वसापि राजा भवसीत्यर्थः । सः तादृशस्त्वं यामनि प्रयाणे
लदीये प्रतिश्रुधि प्रतिश्रवणं कुरु, मदीयाह्नानस्य प्रत्युत्तरं देहि, सर्वतो यासि र्तं
राजा विश्वस्य । यामनि—या प्रापणे, अस्मात् आतो मनिन् ॥

एकविंशीमृच्चमाह—

उदुच्चमं मुमुग्धि नो वि पाशौ मध्यमं चृत । अवाधुमानि जीवसे ॥२१॥
उत् उत्तमम् मुमुग्धि नः वि पाशम् मध्यमम् चृत् अवं अधुमानि
जीवसे ॥

अनोडसासात्पर्यं ‘उदुच्चमं वरुण पाशम्’ इति मन्त्रस्य (१-२४-१५) श्यास्यायार्था
द्रष्टव्यम् । हे वरुण, नः असाकं उत्तमं ऊर्ध्वगतं घुलोकवैभवपवेशप्रतिवन्धकं शिरो-
ग्रन्थिरूपं पाशं उन्मुमुग्धि उत्कृष्य मोचय (मुच्छ मोक्षणे विकरणस्य श्लुः,
छान्दसः) । मध्यमं मध्यमलोकीयविशुद्धमहाप्राणशक्तिप्रसारनिरोधकमध्यग्रन्थिरूपं
पाशं विचृत विश्लिष्य नाशय (चृती हिंसायन्थनयोः तुदादिः) । अधमानि अधो-
गतानि पार्थिववन्धनानि ऊर्ध्ववैभवव्यापारप्रतिरोधकमूलग्रन्थिरूपान् पाशानित्यर्थः तान्
अवचृत अवकृष्य नाशय । किमर्थम्? जीवसे जीवनाय असदीयाय दिव्याय
इत्यर्थः । जीवसे— तुमर्थे असे प्रत्ययः छन्दसि ॥

इति प्रथमस्य द्वितीये एकोनविंशतो वर्गः

अथ पष्ठेऽनुवाके तृतीयं दशर्च आग्रेयं गायत्रं स्त्रकम् । ऋषिः पूर्ववत् ॥

तत्र प्रथमामृच्चमाह—

वसिष्ठा हि मियेध्य वस्त्राण्यूर्जा पते । सेमं नो अध्वरं यज ॥१॥

वसिष्व हि मियेध्यु वस्त्राणि ऊर्जाम् पते सः इमम् नः अध्वरम् यज् ॥

मियेध्य मेध्य, मेधस्य यज्ञस्य अहं (मे इति स्थाने मिये इति छान्दसः इयादेशः) ऊर्जा पते बलानां पालक, ऊर्ज बलप्राणनयोः, अजादिभ्यः धातुभ्यः ताच्छील्ये क्रिप्, ऊर्जे इति प्रथमेकवचनम्, वस्त्राणि परिधानानि वसिष्व आच्छादय वस आच्छादने, लोटि इडागमः छान्दसः, तेजांसि हि अग्नेः परिधानानि वसात् प्रज्वलितो भवेत्यर्थः । हि पादपूरणः । ‘सः नः इमं अध्वरं यज्’ पादोऽयं व्याख्यातः (१-१४-१), ॥

द्वितीयामृचमाह-

नि नो होता वरेण्यः सदा यविष्टु मन्मभिः । अग्ने दिवित्मता वचः ॥२॥
नि नः होता वरेण्यः सदा यविष्टु मन्मऽभिः अग्ने दिवित्मता वचः ॥

सदा सर्वदा यविष्टु युवतम, यजमानार्थं साधयितव्ये पदुत्तं, यजमाने लब्ध-
जन्मनोऽनुदिनप्रवर्धनेन पुष्टिं चाग्रेयोत्तियितुमिदं विशेषणम् । वरेण्यः वरणीयः श्रेष्ठः
मन्मभिः प्राज्ञैर्मनैर्युक्तस्तं अग्ने नः असदीयो होता देवानामाद्वाता भूत्वा, नि
निषीदेति योग्यक्रियया सम्बद्धते । तथा अग्नेनिषदनायोत्तेजनमाह, दिवित्मता दीपि-
मता, दिविशब्दान्मतुपि तकारोपजनः छान्दसः, वचः वचसा, तृतीयैकवचनस्त-
श्छक्, उज्ज्वलितेन असदीयस्तोत्रेण प्रीणितो निषीदेति भावः ॥

तृतीयामृचमाह-

आ हि ष्मा सूनवै पितापिर्यजत्यापयै । सखा सख्ये वरेण्यः ॥३॥
आ हि स्म सूनवै पिता आपि: यजति आपयै सखा सख्ये वरेण्यः ॥

स्म पादपूरणः, आ यजतिक्रियया सम्बद्धते, हि प्रसिद्धौ । सूनवे
पुत्राय पिता जनकः आयजति यजनं सर्वथा करोति, पुत्रे यजमाने सति, तस्य
पिता स्वयमेव यजमान इति वात्सल्याद् यज्ञं निर्वहति । तथा आपये वान्धवाय आपिः

वन्धुः, सख्ये सुहृदे वरेण्यः वरणीयः सखा च आयजति । एवं ममापि र्ग
पितेव आपिरिव सखेव मवसि भगवन्, तस्मायजेति प्रार्थना ॥

चतुर्थीमृचमाह—

आ नो वृहिं रिशादसो वरुणो मित्रो अर्यमा । सीदन्तु मनुषो यथा ॥४॥

आ नः वृहिः रिशादसः वरुणः मित्रः अर्यमा सीदन्तु मनुषः युथा ॥

हे अग्ने, लया आहूताः प्रेरिताः देवाः रिशादसः हिंसकान् अदन्तः मित्रः
वरुणः अर्यमा च नः अस्मदीयं वृहिः अन्तर्वेदामास्तीर्ण आसनं आसीदन्तु
आगत्य निपीदन्तु । क इव मनुषो यथा मनुष्या इव, प्रत्यक्षीभूताः व्यवहार-
योग्या भवन्तु देवा इति भावः । मनुषः मनुष्या इति स्कन्दस्वामी । प्रजापतेरिति
सायणः । देवाः प्रजापतेर्यज्ञमागताः किल! मनुः प्रजापतिः तस्य यज्ञं यथा देवा
आगताः तथा इममपीति तात्पर्यमाह सायणः ॥

पञ्चमीमृचमाह—

पूर्व्ये होतरस्य नो मन्दस्व सुख्यस्य च । इमा उषु श्रुधि गिरः ॥५॥

पूर्व्ये होतः अस्य नः मन्दस्व सुख्यस्य च इमाः ऊम् इति सु

श्रुधि गिरः ॥

पूर्व्ये सर्वेषां नः पूर्वमुत्पन्न, होतः हे अग्ने, नः अस्मदीयस्य अस्य यज्ञनस्य
सख्यस्य च तत्प्रसादसाधकसविभावस्य च सिद्धये मन्दस्व मोदस्व । उ अपि च
इमाः अस्मदीयाः गिरः स्तुतीः सु सुतरां सावधानमित्यर्थः, श्रुधि शृणु ॥

इति प्रथमस्य द्वितीये विशेषे वर्णः

षष्ठीमृचमाह—

यच्चिद्धि शश्वता तना देवदेवं यजामहे । त्वे इच्छूयते हविः ॥६॥

यत् चित् हि शश्वता तना देवमुद्देवम् यजामहे त्वे इति इत्
हूयते हविः ॥

हे अग्रे, यज्ञिद्वि यद्यपि शश्वता शाश्वतेन निरन्तरमित्यर्थः, तना ततेन विस्तृतेन यजनेन देवंदेवं बहुदेववृन्दं, वीप्सायां दिभाविः यजामहे, तथाऽपि हविः अस्मदर्पणद्रव्यं त्वे इत् लघ्येव हृयते । इन्द्रादीनां देवानां यजनं अग्निगुह्येन हि सिद्ध्यति । तना— तनु विस्तारे, किप् चेति किप् तन इति प्रथमैकवचनम् । से— युष्मच्छब्दात् सप्तम्यकवचनस्य शे आदेशः ॥

सप्तमीमृचमाह—

प्रियो नो अस्तु विश्वपतिर्होता मन्द्रो वरेण्यः । प्रियाः स्वग्रयो वृयम् ॥७॥
प्रियः नुः अस्तु विश्वपतिः होता मन्द्रः वरेण्यः प्रियाः सुअग्रयः वृयम् ॥

विश्वपतिः विशां प्रजानां पतिः पालकः होता आद्वाता मन्द्रः प्रहृष्टः वरेण्यः वरणीयः अग्निः नः व्रस्माकं प्रियः अस्तु सर्वदा प्रियो भूयादित्यर्थः । वयं वयमपि तस्य प्रियाः स्वग्रयः शोभनोऽग्रियेषां ते, शोभनाग्निसम्पन्नाः भूयास ॥

अष्टमीमृचमाह—

स्वग्रयो हि वार्ये देवासो दधिरे च नः । स्वग्रयो मनामहे ॥८॥
सुअग्रयः हि वार्यम् देवासः दधिरे च नुः सुअग्रयः मनामहे ॥

स्वग्रयः शोभनाग्निसमेताः सन्तः देवासः च देवाश्च नः अस्मदर्थं वार्यं वरणीयं (दिव्यं भोग्यं रतिरूपं वस्तु) हि यस्मात् दधिरे धृतवन्तः, तस्मात् वयमपि स्वग्रयः शोभनाग्नियुक्ताः मनामहे स्तुमः, मन्यतिरच्चतिकर्मा ध्यत्ययेन शप् । अस्मदर्थं वरणीयदिव्यमोग्यवलादेधारकानां अग्नियुक्तानां देवानां अनुग्रहादेव वयमग्नियुक्ताः स्वोतुं ध्यातुं ज्ञातुं वा प्रभवाम इति भावः ॥

नवमीमृचमाह—

अथो न उभयेषामसृतं मर्त्यीनाम् । मिथः सन्तु प्रशस्तयः ॥९॥
अथे नुः उभयेषाम् असृतं मर्त्यीनाम् मिथः सन्तु प्रशस्तयः ॥

अथ प्रागुक्तप्रकारेण अस्माकं शोभनाग्रियोगपूर्वकध्यानसम्पत्त्रासेः परं, हे
अमृत अमर्त्य अग्रे, मर्त्यानां नः अस्माकं उभयेषां अमृतस्य तत्र मर्त्यानां
अस्माकं च मिथः परस्परं प्रशस्तयः प्रशंसाः विस्मयेण रहस्याचाचः सन्तु
भवन्तु । क्रीणां देवताभिः प्रत्यक्षव्यवहारः साधारणो बोध्यः ॥

दशमीमृत्चमाह—

विश्वेभिरस्मे अग्निभिरिम् यज्ञमिदं वचः । चनो धाः सहसो यहो ॥१०॥

**विश्वेभिः अग्ने अग्निभिः इमम् यज्ञम् इदम् वचः चनः धाः
सहसः यहो इति ॥**

सहसः वलस्य यहो पुत्र (यहुः अपत्यनामसु पठितम्), अग्ने भगवन्
विश्वेभिः विश्वैः (वहुलं छन्दसि) अग्निभिः अन्यैस्तद्विशेषभूतैः सहितः स्थाना-
भेदात् एकोऽपि वहुधा भवत्यग्निः, इमं यज्ञं असदीयं इदं वचः असदीयं
स्तोत्रं च स्त्रीकृत्य चनः सुखं (चनः अन्नं, भोग्यं च भवति, आनन्दे च धातर्थः,
चनस्यतम् इत्यत्र व्याख्यातम् १-१-१) धाः धेहि (लोडर्थे लुहू अडभावः) । असदीयं
यजनं स्तवनं चाङ्गीकृत्य स्वयं धारयमाणः सुखमसासु स्थापय ॥

इति प्रथमस्य द्वितीये एकविंशो वर्गः

**षष्ठेऽनुवाके चतुर्थं अश्वं न लेति त्रयोदशर्च सूक्तम् । ऋष्यादयः पूर्ववत् ।
त्रयोदशयास्त्रिष्टुप् छन्दः विशेदेवा देवताः ॥**

तत्र प्रथमामृत्चमाह—

अश्वं न त्वा वारवन्तं वृन्दध्यां अग्निं नमोभिः । सुम्राजन्तमध्वराणाम् ॥१॥
**अश्वम् न त्वा वारऽवन्तम् वृन्दध्यै अग्निम् नमः भिः सुम्राजन्तम्
अध्वराणाम् ॥**

वारवन्तं वालवन्तम् (कपिलादितात् रत्नम्) अश्वं न अश्वमिव त्वा ताम्
अग्निं नमोभिः नमस्कारैः (सर्वैः करणैर्नमनं प्रपत्तिशब्दवाच्यं नमस्करणं वहुवचन-

प्रयोगाद्वोध्यम्) वन्दद्यै वन्दितं (तुमर्थे अध्यै प्रत्ययः) प्रारभामहे । कीदृशम्? अध्वराणां यज्ञानां सम्राजन्तं सम्यगीशानम् (राजतिरैश्वर्यकर्मा) । अग्नेज्वला एव बालाः, यथा बालबान् अश्वः मशकमक्षिकादीन् बालैः परिहरति, तथा अग्निः दिव्यशक्तिज्वलाभिर्वाधकान् देववैरिणः यज्ञविशातकान् यागयात्रायां परिहरति । यात्राध्वननार्थः अध्वरशद्वोऽत्र नोध्यः ॥

द्वितीयामृचमाह—

स धा नः सूनुः शवसा पृथुप्रगामा सुशेवः । मीद्वाँ^३अस्माकं बभूयात् ॥३॥
सः घ नुः सूनुः शवसा पृथुप्रगामा सुशेवः मीद्वान् अस्माकम्
बभूयात् ॥

सः घ स एवाग्निः नः असाकं सूनुः पुत्रः असासु लब्धजन्मलात्, शवसा
खीयेन दीप्तेन बलेन पृथुप्रगामा विस्तीर्णप्रकृष्टगमनः (पृथुः प्रगामः यस्य सः,
प्रगामा इत्यत्र आकारश्चान्दसः) सुशेवः शोभनसुखः अस्माकं मीद्वान् सेक्ता
वर्पिता प्राप्त्यदिव्यभावायापेक्षितानां तेजोवलादीनां, बभूयात् भवतु । छान्दसस्य
भवतेलिटः लिङ्गादेशः ॥

तृतीयामृचमाह—

स नो दूराच्चासाच्च नि मर्त्यादघायोः । प्राहि सदमिद्विश्वायुः ॥३॥
सः नुः दूरात् च आसात् च नि मर्त्यात् अघयोः प्राहि सदम् इत्
विश्वऽआयुः ॥

हे अग्ने, विश्वायुः विश्वं सर्वं आयुः तदीयमेव (आयुःशब्दपर्यायः आयुशब्दः
षकारलोपो वा छान्दसः, एवमेव अघयोरित्यत्रापि बोध्यम् । सायणस्त्वन्यथा व्याचष्टे)
स तं दूराच्च दूरेऽपि आसाच्च अन्तिकेऽपि अघयोः पापमिच्छतः पापजीविनः
इत्यर्थः मर्त्यात् मनुष्यात् सदमित् सदैव निपाहि नितरां रक्ष नः अस्मान् ।
आसात्— अन्तिकवचनः । सदम्— सदापर्यायः ॥

चतुर्थीमृत्चमाह—

इमम् षु त्वम् स्माकं सनिं गायत्रं नव्यांसम् । अग्ने देवेषु प्र वोचः ॥४॥
इमम् ऊम् इति सु त्वम् अस्माकम् सनिम् गायत्रम् नव्यांसम्
अग्ने देवेषु प्र वोचः ॥

हे अग्ने भगवन्, इमं अद्य प्रवृत्तं सनिं ऊषु दानं अपि अस्मामिरचु-
षीयमानं त्यागरूपं यजनमित्यर्थः (ऊषु, संहितायां दीर्घलं, सुञ्ज इति पत्रम्) नव्यांसं
नवीयांसं, नवतरम् (नवशब्दात् ईयसुन्, ईकारलोपः छान्दसः) गायत्रं गायत्री-
छन्दोवद्वं स्तुतिस्रं वचनमपि देवेषु देवानां पुरः त्वम् प्र वोचः प्रब्रूहि ।
वोचः— छन्दसि लोडर्थं प्रार्थनायां लुड् ॥

पञ्चमीमृत्चमाह—

आ नो भज परमेष्वा वाजेषु मध्यमेषु । शिक्षा वस्त्रो अन्तमस्य ॥५॥
आ नः भज परमेषु आ वाजेषु मध्यमेषु शिक्षं वस्त्रः अन्तमस्य ॥

हे अग्ने, परमेषु ऊर्ध्वं द्युलोकवर्तिषु उत्तमेषु वाजेषु तेजोवलादिसमृद्धिषु नः
अस्मान् आ भज सर्वतः प्रापयेति सायणीयम् । भागद्वान् द्विवित्यर्थः, भज
धातर्थो लक्षणीयः । तथा मध्यमेषु अन्तरिक्षलोकवर्तिषु, अन्तमस्य अन्ततमस्य
अत्यन्तं सन्निकृष्टस्य भूलोकस्य सम्बन्धिषु वाजेषु आ भजेति सम्बन्धः । किं च वस्त्रः
वस्त्रनि त्रिलोकवर्तीनि शिक्ष शिक्षय ज्ञापय नः । शिक्ष विद्योपादाने अन्त-
मावित-ण्यर्थः ॥

इति प्रथमस्य द्वितीये द्वाविंशो वर्गः

षष्ठीमृत्चमाह—

विभक्तासिं चित्रभानो सिन्धोरुमा उपाक आ । सद्यो दाशुषेऽक्षरसि ॥६॥
विभक्ता असि चित्रभानो इति चित्रभानो सिन्धोः ऊर्मौ उपाके
आ सद्यः दाशुषेऽक्षरसि ॥

हे चित्रभानो विचित्रकिरणसम्पद अग्ने, लं विभक्ता असि विभज्य दाता भवसि । किं च दाशुषे दत्तवते सद्यः अविलम्बेन क्षरसि प्रवहसि स्वयम् । तत्र दृष्टान्तः । आकारः उपमार्थः । यथा सिन्धोः नद्याः उपाके समीपे ऊर्मी खरङ्गे तदुपलक्षितप्रवाहे सति, कुरुयादिसातानां पूरणाय सिन्धुः स्वयं क्षरति, तथा यजमानमृदिश्य यथाभागं पूरणाय तं प्रवहसि ॥

सप्तमीमृचमाह-

यमंग्ने पृत्सु मर्त्यस्वा वाजेषु यज्ञुनाः । स यन्ता शश्वतीरिषः ॥७॥
यम् असे पृत्सु मर्त्यैर्म अवाः वाजेषु यम् जुनाः सः यन्ता शश्वतीः इषः ॥

हे अग्ने, यं मर्त्यं पृत्सु पृतनासु तदुपलक्षिते युद्धे (पृतनाशब्दस्य पृत् आदेशः) अवाः अवसि (आव इत्यस्य अकार-आकारविपर्ययः, लेटि अडागमो वा), यं वाजेषु समुद्रेषु तेजोबलादिषु सम्पादयितव्येषु जुनाः जुनासि, प्रेरयसि (जू इति सौत्रो धातुः, क्रयादिः, लङ्घः सिप्, अडभावः) सः शश्वतीः बहुला अपि इषः एषणाः प्रेरणवेगबलानीर्वर्यः, यन्ता नियन्तुं प्रभवति । यसापन्निवारणे रक्षणं, सम्पत्प्राप्तौ प्रेरणं च अग्निभगवत्प्रसादाद्भवतः, स उभयत्र स्वेषणवशंवदो न भवति, प्रेरणसहस्रवेगनीतो न भवति, किं तु युद्धेषु भगवद्रक्षितः, समृद्धिषु भगवत्प्रेरितः स्ववशो भवतीति भावः ॥

अष्टमीमृचमाह-

नकिरस्य सहन्त्य पर्येता कर्यस्य चित् । वाजों अस्ति श्रुवाय्यः ॥८॥
नकिः अस्य सहन्त्य परिऽएता कर्यस्य चित् वाजः अस्ति श्रुवाय्यः ॥

हे सहन्त्य साहयितः शत्रूणामभिभवितः अग्ने, अस्य वामाश्रितलक्ष कर्यस्य चित् कसापि पुरुषस्य पर्येता आक्रमिता नकिः न कोऽपि वर्तते । कुतः! अस्य श्रुवाय्यः श्रवणीयः विश्रुतः वाजः सर्वसमृद्धिः अस्ति, तस्मात् न कुतोऽप्याक्रमः सम्भवति । कर्यस्य-यकारोपन्नमर्ण्णान्दसः ॥

नवमीमृत्तमाह—

स वाजं विश्वचर्षणि॒र्वैद्विरस्तु तरुता । विप्रेभिरस्तु सनिता ॥९॥
सः वाजम् विश्वचर्षणिः अर्वैतुभिः अस्तु तरुता विप्रेभिः अस्तु सनिता ॥

विश्वचर्षणिः सर्वस्य द्रष्टा सः अप्तिः अर्वद्विः अशैः (प्राणवलवेगसङ्केतः
अशोऽवधेयः) वाजं समृद्धिं तरुता तारयिता प्रापयिता अस्तु भवतु । विप्रेभिः
मेषाविभिः सुप्रकाशप्रज्ञासम्पन्नैः द्वारा सनिता सम्भक्ता अस्तु भवतु । अपि॒र्मगवान्
यज्ञमाने॒वश्यितः जेतृभिर्दिव्यं प्राणवलवेशैस्तेजोवलादिसमृद्धिं जिता उज्ज्वलज्ञानैः साधनैः
भोक्ता भवतु उक्तलक्षणस्य वाजस्येति द्वृह्मं तात्पर्यम् ॥

दशमीमृत्तमाह—

जराबोधु तद्विविद्वि विशेविशे युज्जियाय । स्तोमं रुद्राय दृशीकम् ॥१०॥
जराऽबोध तत् विविद्वि विशेविशे युज्जियाय स्तोमम् रुद्राय दृशीकम् ॥

जराबोध जरया स्तुत्या बोधः अन्तःप्रकाशरूपं ज्ञानं यस्य स जराबोधः, अप्तिः,
तस्य आत्मन एव वा सम्बोधनम् । तत् वद स्यानं विविद्वि प्रविश (विश-धातोः
लोटो हि, छन्दसि शस्यः शु.) तच्छब्दश्रवणात् उत्तरत्र यच्छब्दोऽध्याहार्यः ।
यत्र विशेविशे सर्वस्य जनस्य क्षेमाय, तादर्थे चतुर्थी, यज्जियाय यज्ञे भवाय,
यज्ञाहार्य वा रुद्राय उग्रवलाय अग्रये दृशीकम् दर्शनीयं (अनि-दशिभ्यां कीकन्)
प्रत्यधं स्तोमम् स्तोत्रं करोति यजमान इति शेषः । जराबोधः अप्तिरिति गृहीता
उदनुसारेण व्याचक्षते, अन्तरात्मनः सम्बोधनमुपपद्यतेतराम् । अग्र तच्छब्दार्थोऽवधेयः ।
यथिन् अन्तः दिव्ये यजनालये यजमानः अपरोक्षं अग्रये स्तोमं करोति न तु परोक्षेण
यथा वदिर्ष्वृत्तिः साधारणो जनः करोति, येन च सर्वसापि मानुष्यकस्य आग्रयोऽनुग्रहः
क्षेमप्रदः सम्पाद्यते, तत् स्यानं देवयजनालयात्मकं प्रविशेत्युक्तम् ॥

इति प्रथमस्य द्वितीये त्रयोविंशतो वर्गः

एकादशीमृत्तमाह—

स नो मुहाँ अनिमानो धूमकेतुः पुरुश्चुन्द्रः । धिये वाजाय हिन्वतु ॥११॥

सः नः महान् अनिमानः धूमकेतुः पुरुचन्द्रः धिये वाजाय हिन्वतु ॥

सः अग्निः नः अस्मान् धिये धारणात्मकोत्कृष्टप्रज्ञायै वाजाय बलसमृद्धये च हिन्वतु प्रेरयतु । कीष्ठः१ महान् प्रभावाधिकः अनिमानः अविद्यमानः निमानः परिच्छेदः यस सः, परिच्छेदवर्जितः धूमकेतुः धूमः केतुः ध्वजो यस स इति भौतिकोऽग्निः वायः । धूमः ऊर्जवेगेन सहसा वा यः वाष्पगतिप्रायः कम्पो आयते स केतुः ज्ञानं यस सः, उक्तलक्षणेन बलवेगभावस्पन्देन अग्निर्हायत इत्यर्थः । पुरुश्चन्द्रः बहुदीप्तिः, पुरुषासौ चन्द्रश्च, पुरुर्बहुनामा चन्द्रः आहादो दीप्तिर्वा, पुरुचन्द्र इत्यत्र मध्ये, 'हस्ताक्षन्द्रोत्तरपदे मध्ये' इति सुद, सुटः शुब्रेन शुकारः ॥

द्वादशीमृचमाह-

स रेवाँ इव विश्पतिर्दैव्यः केतुः शृणोतु नः । उक्थैरुम्निबृहज्ञानुः ॥१२॥

सः रेवान् इव विश्पतिः दैव्यः केतुः शृणोतु नः उक्थैः अग्निः बृहत्भानुः ॥

सः अग्निः नः अस्मान् विष्णापकान् शृणोतु आकर्णयतु । क इव१ रेवानिव आद्य इव, धनिकः स्वामी यथा अर्थिनां विज्ञप्तीः शुला तदीप्तिर्वतं करोति तथेत्यर्थः (रेवान् रथे: छन्दसि सम्प्रसारणं, मतुपो वतं च) । कीष्ठशोऽग्निः१ विश्पतिः प्रज्ञानां पालकः दैव्यः केतुः देवसम्बन्धी ज्ञापकः दूतो देवानामित्यर्थः । देवानां अयं दैव्यः, केतुः, किं ज्ञाने इत्यस्य रूपम् । उक्थैः लोत्रैरसदीयैः बृहज्ञानुः प्रौढरक्षिमः बृहन्तो मानवो यस्य सः । लोत्रैरप्येर्भानवोऽसामु प्रौढा भवन्तीति बोध्यम् ॥

त्रयोदशीमृचमाह-

नमो महज्ञयो नमो अर्भकेभ्यो नमो युवभ्यो नम आश्विनेभ्यः । यजाम देवान्यदि शक्रवाम मा ज्यायसः शंसमा वृक्षि देवाः ॥१३॥

नमः महत्भ्यः नमः अर्भकेभ्यः नमः युवभ्यः नमः आश्वि- नेभ्यः यजाम देवान् यदि शक्रवाम मा ज्यायसः शंसम् आ वृक्षि देवाः ॥

महद्यः अनुभावाधिकेभ्यः नमः अर्भकेभ्यः वयसा बालेभ्यः नमः ।
थुवभ्यः तरुणेभ्यः नमः । **आशिनेभ्यः** वयसा व्यासेभ्यः वृद्धेभ्यः (अश्च
 व्यासौ, औषादिक इनच् प्रत्ययः) नमः । उक्तेभ्यश्चतुर्विंशेभ्यो जीवेभ्यो देवेभ्यो वा
 नमोऽस्तु, सर्वेष्वपि परस्य देवस्य वर्तनात् विश्वदेवनमस्कारोऽनुष्ठितः । यदि शक्रवाम
 वयं शक्ताश्वेत देवान् सर्वान् यजाम पूजाम, यज्ञेनाराधयाम । योः देवाः!
ज्यायसः सर्वेभ्योऽपि ज्यायसः, ज्येष्ठस्य परस्य देवस्य आ शंसम् सर्वतः प्रसृतं शंसनं,
 स्तोत्रं, मा वृक्षिं विच्छिन्नं मा कार्षं अहम् । वृक्ष-ए व्रश्च छेदने, व्यत्ययेनात्मनेपदो-
 त्तमपुरुषैकवचनम्, माड्योगे अडभावः । असामृचि नमस्करणं, यजनं, शंसनं,
 इति त्रिधा आराध्यभेदेन आराधनशुक्लम् । महद्य इत्यादौ मनुष्या एव मता इत्यु-
 पष्टम्, देवानां पृथक्स्तरणात्, मनुष्याणां विविधानां अवयवभूतलात् अवयविन्
 एकस्य पुरुषस्य । पुरुषमेधप्रसादे प्रागुक्तं सर्वमवधेयम् ॥

इति प्रथमस्य द्वितीये चतुर्विंशो वर्णः

पष्टेऽनुवाके यत्र ग्रावेति नवर्चं पञ्चमं सूक्तम् । ऋषिः पूर्ववत् । आदितः पद्
 आनुषुभः । शिष्ठा गायत्र्यः । आदितश्चतसूणां इन्द्रो देवता । अन्यासां ऋग्याख्यायां
 स्थष्टा भवन्ति ॥

तत्र प्रथमामृचमाह-

यत्र ग्रावा पृथुबुधं ऊर्ध्वो भवति सोतवे ।

उल्लूखलसुतानामवेद्विन्द्रं जल्गुलः ॥१॥

यत्र ग्रावा पृथुबुधः ऊर्ध्वः भवति सोतवे उल्लूखलऽसुतानाम्
 अव इत् ऊम् इति इन्द्रं जल्गुलः ॥

असिन् सूक्ते ग्रावोल्लूखलाधिष्ठवणीयादयः शब्दाः यज्ञसाधनाभिधायकाः प्रथुक्ताः
 कर्मैकपरतासमयस्य अत्यन्तमुष्युक्ताः स्युरापाततः । परीक्ष्यमाणे सूक्तार्थे वाणं याङ्गिकं
 कर्म निमित्तीकृत्य यज्ञोपकरणात्मकंसङ्केतर्गभीराणि वैदिकानि योगरहस्यानि गोपितानि
 लक्ष्यन्ते । तत्प्रदर्शनात् प्राक् मन्त्रस्थानां पदानां पूर्वव्याख्यानपर्यालोचनपूरस्परं अर्थात्

आचक्षमहे— यत्र यस्मिन् कर्मणि (वहिर्यागे अन्तर्यागे वा) सोत्वे सोतुं अभिषवार्थं
ग्रावा पाणाणः अभिषवार्थः पृथुकुञ्चः पृथुः पृथुलो विस्तीर्णः बुझो मूलं यस्य सः,
ऊर्ध्वः ऊर्ध्वस्थानगः ‘उन्नत’ इति पूर्वे, भवति वर्तते, तस्मिन् कर्मणि, हे इन्द्र,
उल्लखलसुतानाम् उल्लखलेनाभिषुतानां (द्वितीयार्थे पष्टी) एकदेशं वा रसम् अव
इत् जलगुलः अवेत्युपसर्गः अधःपर्यायः, इत् अवधारणार्थः जलगुलः पिव । ‘अवेत्’
ज्ञादीयतेन अवगत्यैव पिवेति सायणीयम् । दिव्य ऊर्ध्वस्त्वं, इन्द्र, अधस्तादिहागत्य
मौमोल्लखलसुतं सोमं पिवेति वयम् । जलगुलः— गल अदने, यज्ञ लुक, लेद् मध्यमैक-
वचनम्, उपधायाः उत्तं, अन्यच्च छान्दसम् ॥

द्वितीयामृतमाह—

यत्र द्वाविव जघनाऽधिषवुण्या कृता ।

उल्लखलसुतानामवेदिन्द्र जलगुलः ॥२॥

यत्र द्वौऽईव जघनां अधिष्वन्या कृता उल्लखलऽसुतानाम्
अव इत् ऊम् इति इन्द्र जलगुलः ॥

यत्र यस्मिन् कर्मणि अधिषवण्या अधिष्वयते सोमो ययोस्तौ,
अधिषवणफलके (अधिपूर्वकः बुज् अभिष्वे इति धातुः, ल्युट्, भवे यत् छन्दसि)
द्वाविव जघना द्वौ जघनप्रदेशाविव कृता छतौ (आकारश्चन्दसि) अधिषवणाय
नित्यसम्बद्धयोः फलकयोः द्वितीयशालयं च योतयितुं जघनदृष्टान्तः । शिष्टं उल्लख-
लादि व्याख्यातम् ॥

तृतीयामृतमाह—

यत्र नार्यपञ्च्यवसुपञ्च्युवं च शिक्षते ।

उल्लखलसुतानामवेदिन्द्र जलगुलः ॥३॥

यत्र नारी अपञ्च्यवम् उपञ्च्यवम् च शिक्षते उल्लखलऽ
सुतानाम् अव इत् ऊम् इति इन्द्र जलगुलः ॥

यत्र यस्मिन् यज्ञे नारी नरस्य मनुष्ययजमानस्य पुरुषस्य देवस्य वा पत्नी, शक्तिरित्यर्थः अपच्यवं निर्गमनं उपच्यवं च उपगमनं, आगमनं च शिक्षते अचीते, अभ्यासं करोति, अभ्यासेनाधिगच्छतीत्यर्थः । शिष्टं पूर्वबद् । अपच्यवय—अपपूर्वकस्य, अनुहृतं गतौ इत्यस्य रूपम् । शिक्षते— शिक्ष विद्योपादाने, वादे यज्ञे यजमानपत्नी यज्ञशालाया वहिर्गच्छति, पुनः शालां आगच्छति— इदमेवापच्यवोपच्यवाभ्यां विवक्षितमिति सायणः ॥

चतुर्भूमृचमाह—

यत्र मन्थां विबृधते रुद्रमीन्यमित्रवा इव ।

उलूखलसुतानामवेद्विन्द्र जलगुलः ॥४॥

यत्र मन्थाम् विभृधते रुद्रमीन् यमित्रवैऽइव उलूखलऽसुतानाम्
अव इत् ऊम् इति इन्द्र जलगुलः ॥

यत्र यस्मिन् कर्मणि मन्थां मन्थानम् (मथिन् शब्दः, द्वितीयायां आलं छान्दसम्) । ‘आशिरमथनहेतुम्’ इति सायणीयम् । विबृधते विबृन्ति । तत्र दृष्टान्तः रुद्रमीन् प्रग्रहान् यमित्रवै इव नियन्तुमिव (यम उपरमे, तुमर्थे तवै प्रत्ययः) । अशनियमनाय प्रग्रहान् यथा दृढं कुर्वन्ति, तथा वन्धनरञ्जुमिः मन्थानं विशेषेण वभन्ति । वादे कर्मणि दधिमन्थनदण्डो मन्थाः । ग्रावोलूखलादीनामन्तर्यागार्थविचारे मन्थाश्च विचार्यते सूक्ष्मान्ते ॥

पञ्चमीमृचमाह—

यच्चिद्वित्वं गृहेऽग्नेह उलूखलक युज्यसे ।

इह युमत्तमं वद् जयतामिव दुन्दुभिः ॥५॥

यत् चित् हि त्वम् गृहेऽग्नेह उलूखलक युज्यसे इह युमत्त
दत्तमम् वद् जयताम् दुन्दुभिः ॥

ऐन्द्रश्वतुर्कचो गतः । परिभाषानुसारेण उलूखलस्य प्रतिपादनात् उलूखल-देवस्येयमृक् पष्ठी चेत्याहुः । उलूखलादेः स्वरूपमन्तर्यागे पुरस्तादिचार्यते । कर्मपरार्थ-

विरोधेनैव पदार्थो मशाणामत्र द्वके प्रथमं दीयते । हे उलूखलक, यच्चिद्धि यदपि त्वं यहेगृहे प्रतिगृहं युज्यसे युक्तो भवसि, तथाऽपि, इह अस्मिन् कर्मणि द्युमन्तरं अतिशयेन दीपं वद उडवलं घोषं कुर्वित्यर्थः । तत्र दृष्टान्तः । जयतामिदं दुन्दुभिः जयवता वीराणां जयघोषं यथा दुन्दुभिर्वायविशेषः करोति, तथा त्वं दीपिमन्तं ज्वन्ति छुरु ॥

इति प्रथमस्य द्वितीये पञ्चविंशो वर्गः

एष्टीपृच्छमाह—

उत स्म ते वनस्पते वातो विवात्यग्रमित् ।

अथो इन्द्राय पातवे सुनु सोममुलूखल ॥६॥

उत स्म ते वनस्पते वातः विवाति अग्रम् इत् अथो इति
इन्द्राय पातवे सुनु सोमम् उलूखल ॥

उत अपि च हे वनस्पते, उलूखल, वनस्पतिर्विशः प्रकृतिः उलूखलस्तद्विकारः कार्ये कारणशब्दः । ते तत्र अग्रमित् पुरत एव वातः वायुः विवाति स्म विशेषेण प्रसरति खलु । ‘तरोपेतमूसलप्रहारैर्वायुः प्रसरति खलु’ इति सायणव्याख्या । अथो अनन्तरं इन्द्राय इन्द्रार्थं पातवे पातुं तदीयपानार्थमित्यर्थः सोमं सुनु अभिषुतं छुरु ॥

सप्तमीपृच्छमाह—

आयुजी वाज्ञसातमा ता ह्युच्चा विजर्भृतः ।

हरीं इवान्धाँसि वप्सता ॥७॥

आयुजी इत्याऽयुजी वाज्ञसातमा ता हि उच्चा विजर्भृतः
हरीं इवेति हरीऽइव अन्धाँसि वप्सता ॥

अस्यामष्टम्यां वा मूसलशब्दो न पठ्यते । अत्र ‘आयजी’ इति उत्तरत्र ‘वनस्पती’ इति च द्विवचनश्रुत्या उलूखलमूसले अत्र प्रतिपादिते इति प्राहुः । तात्पर्यं पुरस्ताद् विचार्यते पदार्थमात्रमत्र ब्रूमः । आयजी सर्वतो यज्ञसाधने (यजेः करणे इ प्रत्ययः

ओणादिकः) वाजसातमा वाजं वलसपूर्द्धि सनुतः दत्तः इति वाजसौ, अतिशयेन वाजसौ वाजसातमौ, ता हि तौ खलु उच्चा उच्चैः विजर्भृतः विजर्हृतः विहारं पुनः पुनः कुरुतः (विपूर्वको हरतिर्धातुः, यहू लक्, अभ्यासः, रुगागमः) तत्र दृष्टान्तः अन्धांसि अन्नानि बप्सता भक्ष्यन्तौ हरी इव इन्द्राश्वाविव । बप्सता— भस मक्षणे, लटः शत, जुहोत्यादिभ्यः श्लुः, नाभ्यस्तादिति नुम् प्रतिषेधः । अत्र आयजी इत्यादि पुष्टिङ्गशब्दौ परिगृहीतौ । एवं ‘वनस्पती’ इत्युत्तरत्र सङ्क्षिप्ते ॥

अष्टमीमृचमाह—

ता नौं अद्य वनस्पती क्रुष्वावृष्वोभिः स्तोतृभिः । इन्द्राय मधुमत्सुतम् ॥८॥

ता नुः अद्य वनस्पती इति क्रुष्वौ क्रुष्वेभिः स्तोतृभिः इन्द्राय मधुमत् सुतम् ॥

अद्य इदानीं हे वनस्पती ! क्रुष्वौ (महानाम) उत्कृष्टौ ता तौ युवां क्रुष्वेभिः श्रव्यैः महद्धिः स्तोतृभिः अभिषवकर्तुभिः सह इन्द्रार्थं मधुमत् माधुर्योपेतं नः अस्मदीयं सोमद्रव्यं सुतम् सुनुतम् (पुञ् अभिषवे, विकरणलोपः छान्दसः) । वनस्पती उद्धवलमुसले इति व्याख्यातारः । मुसलशब्दसाश्रवणात् अधिषवणफलकयोः द्वित्तात् वनस्पतिकार्यताच्च, कथं ताम्यां न भाव्यम् ?

नवमीमृचमाह—

उच्छिष्ठं चम्वोर्भर् सोमं पुवित्रं आ सृज । नि धेहि गोरधि त्वचि ॥९॥
उत् शिष्ठम् चम्वोः भर् सोमं पुवित्रे आ सृज् नि धेहि गोः अधि त्वचि ॥

आत्मन एव सम्बोधनं युक्तम्, न च धतिः कर्मपरार्थस्य । चम्वोः चमसयोः पात्रयोः, द्विचननिर्देशात् अधिषवणफलकयोः शिष्ठं अभिषवात्परं अवशिष्ठं सोमं उद्धर उद्धर, समाहरेत्यर्थः [इग्रहोर्भः] समाहत्य पवित्रे शोधनार्थं दशापवित्रे आसृज आनीय प्रक्षिप । आसृज्य च गोः अधि त्वचि गोः चर्मणि आधारे नि धेहि स्वापय ॥

अथ विचारतः सूक्ततात्पर्यमात्रमत्राचक्षमहे । सारतो विचारश्च^१ कृतः, अन्यत्र निरीश्वरीयः । इदानीं वक्ष्यमाणप्रकारस्य सूक्तार्थस्मोपपतिश्च उत्र ग्राहा । यत्र ग्रावेत्कादिकामु चतस्रुषु प्रत्यूचं उत्तरोऽर्धच्चः समानः । तस्य तात्पर्यं चैवं भवति । उल्लखलश्वदलश्विनेऽस्मिन् शरीरे अभिषुतानां सोमानां इन्द्रस्वीकारक्षमतां उक्तवा तत्पानाय इन्द्रः प्राधर्यते । कथमभिषुताः सोमा इति का वा साधनसामग्री, का वा क्रियेत्यादि च पूर्वधर्मेषु कीर्त्यते । तत्र प्रथमं ऊर्ध्वस्थितेन ग्राघणा वज्रेणन्द्रायुधेन, ज्ञानप्रकाश-गमितक्रियाश्वक्षिसम्भवेन, विविधावरणानां निवारणेन, मानुषमनःप्राणश्चीरनिगूढ-सम्मदसोमरसस्तुतिनिरोधकजडघनद्रव्यांशानां प्रहर्त्रा, स्त्रीयप्रहारसाधितनिलीनसोमरसा-चारभूत-अभ्यमयादिवनांशमार्दवसम्पादकेन, अत एव आनन्दरसनिष्ठन्देहतुना सोमाभिष्वो निष्पाद्यत इत्यभिप्रायेण यत्र अन्तर्यांगे ग्राहा पृथुबुधं ऊर्ध्वो भवतीत्युक्तं प्रथमस्या श्राव्यि । अथ चान्तर्यजने चलति, अधिष्ववणफलकद्युसङ्केतिता अन्वा च सामग्री

● सूक्तेऽस्मिन् ‘पृथुबुधं ऊर्ध्वो ग्राहा’ ‘जघनाविव कृता अधिष्ववण्या’ ‘नारी उपस्यवापच्यवौ शिक्षते’ ‘मन्यां विवर्तते’ इत्यादीनां, उल्लखल-वनस्पति-द्वोणकलशादीनां च गूढार्थो मध्यार्थविवरणेऽस्माभिर्दत्तः । स च न स्वकपोलकस्थितः, किं तु अन्येषां एतादा सूक्तानां संवादपर्यालोचनया तदर्थानुसन्धानेन शाखान्तरीय-सोमाभिष्ववश्वावपरीक्षणेन शतपथादिवाश्वावाक्यानां समालोचनेन च पर्यवसच्च इति बोध्यम् । अत्र ब्राह्मण-वाक्यानि मध्यभागाश्च केचनात्र निदर्शनायोदाहियन्ते । तथा प्रथमं तावदिदमवधेयम् । ब्राह्मणग्रन्थेषु ब्राह्मणोपनिषत्सु च गूढार्थात् मध्यान् परोक्षार्थान् प्राहुः । परोक्षं अप्रत्यक्षं रहस्यमित्यर्थः । अत एव परोक्षेणावक्षते ‘परोक्षप्रिया इव हि देवा: प्रत्यक्षद्विषः’ इत्यादौ प्रत्यक्षनामग्रहणं द्विषन्तीति भाष्यकाराः । तथा च ‘अवार्ग्य-विलश्वमस ऊर्ध्वबुधस्त्रियन्यज्ञो निहितं विश्वरूपम्’ (बृ. ड. ४-२) इति शतपथवाक्यस्य व्याख्याताराः । ‘इन्द्र तत् शिरः चमसाकारं हि तत् । कथम्? एषः अर्वाचिवलः सुखस्य विलरूपत्वात् विरसो जुद्धाकारस्वात् यथा सोमश्वमसे पूर्णः तथा विरसि विश्वरूपं नानाकृष्णं निहितम्’ इत्यादीनि गृडपदार्थविवरणान्युपरिशन्ति ।

अञ्जःसावाल्ये सोमयागे अस्य सूक्तस्य विनियोगः । अञ्जसा क्रज्ञना मार्गेण इष्टिप्रशुस्तुर्ध्यमन्तरेण सबः सोमाभिष्ववः यस्मिन् यागे सोऽञ्जःसब इति सायणीयं ऐतरेषवाश्वान्यभाष्यम् । रहस्यप्रचुरस्य कर्मणोऽस्य विवरणमवश्यम् रथेयम् । तष्ठेह ब्राह्मणाधरिण (ऐ. ब्रा. अ. ३३, खं. ५.) सायणीयभाष्यपक्षीरुपयुक्त्य सहित्यते । बन्धनत्रयान्मुकं देवतानुग्रहसम्पर्शं शुनःशेषं क्रत्स्वज्ञ ऊरुः किल ‘त्वमेव नः अस्य अहः संस्थां अभिगच्छ’ इति (अहः अभिषेचनीयात्यस्य संस्थां समाप्तिं अभिगच्छ प्राप्तुर्हि इत्यर्थः) । शुनःशेषश्च तेषामर्थे अञ्जः-सबमेतं सोमयागं ददर्श । अत्र प्रयोगप्रकारः कथ्यते, सोऽन्तर्यागे समन्वयक्षमो ग्राहाः । प्रथमं ‘यश्चिदि’ इत्यादिभिरत्तुभिर्क्रियिः (५-८) अभिष्वं कृतवान् । ‘उत् शिष्टं’ इति नवम्या अन्यतया द्वोणकलशमविनाश । ततः ‘यत्र ग्राहा’ इत्याद्याभिश्वतस्मिः सोमं जुहुवाक्याकार । अत्र त्रयोऽज्ञाः कर्मणो मवन्ति । सोमस्य अभिष्ववः, द्वोणकलशो स्थापनम्, होमश्वेति । एते च भूमकाः अन्तर्यागे प्रातस्याना इति उद्दिष्टारेण सूक्तार्थो विष्वतोऽस्माभिः ॥

भवति । ज्ञानकियाशक्तिप्रतिनिषिद्धतयोः देहे मनःप्राणात्मकद्वन्द्वभूतयोः सङ्गतयोः अवियोज्यतया एककार्यनिष्पत्तिरतयोः यजमानजनसर्वानुभूतिसारनिष्ठीडनार्थयोः अविष्ववणफलस्यानीययोः सतोरेव उल्खलभूते शरीरे रसोऽभिषुतो भवतीति जघन्ययो-पमया अधिष्ववणफलकयोः द्यावापृथिव्योरिव द्वन्द्वता, अवियोज्यता सुसङ्गततं च तल्ल-श्कितयोः प्राणमनसोः प्रतिपादितानि द्वितीयस्याम् । अन्तर्यजने चलति, यजमानस्य नरस्य सर्वसत्त्वगता शक्तिः सूर्यस्य प्रभेव स्वभावसिद्धा अवियोज्या उल्खलायमाने शरीरे रसनिष्पादनाय आरोहणावरोहणरूपगतिद्वयं जागरूकतयाऽन्वेषते । एवमूर्ध्व-स्वानादागमनं उपच्यवशब्दप्रतिपादितमवतरणं, शरीरमूलप्रदेशाद्वर्गमनं निर्गमनरूपं अपच्यवशब्दवाच्यं गमनं चेत्यनयोरुभयोः स्वायत्तीकरणाय ज्ञानं सम्पादयन्ती सेवा नारीशब्दवाच्या नरशक्तिर्गुप्तविद्यामन्तःशरीरे शिक्षत इति प्रतिपादितं द्वितीयस्याम् । यथा बहिर्यागे आशिरमन्यनदण्डं भाण्डदाढ्याय विचम्भन्ति, तथा रहोयागेऽस्मिन् मनःप्राणमाङ्गत्यसिद्धा ज्ञानकियाशक्तिविलासविशेषात् निष्ठीङ्ग्यमानस्य सम्मदसोप-

ब्यथोकार्योपपादकश्रुतिवाक्यप्रदर्शनात् प्राक् स्थूलपक्षीयव्याख्याने लक्ष्यमाणः छेत्रो निरीक्षणीयः । अधिष्ववण अभिष्ववकर्म ईषदस्ति वक्तव्यम् । अभिष्ववकर्मप्रकार एवं भवति । प्रथमं ग्राण्णा सोमस्य प्रहारः, ततः सोमरसोऽधिष्ववणफलकयोः निष्ठीडृष्टये, ततम् दशापवित्रे शोधनाय शिक्षयते, अनन्तरं द्रोणकलद्वे स्यापर्वं निष्पादितस्य सोमस्य । अन्ते होमः, होमश्च अभावेवेति न नियमः, अप्यपि स्यात् । अर्थं च क्रमः अन्तर्वापिः प्रयुक्तो बोध्यः । उत्तमं च तात्पर्यम् । एवं स्थिते, ग्रावा न मुसलो भवति, नापि उल्खलेऽसोमाभिष्ववः कियते, स तु अधिष्ववणफलकयोरेवेति न कस्यापि संशयः स्यात् । वैदिके कर्मणि भान्यावधातादौ मुसलो-उल्खलयोरस्त्वये स्थानम् । न वा अभिष्ववणार्थो ग्रावा मुसलो भवति । अधिष्ववणफलकार्थे उल्खलशब्दः मुसलार्थे ग्रावेति च व्याख्यातव्यमवश्यमासीत् पूर्वेषां कर्मणि विनियोगाय । एवं सप्तम्यामष्टयां च वनस्पति-शब्दस्य द्विचनप्रयोगात् मुसलोल्खले इति प्राचीनाः कर्मार्थमाचल्युः, अन्यथाऽनुपपत्तेः । नवम्यामृषि-चम्बोरिति प्रयुक्तम्, तत्रापि सल्यपि भेदे चमसाधिष्ववणफलकानां ज्ञापचारिकः प्रयोग इति कृत्वा व्याख्यामं अवश्यमभवत् । कुत एवं शब्दप्रयोगो मन्त्रेषु? बाह्यार्थस्य अवकाशदानायैवं शब्दां एवं अवस्थिता इति वाच्यम् । गृहार्थस्यैव प्राचार्यान्यं क्रीडाणां मत्तमिति योत्तरेदिदं सूक्तम् । अत एव ग्रावा-अधिष्ववण्यादि-त्रौत-कर्मप्रसिद्धानि मत्रावाणप्रतिपादितगृहार्थानि 'परोक्षवचनानि' प्रयुक्तानि भवन्ति । अथ च अश्लीलार्थ-व्यञ्जकोऽपि प्रयोगोऽत्र भवति 'नारी उपच्यन्वं अपच्यन्वं च शिक्षते' इति । यद्यपि शिपिविष्टनामार्थविवरणे यास्कोक्तविधया कुत्सितार्थं वर्जयित्वा प्रशंसनीयमर्थं ग्रहीतुं प्रभवामः, तथाऽपि ईदशप्रयोग एवं प्रवह्निकास्विव अर्थान्तरं गृहं व्यञ्जयेदिति का नाम विचिह्नित्वा? 'विततौ किरणौ द्वौ तावा पिनष्टि पूरुषः । न वै कुमारि तत्त्वा यथा कुमारि मन्यसे' इत्यादौ अर्थान्तरं अन्वेष्यतया स्पष्टं विस्तृणं भवति । न चेदर्क्षीलार्थप्रतिपादने किं प्रयोजनम्? उपच्यवापच्यवव्याख्याने स्तन्दस्वामीये कुत्सितमेवार्थं ग्राम्यधर्माचरणविषयकमाच्ये ॥

आलोकमात्रो यत्र कुरिसतोऽर्थोऽसङ्गतार्थः अन्यस्तादशार्थः चमत्कृतः 'उधः पिनुः' 'मातुर्दिष्मुः' 'जारः कनीनाम्' इत्यादिर्वा भवति स परोक्षवचनो मन्त्रः, तत्र सन्देहवर्जं गृहार्थो वर्तते, कोऽपि व्यञ्जयो वेति,

रसस्य धारणार्थं देहे स्त्रवधप्रायां स्थिरतामाधातुं अभिषवहेतुभिः देवताशक्तिविशेषैः
शुष्ठुवंशः अपूर्तमन्थनमन्दरबत् कियत इत्यावेदितं चतुर्धर्याम् । एवमृक्षतुष्टये शरीरे
शुतस्य शुदानन्दरसस्य अभिषवणसहकारिभूतानि साधनानि कर्माणि चोक्तवा, तत्तात्त्वं
सोमं स्त्रीकुरु भगवत्सिन्द्रेति प्रार्थितं ऋषिणा ॥

ततश्च ऋषिभृतसूभिः अधिष्वरणीयकर्म प्रस्तौति । यस्मिन् फलकद्वये सोमो
निष्पीड्यते उदधिष्वरणफलकद्वयम्, वनस्पतिशब्दव्यवहार्यं दाहमयतात् । अत्र प्रथमं
द्वार्घ्यामृगम्यां उल्लूखलशब्दलक्षितं शरीरमेव प्रस्तूयते । ब्रह्मिष्वरणफलकद्वयलक्षितयोः
प्राणमनसोराधारभूतं हि शरीरम् । तत्र वानस्पत्यमेव भवति, कन्दमूलफलादिपरि-
णामलाचक्ष । यथापि 'गृहे गृहे' एकैकस्यापि मनुष्यस्य शरीरं युक्तं भवति, तथाऽपि
द्वच्छरीरं विशिष्टं यत्र सोमः सूर्यते, तस्माज्यघोषो भवतु, हे देह, बडोऽपि तं सोम-
शूरसि, उपाचारानोऽसि चेति पञ्चम्यामृति गीतम् । तत्र वलप्रदः कार्यसाधकः प्राणः

स्फुरेदेव मतिमताम् । अस्मिन् सूक्ते ग्रावाधिष्वरणादीनां भस्मप्रतिपादितसङ्केतव्यवस्थां अवलम्ब्य मध्यार्थोऽ
शुसन्देश्यः । अधिष्वरणफलकद्वयं चमसपात्रद्वयं प्राणमयमनोमयरूपं हिति अस्माभिः सङ्केतो विवृतः । उदा-
द्वृतिष्वराणामाद्विष्वरणवाक्यमपि अधिष्वरणफलकयोः सङ्केतरूपत्वमेवानुग्रहाति, विशेषस्तु वर्तते एव फलके धावा-
शूर्यव्यविति । यथापि ते अपि चित्ते द्विव्यकक्ष्यामूर्खां भौमकक्ष्यामधरां च ज्ञापयतः, तथाऽपि बृहभक्ति-
वादिनां व्राणाणानां सङ्केतविवरणपद्धतिरुदर्बगाहा नावशक्ती च भवति । अभिष्वरणीयेतु संज्ञेषु तद्विवरणेतु
वाहाणेतु 'ग्रावा' वज्रमिति स्पष्टमुच्यते । स च 'ग्रावा' ऐन्द्रः ऊर्ध्वो भवति । यथा ऊर्ध्वे इन्द्रः ऊर्ध्वेण 'ग्रावा'
वज्रेण वृत्रं हन्ति, ग्रावा प्रहृतः सोमः स्वरसं विसृजति, एवं सोमसरः अभिषूते । 'ऊर्जं धत्त्वा' हिति
शुक्रघुर्मार्गार्थं कमोपयोगितया विवृष्टवत् शतपथाक्ष्यमिदं भवति (२-९-४) 'ऊर्जं धत्त्वैति' रसं भस्त्वेत्वैवेतदाह
‘चिषणे वीढी सती वीढयेथामूर्जं दधायाम्’ हिति इमे एवैतत्फलके.....तत्र योऽप्येते फलके भिन्नतर इमे
ह वै धावापृथिवी एतसाद् वज्रादुद्यतात् संरेखेते.....‘पाप्मा हतो न सोमः’ । अत्र ग्रावा वृत्रं, सोमाभिः-
वाचाय तेन प्रहारे पाप्मा हतः न सोमः इत्यादि स्पष्टमुक्तम् । सोमाभिष्वरा मध्या अध्ययुशासीया एव इस्ते
दल्लक्ष्मर्थं प्रतिपादयन्ति । 'यत्ते सोम दिवि ज्योतिर्यन्तं पृथिव्यां यत् उरौ अन्तरिक्षे । तेनास्यै यजमानाय
ऋण राये कृष्णं अधि दात्रे वोचः ॥' (शु. य. १-१३) अन्ये चैवेजायीषकाः शतशो भवन्ति । अथ ऊर्ध-
क्षेत्रितायां 'ग्रावा' वृत्रं ऊर्ध्वमूलं इन्द्रवैभवं सोमसवहेतुः अन्तर्यागनिष्पादिका दिव्या योतमाना वाक्-इत्यादि-
स्वरूपस्थानप्रभावादिबोधकाः शतशो भवन्ति मध्याः । अत्र ऊर्ध्वेषु-पृथुबुद्धादिशब्दाः ऊर्ध्वमूल-हृष्टप्रतिष्ठा-
र्थां भज्ञवर्णेषु साधारणाः । इह केचन ऋचः उक्तार्थस्योपादनाय भवन्ति । 'ऊर्ध्वेषिदा न ऊर्ध्वेऽस्मिन्
वाजे शतक्रतो' (१-३०-६) 'ऊर्ध्वं ऊ यु ण ऊर्ध्वे तिष्ठ देवो न सविता । ऊर्ध्वो वाजस्य सनिता' (१-३१-११)
विश्वमेवोर्ध्वमूलं, अस्मदादीन् ऊर्ध्वप्रतिष्ठान् ऊर्ध्वजीवनान् विषांतु देवः सर्वोऽपि ऊर्ध्वो भवति । इन्द्रोऽपि:
सविता वा ऊर्ध्वं शिष्टो न ऊर्ध्वान् करोत्विति शाश्वती भवति वेदेषु प्रार्थना 'ऊर्ध्वो नः पाहांइसो नि केतुना...
कृधी न ऊर्ध्वं चरथाय जीवसे' (१-३१-१४) । अथ पृथुबुद्धस्थलानि कानिचिन्नवन्ति "गोमानमेदीर्घों

उत्तेजितो भवति पुरतः, तसात् सुनुहि सोमम्, विसूज सर्वानुभूतिसारभूतं लक्षि
निलीनं अत्यन्तगाढ-सान्द्रतमतमःप्रदेशेषु निमग्नं देवेभ्यो देयं रसमिति पञ्चाहृदोषितम् ।
अथ शारीरयोरत एव चनस्पत्योः प्राणमनसोः उच्चर्विजृम्भमाणयोः बलसमृद्धयोः
भोगशक्तिसम्पन्नयोः इन्द्राश्चतुल्यता प्रस्तुता सप्तम्याम् । महाद्विः स्यानोत्कर्षसम्पन्नैः
सोमाभिषवन्हेतुभिः शक्तिविशेषैर्युक्तौ युवां मधुमतमं इन्द्रपरिग्राह्यं सोमं सुनुतं इति
चनस्पतिशब्दलक्षितयोः प्राणमनसोः सम्बोधनं अष्टम्याम् । शुद्धे देहे, सिद्धे पात्रे
द्रोणकलशशब्दप्रतिपादिते सोमरसो निधीयताभिन्द्रार्थमिति नवम्यामन्त्यायाम् । तत्र
च तथा शरीरकलशे अभिषुतरसस्थापनात् पूर्वं यत्कर्तव्यमुक्तं तज्जावधेयम् । 'चम्बोः'
चमसपात्रवत् स्थितयोरधिवरणफलकलक्षितयोः प्राणमनसोः योऽवशिष्टः सोमस्तमाहत्य
शरीरादूर्ध्वं पवित्रे स्थाने शोधनाय क्षिप्त्वा चित्प्रकाशरसिमलक्षिते गोः आवरणरक्षणभूते
अमरमयांशे कर्मणि निक्षिप्य शोधितं साधितं च रसं द्रोणकलशपदवेदनीयेऽन्नमये देहे
स्थापयेदित्पुत्रतम् ॥

इति प्रथमस्य द्वितीये षड्विंशो वर्णः

रथिः पृथुबुद्धः सभावान्” (४-२-५) । “प्रति प्र याहीन्द मीडुवो नृन् महः पार्थिवे सदने यतस्व । अथ
यदेषां पृथुबुद्धा स एताः तीर्थे नाये: पौस्यानि तत्पुः” (१-१६३-६) अत्र विपुलप्रतिष्ठाः उर्ध्वाः पुरुषशक्तयः
“नार्थः” उक्ताः । “सुखवाणं दैववनं उर्मं गमीरं पृथुबुद्धं इन्द्रः । श्रुतं कर्त्रिं उग्रं अभिमातिशां अस्मर्यं चित्रं
शूषणं रथं दा:” (१०-४७-३) । अथ ग्रावा उर्ध्वः अस्मर्यायः दीतिवाग्रूपः उर्ध्वया वाचैव सोमः सुतो
भवतीयादीनां सङ्घेयेण मवांगोलेखो भवति ‘जवक्षिप दिवो अशमानसुज्ञा’ (२-३०-५) ‘ग्रावागेव तदिदर्थं
जरये’ (१-१९-१) ‘बर्हिर्वा …… ग्रावा यत्र वदति कारुः’ (१-८३-६) ‘आतिष्ठ वृत्वदन् रथं अर्वाचीनीं
सुते मनो ग्रावा कृणेतु वग्नुना’ (१-४४-३) ‘तज्जो वातो …… तद् ग्रावाणः सोमसुतः’ (१-१९-५) ‘यत्र
ग्रावा वदति तत्र गच्छतम्’ (१-१३-५-७) ‘सुकृत् सु पाणिः स्ववान् ऋतावा …… उर्ध्वंग्रावाणो अध्वरमत्तम्’
(१-५४-१२) ‘तव युमन्तो अर्चयो ग्रावेवोच्यते’ (५-२५-८) ‘स्थिरं मनश्चक्षेष जात हन्द्रः…… अशमानं चित्
शवसा दिश्यतः’ (५-३०-४) ‘अयं जनाः…… वदन् ग्रावा अव वेदिं त्रियाते’ (५-३१-१२) ‘उक्षासुम्दो
मध्ये दिवो निहितः पृथिवीरामा’ (५-४७-३) ‘तं त्वा देवेभ्यो ग्रावभिः सुतः’ (९-८०-४) ‘ग्रावणा तुश्चो अभि-
हृतः पवित्रं सोम गच्छसि । दधत् स्तोत्रे सुवीर्यम्’ ॥ (५-६७-१९) एवमन्येऽपि मत्राः शतश ऊर्ध्वश्व
इन्द्रसम्बन्धिनो ग्रावणः स्वरूपवीर्यप्रतिपादकाः अन्तर्बागार्गार्थपरा यथाकथवित् कर्मर्थं समन्वयक्षमा अपि क्वचिद्
असङ्गतार्था दरीदृश्यन्ते । वामदेव्यसूक्तुं ‘गर्भे नु सञ्चन्वेषो’ इति विस्पष्टपरमार्थरहस्यं सूतं कर्मठम्याल्याने-
व्यपि अवशतयेवाङ्गीकृतं गो-कलशादिसङ्केतशब्देर्युक्तमेवातिष्ठेते । तस्यान्यामृत्युलिख्य विचारोऽयं समा-
प्यने । अथ भेतं कलशां गोभिरक्तम्” (४-२७-१) विश्वरभिया न व्याख्यायते । इदं तत्रवधेयम् । अत्र कलशः
द्रोणकलशः । भेतः शुब्रः । शुद्धं शरीरमेव पात्रम् । गोभिः प्रज्ञारातिभिः अकं सिक्तम्, अन्यवृद्धम् । विस्पष्ट-
वहिर्यागसांवनसामग्रीकियादिप्रतिपादकशब्दमधुरस्य ‘यत्र ग्रावे’ तिसूक्तस्य क्षेत्रेन रहस्यार्थः साध्यत इति मा यूद-
अमञ्चिन्तकानामिति समासतो वा प्रदर्शितं रहस्यार्थगोपनं, अत्रापि क्वचिदसङ्गतिर्बाधार्थस्य प्रदर्शिता चेत्यलम् ॥

अब वष्टेऽनुवाके 'यच्चिद्धि सत्यं सोमपा' इति सप्तर्चं पठं शक्तं शुनःशेषसार्वम् ।
यक्षिष्ठन्दः इन्द्रो देवता ॥

प्रथमामृतमाह—

यच्चिद्धि सत्यं सोमपा अनाशस्ता इव स्मासि ।

आ तू न इन्द्रं शंसयु गोष्वद्वेषु शुभ्रिषु सुहस्तेषु तुवीमघ ॥१॥

यत् चित् हि सत्यं सोमपाः अनाशस्ताः इव स्मासि आ तु नः
इन्द्रं शंसयु गोषु अश्वेषु शुभ्रिषु सुहस्तेषु तुविऽमघ ॥

हे सोमपाः सोमस्य पातः, सत्यं स्वरूपेण सत्यं, यच्चिद्धि यथापि वर्यं
अनाशस्ता इव अप्रशस्ता इव, अश्रेष्ठा इव स्मासि मवामः, तथाऽपि हे तुविमघ
वहृष्टन्, (वहोर्विविधलं, धनस्य दिव्यतं च वोध्ये) इन्द्रं, लं गोषु प्रशारश्चिमूलपेषु
श्वेषु निमित्तभूतेषु अश्वेषु भोगसमर्थकियाशक्तिसम्पन्नप्राणरूपेषु, तथा शुभ्रिषु
शोमनेषु शिवङ्गरेषु सहस्रेषु सहस्रविधेषु च योगक्षेमेषु निमित्तभूतेषु, नः असान्
आशंसय आशस्तान् दुरु, प्रशस्तान् विधेहि । अनाशस्ताः— शंसु श्वतौ, निष्ठेति
भावे क्तः । मसि— इदन्तो मसिः । तु-ऋचि दीर्घः । शुम धातोः किन् प्रत्ययः ॥

द्वितीयामृतमाह—

शिप्रिन्वाजानां पते शर्चीवुस्तवं दुंसना ।

आ तू न इन्द्रं शंसयु गोष्वश्वेषु शुभ्रिषु सुहस्तेषु तुवीमघ ॥२॥

शिप्रिन् वाजानाम् पते शर्चीवः तवं दुंसना आ तु नः इन्द्रं
शंसयु गोषु अश्वेषु शुभ्रिषु सुहस्तेषु तुविऽमघ ॥

हे शिप्रिन् शोभनशिप्रयुक्त, शिप्रशब्दो हनूपर्यायः, शिप्रेण शुक्तं लक्ष्यते ।
शर्चीवः शक्तिमन्, शर्ची शक्तिः कर्मनाम, मतुषो वः छन्दसि । वाजानां पते
समृद्धीनां पालक, तवं दुंसना क्रिया दृष्टिर्वा, सर्वसमर्थेति शेषः । तस्मादसान्

आशंसयेत्युत्तरार्थेण सङ्गच्छते । अन्यत् प्राग्वत् । दंसना— दंसि-दंसनदर्शनयोः, शीलिङ्गनिर्देशात् चाक् इति स्फन्दस्यामी ॥

तृतीयामृत्तमाह—

नि ज्ञापया मिथूदशा सुस्तामबुध्यमाने ।

आ तू न इन्द्र शंसयु गोष्वश्वेषु शुभ्रिषु सहस्रेषु तुवीमघ ॥३॥

नि स्वापयु मिथुदशा सुस्ताम् अबुध्यमाने इति आ तु नुः इन्द्र
शंसयु गोषु अश्वेषु शुभ्रिषु सहस्रेषु तुविज्मघ ॥

अस्मिन् ‘मिथूदशा’ ‘गर्दभं’ ‘कुण्डलाच्या’ ‘कुकदाशं’ इति परोक्षवचनानि प्रयुक्तान्यवधेयानि । मिथूदशा मिथुनतया परस्पराभयसम्बद्धलेन दृश्यमाने द्वन्द्वभूते अहोरात्रवत् तमःप्रकाशवत् अवतिष्ठमाने इत्यर्थः, निष्वापय नितरां सुसे कुरु । हे च अबुध्यमाने बोधशून्ये भूता सस्तां निद्रां गच्छताम् । अन्यत् प्राग्वत् । मिथूदशा— मिथू इति मिथुनस्य छान्दसं रूपम्, दशेः किंप्, मिथूदक् द्विवचनम् । सस्ताम्— वस स्वमे लोट्, छान्दसो धातुः । ‘उत त्ये देवी सुभगे मिथूदशोषासानका’ (१-३-१-१) इत्यत्र पर्यायेण परस्परदशौ दिनं रात्रिश्वेति स्पष्टमाह मघः । अस्यामृति अहोरात्र-निद्राजागरणादि-द्वन्दवशयो मा भूतं इति विवक्षया द्वन्द्वभूतं सर्वं निर्व्यापारं अवतिष्ठताम् इति प्रार्थयते मष्ट्रदृष्टा ॥

चतुर्थामृत्तमाह—

सुसन्तु त्या अरातयो बोधन्तु श्वर ग्रुतयः ।

आ तू न इन्द्र शंसयु गोष्वश्वेषु शुभ्रिषु सहस्रेषु तुवीमघ ॥४॥

सुसन्तु त्याः अरातयः बोधन्तु श्वर ग्रुतयः आ तु नुः इन्द्र
शंसयु गोषु अश्वेषु शुभ्रिषु सहस्रेषु तुविज्मघ ॥

त्याः ताः परोक्षाः असाकं न प्रत्यक्षभूता अपि वर्तमाना एव अरातयः अदान-
शीलाः अयज्वशक्तयः, यजनविरोधिनो मानुषा अमानुषा वेत्यर्थः, ससन्तु निद्रां
प्राप्नुन्तु, निर्व्यापारतां गच्छन्नित्यर्थः । हे श्वर शौर्ययुक्त, रातयः दानशीलाः

चदिपरीता अत एवानुकूलः बोधन्तु जागरिता भवन्तु, असदानुकूल्याय प्रश्ना
भवन्तु । अन्यत् पूर्ववत् ॥

पञ्चमीमृत्तमाह—

समिन्द्र गर्दभं मृण नुवन्तं प्रापयामुया ।

आ तू न इन्द्र शंसयु गोष्वश्वेषु शुभ्रिषु सुहस्तेषु तुवीमघ ॥५॥

सम इन्द्र गर्दभम् मृण नुवन्तम् प्रापया अमुया आ तु नः इन्द्र
शंसयु गोषु अश्वेषु शुभ्रिषु सुहस्तेषु तुविमघ ॥

हे इन्द्र, अमुया अनया श्रूयमाणया पापया अनृतविद्यया वासाभ्यन्तर-
संवादशून्यया अत एव अपस्वरकठोरया वाचा नुवन्तं तां स्तुवन्तं गर्दभं गर्दभवद्
अङ्गार्यं सोत्रशब्दमात्रभारवाहिनं अवशजडगतिं व्यर्थविपरीतार्थविरसं वा पामर-
सामान्यमनोरूपं संमृण सम्यच्चारय । आ तित्यादि पूर्ववत् । मृण हिंसायाष,
द्वादिः ॥

षष्ठीमृत्तमाह—

पतति कुण्डृणाच्या दूरं वातो वनादधि ।

आ तू न इन्द्र शंसयु गोष्वश्वेषु शुभ्रिषु सुहस्तेषु तुवीमघ ॥६॥

पतति कुण्डृणाच्या दूरम् वातः वनात् अधि आ तु नः इन्द्र
शंसयु गोषु अश्वेषु शुभ्रिषु सुहस्तेषु तुविमघ ॥

वातः असत्प्रतिकूलः वायुः कुण्डृणाच्या गरगोलिक्या, वनचरीविशेषः
कुण्डृणाची, तया सह वनात् अधि वनादधिकं ऊर्ध्वं वा दूरं पतति पततु ।
अन्यत् व्याख्यातम् । कुण्डृणाच्या कुटिलगत्या इति सायणः । कुडि दाह, बतो
ल्पुद् कुण्डृणम्, डकारात् परस्य अकारस्य ऋकारश्छान्दसः, एवं कुण्डृणं तदञ्चतीति
कुण्डृणाचीति सायणः । ऋचस्तात्पर्यमेवंविधं भवति । कुण्डृणाचीति परोक्षवचनं
पूर्वचिं गर्दभवत् । इयं च वनचरी कुकलासजातिः । गृहे अस्याः दर्शनं अनिष्टमाहः ।

अनिष्टापादनदृष्टशक्तिविशेषोपलभ्णमिदं कुण्डृणाचीपदम् । अस्मत्प्रतिकूलः सर्वोऽहि
वातः स्वावासमरण्यप्रदेशं गच्छतु कुण्डृणाच्या वनचर्या सहेति भावः । अन्यत् पूर्ववत् ॥

सप्तमीमृचमाह—

सर्वं पारिक्रोशं जहि जस्मया कृकदाश्वम् ।

आ तू न इन्द्र शंसय गोष्वश्वेषु शुभ्रिषु सुहस्त्रेषु तुवीमघ ॥७॥

सर्वम् पारिक्रोशम् जहि जस्मये कृकदाश्वम् आ तु नः इन्द्र
शंसय गोषु अश्वेषु शुभ्रिषु सुहस्त्रेषु तुविऽमघ ॥

सर्वं सर्वविधं पारिक्रोशं सर्वतः आकोशकर्तरं दृष्टशक्तिविशेषं (क्रुश आह्वाने,
परितः क्रोशयतीति परिक्रोशः, पचाधच्) जहि मारय (इन्तेः लोट्, जहि आदेशः)
कृकदाश्वं कुको हिंसा तां दायंति ददाति यथामागं मानुषेभ्यो विशेषंतः देवयाजिस्य
इति शेषः, भूतविशेषं ईदृशं जस्मय नाशय । अन्यत् प्राग्वत् । कृकशब्दः, कृज
हिंसायाम्, कन्त्र-प्रत्ययः । जस्मय— जस्मिन् नाशने, चुरादिः ॥

इति प्रथमत्वं द्वितीये सप्तविंशतो वर्गः

षष्ठेऽनुवाके आ व इन्द्रमिति द्वाविंशत्यृचं सप्तमं सूक्तम् शुनःशेषसारं गायत्रम् ।
अमाकमित्येषा एकादशी पादनिचृद्वायत्री । शश्वदिन्द्र इति पोडशी त्रिष्टुप् । आदितः
पोडश ऐन्यः, तततिस्त्र आश्चिन्यः, अन्त्यास्तिस्त्र उषोदेवताकाः ॥

तत्र प्रथमामृचमाह—

आ व इन्द्रं किर्विं यथा वाज्यन्तः श्रुतकंतुम् । मंहिष्ठं सिञ्चु इन्दुभिः ॥१॥

आ वः इन्द्रम् किर्विम् यथा वाज्यन्तः श्रुतकंतुम् मंहिष्ठम्
सिञ्चे इन्दुभिः ॥

ओ देवाः! वः युष्माकं युष्मदीयमित्यर्थः अथर्वा वचनव्यत्ययः, इन्द्रं
वाज्यन्तः वाजमित्यन्तः समृद्धिकामा वयं इन्दुभिः सोमैः आ सिञ्चे आ
सिञ्चामः आसिक्तं कुर्मः तर्पयाम इति यावत् (वचनव्यत्ययः) । कीरवम्! श्रुतकंतुं

बहुकर्मणम्, पुनः कीदृशम्? मंहिष्टं प्रभूततमम् (महि बृद्धौ, तुजन्वात् मंहितुः इष्टन् छन्दसि)। अत्र दृष्टान्तः। क्रिविं यथा क्रिविः कूपनाम्, यथा लोके कूरं महत्या कुलयथाहार्योदकं तेन पूरयन्ति, तथा सोमैवर्यं इन्द्रं पूरयिता समृद्धिमन्तो भवामः। ‘भवेम’ इति लिङ्गर्थः उचितः॥

द्वितीयामृतमाह—

शतं वा यः शुचीनां सुहस्तं वा समाशिराम्। एदु निम्नं न रीयते ॥२॥
शंतम् वा यः शुचीनाम् सुहस्तम् वा समुआशिराम् आ इत् ऊम् इति निम्नम् न रीयते ॥

यः इन्द्रः शुचीनां शुदानां सोमानां शतं वा शतं वृहर्थकम्, समाशिरां समीचीनेन आशिरास्येन मिथ्रणद्रव्येण युक्तानां सोमानां सुहस्तं वा अत्यधिकं वृहं वेत्यर्थः, एदु आगत्यैव निम्नं न निम्नप्रदेशं आप इव रीयते अनायासेन प्राप्नोति, तमिन्द्रमिति पूर्वयर्चा सम्बन्धो योग्यः। दध्याशिरः सोमाः रहस्यार्थपराः प्रागुक्ताः अमितमपि सोमं स्तीकर्तुं प्रशुरिन्द्रः आपः निम्नस्थलमिव अनायासेनागच्छतीति भावः। रीच् स्त्रवणे दिवादिः। प्रयोगे सर्वत्र मञ्चेषु अनायासगत्यर्थतया ग्रादाः, तथा क्षाषणीयमपि, न केवलं ग्रास्यर्थो धातुः॥

तृतीयामृतमाह—

सं यन्मदाय शुभिष्णु एना ह्यस्योदरे। सुमुद्रो न व्यचो दुधे ॥३॥
सम् यत् मदाय शुभिष्णु एना हि अस्य उदरे सुमुद्रः न व्यचः दुधे ॥

यत् पूर्वोक्तं शतं शुचीनां सहस्रं वा समाशिरां सोमानां, शुभिष्णु वलवते, इन्द्रस्य मदाय संहर्षय सं सङ्गतं भवति, एना हि अनेनैव सोमानां भूमा अस्य इन्द्रस्य उदरे उक्तो व्यचः व्यासिः (व्यास्यर्थाक्ष्यचरसुन्) दुधे धृता भवति। वत्र दृष्टान्तः। सुमुद्रो न सुषुद्र इव, यथा सुमुद्रोऽपां राशिः, उदकेन व्यासिमान्, इयचापरिच्छेदवर्ज अपां आधारो भवति, तथा सोमानामिन्द्रकृष्णिरिति भावः। प्रथम-

द्वितीयऋगर्थेन सङ्गच्छत् इदम्, इन्द्रोदरं अतिमानसोमाधारपात्रमिति कथनम् । ‘यः
हुक्षिः सोमपातमः समुद्र इव पिन्वते’ इत्यत्रापि एवंजातीयको भावोऽवधेयः ॥

चतुर्थीमृत्तमाह—

अयमुं ते समतसि कृपोतं इव गर्भधिम् । वच्चस्तच्छिन्न ओहसे ॥४॥
अयम् ऊँम् इति ते सम् अतुसि कृपोतःऽइव गर्भधिम् वचः तत्
चित् नुः ओहसे ॥

अयं उ अयं च असाभिरर्थमाणः सोमः ते तुभ्यं तदर्थमित्यर्थः । यं च
सोमं लं सं अतसि मम्यक सातत्येन गच्छसि । तत्र दृष्टान्तः । कपोत इव
पक्षिशिशेषः पारावतो यथा गर्भधिम् गर्भवारिणीं कपोतिकां गच्छति, तथा लं सोमं
प्राप्नोषि । तत् चित् तस्मादपि नः असाकं वचः वचनं स्तोत्रं ओहसे प्राप्नोषि
सामोदं शृणोषीत्यर्थः, गतौ याचने च वर्तते अर्दत्यर्थ उहिर् धातुः । गर्भधिः—गर्भोऽ
स्यां धीयते । इन्द्रः सोमं कामयमानः भोजं भोजं पुनः कपोत इव कपोतीं गतोऽपि
परावृत्य रिंसुभवतीति दृष्टान्ते कपोतस्य वैशिष्ठ्यमवधेयम् । यद्यपि सामान्यतः
तिर्थश्चः गर्भिणीपु न रमन्ते, तथाऽपि पारावतः अनुदिनप्रवर्धमानः प्रियां गर्भिणीं
जपि कामयते रत्यर्थम् । अत एव हरिराह—‘पारावतः खरशिलाकणमात्रभोजी ।
कामी भवत्यनुदिनं वद कोऽत्र हेतुः’ इति । अन्यच्च प्राचीनं पद्यं भवति । ‘कल-
कणितगर्भेण कठोनावृष्टितेक्षणः । पारावतः परावृत्य रिंसुवृम्बति प्रियाम्’ ॥ इन्द्रस्य
तथाविधसोमकामलप्रतिपादनेन इन्द्रभागवते सोमयाजिनि रहोयगैकनिष्ठे पुरुषे तस्य
रत्यतिशयः स्पष्टो भवति ॥

पञ्चमीमृत्तमाह—

स्तोत्रं राधानां पते गिर्वाहो वीर् यस्य ते । विभूतिरस्तु सूनृता ॥५॥
स्तोत्रम् राधानाम् पते गिर्वाहः वीर् यस्य ते विभूतिः अस्तु सूनृता ॥

राधानां धनानां, विविधानां दिव्यानामिति वोध्यम्, पते पालक, गिर्वाहः
गीर्भिः लदाविष्कारकस्तोत्रवाग्मिः उद्धमान, (वहते: असुन्) वीर विक्रमशालिन् ते

तव (कर्मणि पष्टी) स्तोत्रं लद्विषयकमित्यर्थः यस्य यत्करुक् भवति, तस्य सूनृता शोभना सत्या च वाक् विभूतिः ऐश्वर्यं अस्तु भवतु । शुभसत्या वाक् महदैश्वर्यं भवति चेत्, स्तोत्रं सार्थकं भवति वाक्सिद्धेः । सूनृता प्रियसत्या वाक् लोके प्रसिद्धा, वेदे तु असदुक्तार्था ॥

इति प्रथमस्य द्वितीये अष्टाविंशो वर्गः

पष्टीमृचमाह—

ऊर्ध्वस्तिष्ठा न ऊतयेऽस्मिन्वाजे शतक्रतो । समन्येषु ब्रवावहै ॥६॥

ऊर्ध्वः तिष्ठ नुः ऊतये अस्मिन् वाजे शतक्रतो इति शतक्रतो सम् अन्येषु ब्रवावहै ॥

हे शतक्रतो शतकर्मन्, अस्मिन् प्रवर्तमाने वाजे प्राप्तव्ये समृद्धिविषये नः असाकं ऊतये अभिवृद्ध्यर्थं ऊर्ध्वः तिष्ठ उच्चैः स्थितो भव, तेनास्माकमुद्दमनं कर्वस्थितिः सिद्ध्येत् । ततः परं अन्येषु विचारयितव्येषु विषयेषु सं सङ्गतौ भूता ब्रवावहै आवां लं च अहं च, सम्भाषावहै । ईशोऽन्तरङ्गव्यवहारो देवताभिः सह क्रषीणां साधारणो लक्ष्यते ॥

सप्तमीमृचमाह—

योगेयोगे तुवस्तरं वाजेवाजे हवामहे । सखाय इन्द्रमूतये ॥७॥

योगेयोगे तुवःऽतरम् वाजेवाजे हुवामहे सखायः इन्द्रम् ऊतये ॥

योगेयोगे तत्र तत्र इच्छालाभे विषये वाजेवाजे तत्र तत्र समृद्धौ निमित्त-भूतायां च सखायः सखिभूता वयं इन्द्रं देवं ऊतये असदभिवृद्ध्ये हवामहे आह्वायामः । कथंभूतमिन्द्रम्? तवस्तरं अतिशयेन वलिनम् । तवसः शब्दात् मत्तर्थीयो विनिः, छान्दसो लोपः ॥

अष्टमीमृचमाह—

आ घा गम्यदि श्रवत्सहस्रिणीभिरुतिभिः । वाजेभिरुपं नु हवम् ॥८॥

आ घु गम्त् यदि श्रवत् सहस्रिणीभिः ऊतिभिः वाजेभिः उपं नुः हवम् ॥

घ पादपूरणः संहिताणां दीर्घः । स इन्द्रः यदि श्रवत् शृणुयापदि, कस्य
नः हवं अस्मदीयं हवं आद्वानं इत्यर्थः । उप आ गमत् अस्मत्समीयं अवश्यं
आगच्छेत् (श्रवत्, गमत्, द्वयं च लिङ्गे लेट्) कथमागच्छेत्! सहस्रिणीभिः
ऊतिभिः वह्नीभिः वृद्धिभिः तत्सम्पादिकाभिरित्यर्थः, तथा वाजेभिः सम्वद्धिभिश्च
युक्तः आगच्छेत् । इत्थंभूतलक्षणे तृतीया ॥

नवमीमृत्तमाह-

अनु प्रलस्यौक्तसो हुवे तुविप्रातिं नरम् । यं ते पूर्वं पिता हुवे ॥१॥
अनु प्रलस्य ओक्तसः हुवे तुविप्रातिम् नरम् यम् ते पूर्वम् पिता हुवे ॥

प्रलस्य पुरातनस्य ओक्तसः स्यानस्य सकाशात् तुविप्रातिं तुवीनां बहनां
गन्तर्यागप्रवृत्तानां प्रतिं प्रतिगन्तारम्, तान् अनुग्रहीतुं आगन्तारमित्यर्थः, नरं पुरुषं
बलिनं इन्द्रं अनु हुवे अनुक्रमेण आद्वयाभिः । यं ते लो (विभक्तिव्यत्ययः) पिता
अस्मत्पिता पूर्वं हुवे ऊद्वे, आहूतवान् । पितेति पूर्वपुरुषाणामृषीणामृपलक्षणम् । हुवे—
द्वे च धातुः, द्विर्वचनाभावः छन्दसि बहुलम् । तुविप्रातिम्— प्रतिः प्रतिनिधि-प्रति-
दानयोरितिवत्, सञ्चवचनतया प्रयुक्तः, भीमसेनो भीम इव । ते— लाभिति विभक्ति-
व्यत्ययेन इन्द्रमिति व्याख्यातम्, उत्तरत्र इन्द्रसम्बोधनश्रवणात् सङ्गच्छेते चैतत् ।
अथवा आत्मानमेव क्रषिः ‘तव पिता यं आहूतवान्’ इत्याह ॥

दशमीमृत्तमाह-

तं त्वा वृयं विश्ववारा शास्महे पुरुहूत । सखे वसो जरितुभ्यः ॥१०॥
तम् त्वा वृयम् विश्ववार आ शास्महे पुरुहूत् सखे वसो इति जरितुभ्यः ॥

विश्ववार विश्वैः वरणीय, पुरुहूत पुरुभिः बहुभिः आहूत, सखे समान-
रूपान, अस्मत्सहाय, वसो धनभूत तं पूर्वोक्तगुणविशिष्टं त्वां इन्द्रं वयं तव
सखायः जरितुभ्यः स्तोतभ्यः, तेषामनुग्रहार्थमित्यर्थः आशास्महे प्रार्थयामहे ॥

इति प्रथमस्य द्वितीये एकोनत्रिंशतो वर्णः

एकादशीमृत्तमाह—

अस्माकं शिप्रिणीनां सोमपाः सोमुपान्नाम् । सखे वज्ञिन्तसखीनाम् ॥११॥

अस्माकम् शिप्रिणीनाम् सोमऽपाः सोमऽपान्नाम् सखे वज्ञिन् सखीनाम् ॥

हे सोमपाः सोमस्य पातः अस्माकं सम्बन्धे षष्ठी, अस्त्तसम्बन्धिनां, शिप्रिणीनां शोभनहनुयुक्तानां मृखोपलक्षणं, पानकर्मणि प्रियदर्शनत्वयोत्तरार्थकमिदम्, ‘विप्राभ्यां शिप्रिणीनाम्’ (१०-१०-५) इति सुशिप्रार्थे शिप्रिणीशब्दः प्रयुक्तः । सोमपान्नां सोमस्य पातृणां सखीनां सखिवत्प्रियाणां देवानां सखे प्रिय, वज्ञिन् वज्रयुक्त, लामाधर्यामः, स्तुमः, तवानुग्रहं प्रार्थयामहे, इति वा वाक्यशेषः । अस्माकं सखीनां गत्वा समूहः लत्प्रसादादस्त्विति वाक्यशेषः सायणव्याख्यानुसारतः ॥

द्वादशीमृत्तमाह—

तथा तदस्तु सोमपाः सखे वज्ञिन्तथा कृणु । यथा त उश्मसीष्टये ॥१२॥

तथा तत् अस्तु सोमऽपाः सखे वज्ञिन् तथा कृणु यथा ते उश्मसि इष्टये ॥

हे सोमपाः सोमस्य पातः, सखे सखिवत्प्रिय, वज्ञिन् वज्रयुक्त, यथा येन प्रकारेण ते तव इष्टये यजनार्थ, यजते: क्तिन् उश्मसि उश्मः वर्यं कामयामहे, वश कान्तौ, इदन्तात् मसिः । तथा तेन प्रकारेण तत् अस्तु यथजनं भवतु, तथा कृणु तथा कुरु ॥

त्रयोदशीमृत्तमाह—

त्रेवतीनः सधुमाद् इन्द्रे सन्तु तुविवाजाः । क्षुमन्तो याभिर्मदेम ॥१३॥

त्रेवतीः नः सधुमादेऽइन्द्रे सन्तु तुविवाजाः क्षुमन्तः याभिः मदेम ॥

तुविवाजाताः वहुवलसमृद्धयः रेवतीः धनवत्यः (रयिः दिव्यं धनं भवति, रयिशब्दात् सम्प्रसारणे मतुप्, प्रथमार्थे द्वितीया) सन्तु भवन्तु । कास्ता ‘रेवतीः’ ? विशेषं ऋचि नोक्तम् । स्तुतय इति स्कन्दस्तामी, गाव इति सायणः, गावः स्युः,

न ताः पश्यः, किंतु प्रज्ञारश्मधनप्रसवित्यः, वहुवलसमृद्धिसम्पन्नाः दिव्याः शक्तयः सम्पदो वा भवितुर्गहन्ति । तादृश्यः सम्पदः सधमादे अस्माभिः सह हृष्यति इन्द्रेनः अस्माकं सन्ति दोजना (सह मादयतीति सधमादः, चुरादिः, सधमाधस्योः सहादेशः छन्दसि) । अस्माभिः सह संहर्षति इन्द्रे भगवति अस्माकं सम्पदः शक्तयो दिव्या उक्तलक्षणा गावो वा भवन्तु । याभिः उक्ताभिः वयं क्षुमन्तः सम्भारवन्तः मदेम हृष्येम । क्षुशब्दः अन्नवाची प्रायशः सायणीये, क्वचित् शब्दः स्तुतिः कीर्तिश्च भवति, एकत्र लक्षणया 'क्षुमति धनाढ्ये' इति व्याख्यातम् । एवं हि सम्भारो राशिः निधानं वा प्रायः सर्वत्र सङ्गच्छते ॥

चतुर्दशीमृचमाह-

आ घृत्वावान्तमनासः स्तोतृभ्योऽधृष्णवियानः । ऋणोरक्षुन्न चक्रयोः ॥१४॥
आ घृत्वावान् तमना आसः स्तोतृभ्यः धृष्णो इति इयानः ऋणोः
अक्षम् न चक्रयोः ॥

हे धृष्णो प्रगल्भ, वलसाहसिन्, त्वमेव त्वावान् तत्सदृशः (छन्दसि बतुप्)
तमना आत्मना स्वयमेव (छन्दसि आकारलोपः) आसः प्रत्ययितः विश्वसनीयः
भूता इयानः याच्यमानः सन् स्तोतृभ्यः स्तोतृणामनुग्रहार्थ अभीष्टं वलं आ
ऋणोः आहृत्य प्रक्षिप्तवानसि । तत्र दृष्टान्तः । चक्रयोः रथचक्रयोः अक्षं न
अक्षमिव । यथा चक्रयोरक्षप्रक्षेपेण दृढवन्धो जायते गमनाय रथः, तथा त्वमेव आसः
अन्यस्तत्सदृशः भूता स्तोतृभ्यो वलं अनुगृह्णासि । तादृशमानुपं वलमन्तरा स्तोतृणां
केवलं स्ववलेन गतिरेव न विद्यते । तादृशस्य अक्षप्रक्षेपोपमितस्य स्तोतृपु वलनिधानस्य
त्वमेव लद्विध एव स्वामी । यमनुगृह्णासि त्वं, तं तत्सदृशं करोपि इति अन्यत्रापि
गीतो मष्ठोऽवधेयः । 'कदु द्युम्नमिन्द्र त्वावतो नृन् कया धिया करसे' (१०-२९-५) ।
तसादिन्द्रसदृशः कृतः स्तोता इन्द्रेणैव वलवान् भवति, न तु स्वात्मना । इदं च ऋचः
तात्पर्य उत्तरयर्चा सङ्गच्छते । उभयोर्कृचोस्तात्पर्यविचारो नैव कृतः पूर्वव्याख्यासु,
कृतश्चेद्वावः शुष्कः शोचनीयथ लक्ष्यते, 'त्वावान् अन्यो देवताविशेषः' 'ऋणोः
पुरुषव्यत्ययः' इति च पूर्वव्याख्या नाङ्गीठवाऽस्माभिः । इयानः— याच्याकर्मणः

इमहे इत्यस्य रूपम्, इह गतौ तस्य लिटः कानच् । क्रणोः— तनादिर्धार्तुः, लुडि
अडभावः, लडर्थे वा लह सात् । चक्रयोः— चक्रशब्दस्य अकारान्तस्य इकारश्छान्दसः ॥

पञ्चदशीमृचमाद—

मा यदुवः शतकतुवा कामं जारितृणाम् । क्रणोरक्षम्भ शचीभिः ॥१५॥

आ यत् दुवः शतक्रतो इति शतक्रतो आ कामम् जारितृणाम्
क्रणोः अक्षम् न शचीभिः ॥

शतक्रतो शतकर्मन् इन्द्र, जारितृणां स्तोतृणां यत् दुवः यत् परिश्रमात्मकं
कर्म भवति, तत् आ तेषां कामं अभिलिपितं आ क्रणोः लमेव प्रक्षिपसि । आ इति
उपसर्गभ्यासात् ‘क्रणोः’ इति क्रिया द्विः सम्बन्धयितव्यः । द्विः प्रयोग आदरार्थः ।
स्तोतृणां यः परिथ्रमः यथा कामः प्राप्तव्यमुद्दिश्य भवतः, तदुभयमपि सिद्धये साधनं
मवति । तदपि इन्द्रेणैव स्तोतृपु प्रक्षिपम् । दिव्यत्रप्राप्तिरूपलक्ष्यसिद्धेः साधनभूतः
तत्कामः तत्सद्वशपरिथ्रमश्च इन्द्रानुग्रहेणैव भवतः, तस्येश्वरत्वात् कारयितृत्वाच्च । तत्र
दृष्टान्तः । शचीभिः शक्तिभिः तत्क्रियाभिरित्यर्थः अक्षं न अक्षं यथा रथचक्रयोः
प्रक्षिपन्ति तद्रुत । अत्रापि पूर्ववद्दृष्टान्तस्य प्रयोजनं ध्येयम् । यथा रथचक्रगतिरक्षं
विना न सिद्धति, स्तोतृगतिरपि परिश्रमाभिलिपितवर्जं न भवति । अत्र इन्द्रमेव ‘आ
क्रणोः’ इति सम्बोध्य आह, न तु पूर्वस्यामृचि सायणव्याख्यानुसारतः इन्द्रसदृशं
अन्यं देवताविशेषम् । अनयोक्रम्योः सम्बन्धोऽवधेयः ॥

इति प्रथमस्य द्वितीये विशेषे वर्णनः

षोडशीमृचमाद—

शश्वदिन्द्रः पोप्तुथद्विर्जिगायु नानंदद्विः शाश्वसद्विर्धनानि ।
स नो हिरण्यरथं दंसनावान्तस नः सनिता सुनये स नोऽदात् ॥१६॥
शश्वत् इन्द्रः पोप्तुथतुभिः जिगायु नानंदतुभिः शाश्वसतुभिः धनानि
सः नः हिरण्यरथम् दंसनाऽवान् सः नः सनिता सुनये सः नः अदात् ॥

शश्वत् सदा इन्द्रः देवरात् धनानि असामिः प्राप्तव्यानि दिव्यानि ज्योतिर्बलादीनि धनानि जिगाय जितवान् असदर्थमिति शेषः । कैः साधनैः १ योगसामर्थ्यक्रियाशक्तिकरणभूतैः जगज्ञीवप्राणसङ्केतभूतैरथैः । यद्यपि अश्वैरिति शब्दतो नोक्तम्, तथाऽपि योतिं त्रिभिर्विशेषणैः । वान्याह । पोष्टुथद्विः पुनः पुनः समर्थमवद्विः (प्रोथृ पर्यासौ, पर्यासिष्ठ समर्थमावः, यद् लुकि शत्रु प्रत्ययः) नानदद्विः सन्तुसिप्रकाशकं शब्दं पुनः पुनः कुर्वद्विः 'हेषद्विः' (णद धातुः यद् लुक् पूर्ववत्) शाश्वसद्विः पुनः पुनः प्रश्वसद्विः कार्यसाधकपरिश्रमोचरकालीनैः प्रश्वासयुक्तेरित्यर्थः । सः एवं अश्वैर्जितवानिन्द्रः दंसनावान् क्रियावान् (दंसः कर्म, दंस एव दंसना) सनिता दाता सन् नः अमर्भ्यं सनये लाभाय हिरण्यरथं हिरण्मयं ज्योतिर्मयं रथं अदात् दत्तवान् । ज्योतिर्मयेन यानेन दैवदत्तेन हि दिव्यं आम गच्छन्ति देवकामा क्रपयः ॥

अथाभिनस्त्रुचः, तत्र प्रथमां घट्के सप्तदशीमाह—

आश्विनावश्वावत्येषा यातुं शवीरया । गोमद्वावा हिरण्यवत् ॥१७॥
आ अश्विनौ अश्वैवत्या इषा यातुम् शवीरया गोमत् द्वावा हिरण्यवत् ॥

हे दस्ता कर्मनिष्पादकौ (गतम्) अश्विनौ, अश्वावत्या अश्वत्या प्राण-सङ्केतोऽथः भार्याः (आकारस्त्रान्दसः) शवीरया स्फुरद्वलया इषा एषणया वेग-वस्त्रेरणयेत्यर्थः, आयातं आगच्छतम् । गोमत् प्रश्वानराश्विमसमृदं हिरण्यवत् देवः सम्पर्यं च अस्तु युवयोरागमनमिति शेषः ॥

तृतीयां घट्के अष्टादशीपृचमाह—

सुमानयोजनो हि व्रां रथौ दस्त्रावमर्त्यः । सुमुद्रे अश्विनेयते ॥१८॥
सुमानऽयोजनः हि व्राम् रथः दस्त्रौ अमर्त्यः सुमुद्रे अश्विना ईयते ॥

हे दस्त्रो, अश्विनौ, वां युवयोः समानयोजनः समानं योजनं अश्वोऽन्नं यस स रथः उमयोर्युवयोरेकरथारुदत्तात् सकृद्युक्तः अमर्त्यः विनाशरहितः

अमृतधर्मी भवति । हि यसादेवं अविनाशी तसात् समुद्रे अन्तरिक्षलक्षिणे अखण्डे परिच्छेदशून्ये आकाशे ईयते गच्छति ॥

तुचे तृतीयां सूक्ते एकोनविशीमृतमाह-

अन्यैन्यस्य मूर्धनि चक्रं रथस्य येमथुः । परि यामन्यदीयते ॥१९॥
नि अन्यस्य मूर्धनि चक्रम् रथस्य येमथुः परि याम् अन्यत् ईयते ॥

हे अश्विनौ, अन्यस्य पर्वतस्य मूर्धनि उच्चमागे रथस्य एकं चक्रं नियेमथुः नियमितपत्तौ । अन्यत् चक्रं यां द्युलोकं परि परितः ईयते गच्छति । अध्यः— गौरित्येके, प्रजापतिरादित्य इति स्कन्दस्वामी । अहन्तव्यः, पर्वतः, दृष्टसात् इति मायथाः । अत्र पर्वत एव ग्राम्यः, तात्पर्योपपत्तेः । अश्विनोः रथस्य एकं चक्रं पृथिव्या उच्चैः प्रदेशे, अन्यत् दिवि । रथश्च नियतो गतिविशेषः सङ्केतशब्दो ग्राम्यः । तस्य एकं चक्रं पर्वतस्य मूर्धनि नियमितम्, अन्यद् दिवं परितो गच्छति, दिवं प्रति गच्छति वा (परि कर्मप्रवचनीयः ‘प्रति’ इत्यर्थं ग्राम्य इति स्कन्दस्वामी) । इदमत्र रहस्यं त्रैष्यम् । अन्यमयप्रकाशभूतः उत्तरे पदे, मानुषस्य परिपक्वे चेतःशिखरे प्राथिनमेकं चक्रं नियमितम्, तादृशस्य पर्वतस्य मूर्धनि हि प्रक्षानोदयरश्मेः प्रथमं स्वागतं भवति । तत्र स्थाश्विनः ज्योतिर्मयं रथं आस्याय मधुमत्तमयोरश्विनोर्योषा दिवो दुहिता उपोदेवी दिवमारोदी, यत्र अन्यद्रथचक्रं दिव्यं स्थानं गच्छति । अश्विनोर्वर्यापारभद्रिकृत्य अन्यत्र प्रोक्तमवेयम् (पु. ११३-११५) । दिवि पृथिव्यां अश्विनोः सञ्चारः ‘पर्वतस्य मूर्धनि’ इत्यन्यत्र मन्त्रदर्शः स्मृते भवति ‘यानि स्थानानि अश्विना दधाये दिवो यद्वीज्योपधीयु दिक्षु । नि पर्वतस्य मूर्धनि सदन्त’ (७-७०-३) । अश्विनोः रथः ज्योतिर्मयः, ‘आ यातं अश्विना रथेन दूर्यतया’ (८-८-२) ‘हिरण्यवन्धुरं हिरण्याभीशु दिविस्पृशम्’ (८-५-२८) ऋत-सम्बन्धद्योतकमेव हिरण्य-सूर्य-ज्योतिरादिकमवेयम् । रथो ह वा ऋतज्ञा अद्रिजूतः’ (१-५८-८) । अश्विभ्यां सह तं रथमास्थितामूष्यसमधिकृत्यापि ‘ता धा ता भद्रा उपसः गुरासु अभिष्ठियुमा क्रतजातसत्या’ (४-५१-७) इति बहुचनेनोक्तम् ॥

अथ उपस्यस्तृत्यः, तत्र तुचे प्रथमां सूक्ते विशीमाह-

कस्तु उपः कधप्रिये भूजे मर्तीं अमर्ते । कं नक्षसे विभावारि ॥२०॥

कः ते उषः कधप्रिये भुजे मर्तेः अमर्त्ये कम् नुश्चने विभावरि ॥

हे कधप्रिये स्तुतिप्रिये, (कथ वाक्यप्रबन्धे, धकारस्य धकारः छान्दमः तथा आकारस्य ह्रष्टः) उषः उपःशब्दाभिव्यये, ऋतस्य उत्तमज्योतिषः सूर्यस्य प्रादुर्भावात् प्राक् ते आगामिनं ज्ञापयन्ती या दिवो दुष्टिता दैव्या भा प्रसीदति सैवोपेत्वी भासति, तो सम्बोधयति । हे अमर्त्ये परणवर्जिते, नित्यसत्यसात्, कः मर्तेः को मनुष्यः ते भुजे तव भोगाय तां भोक्तुं (भुजेः सम्पदादिलक्षणः किष्ठ, ‘भुक्’ तम्है) प्रभवतीति श्वेषः । हे विभावरि विशिष्टभासम्पन्ने, (विपूर्वाद् भातेर्वनिप् मतर्थीयः, नकारस्य रेकादेशः) कं कीदृशं मनुष्यं नक्षसे लं प्राप्नोषि (नक्षतर्गत्यर्थः)? उत्तलशृणायाः उपसः प्रसादाय कीदृगधिकारी भवतीति पृच्छति । इद्येन प्रश्नेन ‘मां अधिकारिणं इहु देवि’ इति प्रार्थना ध्वन्यते । ऋषयः पूर्वे हार्दैः स्तोत्रदेवताप्रसादं लेभिर । नेह साधारण उपःकाल एवं स्तुतः । स सर्वसापि प्राणिजातस्य प्रत्यक्षो भवति प्रत्यह्रम् । तत्र मनुष्यस्य विशिष्टा योग्यता नावश्यकी, चक्षुष्मर्त्तवालम् । यदि प्रभातमसये मनुष्याणां लोकव्यवहारपृथक्त्वे उपसो भोग इत्यभिप्रेतः स्यात्, तदा अकिलपरीरेन्द्रियादिकरणः सर्वोऽपि प्राणिलोकः उपसो भोगाय प्रभवेत्, प्रभवत्येव । प्रत्युषसमयमभिलक्ष्य उन्मत्तजनमन्तरा न कोऽपि स्वखण्डः पुरुषः ‘हे देवि, विभावरि, रस्तामुपभोक्तुं क्षमः’ इति पृच्छेत् । न वा आनन्दो मन्त्रद्रष्टा, प्राकृतो वा जनः ॥

तृतीयां सूक्ते एकविंशीमाह-

वृयं हि ते अमन्महान्तादा पराकात् । अश्वे न चित्रे अरुषि ॥२१॥
वृयम् हि ते अमन्महि आ अन्तात् आ पराकात् अश्वे न चित्रे अरुषि ॥

हे अरुषि आरोचमाने चित्रे विचित्रे विरिघवर्णयुक्ते अश्वे न बडवा इव गवस्थिते (उपभोग-द्रुतगतिकलादियोतनार्थेयमुपमा) हे उषः, वृयं स्तोतारो मनुष्याः ते सां विभक्तिव्यतयः, आ पराकात् परत्ताद् दूरस्यानादारभ्य आ अन्तात् समीपर्यन्तं, अथवा दूरे वा समीपे वा अमन्महि ध्यायामः । अमाङ्कं मतिमास्थिताऽसि लं दूरादेव न केवलं समीप एव (मन ज्ञाने, इयनो लुक्, छन्दसि वहूलम्)

हि अवधारणे । तृतीयपादे नव् उपमार्थीयः । 'न अमन्महि' इति प्रथमचरणे सं-
योजितं सायणीये । न वोद्दुं समर्था इति निषेधार्थको नव् इति व्याख्यातम् । अयुक्त
द्वंविधोऽन्वयः ॥

तृतीयां स्फूर्ते द्वाविंशीमाह-

त्वं त्वेभिरागंहि वाजेभिर्दुहितर्दिवः । अस्मे रुर्यि नि धारय ॥२२॥
त्वम् त्वेभिः आ गृहि वाजेभिः दुहितः दिवः अस्मे इति रुर्यिम् नि धारय ॥

दिवः युले क्य, सर्वसास्य पितुरुर्वधाम्न हत्यर्थः । दुहितः पुत्रि, हे उषः,
त्वेभिः तैः दिव्यैः वाजेभिः वाजैः दिव्याभिः समृद्धिभिः सहत्यर्थः । त्वं आ गदि
आगच्छ । अस्मे (अस्मामु सम्भ्याः शे आदेशः) रार्यि धनं दिव्यां सम्पदं, नि
धारय नितरां स्थापय, प्रतिष्ठापयेत्यर्थः ॥

इति प्रथमस्य द्वितीये एकत्रिंशो वर्णः

इति प्रथमे मण्डले पष्टोऽनुवाकः

सप्तमेऽनुवाके पञ्च सूक्तानि । तत्र त्वमप्ये प्रथम इति प्रथमं सूक्तं अष्टादशर्थं
आग्रेयम् । हिरण्यस्तूप आङ्गिरस ऋषिः । अष्टमीपोडशयष्टादशयन्निष्टुभः, शिष्टा जगतः ॥

त्वमग्ने प्रथमो आङ्गिरा ऋषिर्देवो देवानांमभवः शिवः सखा ।

तत्र ब्रते कृतयों विद्युनापुसोऽजायन्त मरुतो भ्राजदृष्टयः ॥१॥

त्वम् अग्ने प्रथमः आङ्गिराः ऋषिः देवः देवानाम् अभवः शिवः
सखा तत्र ब्रते कृतयः विद्युनाऽपेसः अजायन्त मरुतः भ्राजतःऋष्टयः ॥

हे अग्ने, त्वं प्रथमः आघः आङ्गिराः अङ्गिरोनामकः अङ्गिरसां सर्वेषां
मूलभूतः ऋषिः इष्टा, देवः स्वयं देवः देवानां सर्वेषां देवानां शिवः शोभनः
सखा सखिभूतः अभवः भवसि, लड्ये लड् । तत्र ब्रते नदीये जर्मणि, लक्ष-
कर्तृकर्मणा हेतुभूतेन मरुतः मरुत्सङ्घका देवाः अजायन्त बाताः, जायन्ते वा ।
कीर्त्तशाः! कृतयः इष्टारः विद्युनापेसः विद्युनानि वेदनवन्ति अपासि कर्मणि

येषां ते ज्ञानवत्कर्मणो मरुत् इति सायणानुसारतः । विज्ञाना ज्ञानेन अपांसि येषां च
श्रवि युक्तम् (विद ज्ञाने, असात् मक्षप्रत्ययः, विज्ञान इति तृतीया, अलुक्) । आज-
हृष्टयः आजमानाः दीप्ताः क्षष्टयः येषां ते दीप्तायुधा इत्यर्थः, आजत् इति व्यत्ययेन
श्रवु । अग्निरङ्गिरसामाद्यः, तस्य व्यापारमहिमा उक्तलक्षणा मरुतोऽजायन्त इत्युक्तम् ।
अङ्गिरोविचारः अन्यत्र सविस्तरं क्रियते । तेन विशदं स्वादाङ्गिरसं तत्त्वम् ॥

द्वितीयामृचमाह-

त्वमेष्वे प्रथमो आङ्गिरस्तमः कुविर्देवानां परि भूषसि ब्रुतम् ।
विभुर्विश्वस्मै भुवनायु मेधिरो द्विमाता शयुः कुतिधा चिदायवै ॥२॥

त्वम् अग्ने प्रथमः आङ्गिरःऽतमः कुविः देवानांम् परि भूषसि ब्रुतम्
विभुः विश्वस्मै भुवनायु मेधिरः द्विमाता शयुः कुतिधा चित् आयवै ॥

हे अग्ने, त्वं प्रथमः आद्यः आङ्गिरस्तमः अतिशयेन अङ्गिरः अङ्गिरःश्रेष्ठ
इत्यर्थः । अङ्गिरःशब्दस्य सच्चवचनलेन रूढावपि तमप्-प्रत्ययपरस्य तस्य गुणवचनतया
प्रयोगो यौगिकत्वं ज्ञापयतीति वोध्यम् । कविः अतीनिद्र्यार्थदर्शी सन् देवानां इत-
रेषां व्रतं इव परि भूषसि परितोऽलङ्करोपि । किं च तं विश्वस्मै नर्वस्मै भुव-
नाय लोकाय अनुग्रहार्थं विभुः विशिष्टो विविधो वा भवसि (विष्वकान् भवतेर्ड-
प्रत्ययः) । मेधिरः मेधावान् द्विमाता द्योर्लोक्योर्माता निर्माता, यजमाने
दिव्यां मौमां च वितरता द्विरूपां चितिशब्दवाच्यां प्रह्लां आधत्तेऽग्निरित्यर्थः । द्यावा-
पृथिव्यौ मातरौ यस्यासौ इति विग्रहे, उभयोश्चित्योः सङ्गतयोर्जयतेऽग्निः । उभयोः
उरण्योरिति गाङ्गिकाः । तादशस्तं आयवे मनुष्यार्थं कतिधा चित् कतिभिः
विधाभिर्वा शयुः शयानः, मनुष्येषु वससि? यावन्तो मनुष्यास्तावन्तस्तव प्रकारास्तेषु
वर्तन्त इत्यर्थः । शयुः— शीङ् स्त्रेषु, असात् उ-प्रत्ययः । आयवे— एते: उण्-प्रत्ययः ॥

तृतीयामृचमाह-

त्वमेष्वे प्रथमो मातुरिश्वन् आविर्भैव सुक्रतुया विवस्ते ।
अरेजेत्वां गोदसी होतृवूर्येऽसंघोभारमयजो मुहो वैसो ॥३॥

त्वम् अग्ने प्रथमः मातृरिश्वने आविः भव सुकृतुया विवस्ते अरेन-
जेताम् रोदसी इति होतृवृये असप्नोः भारम् अयजः महः वसो इति ॥

हे अग्ने, त्वं मातृरिश्वने बायवे प्रथमः पुरुषः, यजमाने मातृरिश्वनो
बैमवविलासात् प्राक् कविक्रितोरये: प्राक्ष्वपवश्यम्, तस्मान्मातृरिश्वने प्रथमोऽग्निः ।
विवस्ते परिचर्या कुर्वते (एवं सायणीयम्) यजमानाय तदनुग्रहार्थं सुकृतुया
शोभनकर्मच्छया युक्तः सन् आविर्भव प्रकाशो भव । अथवा सुकृतुया शोभनकर्म-
च्छया 'विवस्ते' प्रकाशमानाय आविर्भवेति उपपञ्चम् । होतृवृये होत्रा वरणीये
कर्मणि, होतृभूतेन अग्निना वरणीयो यज्ञः तस्मिन् प्रवर्तमाने सति, रोदसी वौष्ठ
पृथिवी च, ताभ्यां लक्षिता ऊर्ध्वा दिव्या चितिः अधस्तात् पृथ्वीगता चितिः उभे च
अरेजेतां अकर्मेताम्, अग्नेर्यज्ञहोतृत्ववरणे तयोः स्तवध्योर्निर्दितयोरिव स्थितयोः ।
यजमाने विलमितारम्भावघोतनार्थकं कम्पनं बोध्यम् । ताद्युहिमा होतुरग्नेः । भारं
यज्ञस्य निर्वाहकार्यभारं असप्नोः सोढवानसि । हे वसो विश्वस्य लोकस्य वसुभूत,
महः महतो देवान् अयजः तं इष्टवानसि । मातृरिश्वने— माता मानहेतुराकाशः
अन्तरिक्षं तत्र श्वमिति, श्वनुक्षन्नित्यादौ मातृरिश्वन्-शब्दः कन्-प्रत्ययान्तो निपातितः ।
सुकृतुया— सुकृतुमात्मन इच्छति, ततो भावे अकारप्रत्ययः, टाप्, डादेशः । विव-
स्ते- विवासतिः प्रकाशने परिचरणकर्मा वा । होतृवृये— होत्रा व्रियत इति, उलं
छन्दसि । असप्नोः— षष्ठि हिंसायां, अत्र सहनार्थः । महः— महत इति अत्-लोपः
छान्दसः ॥

चतुर्थमृचमाह-

त्वम् अग्ने मनवे द्यामवाशयः पुरुरवसे सुकृते सुकृत्तरः ।

इवात्रेण यत्पित्रोर्मुच्यसे पर्या त्वा पूर्वमनयन्नापरं पुनः ॥४॥

त्वम् अग्ने मनवे द्याम् अवाशयः पुरुरवसे सुकृते सुकृत्तरः इवात्रेण
यत् पित्रोः मुच्यसे पर्या त्वा पूर्वम् अनयन् आ अपरम् पुनरिति ।

हे अम्बे, त्वं मनवे मनोः मनुः मननसामर्थ्यं प्राप्ततः पुरुषस्य अनुग्रहायां
इत्यर्थः, द्याम् द्युलोकं दिव्यं धारेत्यर्थः, अवाशयः शब्दितवानसि प्रकटितवान्,
साध्यं प्राप्तव्यं चोर्ध्वं दिव्यं स्वानभिति प्रकाशितवानसीत्यर्थः। तथा सुकृते शोभन-
कर्मकारिणे पुरुरवसे पुरु वह रौति शब्दायत इति पुरुरवात्सै उच्चैर्धामाखिगन्तुं
वद्वाक्रन्दनकारिणे यजमानात्मने पुरुषाय सुकृत्तरः अतिशयेन शोभनकर्मकारी भूता-
मं द्यां ब्रवाशय इति सम्बन्धः। यत् यदा पित्रोः अरणिलक्षितयोः द्यावापृथिव्योः
चिदिशेषभूतयोरुच्चर्धायिःस्थानयोः शक्तयोः इवात्रेण क्षिप्रमथनेन पारि मुच्यसे
परितो मुक्तो भवसि, शक्तिमथनाज्ञायसे, तदा तथोत्पत्तं त्वां पूर्वं पुरस्तात् आनयन्
आनीयाप्रतः अस्यापयन्। पुनः ततः परं अपरं पश्चात् आ आनयन्, प्रथमं पुरोहितं
ब्राह्मनीयं विधाय ततः प्रत्यक्षितं अन्तरधीश्वरं गृहपतिं अकुर्वन्नित्यर्थः। अवाशयः—
ब्राम्भ शब्दे। पुरुरवसे— पूर्वपदस्य दीर्घो निपात्यते, रु शब्दे इत्यसादौणादिकोऽसुन्।
शुकुरे— सुकर्म-पापादिषु रुज इति किप्, ततस्तुक् ॥

पञ्चमीमृतमाह—

त्वमग्ने वृषभः पुष्टिवर्धन् उद्यतस्तुते भवसि श्रुताययः ।

य आहुतिं पारि वेदा वषट्कृतिमेकायुरथे विश्वा आविवाससि ॥५॥

त्वम् अम्भे वृषभः पुष्टिवर्धनः उद्यतस्तुते भवसि श्रुताययः यः
आहुतिं पारि वेदा वषट्कृतिम् एकायुः अग्ने विश्वा आविवाससि ॥

हे अम्भे, त्वं वृषभः वर्षिता अभीष्टानाम्, पुष्टिवर्धनः शुष्टेः यजमान-
वोषस्य वर्धनो वर्षयिता उद्यतस्तुते उद्यता उद्धृता सुकृ धृतसाविणी पात्री येन तस्मै
भीगतदीस्त्रिवोपकरणसम्पन्नाय यजमानाय तदनुग्रहायेत्यर्थः, श्रवाययः
मष्टात्मकैराहानैरिति शेषः भवसि । यः यो यजमानः आहुतिं प्रधानाहानायर्थं
द्वोमक्रियां पारि परितः सर्वतः वेद जानाति, कीदृशीमाहुतिपूर्वः वषट्कृतिं वषट् इति
कृतिः करणं यसां तां, देवेभ्यः सम्प्रदाने वषट्कारस्य वैशिष्ट्यं भौतकमेषु प्रसिद्धम्,

तदनुरोधेन अन्तर्यजनेऽपि होतुः आह्वानात्परं देवेभ्यः सम्प्रदाने प्रवर्तनाने वीर्यवान् दार्ढ्यप्रदो वपट्कारशब्दो बोध्यः । य ईदशी वपट्कारयुक्तामाहुतिं निर्वर्तयितुं सर्वथा जानाति तं प्रथमं भगवानग्निः प्रकाशवन्तं करोति, अनन्तरं तेन द्वारा इतरानपीत्याह । अत्र यच्छब्दश्रवणात् ‘तम्’ इति तच्छब्दाध्याहारः । एकायुः एकः अद्वितीयः आयुः जीवनभूतः पुरुषः सर्वेषां मनुष्याणां समष्टिभूत एको मनुष्यस्त्रं ह अग्ने, अग्ने प्रथमं तं आविवाससि प्रकाशयसि, ततः विशः अन्यान् मनुष्यान् आविवाससीति योजना । अत्र तृतीयगदास्यो यच्छब्दः अग्निपरतया ग्रहीतुं शक्यः । तर्हि अयमर्थः । योऽग्निः वपट्कारयुक्तामाहुतिं ‘परि वेद’ परितो मनुष्यभ्यो लभते, स लभते एकायुः इत्यादि पूर्ववत् । एकायुः— द्वितीयचिं ‘कतिया चिदायते’ इति पठितमिहावधार्यम् । वहृधा जीवन्नप्रिये कायुरुक्तः । एकायुर्मुख्यान्न इति सायणीयम् । अग्निच्छुज्ञायुरमृत इति वेङ्गटमाधवः । वायुरेव आयुः वकारलोपश्चान्दस इति सायणीयो विकल्पः । गत्यर्थात् इण्-धातोः गुणे उण्-प्रत्ययः । आयुशब्दः प्राणिसामान्ये विशेषतो मनुष्ये प्रसिद्धो वेदे, आयुशब्दस्तु क्लीवलिङ्गः जीविते रूढः, एते गत्यर्थादेव निष्पन्नः । आविवाससि-प्रकाशार्थे प्रयुक्तः प्रायशो वेदे । परिचरतिकर्मेति पठितः कचिदुपरयेत ॥

इति प्रथमस्य द्वितीये द्वात्रिंशो वर्गः

षष्ठीमृचमाह-

त्वमग्ने वृजिनवर्तनिं नरं सक्तमन्विपर्वि विदथे विचर्षणे ।

यः शूरसाता परितकम्ये धने दुभ्रेभिश्चित्समृता हंसि भूयसः ॥६॥

त्वम् अग्ने वृजिनवर्तनिम् नरम् सक्तमन् पिपुर्वि विदथे विचर्षणे
यः शूरऽसाता परितकम्ये धने दुभ्रेभिः चित् समृक्तता हंसि भूयसः ॥

हे विचर्षणे विशिष्टद्वै, सर्वद्रष्टः! अग्ने, त्वं वृजिनवर्तनिं वृजिना वर्जनीया कुटिला वर्तनिः पदा यस्य तं कुटिलमार्गेचरं (वृजे: किञ्चेति इनच्, वृतेश्चेति अनिः) नरं पुरुषं सक्तमन् सक्तमनि सचनीये समवेतुं योग्ये (पच समवाये, मनिन् प्रत्ययः) विदथे ज्ञानगम्ये स्थाने ‘विदथा वेदितव्यानि स्थानानि’ इति सायणोऽन्यत्र [१-५१-२] (कर्मणि, यज्ञ इति कर्मठाः । अन्तर्यागोऽपि वेदनात्मको विदथ

हृष्यते । विदेहीनार्थाद् अथ-प्रत्ययः) । पिपर्षि पूर्यसि पालयसि वा, लङ्घक्तं
हृष्टिलपदादपवर्त्य विदधशब्दवाच्यं वेदितव्यं दिव्यं स्थानं सदः नीता पालयसि तं
पूर्णकामं करोपीत्यर्थः । यः तं शूरसाता शूरसातौ शूराणां सातिः सम्बज्ञं यत्र
तत्र शूरपुरुषैः सेव्ये, परित्वक्ष्ये सर्वतः गन्तव्ये परितः प्रयासेन चरिता प्राप्तव्ये
(तकर्तिर्गतिकर्मा) धने निमित्ते, शौर्योपेतैः परिश्रमलभ्ये दिव्ये धने लब्धव्यतया
निमित्तभूते सति 'चर्मणि द्वीपिनं हन्ति' इतिवत् द्वन्नेभित्तित् अल्पैरपि बलेन
सङ्कृत्या वा न्यूनैरपि लङ्घक्तः समृता समृतौ सङ्कृतौ, सङ्कृत्यावलाधिकैः सह अल्पानां
बलपरीक्षायां प्राप्तायामित्यर्थः (समृतिः, सम्पूर्वकं क्रतिर्गतिः) । भूयसः सङ्कृत्या-
वलाधिकान् हृंसि मारयसि, तावाननुग्रहस्तत्वं भक्तेषु यावता स्वल्पवलैरपि लङ्घक्तै-
र्लब्धव्ये दिव्यधने तद्विधातिभिः सह युद्धवा जेतव्ये, भूयांसोऽपि लङ्घक्तवैरिणः
पराभूता भवन्ति ॥

सप्तमीमृत्तमाह—

त्वं तमस्ये अमृतत्वं उत्तमे मर्ती दधासि श्रवसे दिवेदिवे ।

यस्तांतृष्णाण उभयायु जन्मने मर्यः कृणोपि प्रयु आ च सूरये ॥७॥

त्वम् तम् अस्ते अमृतत्वे उत्तमत्वे मर्तीम् दधासि श्रवसे दिवेऽ
दिवे यः ततृष्णाणः उभयायु जन्मने मर्यः कृणोपि प्रयु आ च सूरये ॥

हे अग्ने, त्वं तं तथाविधं लङ्घक्तं मर्ती मनुष्यं उत्तमे उत्कृष्टे अमृतत्वे
अमृतधर्मे दधासि धारयसि मरणशीलं नरं मरणरहिते उत्तमे पदे स्थापयसीत्यर्थः ।
किमर्थम्? दिवेदिवे प्रत्यहं श्रवसे श्रुतिसम्पत्तये दिव्यावेशश्रवणायेत्यर्थः । अनार्थं
श्रुति कर्मठाः । प्रतिदिनं पुरुपस अन्नलाभाय उत्तमे अमृतत्वे स्थानमवश्यं किल! 'श्रवसे'
कीर्तये रुपापनायेति चेत् कर्मपरार्थस्य न स्थात् श्रुतिः । यः यजमानः उभयाय
द्विविधाय जन्मने मानुषं दैव्यमिति द्विविधमपि जन्म एकत्र इैव प्राप्तुं ततृष्णाणः
अतिशयेन तृष्णायुक्तो भवति (जि तृष्णा पिपासायां लिटः कानच्) तस्मै सूरये प्राप्तायः

मयः सुखं प्रयः च प्रियं च (प्रयोभिरित्यत्र गतम्— १-२-४) **आकृणोषि सर्वतः करोषि ।** सत्येव मातुरे जन्मनि साध्याय दिव्याय जन्मने तृष्णा विवक्षिता, अत एव ‘उभयाय जन्मने’ इत्यत्र मनुष्यस निर्याणात्परं दिव्यं जन्मेह न काङ्क्षितम् । ‘द्विपदां च तुष्पदां च लाभाय’ इति कर्मठाः ॥

अष्टमीमृत्तमाह—

त्वं नौ अग्ने सुनये धनानां युशसं कारुं कृणुहि स्तवानः ।

ऋध्याम् कर्मपसा नवेन देवैः द्यावापृथिवी प्रावतं नः ॥८॥

त्वम् नः अग्ने सुनये धनानाम् युशसम् कारुम् कृणुहि स्तवानः
ऋध्याम् कर्म अपसा नवेन देवैः द्यावापृथिवी इति प्र अवतम् नः ॥

हे अग्ने, त्वं नः अस्मान् मामित्यर्थे वचनव्यत्ययः, वथवा सम्बन्धे षष्ठी अस्माकं अन्तरात्मानं (स्कन्दसामीयम्) यशसं यशोयुक्तं कारुं कर्तारं सोत्राणां, स्तोतारमित्यर्थः कृणुहि कुरु । मां असदीयमन्तरात्मानं वा वैभवोपेतं स्तोतारं कुरु हत्यर्थः । किमर्थम्? धनानां सनये दिव्यधनलाभाय । कीटशस्त्रम्? स्तवानः स्त्रयमानः (स्तौतेरानच्-प्रत्ययः) । ऋध्याम् कर्द्धि प्राप्नुयाम तत्प्रसादात् । नवेन वूतनेन अकृतपूर्वेण अपसा कर्मणा नः कर्म इदमसदीयं यजनं देवैः अन्यैदेवैः सह हे द्यावा-पृथिवी उभे देवते प्रावतं प्रकर्षेण वर्धयेथाम् ॥

नवमीमृत्तमाह—

त्वं नौ अग्ने पित्रोरुपस्थ आ देवो देवेष्वनवद्य जागृतिः ।

तुनुकृद्धोष्ठि प्रमतिश्र कारवे त्वं कल्याणं वसु विश्वमोर्पिषे ॥९॥

त्वम् नः अग्ने पित्रोः उपरस्ये आ देवः देवेषु अनवद्य जागृतिः
तुनुकृत् बोष्ठि प्रमतिः च कारवे त्वम् कल्याणं वसु विश्वम् आ उपिषे ॥

अनवद्य निर्दोष हे अग्ने, देवेषु सर्वेषु मध्ये जागृतिः जागरणशीलः

देवः (जागृ निद्राक्षये, किन्) त्वं पित्रोः यावापृथिव्योः, युक्त्यानचितेः पृथिवी-त्यानचितेः उभयोश्च उपस्थे समीये (उपर्वकात् तिष्ठतेः कः) आ आसीनः वर्तमानः सन् नः अस्माकं तनूकृत् नवशरीरकारी भूता, अत्र नवं दिव्यजन्मयोग्यं शरीरं यत्मानस्त्रिधातुं प्रधर्मिति बोध्यम् । बोधि बुद्ध्यस्त्र, अनुग्रह एत्र बोधः । कारवे स्तोत्र-कृते प्रमतिश्च प्रकृष्टज्ञानश्च भव । हे कल्याण भद्रस्त्ररूप, त्वं विश्वं सर्वं वसुष्वं ओपिषे आवपसि यजमाने (दु वप् बीजसन्ताने, छान्दसो लिट् लड्यें) ॥

दशमीमृत्षमाह-

त्वम्ग्ने प्रमतिस्त्वं पितासि नस्त्वं वयस्कृत्वं जामयो वयम् ।
सं त्वा रायः शतिनः सं सहस्रिणः सुवीरं यन्ति व्रतपामदाभ्य ॥१०॥
त्वम् अग्ने प्रजमतिः त्वम् पिता असि नः त्वम् वयःकृत् तवं जामयः वयम्
सम् त्वा रायः शतिनः सम् सहस्रिणः सुवीरम् यन्ति व्रतपाम् अदाभ्य ॥

हे अग्ने, त्वं प्रमतिः प्रकृष्टज्ञानोऽसि, नः अस्माकं पिता पालकोऽसि, वयस्कृत् वयः वलं शारीरं मानसं च करोतीति वयस्कृत् सोऽसि (वेति, लुभिकरणी गतिव्याप्त्यादिवहृथो धातुः, वयः आयुष्यपि वर्तते, अत्र आयुष्यप्रद इति सायणीयम्, पाकद्वारेण अन्नानां कर्ता इति स्कन्दस्त्रामी) । वयं उपासकाः तव जामयः बन्धवः । हे अदाभ्य न केनापि दम्भयितुं शक्य, अप्रतिहतवल, त्वा तां शतिनः रायः शतसङ्ख्याकानि धनानि संयन्ति सम्यक् प्रामुख्यन्ति, तथा सहस्रिणः रायः संयन्तीति सम्बन्धः । कीदृशं ताम्? सुवीरं शोमना वीरा यस्य तं शुभवीर्यसम्पर्णं इत्यर्थः । किंच व्रतपां व्रतं दिव्यं कर्म पाति रक्षतीति व्रतपाः तम् ॥

इति प्रथमस्य द्वितीये ऋषिभिर्वो वर्णः

एकादशीमृत्षमाह-

त्वाम्ग्ने प्रथममायुमायवे देवा अकृष्णवृष्टुष्ट्वस्य विश्पतिम् ।
इळोमकृष्णवृन् मनुषस्य शासनी पितुर्यत्पुत्रो ममकस्य जायते ॥११॥

त्वाम् अम्भे प्रथमम् आयुम् आयवे देवाः अकृपवन् नहुषस्य विश्पतिम्
इळाम् अकृपवन् मनुषस्य शासनीम् पितुः यत् पुत्रः ममकस्य जायते ॥

हे अम्भे, देवाः आयवे मनुषस्य अर्थाय तादर्थे चतुर्थीं, नहुषस्य मनु-
षस्य विश्पतिं राजानं प्रथमं प्रधानं आयं वा आयुं मनुषं जीवभूतं अकृपवन्
अर्कवन् । यत् यदा ममकस्य मामकस्य पितुः पालकस्य द्युस्थानपुरुषस्य पुत्रः
ददंशः जायते मनुष्ये प्रादुर्भवति, तदा तामग्निमेव मनुषस्य मनुषस्य शासनी
उपदेष्ट्रीं इळां पृथन्तीं वाचं अकृपवन् अर्कवन्, कुर्वन्तीति लड्ठों युक्तः ।
आयुष— गत्यर्थीत एते:, गतम् । नहुषस्य— णह बन्धने, उष्ट् । मनुषस्य— ज्ञाना-
वार्ता भने: उष्ट् । शासनीम्— शिष्यतेऽनयेति शासनी करणे ल्युट् । ममकस्य—
ममकादेशः, संज्ञापूर्वको विधिरनित्य इति वृद्धमावः ॥

अस्मिन् मध्ये आयु-नहुष-मनुषशब्दाः मनुष्यपर्यायाः साकृतास्तात्पर्यावगतये
कल्पन्ते । यद्यपि पुराणकथाप्रसिद्धानि याति-नहुषादीनि खक्तेऽस्मिन् श्रूयन्ते, यद्यपि
ऐतिहासिकपुरुषव्यक्तयो निर्दिष्टा इति स्थूलदृशां ग्रहणं शक्यम्, यद्यपि च पुराण-
कथोदाहरणेन ईश्वरानि खक्तानि कथश्चित् पूर्वैच्यरूप्यातानि पुराणकथापारमार्थिकत्व-
निरूपणानीव संवृत्तानि, तथाऽपि नहुष-मनुषादेः पर्यायशब्दस्य यौगिकार्थमवधाय
मध्यार्थविचारे हुते तात्पर्यं सुगमं भवति । देवाः जगद्वापारयुक्ताः सर्वेश्वरविभवभूताः
अग्निं प्राणवलसम्बन्धस्य नरस्य तदर्थं वा प्राणवलभूतं प्रथमं जीवं विदधते ‘आयवे प्रथमं
आयुम्’ पक्ष्यर्थे चतुर्थीं चेत् ‘प्राणस्य प्राणः’ इतिवत् जीवस्य जीवः, आयोरायुः ।
वतस्ते परस्परस्तेहवन्धोपेतस्य मनुष्यस्य राजानं कुर्वन्ति ‘नहुषस्य विश्पतिम्’ । यदा
अग्रेमनुष्यस्य च स्तेहवन्धः सिद्ध्यति, तदा स एव नेता प्रभुर्भवति । अत्र नहुष-
शब्दार्थविवरणे सायणीयमूष्युक्तं द्रष्टव्यम् (१-१२२-८) । यदा मनुष्ये दिव्यस्य पितुः
अंशजः पुत्रः अग्निः लब्धजन्मा भवति, तदा तमग्निमेव ‘मनुषः’ मतिमतो मनुष्यस्य
‘इळां’ पश्यन्तीं वाचं कुर्वन्ति । उदितज्ञानस्य पुंसः अग्निरेव इळा भवति । आप्रीखक्ते
इळा-सरस्वत्योर्विवेचनाय इळायास्तत्र दृष्टिप्रावल्यमूक्तम् । इळा वाक् प्रसिद्धा वेदे, सा
पश्यन्ती वागिति वोध्यम् । ‘ममकस्य पितुः’ अत्र दिव्यः पिता सर्वस्य जगदः पितैऽ-
मध्यीयः पितैति ऋषिणा व्यवहारे स्वसम्बन्धो मक्षयतिशयश्च वोध्यौ ॥

द्वादशीमृत्तमाह-

त्वं नो अग्ने तवै देव प्रायुभिर्मुघोनो रक्ष तन्वश्च वन्द्य ।

त्राता तोकस्य तनये गवामुस्यनिमेषं रक्षमाणस्तवै ब्रुते ॥१२॥

त्वम् नः अग्ने तवै देव प्रायुजिभिः मुघोनः रक्ष तन्वः च वन्द्य
त्राता तोकस्य तनये गवाम् असि अनिमेषम् रक्षमाणः तवै ब्रुते ॥

हे वन्द्य स्तुत्य, अग्ने देव, मघोनः मघवतः, मधं धननाम तद्वतः नः
अस्मान् तव पायुभिः पालनैः रक्ष, तन्वश्च तनूश शरीराणि च अस्मत्सम्बन्धीनि
रक्ष (तन्वः, शसो जसादेशः) । तव ब्रते निल्ये कर्मणि, कर्तव्ये लदीये देवकार्ये
स्थितस्त्वं अनिमेषं निमेषवर्जं विच्छेदमन्तरा रक्षमाणः रक्षितव्यं सर्वं शत्रुभ्यो रक्षन्
गवां गोपदवाच्य-चिद्रिष्मधनानां तोकस्य सन्तानस्य तनये तनयस्य (पञ्चर्थे
सप्तमी) तत्प्रभवस्य सन्ततिविशेषस्य च त्राता असि रक्षको भवसि, न केवलं दिव्य-
षनरक्षा, शरीररक्षा वा प्रार्थयते, आग्नेये ब्रते चिद्रिष्मभूत-गोधनसन्ततिश्च रक्षिता
मवतीति अग्निदेवप्रभावोऽपि वर्णितः ॥

त्रयोदशीमृत्तमाह-

त्वम्भै यज्यवे प्रायुरन्तरोऽनिष्ठाय चतुरक्ष इध्यसे ।

यो रातहृव्योऽवृकाय धायसे कीरेश्चिन्मन्त्रं मनसा वुनोषि तम् ॥१३॥

त्वम् अग्ने यज्यवे प्रायुः अन्तरः अनिष्ठाय चतुःऽअक्षः इध्यसे
यः रातहृव्यः अवृकाय धायसे कीरेः चित् मन्त्रम् मनसा वुनोषि तम् ॥

हे अग्ने, त्वं यज्यवे यजमानस्य अर्चाय तादर्थ्ये चतुर्थी, यजतेर्युप्रत्ययः,
प्रायुः पालयिता (कु वा पा जि-इत्यादिना उण्) अन्तरः अन्तरः, समिक्षणः
पालको यजमानस्येर्थः । अनिष्ठाय न विद्यते निष्ठ नितान्तं सङ्गो यस्य तस्य
यजमानस्यार्थाय लं चतुरक्षः चलारि अक्षीणि यस्य सः, त्रिलोक्यां तुरीये धामनि च
अग्नेद्विष्ट्यजमानार्थं वर्तते, तथाभूतः इध्यसे दीप्यसे, चतुर्षु दिक्षु अग्नेज्वला-

स्पाणि अक्षीणि रक्षिता इष्टः परन्ति इत्यभिप्रेत्य दिक्चतुष्टये ज्वालायुक्त हनि स्थूलश्याख्या । यः यजमानः रातहृदयः रातं दत्तं हृव्यं हविर्येन स दत्तहविष्कः, कमैः? अद्वृकाय अहिंस्याय (छेदनार्थाद् वृश्वतेः भारे कः) धायसे पोषकाय (धात्र धातोः आतो युक्, छन्दसि असुन्) तुभ्यम् । एवं यो यजमानोऽस्ति कीरे; चित् स्तोतुरेव सतत्स्य (कीरिः स्तोत्रनाम) तं तत्सम्बन्धिनं मन्त्रं तदीयं स्तोत्ररूपं मनसा हृदयेन रहसीत्यर्थः, वनोषि याचसि, तथाविष्यस्य यजमानस्य स्तोतुः मन्त्रात्मकं स्तोत्रं तत्र तथा प्रियं यथा त्वं तत्र प्रार्थयसे ॥

चतुर्दशीमृत्चमाह-

त्वमश्च उरुशंसाय व्राघते स्पार्हं यद्रेकणः परमं वृनोषि तत् ।
आधस्य चित्प्रमतिरुच्यसे पिता प्र पाकं शास्त्रं प्र दिशो विदुष्टरः ॥१४॥

त्वम् अग्ने उरुशंसाय व्राघते स्पार्हम् यत् रेकणः परमम्
वृनोषि तत् आधस्य चित् प्रमतिः उच्युसे पिता प्र पाकम् शास्त्रं प्र दिशः विदुःऽतरः ॥

हे अग्ने, त्वम् उरुशंसाय बहुस्तुतये व्राघते मेधाविने (यजननिर्वाहिन्नाद् ऋतिभूनामसु पठितम्) तदर्थं स्पार्हं स्पृहणीयं (स्पृहासम्बन्धितस्येदमित्यण्) परमं उत्तमं यत् रेकणः (रिचिर् विरेचने, नुडागमः, असुन् छन्दसि) धनमत्ति (परमलात् नेदं लौकिकम्, स्पष्टम्) तत् धनं वनोषि कामयसे, मेधाविने बहुस्तोत्राय उत्तमं धनं तस्य प्राप्तव्यतया कामयसे । आधस्य चित् सर्वतो धारणीयस्य दुर्बलस्यापि यजमानस्य (धैर्य तृप्तौ, उपदेशे शिति इति धातोः आत्मे, आतशोषसर्ग इति क-प्रत्ययः) प्रमतिः प्रकृष्टप्रज्ञः पिता पालकः इति उच्युसे विद्वैरिति शेषः । पाकं पक्तव्यः पाकः, अविष्कप्रज्ञ इत्यर्थः अत एव शिशुः पाको भवति, तं प्रशास्त्रसु अनुशिष्टं करोषि, विदुष्टरः अतिशयेन विद्वान् त्वं (विद्वच्छब्दात् तरप्, वसोः सम्प्रसारणं छान्दसम्) दिशः सर्वात्मक दिशः प्र शास्त्रं दिक्छब्दलक्षितानि दिक्षुं सर्वत्र

वेदितव्यानि प्रकर्णेण अनुशासीत्वर्थः ॥

पञ्चदशीमृचमाह-

त्वमेष्ठे प्रयतदक्षिणं नरं वर्मेव स्युतं परि पासि विश्वतः ।
स्वादुक्षद्या यो वृस्तौ स्योनकृजीवयाजं यजते सोपुमा दिवः ॥१५॥

त्वम् अम्भे प्रयतदक्षिणम् नरम् वर्मेऽइव स्युतं परि पासि विश्वतः
स्वादुक्षद्या यः वृस्तौ स्योनकृत् जीवउयाजम् यजते सः उपुमा दिवः ॥

हे अम्भे, त्वम्, प्रयतदक्षिणं प्रथता प्रबद्धा (यषु बन्धने) दक्षिणा युक्ता-
पुक्तविवेकपूर्विका दानक्रिया येन तम् । पारम्पुदिश्य द्रव्यत्यागो दानं भवति, तत्
पात्रं देवताप्रतिनिधिभूतं वोध्यम्, अत एव दानं पावनं देवताप्रीणनं भवतीति कीर्त्यते ।
अथ वथाभूतं विश्वतः सर्वतः पारि पासि परिरक्षसि । तत्र इष्टान्तः । वर्मेव
स्युतं स्यूतं निश्चिद्रतया निष्पादितं (पितु बन्धने) वर्मेव कवचमिव, यथा कवचं
रक्षति मानुषं देहं तथा तं विश्वतः तं नरं परिपासि । यः यजमानः स्वादुक्षद्या
खाद्यमः अतिथि स्वादभेन प्रीणयतीत्वर्थः, अग्निरतिथिः प्रसिद्धो वेदे । वृस्तौ स्व-
वासगृहे (अन्तर्यांगे स्वगृहं शरीरं भवति) स्योनकृत् सुखकारी अतिथीनामिति
शेषः । ‘सोनशीरतिथिर्न प्रीणानः’ इत्यन्यत्रापि मन्त्रवर्णोऽवधेयः (१. ७३. १.) ।
यथा जीवयाजं यजते जीवस्य जीवतः याजं यजनं (कृताभावम्लान्दसः) यावज्जीवं
अनुतिष्ठति, यद्वा जीवाः प्राणिनः इन्यन्ते पूज्यन्तेऽत्रेति जीवयाजः तं अनुतिष्ठति,
सः यजमानः दिवः द्युलोकस्य उपमा समीपवर्ती भवति, इहैव स्वर्गान्तिकथ्यो
भवति । उपम इत्यन्तिकनाम । सोपमा संहितायां सोलोप्यः पादपूरणाय । उपमा
उपमानं, दिवो इष्टान्त इति एकेषां व्याख्या । जीवयाजमित्यत्र जीवैः पशुभिः यजन-
मिति बाह्यपक्षीयाः ॥

इति प्रथमस्य द्वितीये चतुर्थिंशो वर्गः

षोडशीमृचमाह-

इमामेष्ठे शुरर्णि मीमृषो न इममध्वानं यमगाम द्वारात् ।
आपि: पिता प्रमतिः सोम्यानां भृमिरस्यृषिकृन्मत्यैनाम् ॥१६॥

इमाम् अग्ने शरणिम् मीमृषः नः इमम् अध्वानम् यम् अगाम दूरात्
आपि: पिता प्रमतिः सोम्यानाम् भृमिः असि ऋषिङ्कृत् मर्त्यानाम् ॥

हे अग्ने, नः असदीयां इमां वक्ष्यमाणस्तरूपां शरणिं हिंसा (शृणोते:
हिंसार्थादौणादिकः अनि-प्रत्ययः) मीमृषः क्षमस्त्र (मृषत्तितिक्षायां स्वार्थिको णिच्,
लोडर्थे लुङ्) हिंसा च अग्निदेवविषये छतोऽपराधः, मगवन्तमर्थिं जलक्षयिता त्रपर्थं
गत्वा तस्माद्गृहतो गमनमेव सोऽपराधो व्रतलोपरूपः । तदाह । दूरात् दरदेशं यं
इमं अध्वानं मार्गं अगाम गतवन्तो वयम्, सः वद्वर्वतित्वात् भवदपराधविषयः
वयि नः सर्वथा द्वितकरे सिद्धे सति, विश्वेषतोऽपचार एवेति उत्तरार्थेन स्पष्टं भवति ।
तं आपि: आपयिता बन्धुः इष्टप्रासिद्धित्यर्थः । पिता पालकः पितृस्तानीयः
प्रमतिः प्रकृष्टज्ञानयुक्तः सोम्यानां सोमार्हाणां देवानां सोमपायिनां भृमिः
आपकः, चालक इत्यर्थः, यजने देवान् आहूय सन्निधापयति शश्रिः, तस्माचालकः
असि । मर्त्यानां मनुष्याणां ऋषिङ्कृत् दर्शनकृत् असि । सोम्यानां अमर्त्यानां
मर्त्यानां च उपकारी अग्निः । सोम्यानां अनुष्टुपृणां मर्त्यानां आप्यादिगुणयुक्तोऽप्तिरिति
सायणीयम् । भृमिः— भ्रष्ट अनवस्थाने, भ्रमेः सम्प्रसारणं चेति इन्-प्रत्ययः ॥

सप्तदशीमृचमाह—

मनुष्वद्ग्ने अङ्गिरस्तदङ्गिरो ययातिवत्सदने पूर्ववच्छुचे
अच्छ युह्या वैहा दैव्यं जनुमासादय बुर्हिषि यक्षिं च प्रियम् ॥१७॥

मनुष्वत् अग्ने अंगिरस्त् अंगिरः युयातिऽवत् सदने पूर्वऽवत् शुचे
अच्छ युह्यि आ वृहु दैव्यम् जनम् आ सादय बुर्हिषि यक्षिं च प्रियम् ॥

हे शुचे दीप! अङ्गिरः एतमापक देव! अग्ने! सदने असदीये यजनगृहे
(वहिरन्तर्थ योजनीयम्) अच्छ अभिगृह्ण, अमेरथे अछेति निपातः । याहि गच्छ ।
वत्र दृष्टान्तः । मनुष्वत् मनोरिव, मनुरिव वा (तस्य तत्रेति पष्ठ्यर्थे, तेन तुल्यं
क्रिया चेदिति प्रथमार्थे वा वतिः) अयमर्थः । मनोः क्रोः यज्ञसदनं यथा तं गच्छसि

तथेहापि गन्छ, यथा वा मन्त्राणां मनुष्याणामादो देवः मनुर्यज्ञसदनं गच्छति तथा गच्छेति भावः । एवं अङ्गिरस्त्वत् अङ्गिरसऋषेश्च, अङ्गिरादेव इव वा, ययातिवत् ऋषेर्ययातेश्च, ययातिर्देवभावं प्राप्तो देव इव वा, पूर्ववत् पूर्वं इव, पूर्वेषां इव वा, ‘याहि’ इति सम्बन्धः । अथ यजनसदनं गता दैवयं देवेषु भवं जनं लोकं आवह आनय, सर्वदेवबृन्दं आनयेत्यर्थः । प्रियं इष्टं तं बर्हिषि आस्तीर्णे आसने आसादय उपवेशय, यक्षिं च यज च, लोटि शपो लुकु, अन्यच्च छान्दसम् । अत्रेदमवधेयम् । मनुः, अङ्गिराः, ययातिः इति त्रयोऽपि मन्त्रद्रष्टारः । राजा नाहुष इति प्रसिद्धोऽपि ययातिः ‘सुतासो मधुमत्तमाः’ इति तृचस्य द्रष्टेत्यनुकमणिका (ऋक्सं. ९-१०१-४-६) । एवं दृष्टान्त-भूतानां त्रयाणामृषीणां यजने प्रसक्तो भवत्यग्निरिति षष्ठ्यर्थे वतिः । अथ त्रयोऽपि देवाः देवभूता वा । मनुर्मन्ता देव आदो मनुजानाम्, अङ्गिरा अङ्गनशीलोऽग्निर्वैभव-शाली देवः, ययातिश्च देवभूतः, (यस्य यातिः गतिः सर्वत्र वायोरिव इथगतिरिति तत्त्वबोधिनीकारः, ‘यती प्रथते’ इति धातोर्वेति नव्यानामेके, सर्वथा गतिवेशवान् उद्यमी देवतविभव इति वयम्) एवं त्रयोऽपि यजने प्रसन्ना इति प्रथमार्थे वतिः ॥

अष्टादशीमृच्चमाह-

एतेनाम्ने ब्रह्मणा वावृधस्त्वं शक्तीं वा यत्ते चक्रमा विदा वा ।

उत प्र ऐष्ट्यभि वस्योऽस्मान्तसन्नः सूज सुमत्या वाजंवत्या ॥१८॥

एतेन अम्ने ब्रह्मणा ववृधस्त्वं शक्तीं वा यत् ते चक्रम विदा वा उत प्र नेष्टि अभि वस्यः अस्मान् सम् नुः सूज सुमत्या वाजऽवत्या ॥

हे अम्ने, एतेन अस्मदीयेन ब्रह्मणा स्तुतिलक्षणेन मन्त्रेण ववृधस्त्वं वर्धस्त्वं (वृषु वृद्धौ, बहुलं छन्दसीति शपः श्लुः, अभ्यासस्य संहितायां दीर्घः) शक्तीं वा शक्त्या वा (सुपां सुलुकु इति तृतीयायाः पूर्वसर्वादीर्घलम्) विदा वा ज्ञानेन वा यत् ते तत्र स्तोत्रं चक्रम वयं कृतवन्तः, एतेन ब्रह्मणेति पूर्वत्रान्वयः । वथाशक्ति वयथाज्ञानं यत् स्तोत्रं अकार्ष्म तेन वर्धत्वेत्युक्तम् । स्तूयमाना देवताः स्तोतरि वर्धन्ते । उत अपि च अस्मान् तामाश्रितान् स्तोतृन् अभि अभिलक्ष्य वस्यः वसीयः वसु-

मत्तरं श्रेयः प्रणेषि प्रणयसि, प्रकर्णेण प्रापयसीत्यथेः (जीव् प्रापणे, नेषि शपो छक्) । नः असान् वाजवत्या मृद्गिमत्या सुमत्या शोभनबुद्धा संसृज सम्बन्धय ॥

इति प्रथमस्य द्वितीये पञ्चत्रिंशो वर्णः

सप्तमेऽनुवाके 'इन्द्रस्य नु वीर्याणि' इति पञ्चदशाच्च द्वितीयं सूक्तम् । आङ्गिरसो हिरण्यस्तूप ऋषिः, त्रिषुप् छन्दः, इन्द्रो देवता ॥

तत्र प्रथमामृचमाह—

इन्द्रस्य नु वीर्याणि प्र वोच्यं यानि चकार प्रथमानि वृज्ञी ।

अहम्नहिमन्वपस्तर्द प्र वक्षणां अभिनृत्पर्वतानाम् ॥१॥

इन्द्रस्य नु वीर्याणि प्र वोच्यम् यानि चकार प्रथमानि वृज्ञी अहन् अहिम् अनु अपः तेत्रद् प्र वक्षणाः अभिनृत् पर्वतानाम् ॥

इदं एतायामेति सूक्तं उभयं च ऐन्द्रं हिरण्यस्तूपस्य । अत्र वृत्रवधवृत्सान्तः परत्र बुद्धनवग्वादयः प्रस्तुताः । उभयोः समासतस्तात्पर्यं सूक्तद्वयान्ते प्रतिपादयिष्यते । प्रसक्तिवशाद् वृत्रवधेतिहायरहस्यं अङ्गिरसत्त्वं च समालोचयिष्यामः । तस्मात् स्थूलार्थ-विरोधेनेह पदार्थमात्रमाचक्षमहे मत्राणाम् । क्षणिराह पराक्रमानिन्द्रस्य— इन्द्रस्य देवराजस्य वीर्याणि वीरकर्माणि प्रवोच्यं नु प्रब्रवीमि तावत् (नु क्षिप्रनामेति व्याख्यातारः, वोच्यम् अडमावः, लुङ् लङ्घे) यानि वीरकर्माणि प्रथमानि प्रधानानि न केनापि कृतपूर्वाणि वा वज्जी वज्रवान् इन्द्रः चकार कृतवान् । त्रीणि तानि कर्माण्याह । अहिं मेषं (सर्वे वृत्रेऽपि अहिः, हन्तेः आङ्गि इण्, आङ्गो हस्तः) अहन् हतवान् । अनु पश्चात् अपः ततर्द अपो हिंसितवान्, भूमौ अपां पातन-मेव हिंसा (तर्दतिर्हिंसार्थः) पर्वतानां सम्बन्धिनीः तदृद्धवा वक्षणाः प्रवहणशीलाः नदीः (वक्षणा वहतेः, नदीनाम) प्राभिनृत् प्रभिन्नवान् ॥

द्वितीयामृचमाह—

अहम्नहिं पर्वते शिश्रियाणं त्वप्तास्त्रै वज्जं स्वर्यं ततक्ष

वाश्राइत्र धेनवः स्यन्दमाना अञ्जः समुद्रमत्र जग्मुरापः ॥२॥

अहन् अहिम् पर्वते शिश्रियाणम् त्वष्टा अस्मै वज्रं मूर्खं ततक्षु
वाश्राः इत्र धेनवः स्यन्दमानाः अञ्जः समुद्रम् अत्र जग्मुः आपः ॥

पर्वते शिश्रियाणं आश्रितं, पर्वते निलीयमानमित्यर्थः (श्रिव् धातोः लिटः कानच्) अहिं मेषं अहन् हतवान् । केन साधनेन॑ अस्मै इन्द्राय त्वष्टा तथा देवशिल्पी खर्यं सःममन्धिनं स्वर्णोक्तीयमित्यर्थः, सुषु त्र्यं प्रेरणीयं इति सायणः । वज्रं आयुषं ततक्षु तनूकतवान् । तेन लकृष्टेन खर्येण वज्रेण हतवान् अहिम् । मेषे तथा भिन्ने स्यन्दमानाः स्वकन्त्यः आपः समुद्रं अपां राशिं अञ्जः कञ्जना मार्गेण क्रियाक्षिण्येषणमिदम्, अत्रजग्मुः प्राप्ताः । तत्र दृष्टान्तः । वाश्रा इत्र यथा हम्मारवोपेताः धेनवः वत्सान् प्राप्तुवन्ति तथेति ॥

दृतीयामृत्तमाह—

वृषायमाणो वृणीत् सोमं त्रिकट्टुकेष्वपिवत्सुतस्य ।

आ सायंकं मूघवांदत्तु वज्रमहंत्रेनं प्रथमजामहीनाम् ॥३॥

वृषायमाणः अवृणीत् सोमम् त्रिकट्टुकेषु अपिवत् सुतस्य आ सायंकम् मूघवा अदत्तु वज्रं मूर्खं अहन् एनम् प्रथमजाम् अहीनाम् ॥

वृषायमाणः श्रृङ् इव वर्षितेवाचरन्निन्दः [पदपाठे श्रृङ् इति हृष्व-अकारः छान्दसः] सोमं अवृणीत् इतवान् । त्रिकट्टुकेषु ब्रभिषुभ्यहं त्रिकट्टुका इति आचक्षते शाक्तिकाः । ज्योतिर्गौरायुरिति एतनामका यागाक्षिकट्टुका उच्यन्ते । तर्हि अन्तर्यागपरेऽर्थं सूषपादम् । ज्योतिरादित्रिके सुतस्य सोमस्य अंशं अपिवत् पीतवान् । अथ मूघवा सोमपानेन धनवान् सायंकं अन्तकरं शत्रूणां [षो अन्तकर्मणि षुल्] वज्रं आदत्तु गृहीतवान् । तेन अहीनां मेघानां प्रथमजां प्रथमजायत इति प्रथमजाः [जनादिभ्यो विद्, विङ्गोरिति आत्म] तं एनम् अहन् इतवान् । अथवा 'एनम्' दृतीयार्थं विमक्तिष्यत्ययः, एतेन वज्रेगेत्यर्थः ॥

चतुर्थीमृचमाह-

यदिन्द्राहन् प्रथमजामहीनामान्मा॒यिनामभिन्नाः प्रोत् सायाः ।

आत्सूर्ये॑ जनयन्वामुषासैं तादीक्षा॒ शत्रुं न किला॑ विवित्से ॥४॥

यत् इन्द्र अहन् प्रथमऽजाम् अहीनाम् आत् सायिनाम् अमिन
प्र उत् सायाः आत् सूर्यम् जनयन् याम् उषसंम् तादीक्षा॒ शत्रुम् :
किले॑ विवित्से ॥

हे इन्द्र, यत् यदा अहीनां मेघानां प्रथमजां प्रथमजातं मेघं अहं
इत्वानसि [लङ्, मध्यमपुरुषैकवचनम्], आत् ततः परं मायिनां मायाविन
मायाः उत् कपटप्रज्ञा अपि प्रामिनाः प्रणश्चित्वानसि [मीञ् हिंसायाम्, मीनां
निगमे हस्ततम्] आत् तदनन्तरं सूर्यं उषसं यां दुखानं च जनयन् आवरण
मेघप्रहाणेन प्रकाशयन् वर्तसे तादीक्षा॒ तदानीं [वदानीमित्यस्य षष्ठोदरादिनाद्विष्ट
व्यत्ययः] शत्रुं वैरिणं न विवित्से किल न लब्धवानसि खलु । किल— निषात्
नेति दीर्घतम् । विवित्से— विद्लू लाभे, लिट् ॥

पञ्चमीमृचमाह-

अहन्वृत्रं वृत्रतरं द्यौसुमिन्द्रो वज्रेण महता॒ वृधेन ।

स्कन्धांसीवु॒ कुलिंशेना॒ विवृक्णा॒ अहिः॒ शयत उपृष्टवृथिद्याः ॥५॥

अहन् वृत्रम् वृत्रऽतरंम् विऽअंसंम् इन्द्रः॒ वज्रेण महता॒ वृधे॒
स्कन्धांसिऽइव कुलिंशेन विडवृक्णा॒ अहिः॒ शयते॒ उपृष्टवृक्ष पृथिद्याः॒

इन्द्रः॒ वृत्रतरं अतिशयेन वृत्रं आवरकं लोकस्य, वृत्रं आवरकं असुरं मेघसूर
वज्रेण आयुधेन महता॒ बलीयसा॒ वधेन प्रहारेण [इनश्च वध इति भावे अप
द्यंसं विगतांसं यथा वाहुच्छेदो भवति तथा अहन् इत्वान् । तथा छेदे दृष्टान्तः॒
कुलिंशेन कुठारेण विवृक्णा॒ विशेषेण छिक्षानि स्कन्धांसि इव वृक्षस्कन्धाः॒ या॒

भूमौ पतिता भवन्ति तथा सति, अहिः इत्रः पृथिव्याः भूमेः उपष्टक् सामीप्येन
समृक्तः शयते शेते । विवृक्णा— ओ व्रशु छेदने, निष्ठानलम् । शयते— योः परस्त
शपः लुगमावः ॥

इति प्रथमस्य द्वितीये पट्टिक्षो बर्गः

अथ सूक्ते पृष्ठीमृचमाह—

अयोद्धेव दुर्मद् आ हि जुहे महावीरं तुविवाधमृजीषम् ।

नातारीदस्य समृतिं वृधानां सं रुजानाः पिपिषु इन्द्रशत्रुः ॥६॥

अयोद्धाऽइव दुःमदः आ हि जुहे महावीरम् तुविवाधम्
ऋजीषम् न अतारीत् अस्य समङ्गतिम् वृधानाम् सम रुजानाः पिपिषु
इन्द्रशत्रुः ॥

अयोद्धा इत्र न विघते योद्धा यस्य स इव दुर्मदः दृष्टर्थः दर्पात् महावीरं
महान्तं वीरं तुविवाधं तुवीरं प्रभूतान् शत्रून् वाधमानं ऋजीषं अपार्जकं शत्रूणां
इन्द्रं आ जुहे हि आहूतवान् खलु । अस्य इन्द्रस्य वधानां प्रहाराणां समृतिं
सङ्गमं नातारीत् नरितुं नाशकोत् स दुर्मदः । मः इन्द्रशत्रुः इन्द्रः शत्रुः यस्य स
इत्रः रुजानाः नदीः सम्पिष्ठे सम्पिष्ठवान् । सर्वान् लोकानावृण्णतो वृत्रदेहस्य
पातेन तत्रयं पापाणादिकं चूर्णीभूतं इति सायणः । ‘रुजानाः किल ग्रीवा उच्यन्ते ।
आत्मीया ग्रीवा सम्पिष्ठवान् । प्रहारर्वध्यमानवृण्णकृत इत्यर्थः’ इति स्फन्दस्वामी ।
ऋजीषम्—‘अञ्जे ऋजे चेति ईपन् । यत् सोमस्य पूर्यमानस्य अतिरिच्यते तद् ऋजीषम्,
तद्वान्’ इति मायणः । रुजानाः— रुज भङ्गे, व्यत्ययेन शानच् । विपिषे— विष्णु
सञ्चूर्णने, व्यत्ययेन लिट् ॥

सप्तमीमृचमाह—

अपादहस्तो अपृतन्युदिन्द्रमास्य वज्रमधिसानौ जघान ।

वृष्णो वध्रिः प्रतिमानं बुभूषन् पुरुत्रा वृत्रो अशयुद्धस्तः ॥७॥

अपात् अहस्तः अपृतन्यत् इन्द्रम् आ अस्य वज्रम् अधि सानौ जघान्
बृष्णः वधिः प्रतिमानम् बुभूषन् पुरुत्रा वृत्रः अशयत् विअस्तः ॥

अपात् पादरहितः (वहुवीहौ पादशन्दस्यान्त्यलोपः छान्दमः) अहस्तः हस्त-
रहितः, एवं सर्वथा छिक्षाङ्गः वृत्रः इन्द्रं उदिश्य अपृतन्यत् पृथनामैच्छत्, युद्ध-
न त्यक्तवान् । अस्य वृत्रस्य सानौ उच्चितप्रदेशे अधि उपरि वज्रं इन्द्रः आ-
जघान आभिमुख्येन प्रक्षिप्तवान् । अशक्तस्य युद्धेच्छोर्वृत्रस्य दृष्टान्तमाह । वधिः
छिक्षाङ्गः पुंस्त्वाहीन इत्यर्थः वृष्णः (वृषु मेचने) सेचनमर्थस्य पुंस्त्वशालिन इत्यर्थः
प्रतिमानम् प्रतिरूपं बुभूषन् भवितुमिच्छत्, पुंसः सादृशं जिगमिषुर्नपुंसक इव
इत्यर्थः । स वृत्रः पुरुत्रा वहुषु अङ्गेषु (सप्तम्यर्थे त्रा-प्रत्ययः) व्यस्तः विशेषतः
क्षिप्तः विकीर्णाङ्ग इत्यर्थः, अशयत् अशेत्, भूमौ अपतत् (शीढ़ स्फ्रें, व्यत्ययेन
परस्पैपदम्, छन्दसि शपो लगभावः) ॥

अष्टमीमृत्चमाह—

नृदं न भिन्नमसुया शयान्तं मनो रुहाणा अति यन्त्यापः ।

याश्चिद्वृत्रो महिना पूर्यतिष्ठत्तासामहिः पत्सुतःशीर्वभूत् ॥८॥

नृदम् न भिन्नम् असुया शयानम् मनः रुहाणाः अति यन्ति आपः
शाः चित् वृत्रः महिना पारिऽअतिष्ठत् तासाम् अहिः पत्सुतःशीः बुभूत् ॥

असुया इत्यंभूतलक्षणया शयानं पतितं वृत्रं आपः अतियन्ति अति-
क्रम्य गच्छन्ति । ‘असुया अमुष्यां भूमौ’ इति सायणः । अत्र दृष्टान्तः । भिन्नं
नृदं न वहुधा भिन्नरूपं सिन्धुमिव, यथा वृष्टौ नदीकूलभेदनेन प्रवहन्त्यापस्थथा मृतं
वृत्रमतिक्रामन्तीत्यर्थः । कीदृश्य आपः? मनो रुहाणाः मनुष्याणां चित्तं आरो-
हन्त्यः (रुह-धातोः व्यत्ययेन शानच्, अन्यच्च छान्दसम्) । एवं अपामधः शयाने
मृते वृत्रे, आपः मन आरोहन्तीत्युक्तम् । उत्तरत्र गूढार्थविचारे तात्पर्यं निरीक्षणीयम् ।
आय यासामपावरकोऽत एत्र वन्धकोभूद्वृत्रः तासामेव पादेषु पतितोऽवस्थित इत्याह ।

वृत्रः महिना समहिना याः चित् या अप एव पर्यतिष्ठत् परिवृत्य स्थितवान् अहि: वृत्रः तासां अपां पत्सुतःशीः पादस्य अधस्तात् शयानः बभूव (पाद-शब्दस्य पद् आदेशः सु इति उपजनश्छान्दसः, सप्तम्यर्थे तसिल्, ततः शेत इति किप्) ॥

नदमीमृचमाह—

नीचावया अभवद्वृत्रपुत्रेन्द्रो अस्या अव वर्धज्जभार ।

उत्तरा सूरधरः पुत्रआसीदानुः शये सुहवत्सा न धेनुः ॥१॥

नीचाऽत्रया: अभवत् वृत्रऽपुत्रा इन्द्रः अस्याः अव वधः ज्ञभार उत्तरंतरा सूः अधरः पुत्रः आसीत् दानुः शये सुहवत्सा न धेनुः ॥

वृत्रपुत्रा वृत्रः पुत्रो यस्माः सा वृत्रमाता नीचावयाः नीचौ वयसौ यस्माः स्मा, वयाः शाखानाम्, शाखास्थानीयत्वात् भुजयोः प्रलभ्वाहुः अभवत् पुत्रे हन्य-माने तद्वधपरिहारय तस्योपरि वाहू प्रसार्य स्थितेत्यर्थः । इन्द्रः तथा अवस्थिताया अपि अस्याः वृत्रमातुः अव अधः, वृत्रसोपरि वधः वधसाधनं वज्रं (असुनि हन्तेर्वधादेशः) ज्ञभार प्रहतवान् (ह-ग्रहोः भलम्) । तदार्नी सूः माता (षत इति स्मः किप्) दानुः उत्तरा उपरि स्थिता पुत्रः वृत्रः अधरः अधोभागस्थित आसीत् । सा च सुहवत्सा वत्ससदिता धेनुर्न गौरिव शये शयनं कृतवती । केयं पुराणकथा १ तत्त्वमन्वेष्टव्यम् ॥

दशमीमृचमाह—

अतिष्ठन्तीनामनिवेशनानुं काष्ठानुं मध्ये निहितं शरीरम् ।

वृत्रस्य निष्पयं विचरन्त्यापो दीर्घं तस्म आशयुदिन्द्रशत्रुः ॥१०॥

अतिष्ठन्तीनाम् अनिवेशनानाम् काष्ठानाम् मध्ये निःहितम् शरीरम् वृत्रस्य निष्पयम् वि चरन्ति आपः दीर्घम् तस्मः आ अशयुत् इन्द्रशत्रुः ॥

अतिष्ठन्तीनां अनवस्थितानाम् चलानामित्यर्थः अनिवेशनानां निविशन्ति
अभिन् इति निवेशनं स्थानं तद्रहितानां उपवेशनरहितानां प्रवहन्तीनां काष्ठानां अपा॑
[काष्ठः क्रान्ता स्थिताः, पृष्ठोदरादिः] मध्ये निहितं स्थापितं शरीरम् । कस्य॑
वृत्रस्य । कीटशं तत्॑? निषयं जन्तर्हितं गुप्तमदश्यमिति यावत्, ताटशं अपा॑
अन्तर्निमग्नं शरीरं (कर्म) आपः विचरन्ति विशेषेण आक्रम्य प्रवहन्ति । एवं
जलमध्ये वृत्रशरीरे प्रक्षिप्ते सति इन्द्रशत्रुः वृत्रः दीर्घं तमः दीर्घनिद्रात्मकं
निघनं प्राप्य, तथथा भवति तथा आशयत् सर्वतः पतितवान् ॥

इति प्रथमस्य द्वितीये सप्तश्लोके वर्णः

एकादशीमृत्तमाह—

दासपत्नीरहिंगोपा अतिष्ठन्निरुद्धा आपैः पुणिनेव गावैः ।

अपां विलुमपिहितं यदासीद्वृत्रं जघन्वाँ अपु तद्वार ॥११॥

दासपत्नीः अहिंगोपाः अतिष्ठन्निरुद्धाः आपैः पुणिनाऽद्वृत्र गावैः
अपाम् विलुम् अपिऽहितम् यत् आसीत् वृत्रम् जघन्वान् अपै तत् ववार ॥

दासपत्नीः दासः पतिः यामां ताः (दसु उपक्षये) दासयतीति दासो वृत्रो
विश्वस्य धृपयिता यासामां स्वामी ता आपाः, अहिंगोपाः अहिः वृत्रः गोपाः
रक्षकः यासां ताः आपः (गुपू रक्षणे गोपनं अत्र निरोधनं भवति) निरुद्धाः
अतिष्ठन् बन्धनस्याः आसन् । का इव॑ पुणिनेव एवनामकेनासुरेण गवाँ
अपहर्वा निरुद्धा गावः यथा स्थितास्तथा । यत् अपां विलुं गोपनस्यानद्वारं
प्रवहणद्वारं वा अपिहितं आसीत् निरुद्धमभवत् । वृत्रं जघन्वान् इतवान्
[हन्तेः लिद्, कसुन्] इन्द्रः तत् वद्विलुं अपववार अपावृतवान्, अपां प्रवाहाय
द्वारमुद्धाटितवान् ॥

द्वादशीमृत्तमाह—

अश्वयो वारो अभवुस्तदिन्द्र सूके यत्त्रा प्रत्यहन्देव एकः ।

अजयो गा अजयः शूर् सोममवास्तुजः सर्त्वे सूस सिन्धून् ॥१२॥

अश्वयः वारः अभवः: तद् इन्द्र सूके यत् त्वा प्रतिऽअहन् देवः एकः
अजयः गा: अजयः शूर् सोमम् अव असूजः सर्त्वे सूस सिन्धून् ॥

हे इन्द्र, यत् यदा त्वा लाम् सूके वज्रायुधे [सुकः वज्रनाम, सू-धातोः
कहप्रत्ययः] प्रत्यहन् प्रतिकूलं प्रहृतवान् वृत्रः, तत् तदा तं अश्वयः अथे
भवः अश्वावयवभृतः वारः वालः [लतविकल्पः] मधिकादीनां निवारयिता अश्वाल
इव वृत्रस्य निराकर्ता अभवः । अथ एकः अद्वितीयः देवङ्गं गा: अजयः
निरुद्धाः गा: पुनर्लब्धवान् तं, हे शूर शौर्ययुक्त, सोमं सोमं च अजयः, सूस
सिन्धून् सप्तसप्तव्याकाः नदीः, स्वन्दमाना अपः सर्त्वे सर्तु प्रवाहरूपेण गन्तुं
अवास्तुजः अवसृष्टवान् विमोचितवानित्यर्थः । अस्यामृति 'देव एकः' देदीप्यमानः
सर्वायुधकुशलः अद्वितीयः वृत्र इत्येके । अत्र वृत्रहत्या, गोलामः, सोमप्राप्तिः, सूस-
सिन्धुविमोचनम्, इत्येतेषां कः सम्बन्धः, ईदृश आरुयानस्य का वा विवशा? उत्तरत्र
पश्यामः ॥

त्रयोदशीमृतमाह-

नास्मै विद्युत्त तन्यतुः सिषेधु न यां मिहुमकिरदधादुनिं च ।

इन्द्रश्च यद्युयुधाते अहिश्चोतापरीभ्यो मुघवा विजिग्ये ॥१३॥

न अस्मै विद्युत् न तन्यतुः सिसेधु न याम् मिहुम् अकिरत् हादुनिम् च
हन्द्रः च यत् युयुधाते इति अहिः च उत अपरीभ्यः मुघऽवा विजिग्ये ॥

अस्मै इन्द्राय, इन्द्रमुदिश्य वृत्रेण प्रयुक्ता विद्युत् न सिषेध इन्द्रं न प्राप
(षिधु गत्याम्, लिट्) तथा तन्यतुः गर्जनं (तनोतेर्यतुच्) न प्राप । यां मिहं
वृष्टि (मिह सेचने, मेहरि सिश्चतीति मिद्, क्रिप्) अकिरत् विश्चिप्तान् या
हादुनिं च हात्कारयुक्ता अश्वनिं च प्रयुक्तवान् साऽपि न सिषेध, इन्द्रं न प्राप्नोत् ।
यत् यदा इन्द्रश्च अहिश्च उभावपि युयुधाते युद्धं चक्रतुः, तदा विद्युदादयः

इन्द्रं न सिषेष इति पूर्वत्र सम्बन्धः । उत अपि च मधवा इन्द्रः अपरीभ्यः अपराभ्यः वृत्रकृतमायाभ्यः सकाशात् (अपरीशब्दः अन्यवचनः) विजित्ये विशेषेण वितवान् ॥

चतुरदशीमूच्चमाह—

अहेयार्तारं कमपश्य इन्द्रं हृदि यत्ते जग्मुषो भीरगच्छत् ।

नवं च यन्नवतिं च स्ववन्तीः इयेनो न भीतो अतरु रजांसि ॥१४॥

अहेः यातारम् कम् अपश्यः इन्द्रं हृदि यत् ते जग्मुषः भीः अगच्छत् नवं च यत् नवतिम् च स्ववन्तीः इयेनः न भीतः अतरः रजांसि ॥

वृत्रं हतवत् इन्द्रस्य किं मृतो वृत्र उत नेति शङ्काऽभवत् तस्मात् परावतः अत्यन्त-दरदेशात् नदीरतरत्, लोकांशातरत् वृत्रहत्याविनिश्चयाय । इन्द्रमन्तरा को वा वृत्रस्य इन्ता भैतुः॑ इममर्थं प्राह । मैथेव हन्तत्यः, अन्येन केनापि धातितो मा भृवृत्र इति वेगेन शङ्क्या नदीस्तीर्त्ताऽगच्छत् जिघांसुरिन्द्रः इति एके व्याख्याताराः । वृत्रहत्या पापं कृतवानसीति भीतिरिन्द्रस्य जातेत्यन्वाख्यानानि उदाहरन्त्येके । नायमर्थः सम्मतोऽस्माकम् । हे इन्द्र, जग्मुषः वृत्रं हतवतः (हन्तेः लिट्, कसुन्, जिघांसोः अन्तर्भावितसनर्थ इति स्कन्दस्वामी) ते तव हृदि मनसि यत् यदि भीः किं हतवान् अस्मि वा इति शङ्कारूपा अगच्छत् प्रामुखात्, तर्हि अहेः वृत्रस्य यातारं अभिगन्तारं हन्तारमिति यावत्, कं अपश्यः कमन्यं दृष्टवानसि, न कोऽपि वर्तते । यत् यस्मात् कारणात् नवं च नवतिं च एकोनशतसङ्क्षयाकाः स्ववन्तीः नदीः रजांसि लोकांश अतरः तीर्णवानसि, अन्येन हतो मा भूदिति, किं हतो मृत एव वा न वेति, भीतः शङ्कितः अतर इति सम्बन्धः । क इव॑ इयेनो न दूरगमनशाली बलवान् पक्षीव (श्येनः श्येड् गतौ, इन्न्)

पञ्चदशीमूच्चमाह—

इन्द्रौ यातोऽवसितस्य राजा शमस्य च शृङ्खिणो वज्रवाहुः ।

सेदु राजा क्षयति चर्षणीनाम् राजा नेमिः परि ता वभूव ॥१५॥

इन्द्रः यातः अवसितस्य राजा शमस्य च शृङ्खिणः वज्रेऽवाहुः सः इत् ऊम् इति राजा क्षयति चर्षणीनाम् अरान् न नेमिः परि ता वभूव ॥

वृते हते वज्रवाहुः इन्द्रः यातः गच्छतः जङ्घमस्य (यातीति यात शब्द), अवसितस्य अवदस्य स्यावरस्य (पित्र बन्धने), शमस्य शान्तस्य शृङ्खिणः च आयुधस्थानीयशृङ्खलक्षितदर्पयुक्तस्य राजा अभूत्, सर्वसाधि चरस्य अचरस्य शान्तस्य शक्तस्य च ईश्वरोऽभूदित्यर्थः । ‘शृङ्खिणः महिष-वलीर्दादिः’ इति पूर्वव्याख्यानं नोपपत्तम्, महिषादेवजङ्घमेऽन्तर्भावात् । अथ च ‘यातः अवसितस्य’ इति एकं द्रुण्डम्, ‘शमस्य शृङ्खिणः’ इत्यन्यद् द्रुण्डं उक्तमवधेयम् । सः इत् स एव इन्द्रः (मः संहितायां सोलोंगः छान्दसः) चर्षणीनां मनुष्याणां राजा भवत् क्षयति ईर्षे (धयति: ऐश्वर्यकर्मा) । सः ता तानि पूर्वोक्तानि सर्वाणि परिवभूत परितो व्याप्तवान् । तत्र दृष्टान्तः । नेमिः रथचक्रपृष्ठं अरान् न नामौ कीलितान् काष्ठविशेषान् इव, यथा रथचक्रस्य परितो वर्तमाना नेमिः नामौ कीलितान् अरान्परितो भवति, तथा इन्द्रः सर्वं परितो भवतीत्यर्थः ॥

प्रथमाष्टके द्वितीयेऽस्मिन्नध्याये अन्तिमं घृकदृष्टं हिरण्यस्तूपस्यार्थं व्याख्यातम् । तत्रैकमाश्रयम्, ऐन्द्रमन्यत् । आश्रेयस्य व्याख्याने अङ्गिरोविचारोऽन्यत्र क्रियत इति उक्तम् । ऐन्द्रस्य व्याख्याने वृत्रकथा प्रसक्ता, तत्रापि विवरणं नोक्तम् । अत्रोभयोः विचारः कर्तव्यः । यत आङ्गिरसवृत्तानि वृत्रवृत्तान्तश्च तत्र तत्र दाशतय्यामुदाहृतानि स्थगन्ति ब्रह्मकोशस्थमितिहासवेषमार्पं रहस्यम् । परोक्षवचनैर्मन्त्रवर्णा तच्चगर्भितं इति-हासमाचक्षने । परोक्षवचनते तादृशानां मञ्चाणामभ्युगमन्तव्यम् । तदन्तरेण स्थूलपक्षीयं सूक्ष्मार्थपक्षीयं वा तात्पर्यमसङ्गतं भवति । इदं च प्राक् प्रपञ्चितं ‘यत्र ग्रावा’ इति घृकार्थविवरणे, अन्यत्र च भूमिकायामावेदितम् । अथ पश्यामस्तावत् किंविधमङ्गिरस-मणिकृत्य मन्त्रवर्णेषु वर्णनम् ॥

अङ्गिर इति सकृत् अकारान्तः शब्दोऽयं समस्येकवचने प्रयुक्तः । तथा 'नवग्वे अङ्गिरे दशग्वे सप्तास्ये' (४-५१-४) इत्यत्र अङ्गिरसौ गणः अङ्गिर इति प्रोक्तम् । सकृत् प्रथमावहुवचने अकारान्त एव प्रयुक्तः 'आत् अङ्गिराः प्रथमं दधिरे' इति । अत्र अङ्गिराः अङ्गिरसः । अन्यत्र सकारान्तस्यैव प्रयोगो वेदे लोके च प्रसिद्धः । उभयोश्च रूपयोरेक एव अवयवार्थः । अङ्गार-अग्निशब्दाविव अङ्गिरः शब्दोऽपि अङ्गतेर्थातोर्निष्पत्त्वो वीद्यः । 'अग्निमीळे' शूक्तव्याख्याने अग्निपदनिर्वचनमधिकृत्य समाप्तेनोपन्यस्तम् । अग्न्यादीनां वक्ष्यमाणानां चतुर्णि शब्दानां व्युत्पादनेषु इमान्युजादिस्त्राण्यवधेयानि भवन्ति । 'अङ्गनलोक्य' अग्निः । 'अङ्गिमदिमन्दिभ्य आरन्' अङ्गारः । 'अङ्गतेरमिरि ठडागमश्च' अङ्गिराः । 'अक्रेन्द्राग्रादद्यः रन्नताः' अग्रम् । अत एव अग्निशब्दस्य अवयवार्थकथने व्राक्षणवाक्यवलेन अग्रणीरग्निरित्याहुः । अशपङ्गाराङ्गिरसां अवयतिरेक-मामनन्ति व्राक्षणानि । 'ये अङ्गारा आसन् ते अङ्गिरसोऽभवन्' इति । 'अङ्गारेषु यो अभूत् सोऽङ्गिरा' इति नैरुक्ताः । अन्ये च 'अङ्गिरोग्निः ऋषिभिः सम्पादितवात् अङ्गसौषुप्ताद्वा अङ्गिराः अग्निरूपः' इति । अङ्गिरसमधिकृत्य विविधं वर्णयन्ति मन्त्रवर्णाः । अग्निः प्रथमोऽङ्गिराः, अग्निपुत्राः अङ्गिरसः, अग्निरङ्गिराः शक्तिशूनुः इति च प्राहुः । 'सहसः श्वसो अङ्गिरः ऊर्जो नपातमीमहेऽग्निम्' (८-६०-२) 'क्या ते अये अङ्गिर ऊर्जो नपात्' (८-४४-४) 'तामग्ने अङ्गिरसो गुदा हितं अन्वविन्दन् शिश्रियाणं चने चने । स जायसे मध्यमानः सहो महत् तामाहुः सहसस्पुत्रमङ्गिरः' (८-११-६) ॥ इत्येवंविवैर्मत्त्वर्णेणः सर्वथा आङ्गिरसं तत्त्वं अग्निवैभवसम्बन्धीति स्पष्टं अवगम्यते । तस्मात् पावकल-शोचिष्मच्च-होतुल-कविक्रतुलादयोऽप्नर्थे गुणाः प्रथिताः, तैः सम्पन्नः अङ्गिरा अङ्गिरसां गणो वेति ग्राह्यम् । यथा अग्निदेवो देवानां अर्थे स्थितः, तथा 'दिवस्पुत्रासः' अङ्गिरसोऽपि ॥

अङ्गिरसो देवाश्वेत कथं पुनरिमे पितरो मनुष्या ऋषयः प्रसिद्धा गीयन्ते ! देवा अनुष्या इति द्विधाऽपि निर्दिष्टा भवन्ति । उभयथाऽप्युपपत्तिं पश्यामः । आर्भवतत्त्वविचारे गदुक्तं तदिद लार्यम् । अङ्गिरस ऋषयो मनुष्याः सन्ततपसा यजनेन दिव्यमध्वानं अविगम्य देवभावं प्राप्नाः । पूर्वं देवा एव स्वर्धमानोऽप्रिविभवा ऋषिषु मनुष्येषु लङ्घजन्मानः अत्रभृगुकृत्सादय इव दिव्यमावप्राप्तिगदर्शनाय दृष्टान्तभूताशेति बोध्यम् । अत्र प्रथमं तावत् मनुष्या अङ्गिरसोऽसाकं पितर इति मन्त्रान् कीर्तयतो कांशिमिर्दि-

शामः । 'वीळु चिदू इळ्हा पितरो न उक्षयैर्दिं रुजनङ्गिरसो रवेण । चक्रुदिंतो बृहतो
गातुममे अहः म्वंविदुः केतुम्प्राणाः' ॥ (१-७१-२) 'असाकमत्र पितरो मनुष्या अभि
प्रसेदुर्कृतमाशुपाणाः' (४-१-१३) 'इळ्हं नरो वचसा दैव्येन वजं गोमन्तमुशिजो वि
वृुः' (४-१-१५) एवंविधाः बहवो मष्टा मनुष्यानृथीन् पूर्वान् पितृन् देवभावं प्राप्तान्
मनुष्योपकारिणो देवसाहाय्यकारिणोऽपि गायन्ति ॥

अथ देवर्षयो देवा एवेमेऽङ्गिरसो बृहस्पतिभावं ब्राह्मणस्पत्यं वा प्राप्ताः इन्द्र-
कार्यसाधका अभिवर्ण्यन्ते, तथा अश्विभ्यां मरुद्धिः सह कीर्तिं भवन्ति । अङ्गिरसाँ
सप्तमङ्गुष्ठया कीर्तने प्रसिद्धेऽपि बृहस्पतिरूपवेन तेषां एकरूपप्रतिपादनं 'इमां धियं
सप्तशीर्णीं पिता नः' (१०-३७-१) इत्यादौ स्पष्टं द्रष्टव्यम् । 'यो अदिभिर् प्रथमजा
ऋतावा बृहस्पतिगङ्गिरसो इविष्मान्' (६-७३-१) इत्यत्रापि बृहस्पतिराहिरसः । अङ्गि-
रोभिरिन्द्रः थेष्टोऽङ्गिरा भवतीत्यन्यत्र वहुगः प्रथितः । तथा च 'सो अङ्गिरोभिरङ्गिर-
सस्मो भूद् वृषा वृषभिः सखिभिः सखा मन' (१-१००-४) 'विश्वरूपा मस्तो न सामभिः'
(१०-७८-५) 'आ युवानः कवयो यज्ञियामो मरुतो नक्षन्तो नरो अङ्गिरसत्'
(६-४९-११) इत्यादौ मरुत्सम्बन्धितमप्यङ्गिरमामुक्तम् । तथा दिवो दृहितुरुषसः प्रस्तावे
'अभृत्या इन्द्रतमा मधोनी अजीजनत् सुविताय श्रवांभि । वि दिवो देवी दुहिता
दधात्यङ्गिरस्तमा सुकृते वश्वनि' (७-७९-३) ॥ वहुभयो मत्रेभ्य अङ्गिरसप्रसङ्गं उपसः
प्राप्तौ गवां लाभे अदिभेदने इन्द्रविजयादौ चावगम्यते । इमःनि सर्वाणि एकस्यैव
बृत्तान्तस्य सम्बन्धीनि भवन्ति । स च इन्द्रकृतवृत्रवधो भवति । वृत्रहते: युगपत्कलानि
चलारि परस्परसम्बद्धानि बोध्यानि । यद्यपि तानि वहुभिर्मन्त्रोध्यानि भवन्ति,
तथाऽपि एकस्यैव पर्वतपदवेदनीय-वृत्रभञ्जनस्य युगपत् प्राप्तानि फलानि ज्ञापयन्तं मर्त्तं
उदाहरामः । 'तमपो वि दुरो विष्णुचीः इन्द्र इळ्हमरुजः पर्वतस्य । राजा भवो जगत-
श्वर्णीनां साकं सूर्यं जनयन्द्यामुषासम्' (६-३०-१) ॥ इदं मत्रतात्पर्यम्— हे इन्द्र, त्वं
वृत्रेणावृता अपः यथा सर्वतः प्रसृता भवन्ति तथा व्यसृजः । कथमिदं शक्यमभवत् ?
पर्वतस्य द्वं अपां वन्धकप्रदेशं अमाङ्गीः, तस्मादिदं फलितम् । अन्यानि च 'साकं'
युगपत् फलितानि । तानि सूर्यस्य, उपसः, दिवश्च जन्मानि । गवां विमोचनं च
उपसा सूर्येण सह वा वेदे कीर्तिं बोध्यम्— 'गृणानो अङ्गिरोभिर्दस विवरूपसा सूर्येण
गोभिरन्वः' (१-६२-५) ॥ एवं इन्द्रसाहाय्ये वृत्रवधार्थे गवामधिगमे उपःप्रादुभावे सूर्य-

चन्मनि च आङ्गिरः प्रस्तावस्तत्र तत्र क्रक्षमंहितायां श्रुयते । इन्द्रकुत्सवृत्रबधस्य गूढार्थं
निर्णीते आङ्गिरसतत्त्वगुणविभवाः स्वतः स्फुटाः स्युः ॥

वृत्रकथा तर्हि निरीक्षणीया । किमनया प्रतिपिपादयिध्यते? बादपक्षेऽपि
गौणार्थमन्तरा न तात्पर्यसिद्धिः । अत एव गौणाः शब्दा इति शब्दः । तमेव 'उपमार्थं
युद्धवर्णं भवन्ति' उपसमस्य स्वसारमाह साहचर्यत्' इति यास्कः । परोक्ष-
वचनानीति ब्राह्मणानि । 'निष्ठं वचः' इति ऋग्वेदः । तमेव गूढार्थं अवघोतयन्
सङ्केतरूपः शब्द इति वयम् ॥

वृत्रवृत्तान्तस्य मुख्यो विषयो यथा वृत्रवधनिष्पादितः अपामुत्सर्गो भवति, तथा
आङ्गिरसकथाया गवां विमोचनमेव सारवान् विषयः । यत्र वलो मुख्यः पण्योऽन्ये च
तमसस्पुत्रा असुरवीराः प्रधाना भवन्ति । इमाश्च गावो न चतुष्पात्पश्वो भवन्ति,
नाप्यापो भौतिकं जलम् । गावो रशमयः वाद्या अपि अन्तःप्रकाशसङ्केतभूताः, अत एव
ऋतरश्मयो बोध्याः । ऋतं च ज्योतिरुत्तमं सूर्यशब्दवाच्यं वेदे । तमसा वृत्रेण
आक्रान्ता आपस्तु वृत्रवधात्परं विसृष्टाः सत्यसैव धारा भवन्ति । इमाश्च 'ऋतस्य
धारा:' 'सप्त सिन्धवः' क्वचित् 'स्वर्वतीरप' इत्युल्लिखिताः सप्ततत्वात्मकविश्वधारण-
सत्यशक्तिशारा भवन्ति । पर्वतो मेघो भवति । वलस्य पर्वतस्तु गुहामयः, यत्र
अन्धकारमये स्थले गावश्चिद्रश्मयोऽपहृत्य वलेन निक्षिपा भवन्ति । आङ्गिरा आङ्गिर-
सो वा वृहस्पतिः सप्तस्यो ब्रह्मणा हार्दवाग्वीर्यज्वलितेन मञ्चेण वलेनाधिष्ठितं पर्वतं
भित्वा गाः निर्गमयति, तथा इन्द्रेण 'युजा' सहायेन अपामुत्सर्गं निर्वर्तयदिति च
(२-२६-१८) बहुशो गीयते वेदे । उत्तरवापि प्रसक्तिवशात् तान् मुख्यान् मञ्चवर्णान्
गूढार्थपरतयैव व्याख्येयान् अन्यार्थपरतायामयुक्तान् प्रदर्शयिष्यामः । ऋक्षमंहितायां
सर्वाणि वृत्रवधस्तलानि आङ्गिरसप्रस्तावस्तलानि च परीक्षितानि चेत्, वल-वृत्र-पणि-
प्रभृतयोऽसुराः, आपः, गावः, पर्वतः इत्यादीनि अन्तर्यागपराणां ऋषीणां रहस्य-
माणितानि 'परोक्षवचनानि' 'निष्ठा वचांसि' इत्यसंशयं द्वां भवेदित्यलमिह विस्तरणं ॥

इति प्रथमस्य द्वितीये अष्टश्चिंशो वर्गः

प्रथमाष्टके द्वितीयोऽध्यायः सप्तमः

